



15th Nov 1911

॥ अथाध्यात्मरामायणप्रारंभः ॥

प्रस्तावना ।

विदितमेवैतन्निखिलनिगमागमविचारचारुचमत्कृतिशालिशेषुर्षाककोविकद-
श्वानाम्, यत्किल परमकारुणिकः परमेश्वरो धर्मग्लानिमधर्मोद्गममवलोक्या-
न्नावतीर्याधर्मप्रवर्तकानिहत्य धर्ममधिष्ठापयतीति, तत्र च परब्रह्मरूपिरामचन्द्रच-
रित्राण्यतीव कल्याणकारकाणीति सुप्रसिद्धमेव तत्रापि रामकथाभिराममध्यात्म
रामायणमेतन्नामैव प्रकटप्रभावमिति नानुमानम् । एतच्च सं.टो. भा. टी.
शुतमत्र मुद्रितम् परमहरहः पाठकर्तृतीर्थयात्रादिप्रवृत्तसुखाय मूलमात्रं स्वकीये
“श्रीवेङ्कटेश्वर” (स्टीम्) मुद्रणालये संमुद्रय प्रकाश्यते—

भगवद्भक्तकोविदकृपाकांक्षी—क्षेमराजश्रीकृष्णदास,

“श्रीवेङ्कटेश्वर” मुद्रणालयाध्यक्षो मुंबई—स्थः ।





॥ श्रीगणेशाय नमः ॥ अथ बालकांडे संकल्पादिन्यासध्यानजपक्रमः ॥

ॐ अस्य श्रीरामायणे बालकांडमहामालामंत्रस्य ॥ श्रीभगवान् सदाशिव ऋषिः ॥
 अनुष्टुप् छंदः ॥ श्रीरामः परमात्मा देवता ॥ ॐ नमो नारायणेति बीजम् ॥ दाशरथि-
 रिति शक्तिः ॥ रावणघ्न इति कीलकं ॥ मम अमुककामनासिद्ध्यर्थं अमुकस्तोत्रस्य मंत्र-
 संपुटीकरणं करिष्ये इत्यादौ संकल्प्य ॥ अथ लोमविलोममंत्रन्यासयुक्तं करिष्ये वा मंडल-
 युक्तं करिष्ये ॥ पारायणादौ भूशुद्धिभूतशुद्धिमातृकान्यासाः प्रत्यध्याये न्यासध्यानम् ॥
 अथ बीजपट्टकम् ॥ ॐ रां ॐ रीं ॐ रूं ॐ रै ॐ रौं ॐ रः ॥ अथ मंत्रपट्टकम् ॥ ॐ
 श्रीरामचंद्राय स्वाहा ॥ १ ॥ ॐ क्लीं नमः श्रीरघुनाथाय ॥ २ ॥ ॐ जयजय रावणांत-
 तकाय ॥ ३ ॥ ॐ नमः सीतापतये नमः ॥ ४ ॥ ॐ लक्ष्मणाग्रजाय नमः ॥ ५ ॥ ॐ भरतशत्रु-
 घ्नसेवितचरणकमलाय ॥ ६ ॥ कांडस्य मुख्यं षडक्षरम् ॥ ॐ श्रीरामाय नमः ॥ अथ
 कांडन्यासः ॥ तत्रादौ ऋध्यादिकं चरेत् ॥ ॐ श्रीभगवान् सदाशिवऋषये नमः शिर-
 सि ॥ अनुष्टुप्छंदसे नमः मुखे ॥ श्रीरामपरमात्मादेवतायै नमः हृदये ॥ नमो नाराय-

॥ अध्यात्मरामायणे माहात्म्यसर्गन्यासः ॥

४

णेति बीजाय नमः गुह्ये ॥ दाशरथिरिति शक्तये नमः पादयोः ॥ रावणत्र इति कील
काय नमः सर्वांगे ॥ मम चतुर्विधपुरुषार्थसिद्ध्यर्थे जपे विनियोगः ॥ अथ करन्यासः ॥
ॐ रां अंगुष्ठाभ्यां नमः ॥ रीं तर्जनीभ्यां नमः ॥ ॐ रूं मध्यमाभ्यां नमः ॥ ॐ रैं अना
मिकाभ्यां नमः ॥ ॐ रौं कनिष्ठिकाभ्यां नमः ॥ ॐ रः करतलकरपृष्ठाभ्यां नमः ॥
अथ षडंगन्यासः ॥ ॐ रां हृदयाय नमः ॥ ॐ रीं शिरसे स्वाहा ॥ ॐ रूं शिखायै
वषट् ॥ ॐ रैं कवचाय हुं ॥ ॐ रौं नेत्रत्रयाय वौषट् ॥ ॐ रः अस्त्राय फट् ॥ ॐ
रां रीं रूं रैं रौं रः इति मंत्रेण दिग्बन्धः ॥ अथ सात्त्विकध्यानम् ॥ नीलेंदीवरतुल्यदयामवदनं
पीतांबरालंकृतं सुद्रां ज्ञानमयीं दधानमपरां विद्युन्निभां राघवम् ॥ पश्यन्तीं मुकुटांगदादि-
विविधैः कल्पोज्ज्वलांगं भजे श्रीमद्दाशरथिं नमामि सुतरामब्धौ प्लवं दुस्तरे ॥ १ ॥ इति
ध्यात्वा मानसोपचारैः संपूज्य ॥

॥ अथाध्यात्मरामायणमाहात्म्यसर्गे संकल्पपूर्वकं न्यासादिक्रमः ॥

ॐ अस्य श्रीमदध्यात्मरामायणमाहात्म्यसर्गस्य ॥ श्रीभगवान् बादरायण ऋषिः ॥

॥ अध्यात्मरामायणमाहात्म्यसर्गः १ ॥

५

गायत्री छंदः ॥ ॐ नमो नारायणो देवता ॥ श्रीलक्ष्मीवीजं परमा शक्तिः ॥ अच्युतं
कीलकम् ॥ अमुकसंपुटीकरणसिद्ध्यर्थं अमुकमंत्रलोमविलोपसंपुटीकरणाध्याये मंत्राष्टा-
क्षरसंयुक्तं माहात्म्यसर्गे न्यासध्यानजपमहं करिष्ये ॥ इति संकल्प्य ॥ अथ करन्यासः ॥
ॐ श्रीं रां श्रीं अंगुष्ठाभ्यां नमः ॥ ॐ श्रीं रां श्रीं तर्जनीभ्यां नमः ॥ ॐ श्रीं रां श्रीं
मध्यमाभ्यां नमः ॥ ॐ श्रीं रां श्रीं अनामिकाभ्यां नमः ॥ ॐ श्रीं रां श्रीं कनिष्ठिका-
भ्यां नमः ॥ ॐ श्रीं रां श्रीं करतलकरपृष्ठाभ्यां नमः ॥ अथ षडंगन्यासः ॐ श्रीं रां
श्रीं हृदयाय नमः ॥ ॐ श्रीं रां श्रीं शिरसे स्वाहा ॥ ॐ श्रीं रां श्रीं शिखायै वषट् ॥
ॐ श्रीं रां श्रीं कवचाय हुं ॥ ॐ श्रीं रां श्रीं नेत्रत्रयाय वौषट् ॥ ॐ श्रीं रां श्रीं अस्त्राय
फट् ॥ श्रीरामचंद्राय नमः इति मंत्रेण दिग्बन्धः ॥ अथ ध्यानम् ॥ कदाचिन्नारदो योगी
परानुग्रहवाञ्छया ॥ पर्यटन् सकलल्लोकान् सत्यलोकमुपागमत् ॥ १ ॥ एवं ध्यात्वा च
श्रीरामचरितं पठ्यते सदा ॥ इत्यध्यात्मरामायणमाहात्म्यसर्गे न्यासध्यानजपविधिः ॥ १ ॥

॥ अध्यात्मरामायणमाहात्म्यसर्गः १ ॥

६

अथ माहात्म्यसहितमध्यात्मरामायणं प्रारभ्यते ॥

श्रीः ॥ अप्रमेयत्रयातीतनिर्मलज्ञानमूर्तये । मनोगिरां विदूराय दक्षिणामूर्तये नमः ॥ १ ॥

॥ सूत उवाच ॥ कदाचिन्नारदो योगी परानुग्रहवांछया । पर्यटन्सकलल्लोकान्सत्यलोक-
मुपागमत् ॥ २ ॥ तत्र दृष्ट्वा मूर्तिमद्भिस्छंदोभिः परिवेष्टितम् । बालार्कप्रभया सम्यग्भा-

सयंतं सभागृहम् ॥ ३ ॥ मार्कण्डेयादिमुनिभिः स्तूयमानं मुहुर्मुहुः । सर्वार्थगोचरज्ञानं सर-
स्वत्या समन्वितम् ॥ ४ ॥ चतुर्मुखं जगन्नाथं भक्ताभीष्टफलप्रदम् । प्रणम्य दंडवद्भक्त्या

तुष्टाव मुनिपुंगवः ॥ ५ ॥ संतुष्टस्तं मुनिं प्राह स्वयंभूवैष्णवोत्तमम् । किं प्रष्टुकामस्त्वमसि
तद्वदिष्यामि ते मुने ॥ ६ ॥ इत्याकर्ण्य वचस्तस्य मुनिर्ब्रह्माणमब्रवीत् । त्वत्तः श्रुतं मया

सर्वं पूर्वमेव शुभाशुभम् ॥ ७ ॥ इदानीमेकमेवास्ति श्रोतव्यं सुरसत्तम । तद्रहस्यमपि
ब्रूहि यदि तेऽनुग्रहो मयि ॥ ८ ॥ प्राप्ते कलियुगे घोरे नराः पुण्यविवर्जिताः । दुराचार-

रताः सर्वे सत्यवार्तापराङ्मुखाः ॥ ९ ॥ परापवादानिरताः परद्रव्याभिलाषिणः । परस्त्री-
सक्तमनसः परहिंसापरायणाः ॥ १० ॥ देहात्मदृष्टयो मूढा नास्तिकाः पशुबुद्धयः । माता-

पितृकृतद्वेषाः स्त्रीदेवाः कामकिंकराः ॥ ११ ॥ विप्रा लभग्रहग्रस्ता वेदविक्रयजीविनः । धना-
 र्जनार्थमभ्यस्ताविद्या मदविमोहिताः ॥ १२ ॥ त्यक्तस्वजातिकर्माणः प्रायशः परवंचकाः । क्षत्रि-
 याश्च तथा वैश्याः स्वधर्मत्यागशीलिनः ॥ १३ ॥ तद्वच्छूद्राश्च ये केचिद्ब्राह्मणाचारतत्पराः ॥
 स्त्रियश्च प्रायशो भ्रष्टा भर्त्रवज्ञाननिर्भयाः ॥ १४ ॥ श्वशुरद्रोहकारिण्यो भविष्यन्ति न संशयः ।
 एतेषां नष्टबुद्धीनां परलोकः कथं भवेत् ॥ १५ ॥ इति चिंताकुलं चित्तं जायते मम
 संततम् । लघूपायेन येनैषां परलोकगतिर्भवेत् ॥ १६ ॥ तमुपायमुपाख्याहि सर्वं वेत्ति
 यतो भवान् । इत्यृषेर्वाक्यमाकर्ण्य प्रत्युवाचांबुजासनः ॥ १७ ॥ साधु पृष्टं त्वया साधो वक्ष्ये
 तच्छृणु सादरम् । पुरा त्रिपुरहन्तारं पार्वती भक्तवत्सला ॥ १८ ॥ श्रीरामतत्त्वं जिज्ञासुः पप्रच्छ
 विनयान्विता । प्रियायै गिरिशस्तस्यै गूढं व्याख्यातवान्स्वयम् ॥ १९ ॥ पुराणोत्तममध्या-
 त्मरामायणमिति स्मृतम् । तत्पार्वती जगद्धात्री पूजयित्वा दिवानिशम् ॥ २० ॥ आलो-
 चयन्ती स्वानन्दमग्ना तिष्ठति सांप्रतम् । प्रचरिष्यति तल्लोके प्राण्यदृष्टवशाद्यदा ॥ २१ ॥
 तस्याध्ययनमात्रेण जना यास्यन्ति सद्गतिम् । तावद्विजृम्भते पापं ब्रह्महत्यापुरःसरम् ॥

॥ २२ ॥ यावज्जगति नाध्यात्मरामायणमुदेष्यति । तावत्कलिमहोत्साहो निःशंकं संप्र-
वर्तते ॥ २३ ॥ यावज्जगति नाध्यात्मरामायणमुदेष्यति । तावद्यमभट्टाः शूराः संच-
रिष्यन्ति निर्भयाः ॥ २४ ॥ यावज्जगति नाध्यात्मरामायणमुदेष्यति । तावत्सर्वाणि
शास्त्राणि विवदन्ते परस्परम् ॥ २५ ॥ तावत्स्वरूपं रामस्य दुर्वोधं महतामपि । यावज्जगति
नाध्यात्मरामायणमुदेष्यति ॥ २६ ॥ अध्यात्मरामायणसंकीर्तनश्रवणादिजम् । फलं वक्तुं
न शक्नोमि कात्स्न्येन मुनिसत्तम ॥ २७ ॥ तथाऽपि तस्य माहात्म्यं वक्ष्ये किञ्चित्त-
वानघ । शृणु चित्तं समाधाय शिवेनोक्तं पुरा मम ॥ २८ ॥ अध्यात्मरामायणतः
श्लोकं श्लोकार्धमेव वा । यः पठेद्भक्तिसंयुक्तः स पापान्मुच्यते क्षणात् ॥ २९ ॥ यस्तु
प्रत्यहमध्यात्मरामायणमनन्यधीः । यथाशक्ति वदेद्भक्त्या स जीवन्मुक्त उच्यते ॥ ३० ॥
यो भक्त्यार्चयतेऽध्यात्मरामायणमतंद्रितः । दिनेदिनेऽश्वमेधस्य फलं तस्य भवेन्मुने ॥
॥ ३१ ॥ यदृच्छयापि योऽध्यात्मरामायणमनादरात् । अन्यतः शृणुयान्मर्त्यः सोऽपि
मुच्येत पातकात् ॥ ३२ ॥ नमस्करोति योऽध्यात्मरामायणमदूरतः । सर्वदेवार्चनफलं

स प्राप्नोति न संशयः ॥ ३३ ॥ लिखित्वा पुस्तकेऽध्यात्मरामायणमशेषतः । यो दद्याद्राम-
भक्तेभ्यस्तस्य पुण्यफलं शृणु ॥ ३४ ॥ अधीतेषु च वेदेषु शास्त्रेषु व्याकृतेषु च । यत्फलं
दुर्लभं लोके तत्फलं तस्य संभवेत् ॥ ३५ ॥ एकादशीदिनेऽध्यात्मरामायणमुपोषितः ।
यो रामभक्तः सदासि व्याकरोति नरोत्तमः ॥ तस्य पुण्यफलं वक्ष्ये शृणु वैष्णवसत्तम ॥
॥ ३६ ॥ प्रत्यक्षरं तु गायत्रीपुरश्चर्याफलं भवेत् । उपवासव्रतं कृत्वा श्रीरामनवमीदिने
॥ ३७ ॥ रात्रौ जागरितोऽध्यात्मरामायणमनन्यधीः । य पठेच्छृणुयाद्वापि तस्य पुण्यं
वदाम्यहम् ॥ ३८ ॥ कुरुक्षेत्रादिनिखिलपुण्यतीर्थेष्वनेकशः । आत्मतुल्यं धनं सूर्यग्रहणे
सर्वतोमुखे ॥ ३९ ॥ विप्रेभ्यो व्यासतुल्येभ्यो दत्त्वा यत्फलमश्नुते । तत्फलं संभवेत्तस्य
सत्यं सत्यं न संशयः ॥ ४० ॥ यो गायते मुदाध्यात्मरामायणमहर्निशम् । आशां तस्य
प्रतीक्षन्ते देवा इन्द्रपुरोगमाः ॥ ४१ ॥ पठन्प्रत्यहमध्यात्मरामायणमनुव्रतः । यद्यत्करोति
तत्कर्म ततः कोटिगुणं भवेत् ॥ ४२ ॥ तत्र श्रीरामहृदयं यः पठेत्सुसमाहितः । स
ब्रह्मज्ञोऽपि पूतात्मा त्रिभिरेव दिनैर्भवेत् ॥ ४३ ॥ श्रीरामहृदयं यस्तु हनूमत्प्रतिमांतिके ।

त्रिः पठेत्प्रत्यहं मौनी स सर्वेप्सितभाग्भवेत् ॥ ४४ ॥ पठञ् श्रीरामहृदयं तुलस्यश्वत्थ-
योर्यदि । प्रत्यक्षरं प्रकुर्वीतं ब्रह्महत्यां निवर्तयेत् ॥ ४५ ॥ श्रीरामगीतामाहात्म्यं कृत्स्नं
जानाति शंकरः । तदर्धं गिरिजा वेत्ति तदर्धं वेद्म्यहं मुने ॥ ४६ ॥ तत्ते किञ्चित्प्रव-
क्ष्यामि कृत्स्नं वक्तुं न शक्यते । यज्ज्ञात्वा तत्क्षणाल्लोकश्चित्तशुद्धिमवामुयात् ॥ ४७ ॥
श्रीरामगीता यत्पापं न नाशयति नारद । तन्न नश्यति तीर्थादौ लोके क्वापि कदाचन ॥
तन्न पश्याम्यहं लोके मार्गमाणोऽपि सर्वदा ॥ ४८ ॥ रामेणोपनिषत्सिधुमुन्मथ्योत्पा-
दितां मुदा । लक्ष्मणायार्पितां गीतामुधां पीत्वाऽमरो भवेत् ॥ ४९ ॥ जमदग्निसुतः
पूर्वं कार्तवीर्यवधेच्छया । धनुर्विद्यामभ्यसितुं महेशस्यांतिके वसन् ॥ ५० ॥ अधीयमा-
नां पार्वत्या रामगीतां प्रयत्नतः । श्रुत्वा गृहीत्वाऽऽशु पठन्नारायणकलामगात् ॥ ५१ ॥
ब्रह्महत्यादिपापानां निष्कृतिं यदि वाञ्छति । रामगीतां मासमात्रं पठित्वा मुच्यते नरः
॥ ५२ ॥ दुष्प्रतिग्रहदुर्भोज्यदुरालापादिसंभवम् । पापं यत्तत्कीर्तनेन रामगीता विना-
शयेत् ॥ ५३ ॥ शालग्रामशिलाग्रे च तुलस्यश्वत्थसन्निधौ । यतीनां पुरतस्तद्वद्राम-

गीतां पठेत्तु यः ॥ ५४ ॥ स तत्फलमवाप्नोति यद्वाचोऽपि न गोचरम् । रामगीतां
पठन्भक्त्या यः श्राद्धे भोजयेद्विजान् ॥ ५५ ॥ यस्य ते पितरः सर्वे यांति विष्णोः परं
पदम् । एकादश्यां निराहारो नियतो द्वादशीदिने ॥ ५६ ॥ स्थित्वागस्त्यतरोर्मूले
रामगीतां पठेत्तु यः । स एव राघवः साक्षात्सर्वदेवैश्च पूज्यते ॥ ५७ ॥ विना दानं
विना ध्यानं विना तीर्थावगाहनम् । रामगीतां नरोऽधीत्य तदनंतफलं लभेत् ॥ ५८ ॥
बहुना किमिहोक्तेन शृणु नारद तत्त्वतः । श्रुतिस्मृतिपुराणेतिहासागमशतानि च ॥
अर्हति नाल्पमध्यात्मरामायणकलामपि ॥ ५९ ॥ अध्यात्मरामचरितस्य मुनीश्वराय
माहात्म्यमेतदुदितं कमलासनेन ॥ यः श्रद्धया पठति वा शृणुयात्स मर्त्यः प्राप्नोति
विष्णुपदवीं सुरपूज्यमानः ॥ ६० ॥ श्रीब्रह्मांडपुराणे उत्तरखंडे अध्यात्मरामायणमाहा-
त्म्यकथनं नाम प्रथमः सर्गः ॥ १ ॥

अथ बालकांडे प्रथमसर्गे संकल्पादिन्यासध्यानजपक्रमः ॥

पूर्वोक्तविधिना बालकांडे प्रथमसर्गे न्यासध्यानजपमहं करिष्ये ॥ इति संकल्प्य ॥ अथ

करन्यासः ॥ ॐ श्रीं रां रां अंगुष्ठाभ्यां नमः ॥ ॐ श्रीं रां रां तर्जनीभ्यां नमः ॥ ॐ
 श्रीं रां रां मध्यमाभ्यां नमः ॥ ॐ श्रीं रां रां अनामिकाभ्यां नमः ॥ ॐ श्रीं रां रां
 कनिष्ठिकाभ्यां नमः ॥ ॐ श्रीं रां रां करतलकरपृष्ठाभ्यां नमः ॥ एवं षडंगन्यासः ॥
 ॐ श्रीं रां रां हृदयाय नमः ॥ ॐ श्रीं रां रां शिरसे स्वाहा ॥ ॐ श्रीं रां रां शिखायै
 वषट् ॥ ॐ श्रीं रां रां कवचाय हुम् ॥ ॐ श्रीं रां रां नेत्रत्रयाय वौषट् ॥ ॐ श्रीं रां रां
 अस्त्राय फट् ॥ ॐ श्रीरामचंद्राय नमः इति मंत्रेण दिग्बन्धः ॥ अथ ध्यानम् ॥ यः
 पृथ्वीभरवारणाय दिविजैः संप्रार्थितश्चिन्मयः संजातः पृथिवीतले रविकुले मायामनुष्यो-
 ऽव्ययः ॥ निश्चक्रं हतराक्षसः पुनरगाद्ब्रह्मत्वमाद्यं स्थिरां कीर्तिं पापहरां विधाय जगतां
 तं जानकीशं भजे ॥ १ ॥ एवं ध्यात्वा च श्रीरामचरितं पठ्यते तदा ॥ इति बालकांडे
 प्रथमसर्गे न्यासध्वानजपविधिः ॥ १ ॥ ॥ ॥ ॥ ॥ ॥

अथ बालकांडप्रारंभः ।

यः पृथ्वीभरवारणाय दिविजैः संप्रार्थितश्चिन्मयः संजातः पृथिवीतले रविकुले माया-

मनुष्योऽव्ययः । निश्चक्रं हतराक्षसः पुनरगाद्ब्रह्मत्वमाद्यं स्थिरां कीर्तिं पापहरां विधाय
जगतां तं जानकीशं भजे ॥ १ ॥ विश्वोद्भवस्थितिलयादिषु हेतुमेकं मायाश्रयं विगत-
मायमचित्यमूर्तिम् । आनंदसांद्रममलं निजबोधरूपं सीतापतिं विदिततत्त्वमहं नमामि ॥
॥ २ ॥ पठन्ति ये नित्यमनन्यचेतसः शृण्वन्ति चाध्यात्मिकसंज्ञितं शुभम् । रामायणं
सर्वपुराणसंमतं निर्धूतपापा हरिमेव यांति ते ॥ ३ ॥ अध्यात्मरामायणमेव नित्यं पठेद्य-
दीच्छेद्भवबंधमुक्तिम् । गवां सहस्रायुतकोटिदानात्फलं लभेद्यः शृणुयात्स नित्यम्
॥ ४ ॥ पुरारिगिरिसंभूता श्रीरामार्णवसंगता । अध्यात्मरामगंगेयं पुनाति
भुवनत्रयम् ॥ ५ ॥ कैलासाग्रे कदाचिद्रविशतविमले मंदिरे रत्नपीठे संविष्टं ध्याननिष्ठं
त्रिनयनमभयं सेवितं सिद्धसंघैः । देवी वामांकसंस्था गिरिवरतनया पार्वती भक्तिनम्रा
प्राहेदं देवमीशं सकलमलहरं वाक्यमानंदकंदम् ॥ ६ ॥ ॥ पार्वत्युवाच ॥
नमोऽस्तु ते देव जगन्निवास सर्वात्महक् त्वं परमेश्वरोऽसि ॥ पृच्छामि तत्त्वं पुरुषो-
त्तमस्य सनातनं त्वं च सनातनोऽसि ॥ ७ ॥ गोप्यं यदत्यंतमनन्यवाच्यं वदन्ति भक्तेषु

महानुभावाः । तदप्यहोऽहं तव देव भक्ता प्रियोऽसि मे त्वं वद यत्तु पृष्ठम् ॥ ८ ॥
 ज्ञानं सविज्ञानमथानुभक्तिं वैराग्ययुक्तं च मितं विभास्वत् । जानाम्यहं योषिदपि
 त्वदुक्तं यथा तथा ब्रूहि तरंति येन ॥ ९ ॥ पृच्छामि चान्यच्च परं रहस्यं तदेव चाग्रे वद
 वारिजाक्ष । श्रीरामचंद्रेऽखिललोकसारे भक्तिर्दृढा नौर्भवति प्रसिद्धा ॥ १० ॥ भक्तिः
 प्रसिद्धा भवमोक्षणाय नान्यत्ततः साधनमस्ति किञ्चित् । तथापि हृत्संशयबंधनं मे वि-
 भेत्तुमर्हस्यमलोक्तिभिस्त्वम् ॥ ११ ॥ वदन्ति रामं परमेकमाद्यं निरस्तमायागुणसंप्रवाहम् ।
 भजन्ति चाहर्निशमप्रमत्ताः परं पदं यांति तथैव सिद्धाः ॥ १२ ॥ वदन्ति केचित्परमोऽपि
 रामः स्वाविद्यया संवृतमात्मसंज्ञम् । जानाति नात्मानमतः परेण संबोधितो वेद परात्मतत्त्वम्
 ॥ १३ ॥ यदि स्म जानाति कुतो विलापः सीताकृतेऽनेन कृतः परेण । जानाति नैवं यदि
 केन सेव्यः समो हि सर्वैरपि जीवजातैः ॥ १४ ॥ अत्रोत्तरं किं विदितं भवद्भिस्तद्ब्रूत मे
 संशयभेदि वाक्यम् ॥ १५ ॥ ॥ श्रीमहादेव उवाच ॥ धन्याऽसि भक्ताऽसि परात्म-
 नस्त्वं यज्ज्ञातुमिच्छा तव रामतत्त्वम् ॥ पुरा न केनाप्यभिचोदितोऽहं वक्तुं रहस्यं परमं

॥ अध्यात्मरामायणे बालकांडे सर्गः १ ॥

१५

निगूढम् ॥ १६ ॥ त्वयाऽद्य भक्त्या परिनोदितोऽहं वक्ष्ये नमस्कृत्य रघूत्तमं ते । रामः
परात्मा प्रकृतेरनादिरानंद एकः पुरुषोत्तमो हि ॥ १७ ॥ स्वमायया कृत्स्नमिदं हि सृष्ट्वा
नभोवदंतर्वहिरास्थितो यः । सर्वोत्तरस्थोऽपि निगूढ आत्मा स्वमायया सृष्टमिदं विचष्टे
॥ १८ ॥ जगंति नित्यं परितो भ्रमंति यत्सन्निधौ चुंबकलोहवद्धि । एतन्न जानंति
विमूढचित्ताः स्वाविद्यया संवृतमानसा ये ॥ १९ ॥ स्वाज्ञानमप्यात्मनि शुद्धबुद्धे
स्वारोपयंतीह निरस्तमाये । संसारमेवानुसरंति ते वै पुत्रादिसक्ताः पुरुषकर्मयुक्ताः
॥ २० ॥ जानंति नैवं हृदये स्थितं वै चामीकरं कंठगतं यथाऽज्ञाः । यथाऽप्रकाशो न
तु विद्यते रवौ ज्योतिःस्वभावे परमेश्वरे तथा । विशुद्धविज्ञानघने रघूत्तमेऽविद्या कथं स्था-
त्परतः परात्मनि ॥ २१ ॥ यथाहि चाक्षणा भ्रमता गृहादिकं विनष्टदृष्टेर्भ्रमतीव दृश्यते ।
तथैव देहेंद्रियकर्तुरात्मनः कृतं परेऽध्यस्य जनो विमुह्यति ॥ २२ ॥ नाहो न रात्रिः
सवितुर्यथा भवेत्प्रकाशरूपाव्यभिचारतः क्वचित् । ज्ञानं तथाऽज्ञानमिदं द्वयं हरौ
रामे कथं स्थास्यति शुद्धचिद्घने ॥ २३ ॥ तस्मात्परानंदमये रघूत्तमे विज्ञानरूपे हि न

विद्यते तमः । अज्ञानसाक्षिण्यरविंदलोचने मायाश्रयत्वान्न हि मोहकारणम् ॥ २४ ॥
 अत्र ते कथायिष्यामि रहस्यमपि दुर्लभम् । सीताराममंरुत्सूनुसंवादं मोक्षसाधनम् ॥ २५ ॥
 पुरा रामायणे रामो रावणं देवकंटकम् । हत्वा रणे रणश्लाघी सपुत्रबलवाहनम् ॥ २६ ॥
 सीतया सह सुग्रीवलक्ष्मणाभ्यां समन्वितः । अयोध्यामगमद्रामो हनूमत्प्रमुखैर्वृतः ॥ २७ ॥
 अभिषिक्तः परिवृतो वसिष्ठाद्यैर्महात्माभिः । सिंहासने समासीनः कोटिसूर्यसमप्रभः
 ॥ २८ ॥ दृष्ट्वा तदा हनूमंतं प्रांजलिं पुरतः स्थितम् । कृतकार्यं निराकांक्षं शानापेक्षं
 महामतिम् ॥ २९ ॥ रामः सीतामुवाचेदं ब्रूहि तत्त्वं हनूमते । निष्कल्मषोऽयं शानस्य
 पात्रं नौ नित्यभक्तिमान् ॥ ३० ॥ तथेति जानकी प्राह तत्त्वं रामस्य निश्चितम् । हनू-
 मते प्रपन्नाय सीता लोकविमोहिनी ॥ ३१ ॥ रामं विद्धि परं ब्रह्म सच्चिदानंदमद्वयम् ।
 सर्वोपाधिविनिर्मुक्तं सत्तामात्रमगोचरम् ॥ ३२ ॥ आनंदं निर्मलं शांतं निर्विकारं
 निरंजनम् । सर्वव्यापिनमात्मानं स्वप्रकाशमकल्मषम् ॥ ३३ ॥ मां विद्धि मूलप्रकृतिं
 सर्गस्थित्यंतकारिणीम् । तस्य सन्निधिमात्रेण सृजामीदमतंद्रिता ॥ ३४ ॥ तत्सान्नि-

ध्यान्मया सृष्टं तस्मिन्नारोप्यतेऽबुधैः । अयोध्यानगरे जन्म रघुवंशेऽतिनिर्मले ॥ ३५ ॥
 विश्वामित्रसहायत्वं मखसंरक्षणं ततः । अहल्याशापशमनं चापभंगो महेशितुः ॥ ३६ ॥
 मत्पाणिग्रहणं पश्चाद्भार्गवस्य मदक्षयः । अयोध्यानगरे वासो मया द्वादशवार्षिकः
 ॥ ३७ ॥ दंडकारण्यगमनं विराधवध एव च । मायामारीचमरणं मायासीताहृतिस्तथा
 ॥ ३८ ॥ जटायुषो मोक्षलाभः कबंधस्य तथैव च । शवर्याः पूजनं पश्चात्सुग्रीवेण
 समागमः ॥ ३९ ॥ वालिनश्च वधः पश्चात्सीतान्वेषणमेव च । सेतुबंधश्च जलधौ लंका-
 याश्च निरोधनम् ॥ ४० ॥ रावणस्य वधो युद्धे सपुत्रस्य दुरात्मनः । विभीषणे राज्य-
 दानं पुष्पकेण मया सह ॥ ४१ ॥ अयोध्यागमनं पश्चाद्भ्राज्ये रामाभिषेचनम् । एव-
 मादीनि कर्माणि मयैवाचरितान्यपि । अरोपयन्ति रामेऽस्मिन्निर्विकारेऽखिलात्मनि ॥ ४२ ॥
 रामो न गच्छति न तिष्ठति नानुशोचत्याकांक्षते त्यजति नो न करोति किञ्चित् ।
 आनंदमूर्तिरचलः परिणामहीनो मायागुणाननुगतो हि तथा विभाति ॥ ४३ ॥ ततो
 रामः स्वयं प्राह हनूमंतमुपस्थितम् । शृणु तत्त्वं प्रवक्ष्यामि ह्यात्मानात्मपरात्मनाम्

॥ ४४ ॥ आकाशस्य यथा भेदस्त्रिविधो दृश्यते महान् । जलाशये महाकाशस्तद-
वच्छिन्न एव हि । प्रतिबिम्बाख्यमपरं दृश्यते त्रिविधं नमः ॥ ४५ ॥ बुद्ध्यवच्छिन्नचैतन्य
मेकं पूर्णमथापरम् । आभासस्त्वपरं विवभूतमेवं त्रिधा चितिः ॥ ४६ ॥ साभासबुद्धेः
कर्तृत्वमविच्छिन्नेऽविकारिणि ! साक्षिण्यारोप्यते भ्रान्त्या जीवत्वं च तथाऽबुधैः ॥ ४७ ॥
आभासस्तु मृषाबुद्धिरविद्याकार्यनुच्यते । अविच्छिन्नं तु तद्ब्रह्म विच्छेदस्तु विकल्पतः
॥ ४८ ॥ अवच्छिन्नस्य पूर्णेन एकत्वं प्रतिपाद्यते । तत्त्वमस्यादिवाक्यैश्च साभासस्याहम-
स्तथा ॥ ४९ ॥ ऐक्यज्ञानं यदोत्पन्नं महावाक्येन चात्मनोः । तदाऽविद्या स्वकार्यैश्च
नश्यत्येव न संशयः ॥ ५० ॥ एतद्विज्ञाय मद्भक्तो मद्भावायोपपद्यते । मद्भक्तिविमुखा-
नां हि शास्त्रगतेषु मुह्यताम् । न ज्ञानं न च मोक्षः स्यात्तेषां जन्मशतैरपि ॥ ५१ ॥
इदं रहस्यं हृदयं ममात्मनो मयैव साक्षात्कथितं तवानघ । मद्भक्तिहीनाय शठाय न
त्वया दातव्यमन्द्रादपि राज्यतोऽधिकम् ॥ ५२ ॥ ॥ श्रीमहादेव उवाच ॥ एतत्तेऽ-
भिहितं देवि श्रीरामहृदयं मया । अतिगुह्यतमं हृद्यं पवित्रं पापशोधनम् ॥ ५३ ॥

साक्षाद्रामेण कथितं सर्ववेदांतसंग्रहम् । यः पठेत्सततं भक्त्या स मुक्तो नात्र संशयः
॥ ५४ ॥ ब्रह्महत्यादिपापानि बहुजन्मार्जितान्यपि । नश्यंत्येव न संदेहो रामस्य वचनं
यथा ॥ ५५ ॥ योऽतिभ्रष्टोऽतिपापी परधनपरदारेषु नित्योद्यतो वा स्तेयी ब्रह्मघ्नमाता-
पितृवधनिरतो योगिवृंदापकारी । यः संपूज्याभिरामं पठति च हृदयं रामचंद्रस्य
भक्त्या योगींद्रैरप्यलभ्यं पदमिह लभते सर्वदेवैः स पूज्यम् ॥ ५६ ॥ ॥ इति श्रीम-
दध्यात्मरामायणे उमामहेश्वरसंवादे बालकांडे श्रीरामहृदयं नाम प्रथमः सर्गः ॥ १ ॥

अथ बालकांडे द्वितीयसर्गे संकल्पादिन्यासध्यानजपक्रमः ॥

पूर्वोक्तविधिना बालकांडे द्वितीयसर्गे न्यासध्यानजपमहं करिष्ये ॥ इति संकल्प्य ॥
अथ करन्यासः ॥ ॐ श्रीं रां मं अंगुष्ठाभ्यां नमः ॥ ॐ श्रीं रां मं तर्जनीभ्यां नमः ॥
ॐ श्रीं रां मं मध्यामाभ्यां नमः ॥ ॐ श्रीं रां मं अनामिकाभ्यां नमः ॥ ॐ श्रीं रां मं
कनिष्ठिकाभ्यां नमः ॥ ॐ श्रीं रां मं करतलकरपृष्ठाभ्यां नमः ॥ अथ षडंगन्यासः ॥ ॐ
श्रीं रां मं हृदयाय नमः ॥ ॐ श्रीं रां मं शिरसे स्वाहा ॥ ॐ श्रीं रां मं शिखायै वषट् ॥

ॐ श्रीं रां मं कवचाय हुम् ॐ श्रीं रां मं नेत्रत्रयाय वौषट् ॥ ॐ श्रीं रां मं अस्त्राय
फट् ॥ ॐ श्रीरामचंद्राय नमः इति मंत्रेण दिग्बंधः ॥ अथ ध्यानम् ॥ धन्यास्म्यनुगृही-
तास्मि कृतार्थास्मि जगत्प्रभो ॥ विच्छिन्नो मेऽतिसंदेहग्रंथिर्भवदनुग्रहात् ॥ १ ॥ एवं
ध्यात्वा च श्रीरामचरितं पठ्यते तदा ॥ इति बालकांडे द्वितीयसर्गे न्यासध्यानजपविधिः
॥ २ ॥ ॥ पार्वत्युवाच ॥ धन्यास्म्यनुगृहीतास्मि कृतार्थास्मि जगत्प्रभो ।
विच्छिन्नो मेऽतिसंदेहग्रंथिर्भवदनुग्रहात् ॥ १ ॥ त्वन्मुखाद्गलितं रामतत्त्वामृतरसायनम् ।
पिबंत्या मे मनो देव न तृप्यति भवापहम् ॥ २ ॥ श्रीरामस्य कथा त्वत्तः श्रुता संक्षे-
पतो मया । इदानीं श्रोतुमिच्छामि विस्तरेण स्फुटाक्षरम् ॥ ३ ॥ ॥ श्रीमहादेव
उवाच ॥ शृणु देवि प्रवक्ष्यामि गुह्याद्गुह्यतरं महत् । अध्यात्मरामचरितं रामेणोक्तं पुरा-
मम ॥ ४ ॥ तदद्य कथयिष्यामि शृणु तापत्रयापहम् । यच्छ्रुत्वा मुच्यते जंतुरज्ञानोत्थम-
हाभयात् ॥ प्राप्नोति परमामृद्धिं दीर्घायुः पुत्रसंततिम् ॥ ५ ॥ भूमिर्भारेण मग्ना दशव-
दनमुखशेपरक्षोगणानां धृत्वा गोरूपमादौ दिविजमुनिजनैः साकमब्जासनस्य । गत्वा

लोकं रुदंती व्यसनमुपगतं ब्रह्मणे प्राह सर्वं ब्रह्मा ध्यात्वा मुहूर्तं सकलमपि हृदा वेद
 शेषात्मकत्वात् ॥ ६ ॥ तस्मात्क्षीरसमुद्रतीरमगमद्ब्रह्माथ देवैर्वृतो देव्या चाखिललो-
 कहृत्स्थमजरं सर्वज्ञमीशं हरिम् ॥ अस्तौषीच्छ्रुतिसिद्धनिर्मलपदैः स्तोत्रैः पुराणोद्भवैर्भक्त्या
 गद्गदया गिरातिविमलैरानंदवाष्पैर्वृतः ॥ ७ ॥ ततः स्फुरत्सहस्रांशुसहस्रसदृशप्रभः ।
 आविरासीद्वरिः प्राच्यां दिशां व्यपनयंस्तमः ॥ ८ ॥ कथंचिद्दृष्टवान्ब्रह्मा दुर्दर्शम-
 कृतात्मनाम् । इंद्रनीलप्रतीकाशं सितास्यं पद्मलोचनम् ॥ ९ ॥ किरीटहारकेयूर-
 कुंडलैः कटकादिभिः । विभ्राजमानं श्रीवत्सकौस्तुभप्रभयान्वितम् ॥ १० ॥ सु-
 वह्निः सनकाद्यैश्च पार्षदैः परिवेष्टितम् । शंखचक्रगदापद्मवनमालाविराजितम् ॥ ११ ॥
 स्वर्णयज्ञोपवीतेन स्वर्णवर्णावरेण च । श्रिया भूम्या च सहितं गरुडोपरि संस्थितम् ॥
 ॥ १२ ॥ हर्षगद्गदया वाचा स्तोतुं समुपचक्रमे ॥ १३ ॥ ॥ ब्रह्मोवाच ॥ नतोऽ-
 स्मि ते पदं देव प्राणबुद्धीन्द्रियात्मभिः । यच्चिंत्यते कर्मपाशाद्धृदि नित्यं सुमुक्षुभिः ॥
 ॥ १४ ॥ मायया गुणमय्या त्वं सृजस्यवसि लुंपसि । जगत्तेन न ते लेप आनंदानुभवा

त्मनः ॥ १५ ॥ तथा शुद्धिर्न दुष्टानां दानाध्ययनकर्मभिः । शुद्धात्मता ते यशसि सदा-
 भक्तिमतां यथा ॥ १६ ॥ अतस्तवांग्रिमै दृष्टश्चित्तदोषापनुत्तये । सद्योऽतर्हृदये नित्यं
 मुनिभिः सात्त्वतैर्वृतः ॥ १७ ॥ ब्रह्माद्यैः स्वार्थसिद्ध्यर्थमस्माभिः पूर्वसेवितः । अप-
 रोक्षानुभूत्यर्थं ज्ञानिभिर्हृदि भावितः ॥ १८ ॥ तवांग्रिपूजानिर्माल्यतुलसीमालया विभो ।
 स्पर्धते वक्षसि पदं लब्ध्वापि श्रीः सपत्नवत् ॥ १९ ॥ अतस्त्वत्पादभक्तेषु तव भक्तिः
 श्रियोऽधिका । भक्तिमेवाभिवाञ्छन्ति त्वद्भक्ताः सारवेदिनः ॥ २० ॥ अतस्त्वत्पादक-
 मले भक्तिरेव सदाऽस्तु मे । संसारामयतप्तानां भेषजं भक्तिरेव ते ॥ २१ ॥ इति ब्रुवंतं
 ब्रह्माणं वभाषे भगवान् हरिः । किं करोमीति तं वेधाः प्रत्युवाचातिहर्षितः ॥ २२ ॥
 भगवन् रावणो नाम पौलस्त्यतनयो महान् । राक्षसानामधिपतिर्महत्तवरदर्पितः ॥ २३ ॥
 त्रिलोकीं लोकपालांश्च बाधते विश्वबाधकः । मानुषेण मृतिस्तस्य मया कल्याण कल्पिता
 ॥ २४ ॥ अतस्त्वं मानुषो भूत्वा जहि देवरिपुं प्रभो ॥ श्रीभगवानुवाच ॥
 कश्यपस्य वरो दत्तस्तपसा तोषितेन मे ॥ २५ ॥ याचितः पुत्रभावाय तथेत्यंगीकृतं

मया । स इदानीं दशरथो भूत्वा तिष्ठति भूतले ॥ २६ ॥ तस्याहं पुत्रतामेत्य कौस-
ल्यायां शुभे दिने । चतुर्धात्मानमेवाहं सृजामीतरयोः पृथक् ॥ २७ ॥ योगमायाऽपि
सीतेति जनकस्य गृहे तदा । उत्पत्स्यते तथा सार्धं सर्वे संपादयाम्यहम् ॥ २८ ॥
इत्युक्त्वाऽतर्दधे विष्णुर्ब्रह्मा देवानथाब्रवीत् ॥ ॥ ब्रह्मोवाच ॥ ॥ विष्णुर्मानुषरूपेण
भविष्यति रघोः कुले ॥ २९ ॥ यूयं सृजध्वं सर्वेऽपि वानरेष्वंशसंभवान् । विष्णोः
सहायं कुरुत यावत्स्थास्यति भूतले ॥ ३० ॥ इति देवान्समादिश्य समाश्रास्य च
मेदिनीम् । ययौ ब्रह्मा स्वभवनं विज्वरः सुखमास्थितः ॥ ३१ ॥ देवाश्च सर्वे हरिरूप-
धारिणः स्थिताः सहायार्थमितस्ततो हरेः । महाबलाः पर्वतवृक्षयोधिनः प्रतीक्षमाणा
भगवंतमीश्वरम् ॥ ३२ ॥ इति श्रीमदध्यात्मरामायणे उमामहेश्वरसंवादे बालकांडे
द्वितीयः सर्गः ॥ २ ॥

अथ बालकांडे तृतीयसर्गे संकल्पादिन्यासध्यानजपक्रमः ॥

पूर्वोक्तविधिना बालकांडे तृतीयसर्गे न्यासध्यानजपमहं करिष्ये ॥ इति संकल्प्य ॥

अथ करन्यासः ॥ ॐ श्रीं रां चं अंगुष्ठाभ्यां नमः ॥ ॐ श्रीं रां चं तर्जनीभ्यां नमः ॥
 ॐ श्रीं रां चं मध्यमाभ्यां नमः ॥ ॐ श्रीं रां चं अनामिकाभ्यां नमः ॥ ॐ श्रीं रां चं
 कनिष्ठिकाभ्यां नमः ॥ ॐ श्रीं रां चं करतलकरपृष्ठाभ्यां नमः ॥ एवं हृदयादिषडंग-
 न्यासं कुर्यात् ॥ अथ ध्यानम् ॥ अथ राजा दशरथः श्रीमान् सत्यपरायणः ॥ अयोध्या-
 धिपतिर्वीरः सर्वलोकेषु विश्रुतः ॥ १ ॥ एवं ध्यात्वा च श्रीरामचरितं पठ्यते तदा ॥
 इति बालकांडे तृतीयसर्गे न्यासध्यानजपविधिः ॥ ३ ॥ ॥ श्रीमहादेव उवाच ॥
 अथ राजा दशरथः श्रीमान्सत्यपरायणः । अयोध्याधिपतिर्वीरः सर्वलोकेषु विश्रुतः ॥
 ॥ १ ॥ सोऽनपत्यत्वदुःखेन पीडितो गुरुमेकदा । वसिष्ठं स्वकुलचार्यमभिवाद्येदमब्र-
 वीत् ॥ २ ॥ स्वामिन्पुत्राः कथं मे स्युः सर्वलक्षणलक्षिताः । पुत्रहीनस्य मे राज्यं सर्वं
 दुःखाय कल्पते ॥ ३ ॥ ततोऽब्रवीद्वसिष्ठस्तं भविष्यंति सुतास्तव । चत्वारः सत्त्वसंपन्ना
 लोकपाला इवापराः ॥ ४ ॥ शांताभर्तारमानीय ऋष्यशृंगं तपोधनम् । अस्माभिः
 सहितः पुत्रकामेष्टिं शीघ्रमाचर ॥ ५ ॥ तथेति मुनिमानीय मंत्रिभिः सहितः शुचिः ।

यज्ञकर्म समारेभे मुनिभिर्वीतकल्मषैः ॥ ६ ॥ श्रद्धया हूयमानेऽग्नौ तप्तजांबूनदप्रभः ।
 पायसं स्वर्णपात्रस्थं गृहीत्वोवाच हव्यवाट् ॥ ७ ॥ गृहाण पायसं दिव्यं पुत्रीयं देवनि-
 र्मितम् । लप्स्यसे परमात्मानं पुत्रत्वेन न संशयः ॥ ८ ॥ इत्युक्त्वा पायसं दत्त्वा राज्ञे
 सोंऽतर्दधेऽनलः । ववंदे मुनिशार्दूलौ राजा लब्धमनोरथः ॥ ९ ॥ वसिष्ठऋष्यशृंगा-
 भ्यामनुज्ञातो ददौ हविः । कौसल्यायै सकैकेय्यै अर्धमर्धं प्रयत्नतः ॥ १० ॥ ततः
 सुमित्रा संप्राप्ता जगन्धुः पौत्रिकं चरुम् । कौसल्या तु स्वभागार्धं ददौ तस्यै मुदान्विता
 ॥ ११ ॥ कैकेयी च स्वभागार्धं ददौ प्रीतिसमन्विता । उपभुज्य चरुं सर्वाः स्त्रियो
 गर्भसमन्विताः ॥ १२ ॥ देवता इव रेजुस्ताः स्वभासा राजमंदिरे । दशमे मासि कौ-
 सल्या सुषुवे पुत्रमद्भुतम् ॥ १३ ॥ मधुमासे सिते पक्षे नवम्यां कर्कटे शुभे । पुनर्वसु-
 क्षसहिते उच्चस्थे ग्रहपंचके ॥ १४ ॥ मेघं पूषणि संप्राप्ते पुष्पवृष्टिसमाकुले । आविरा-
 सीजगन्नाथः परमात्मा सनातनः ॥ १५ ॥ नीलोत्पलदलश्यामः पीतवासाश्चतुर्भुजः ।
 जलजारुणनेत्रांतः स्फुरत्कुंडलमंडितः ॥ १६ ॥ सहस्रार्कप्रतीकाशः किरीटी कुंचितालकः ।

शंखचक्रगदापद्मवनमालाविराजितः ॥ १७ ॥ अनुग्रहाख्यहृत्स्थेन्दुसूचकासितचांद्रिकः ।
 करुणारससंपूर्णविशालोत्पललोचनः । श्रीवत्सहारकेयूरनूपुरादिविभूषणः ॥ १८ ॥
 दृष्ट्वा तं परमात्मानं कौसल्या विस्मयाकुला । हर्षाश्रुपूर्णनयना नत्वा प्रांजलिरब्रवीत्
 ॥ १९ ॥ कौसल्योवाच ॥ देवदेव नमस्तेऽस्तु शंखचक्रगदाधर । परमात्माऽ-
 च्युतोऽनंतः पूर्णस्त्वं पुरुषोत्तमः ॥ २० ॥ वदंत्यगोचरं वाचां बुद्ध्यादीनामर्तोद्वियम् ।
 त्वां वेदवादिनः सत्तामात्रं ज्ञानैकविग्रहम् ॥ २१ ॥ त्वमेव मायया विश्वं सृजस्यवासि
 हंसि च । सत्त्वादिगुणसंयुक्तस्तुर्य एवामलः सदा ॥ २२ ॥ करोषीव न कर्ता त्वं गच्छ-
 सीव न गच्छसि । शृणोषि न शृणोषीव पश्यसीव न पश्यसि ॥ २३ ॥ अप्राणो ह्यमनाः
 शुद्ध इत्यादि श्रुतिरब्रवीत् । समः सर्वेषु भूतेषु तिष्ठन्नपि न लक्ष्यसे ॥ २४ ॥ अज्ञान-
 ध्वांतचित्तानां व्यक्त एव सुमेघसाम् । जठरे तव दृश्यंते ब्रह्मांडाः परमाणवः ॥ २५ ॥
 त्वं ममोदरसंभूत इति लोकान्विडं वसे । भक्तेषु पारवश्यं ते दृष्टं मेऽद्य रघूत्तम ॥ २६ ॥
 संसारसागरे मग्ना पतिपुत्रधनादिषु । भ्रमामि मायया तेऽद्य पादमूलमुपागता ॥ २७ ॥

देव त्वद्रूपमेतन्मे सदा तिष्ठतु मानसे । आवृणोतु न मां माया तव विश्वविमोहिनी ॥
 ॥ २८ ॥ उपसंहर विश्वात्मन्नदो रूपमलौकिकम् । दर्शयस्व सहानंद बालभावं सुको-
 मलम् ॥ २९ ॥ ललितालिंगनालपैस्तरिष्याम्युत्कटं तमः ॥ ॥ श्रीभगवानुवाच ॥
 यद्यदिष्टं तवास्त्यं तत्तद्भवतु नान्यथा ॥ ३० ॥ अहं तु ब्रह्मणा पूर्वं भूमेर्भारापनुत्तये ।
 प्रार्थितो रावणं हंतुं मानुषत्वमुपागतः ॥ ३१ ॥ त्वया दशरथेनाहं तपसाऽऽराधितः
 पुरा । मत्पुत्रत्वाभिकांक्षिण्या तथा कृतमनिंदिते ॥ ३२ ॥ रूपमेतत्त्वया दृष्टं प्राक्तनं
 तपसः फलम् । महर्शनं विमोक्षाय कल्पते ह्यन्यदुर्लभम् ॥ ३३ ॥ संवादमावयोर्यस्तु
 पठेद्वा शृणुयादपि । स याति मम सारूप्यं मरणे मत्स्मृतिं लभेत् ॥ ३४ ॥ इत्युक्त्वा
 मातरं रामो बालो मूत्वा रुरोदह । बालत्वेऽपींद्रनीलाभो विशालाक्षोऽतिसुंदरः ॥ ३५ ॥
 बालारुणप्रतीकाशो लालिताखिललोकपः । अथ राजा दशरथः श्रुत्वा पुत्रोद्भवोत्सवम् ।
 आनंदार्णवमग्नोऽसावाययौ गुरुणा सह ॥ ३६ ॥ रामं राजीवपत्राक्षं दृष्ट्वा हर्षाश्रुसंस्तुतः ।
 गुरुणा जातकर्माणि कर्तव्यानि चकार सः ॥ ३७ ॥ कैकेयी चाथ भरतमसूत कमले-

क्षणा । सुमित्रायां यमौ जातौ पूर्णेदुसदृशाननौ ॥ ३८ ॥ तदा ग्रामसहस्राणि ब्राह्मणे-
भ्यो मुदा ददौ । सुवर्णानि च रत्नानि वासांसि सुरभीः शुभाः ॥ ३९ ॥ यस्मिन् रमंते
मुनयो विद्ययाऽज्ञानविप्लवे । तं गुरुः प्राह रामेति रमणाद्राम इत्यपि ॥ ४० ॥ भरणा-
द्भरतो नाम लक्ष्मणं लक्षणान्वितम् । शत्रुघ्नं शत्रुहंतारमेवं गुरुरभाषत ॥ ४१ ॥ लक्ष्म-
णो रामचंद्रेण शत्रुघ्नो भरतेन च । द्वंद्वीभूय चरंतौ तौ पायसांशानुसारतः ॥ ४२ ॥
रामस्तु लक्ष्मणेनाथ विचरन्बाललीलया । रमयामास पितरौ चेष्टितैर्मुग्धभाषितैः
॥ ४३ ॥ भाले स्वर्णमयाश्चत्थपर्णमुक्ताफलप्रभम् । कंठे रत्नमणित्रातमध्यद्वीपिनखांचि-
तम् ॥ ४४ ॥ कर्णयोः स्वर्णसंपन्नरत्नार्जुनसटालुकम् । सिंजानमणिमंजीरकटिसूत्रांगदै-
वृतम् ॥ ४५ ॥ स्मितवक्त्राल्पदशनमिंद्रनीलमणिप्रभम् । अंगणे रिंगमाणं तं तर्णकाननु
सर्वतः ॥ ४६ ॥ दृष्ट्वा दशरथो राजा कौसल्या मुमुदे तदा । भोक्ष्यमाणो दशरथो राम-
मेहीति चासकृत् ॥ ४७ ॥ आह्वयत्यतिहर्षेण प्रेम्णा नायाति लीलया । आनयेति च
कौसल्यामाह सा सस्मिता सुतम् ॥ ४८ ॥ धावत्यापि न शक्नोति स्प्रष्टुं योगिमनोगति-

म् । प्रहसन्स्वयमायाति कर्दमांकितपाणिना ॥ ४९ ॥ किञ्चिद्गृहीत्वा कवलं पुनरेव
 पलायते । कौसल्या जननी तस्य मासि मासि प्रकुर्वती ॥ ५० ॥ वायनानि विचित्राणि
 समलंकृत्य राघवम् । अपूपान्मोदकान्कृत्वा कर्णशङ्कुलिकास्तथा । कर्णपूरांश्च विविधान्
 वर्षवृद्धौ च वायनम् ॥ ५१ ॥ गृहकृत्यं तथा त्यक्तं तस्य चापल्यकारणात् । एकदा
 रघुनाथोऽसौ गतो मातरमंतिके ॥ ५२ ॥ भोजनं देहि मे मातर्न श्रुतं कार्यसक्तया ।
 ततः क्रोधेन भाण्डानि लगुडेनाहनत्तदा ॥ ५३ ॥ शिष्यस्थं पातयामास गव्यं च नवनी-
 तकम् । लक्ष्मणाय ददौ रामो भरताय यथाक्रमम् ॥ ५४ ॥ शत्रुघ्नाय ददौ पश्चादधि-
 दुग्ध तथैव च । सुदेन कथिते मात्रे हास्यं कृत्वा प्रधावति ॥ ५५ ॥ आगतां तां वि-
 लोक्याथ ततः सर्वैः पलायितम् । कौसल्या धावमानापि प्रस्खलन्ती पदे पदे ॥ ५६ ॥
 रघुनाथं करे धृत्वा किञ्चिन्नोवाच भामिनी । बालभावं समाश्रित्य मंदं मंदं रुरोद ह
 ॥ ५७ ॥ ते सर्वे लालिता मात्रा गाढमालिङ्ग्य यत्नतः । एवमानंदसंदोहजगदानंदका-
 रकः ॥ ५८ ॥ मायाबालवपुर्धृत्वा रमयामास दंपती । अथ कालेन ते सर्वे कोमारं

प्रतिपेदिरे ॥ ५९ ॥ उपनीता वसिष्ठेन सर्वविद्याविशारदाः । धनुर्वेदे च निरताः सर्व-
शास्त्रार्थवेदिनः ॥ ६० ॥ बभूवुर्जगतां नाथा लीलया नररूपिणः । लक्ष्मणस्तु सदा
राममनुगच्छति सादरम् ॥ ६१ ॥ सेव्यसेवकभावेन शत्रुघ्नो भरतं तथा । रामश्चापधरो
नित्यं तूणावाणान्वितः प्रभुः ॥ ६२ ॥ अश्वारूढो वनं याति मृगयायै सलक्ष्मणः । हत्वा
दुष्टमृगान्सर्वान्पित्रे सर्वं न्यवेदयत् ॥ ६३ ॥ प्रातरुत्थाय सुस्नातः पितरावभिवाद्य च ।
पौरकार्याणि सर्वाणि करोति विनयान्वितः ॥ ६४ ॥ बंधुभिः सहितो नित्यं भुक्त्वा
मुनिभिरन्वहम् । धर्मशास्त्ररहस्यानि शृणोति व्याकरोति च ॥ ६५ ॥ एवं परात्मा मनु-
जावतारो मनुष्यलोकाननुसृत्य सर्वम् । चक्रेऽविकारी परिणामहीनो विचार्यमाणे न करो-
ति किञ्चित् ॥ ६६ ॥ इति श्रीमदध्यात्मरामायणे उमामहेश्वरसंवादे बालकांडे
तृतीयः सर्गः ॥ ३ ॥

अथ बालकांडे चतुर्थसर्गे संकल्पादिन्यासध्यानजपक्रमः ॥

पूर्वोक्तविधिना बालकांडे चतुर्थसर्गे संकल्पादिन्यासध्यानजपमहं करिष्ये ॥ इति

संकल्प्य ॥ अथ करन्यासः ॥ ॐ श्रीं रां द्रां अंगुष्ठाभ्यां नमः ॥ ॐ श्रीं रां द्रां तर्ज-
नीभ्यां नमः ॥ ॐ श्रीं रां द्रां मध्यमाभ्यां नमः ॥ ॐ श्रीं रां द्रां अनामिकाभ्यां नमः ॥
ॐ श्रीं रां द्रां कनिष्ठिकाभ्यां नमः ॥ ॐ श्रीं रां द्रां करतलकरपृष्ठाभ्यां नमः ॥ एवं
हृदयादि ॥ एवंप्रकारेण षडंगन्यासान् कृत्वा ॥ अथ ध्यानम् ॥ कदाचित्कौशिकोऽभ्या-
गादयोध्यां ज्वलनप्रभः ॥ द्रष्टुं रामं परात्मानं जातं ज्ञात्वा स्वमायया ॥ १ ॥ एवं
ध्यात्वा च श्रीरामचरितं पठ्यते तदा ॥ इति बालकांडे चतुर्थसर्गे न्यासध्यानजपविधिः
॥ ४ ॥ श्रीमहादेव उवाच ॥ कदाचित्कौशिकोऽभ्यागादयोध्यां ज्वलनप्रभः । द्रष्टुं
रामं परात्मानं जातं ज्ञात्वा स्वमायया ॥ १ ॥ दृष्ट्वा दशरथो राजा प्रत्युत्थायाचिरेण
तु । वसिष्ठेन समागम्य पूजयित्वा यथाविधि ॥ २ ॥ अभिवाद्य मुनिं राजा प्रांजलि-
भक्तिनम्रधीः । कृतार्थोऽस्मि' मुनीन्द्राहं त्वदागमनकारणात् ॥ ३ ॥ त्वद्विधा यद्गृहं
यांति तत्रैवायांति संपदः । यदर्थमागतोऽसि त्वं ब्रूहि सत्यं करोमि तत् ॥ ४ ॥ विश्वा-
मित्रोऽपि तं प्रीतः प्रत्युवाच महामतिः । अहं पर्वणि संप्राप्ते दृष्ट्वा यष्टुं सुरान्पितृन् ॥

॥ ५ ॥ यदाऽरभे तदा दैत्या विभ्रं कुर्वति नित्यशः । मारीचश्च सुबाहुश्चापरे चानुच-
 रास्तयोः ॥ ६ ॥ अतस्तयोर्वधार्थाय ज्येष्ठं रामं प्रयच्छ मे । लक्ष्मणेन सह भ्रात्रा तव
 श्रेयो भविष्यति ॥ ७ ॥ वसिष्ठेन सहामंन्य दीयतां यदि रोचते । पप्रच्छ गुरुमेकांते
 राजा चिंतापरायणः ॥ ८ ॥ किं करोमि गुरो रामं त्यक्तुं नोत्सहते मनः । बहुव-
 र्षसहस्रांते कष्टेनोत्पादिताः सुताः ॥ ९ ॥ चत्वारोऽमरतुल्यास्ते तेषां रामोऽतिवल्लभः ।
 रामस्त्वितो गच्छति चेन्न जीवामि कथंचन ॥ १० ॥ प्रत्याख्यातो यदि मुनिः शापं
 दास्यत्यसंशयः । कथं श्रेयो भवेन्मह्यमसत्यं चापि न स्पृशेत् ॥ ११ ॥ ॥ वसिष्ठ
 उवाच ॥ शृणु राजन्देवगुह्यं गोपनीयं प्रयत्नतः । रामो न मानुषो जातः परमात्मा
 सनातनः ॥ १२ ॥ भूमेर्भारावताराय ब्रह्मणा प्रार्थितः पुरा । स एव जातो भवने
 कौसल्यायां तवानघ ॥ १३ ॥ त्वं तु प्रजापतिः पूर्वं कश्यपो ब्रह्मणः सुतः । कौसल्या
 चादितिर्देवमाता पूर्वं यशस्विनी । भवंतौ तप उग्रं वै तेपाथे बहुवत्सरम् ॥ १४ ॥
 अग्राम्यविषयौ विष्णुपूजाध्यानैकतत्परौ । तदा प्रसन्नो भगवान्वरदो भक्तवत्सलः ॥ १५ ॥

वृणीष्व वरमित्युक्ते त्वं मे पुत्रो भवामल । इति त्वया याचितोऽसौ भगवान्भूतभावनः॥
 ॥ १६ ॥ तथेत्युक्त्वाऽद्य पुत्रस्ते जातो रामः स एव हि । शेषस्तु लक्ष्मणो राजन् राम
 मेवान्वपद्यत ॥ १७ ॥ जातौ भरतशत्रुघ्नौ शंखचक्रे गदाभृतः । योगमायाऽपि सीतेति
 जाता जनकनंदिनी ॥ १८ ॥ विश्वामित्रोऽपि रामाय तां योजयितुमागतः । एतद्रुह्यतमं
 राजन्न वक्तव्यं कदाचन ॥ १९ ॥ अतः प्रीतेन मनसा पूजयित्वाऽथ कौशिकम् । प्रेषयस्व
 रमानाथं राघवं सहलक्ष्मणम् ॥ २० ॥ वसिष्ठेनैवमुक्तस्तु राजा दशरथस्तदा । कृतकृत्य-
 मिवात्मानं मेने प्रमुदितांतरः ॥ २१ ॥ आहूय रामरामेति लक्ष्मणेति च सादरम् ।
 आलिंग्य मूर्ध्न्यवघ्राय कौशिकाय समर्पयत् ॥ २२ ॥ ततोऽतिहृष्टो भगवान्विश्वामित्रः
 प्रतापवान् । आशीर्भिरभिनंद्याथ आगतौ रामलक्ष्मणौ ॥ २३ ॥ गृहीत्वा चापतूणीर-
 बाणखड्गधरौ ययौ । किञ्चिद्देशमतिक्रम्य राममाहूय भक्तितः ॥ २४ ॥ ददौ बलां
 चातिबलां विद्ये द्वे देवनिर्मिते । ययोर्ग्रहणमात्रेण क्षुत्क्षामादि न जायते ॥ २५ ॥ तत
 उत्तीर्य गंगां ते ताटकावनमागमन् । विश्वामित्रस्तदा प्राह रामं सत्यपराक्रमम् ॥ २६ ॥

अत्रास्ति ताटका नाम राक्षसी कामरूपिणी । बाधते लोकमखिलं जहि तामविचार-
यन् ॥ २७ ॥ तथेति धनुरादाय सगुणं रघुनंदनः । टंकारमकरोत्तेन शब्देनापूरयद्व-
नम् ॥ २८ ॥ तच्छ्रुत्वाऽसहमाना सा ताटका घोररूपिणी । क्रोधसंमूर्च्छिता रामम-
भिदुद्राव मेघवत् ॥ २९ ॥ तामेकेन शरेणाशु ताडयामास वक्षसि । पपात विपिने
घोरा वमंती रुधिरं बहु ॥ ३० ॥ ततोऽतिसुंदरी यक्षी सर्वाभरणभूषिता । शापा-
त्पिशाचतां प्राप्ता मुक्ता रामप्रसादतः ॥ ३१ ॥ नत्वा रामं परिक्रम्य गता रामा-
ज्ञया दिवम् ॥ ३२ ॥ ततोऽतिहृष्टः परिरम्य रामं मूर्धन्यवघ्राय विचिंत्य किञ्चित् ।
सर्वाल्लज्जालं सरहस्यमंत्रं प्रीत्याऽभिरामाय ददौ मुनीन्द्रः ॥ ३३ ॥ इति श्रीमदध्यात्मरामायणे
उमामहेश्वरसंवादे बालकांडे चतुर्थः सर्गः ॥ ४ ॥

अथ बालकांडे पंचमसर्गे संकल्पादिन्यासध्यानजपक्रमः ॥

पूर्वोक्तविधिना बालकांडे पंचमसर्गे संकल्पादिन्यासध्यानजपमहं करिष्ये इति संकल्प्य ॥
अथ करन्यासः ॥ ॐ श्रीं रां यं अंगुष्ठाभ्यां नमः ॥ ॐ श्रीं रां यं तर्जनीभ्यां नमः ॥

ॐ श्रीं रां यं मध्यमाभ्यां नमः ॥ ॐ श्रीं रां यं अनामिकाभ्यां नमः ॥ ॐ श्रीं
 रां यं कनिष्ठिकाभ्यां नमः ॥ ॐ श्रीं रां यं करतलकरपृष्ठाभ्यां नमः ॥ एवं हृद-
 यादि ॥ एवं प्रकारेण षडंगन्यासान् कृत्वा ॥ अथ ध्यानम् ॥ तत्र कामाश्रमे रम्ये
 कानने मुनिसंकुले ॥ उषित्वा रजनीमेकां प्रभाते प्रस्थिताः शनैः ॥ १ ॥ इति ध्यात्वा
 च श्रीरामचरितं पठ्यते तदा ॥ इति बालकांडे पंचमसर्गन्यासध्यानजपविधिः ॥ ५ ॥
 श्रीमहादेव उवाच ॥ तत्र कामाश्रमे रम्ये कानने मुनिसंकुले । उषित्वा रजनीमेकां
 प्रभाते प्रस्थिताः शनैः ॥ १ ॥ सिद्धाश्रमं गताः सर्वे सिद्धचारणसेवितम् । विश्वामि-
 त्रेण संदिष्टा मुनयस्तन्निवासिनः ॥ २ ॥ पूजां च महतीं चक्रूः रामलक्ष्मणयोर्दुतम् ।
 श्रीरामः कौशिकं प्राह मुने दीक्षां प्रविश्यताम् ॥ ३ ॥ दर्शयस्व महाभाग कुतस्तौ
 राक्षसाधमौ । तथेत्युक्तो मुनिर्यष्टुमारेभे मुनिभिः सह ॥ ४ ॥ मध्याह्ने ददृशाते तौ
 राक्षसौ कामरूपिनौ । मारीचश्च सुबाहुश्च वर्षतौ रुधिरास्थिनी ॥ ५ ॥ रामोऽपि
 धनुरादाय द्वौ बाणौ संदधे सुधीः । आकर्णातं समाकृष्य विसर्ज्य तयोः पृथक् ॥ ६ ॥

तयोरेकस्तु मारीचं भ्रामयच्छतयोजनम् । पातयामास जलधौ तदद्भुतमिवाभवत् ॥ ७ ॥ द्वितीयोऽग्निमयो बाणः सुबाहुमजयत्क्षणात् । अपरे लक्ष्मणेनाशु हतास्तदनु-
यायिनः ॥ ८ ॥ पुष्पौघैराकिरन्देवा राघवं सहलक्ष्मणम् । देवदुन्दुभयो नेदुस्तुष्टुवुः
सिद्धचारणाः ॥ ९ ॥ विश्वामित्रस्तु संपूज्य पूजार्हं रघुनन्दनम् । अंके निवेश्य चालिङ्ग्य
भक्त्या बाष्पाकुलेक्षणः ॥ १० ॥ भोजयित्वा सह भ्रात्रा रामं पक्वफलादिभिः । पुराण-
वाक्यैर्मधुरैर्निनाय दिवसत्रयम् ॥ ११ ॥ चतुर्थेऽहनि संप्राप्ते कौशिको राममब्रवीत् ।
रामराम महायज्ञं द्रष्टुं गच्छामहे वयम् ॥ १२ ॥ विदेहराजनगरे जनकस्य महात्मनः ।
तत्र माहेश्वरं चापमस्ति न्यस्तं पिनाकिना ॥ १३ ॥ द्रक्ष्यसि त्वं महासत्त्वं पूज्यसे
जनकेन च । इत्युक्त्वा मुनिभिस्ताभ्यां ययौ गंगासमीपगम् ॥ १४ ॥ गौतमस्याश्रमं
पुण्यं यत्राहल्यास्थिता तपः । दिव्यपुष्पफलोपेतपादपैः परिवेष्टितम् ॥ १५ ॥ मृगप-
क्षिगणैर्हीनं नानाजंतुविवर्जितम् । दृष्ट्वावाच मुनिं श्रीमान् रामो राजीवलोचनः ॥ १६ ॥
कस्यैतदाश्रमपदं भाति भास्वच्छुभं महत् । पत्रपुष्पफलैर्युक्तं जंतुभिः परिवर्जितम्

॥ १७ ॥ आह्लादयति मे चेतो भगवन् ब्रूहि तत्त्वतः ॥ १८ ॥ ॥ विश्वामित्र उवाच ॥
 शृणु राम पुरा वृत्तं गौतमो लोकविश्रुतः । सर्वधर्मभृतां श्रेष्ठस्तपसाराधयन् हरिम्
 ॥ १९ ॥ तस्मै ब्रह्मा ददौ कन्यामहल्यां लोकसुंदरीम् । ब्रह्मचर्येण संतुष्टः शुश्रूषणप-
 रायणाम् ॥ २० ॥ तथा सार्धमिहावात्सीद्वौ तमस्तपतां वरः । शक्रस्तु तां धर्षयितुमंतरं
 प्रेम्सुरन्वहम् ॥ २१ ॥ कदाचिन्मुनिवेषेण गौतमे निर्गते गृहात् । धर्षयित्वाऽथ
 निरगात्त्वरितं मुनिरप्यगात् ॥ २२ ॥ दृष्ट्वा यातं स्वरूपेण मुनिः परमकोपनः । पप्रच्छ
 कस्त्वं दुष्टात्मन्मम रूपधरोऽधमः ॥ २३ ॥ सत्यं ब्रूहि न चेद्भस्म करिष्यामि न संशयः ।
 सोऽब्रवीद्देवराजोऽहं पाहि मां कामकिंकरम् ॥ २४ ॥ कृतं जुगुप्सितं कर्म मया कुत्सि-
 तचेतसा । गौतमः क्रोधताम्राक्षः शशाप दिविजाधिपम् ॥ २५ ॥ योनिलंपट दुष्टात्म-
 न्सहस्रभगवान्भव । शप्त्वा तं देवराजानं प्रविश्य स्वाश्रमं द्रुतम् ॥ २६ ॥ दृष्ट्वाहल्यां
 वेपमानां प्रांजलिं गौतमोऽब्रवीत् । दुष्टे त्वं तिष्ठ दुर्वृत्ते शिलायामाश्रमे मम ॥ २७ ॥
 निराहारा दिवारात्रं तपः परममास्थिता । आतपानिलवर्षादिसहिष्णुः परमेश्वरम्

॥ २८ ॥ ध्यायंती राममेकाग्रमनसा हृदि संस्थितम् । नानाजंतुर्विहीनोऽयमाश्रमो मे
 भविष्यति ॥ २९ ॥ एवं वर्षसहस्रेषु ह्येनेकेषु गतेषु च । रामो दाशरथिः श्रीमानाग-
 मिष्यति सानुजः ॥ ३० ॥ यदा त्वदाश्रयंशिलां पादाभ्यामाक्रमिष्यति । तदैव
 धूतपापा त्वं रामं संपूज्य भक्तिः ॥ ३१ ॥ परिक्रम्य नमस्कृत्य स्तुत्वा शापाद्विमो-
 क्ष्यसे । पूर्यवन्भम शुश्रूषां करिष्यसि यथासुखम् ॥ ३२ ॥ इत्युक्त्वा गौतमः प्रागाद्वि-
 मवंतं नगोत्तमम् । तदाद्यहल्या भूतानामदृश्या स्वाश्रमे शुभे ॥ ३३ ॥ तव पादरजः-
 स्पर्शं कांक्षते एवनाशना । आस्तेऽद्यापि रघुश्रेष्ठ तपो दुष्करमास्थिता ॥ ३४ ॥ पाव-
 यस्व मुनेर्भार्यामहल्यां ब्रह्मणः सुताम् । इत्युक्त्वा राघवं हस्ते गृहीत्वा मुनिपुंगवः
 ॥ ३५ ॥ दर्शयामास चाहल्यामुग्रेण तपसा स्थिताम् । रामः शिलां पदा स्पृष्ट्वा तां
 चापश्यत्तपोधनाम् ॥ ३६ ॥ ननाम राघवोऽहल्यां रामोऽहमिति चाब्रवीत् । ततो दृष्ट्वा
 रघुश्रेष्ठं पीतकौशेयवाससम् ॥ ३७ ॥ चतुर्भुजं शंखचक्रगदापंकजधारिणम् । धनुर्वा-
 णधरं रामं लक्ष्मणेन समान्वितम् ॥ ३८ ॥ स्मितवक्त्रपद्मनेत्रं श्रीवत्सांकितवक्षसम् ।

नीलमीणिक्यसंकाशं द्योतयंतं दिशो दश ॥ ३९ ॥ दृष्ट्वा रामं रमानाथं हर्षविस्फारिते-
 क्षणा । गौतमस्य वचः स्मृत्वा ज्ञात्वा नारायणं वरम् ॥ ४० ॥ संपूज्य विधिवद्राम-
 मर्घ्यादिभिरानिदिता । हर्षाश्रुजलनेत्रांता दंडवत्प्रणिपत्य सा ॥ ४१ ॥ उत्थाय च
 पुनर्दृष्ट्वा रामं राजीवलोचनम् । पुलकांकितसर्वांगा गिरा गद्गदयैलत ॥ ४२ ॥
 अहल्योवाच ॥ अहो कृतार्थऽस्मि जगन्निवास ते पादाब्जसंलग्नरजःकणादहम् ।
 स्पृशामि यत्पद्मजशंकरादिभिर्विमृग्यते रंधितमानसैः सदा ॥ ४३ ॥ अहो विचित्रं तव
 राम चेष्टितं मनुष्यभावेन विमोहितं जगत् । चलस्यजस्रं चरणादिवर्जितः संपूर्ण
 आनंदमयोऽतिमायिकः ॥ ४४ ॥ यत्पादपंकजपरागपवित्रगात्रा भागीरथी भवविरिं-
 चिमुखान्पुनाति । साक्षात्स एव मम दृग्विषयो यदास्ते किं वर्ण्यते मम पुराकृतभाग-
 धेयम् ॥ ४५ ॥ मर्त्यावतारे मनुजाकृतिं हरिं रामाभिधेयं रमणीयदेहिनम् । धनुर्धरं
 पद्मविशाललोचनं भजामि नित्यं न परान्भजिष्ये ॥ ४६ ॥ यत्पादपंकजरजः श्रुतीभि-
 र्विमृग्यं यन्नाभिपंकजभवः कमलासनश्च । यन्नामसाररसिको भगवान्पुरारिस्तं रामचंद्र-

मनिशं हृदि भावयामि ॥ ४७ ॥ यस्यावतारचरितानि विरिंचिलोके गायंति नारदमुखा
भवपद्मजाद्याः । आनंदजाश्रुपरिषिक्तकुचाग्रसीमा वागीश्वरी च तमहं शरणं प्रपद्ये ॥ ४८ ॥
सोऽयं परात्मा पुरुषः पुराण एष स्वयंज्योतिरनंत आद्यः । मायातनुं लोकविमोहनीयां
धत्ते परानुग्रह एष रामः ॥ ४९ ॥ अयं हि विश्वोद्भवसंयमानामेकः स्वमायागुणवि-
बितो यः । विरिंचिविष्ण्वीश्वरनामभेदान् धत्ते स्वतंत्रः परिपूर्ण आत्मा ॥ ५० ॥ नमो-
ऽस्तु ते राम तवांघ्रिपंकजं श्रिया धृतं वक्षसि लालितं प्रियात् । आक्रांतमेकेन जगत्त्रयं
पुरा ध्येयं मुनींद्रैरभिमानवर्जितैः ॥ ५१ ॥ जगतामादिभूतस्त्वं जगत्त्वं जगदाश्रयः ।
सर्वभूतेष्वसंयुक्त एको भाति भवान्परः ॥ ५२ ॥ ओंकारवाच्यस्त्वं राम वाचामविषयः
पुमान् । वाच्यवाचकभेदेन भवानेव जगन्मयः ॥ ५३ ॥ कार्यकारणकर्तृत्वफलसाधन-
भेदतः । एको विभासि राम त्वं मायया बहुरूपया ॥ ५४ ॥ त्वन्मायामोहिताधियस्त्वां
न जानंति तत्त्वतः । मानुषं त्वाभिमन्यंते मायिनं परमेश्वरम् ॥ ५५ ॥ आकाशवत्त्वं
सर्वत्र बहिरंतर्गतोऽमलः । असंगो ह्यचलो नित्यः शुद्धो बुद्धः सदव्ययः ॥ ५६ ॥ यो-

षिन्मूढाऽहमज्ञा ते तत्त्वं जाने कथं विभो । तस्मात्ते शतशो राम नमस्क्रुर्यामनन्यधीः
 ॥ ५७ ॥ देव मे यत्र कुत्रापि स्थिताया अपि सर्वदा । त्वत्पादकमले सक्ता भक्तिरेव
 सदाऽस्तु मे ॥ ५८ ॥ नमस्ते पुरुषाध्यक्ष नमस्ते भक्तवत्सल । नमस्तेऽस्तु हृषीकेश
 नारायण नमोऽस्तु ते ॥ ५९ ॥ भवभयहरमेकं भानुकोटिप्रकाशं करधृतशरचापं काल-
 मेघावभासम् । कनकरुचिरवस्त्रं रत्नवत्कुण्डलाढ्यं कमलविशदनेत्रं सानुजं राममीडे
 ॥ ६० ॥ स्तुत्वैवं पुरुषं साक्षाद्राघवं पुरतः स्थितम् । परिक्रम्य प्रणम्याशु सानुज्ञाता
 ययौ पतिम् ॥ ६१ ॥ अहल्यया कृतं स्तोत्रं यः पठेद्भक्तिसंयुतः । स मुच्यतेऽखिलैः
 पापैः परं ब्रह्माधिगच्छति ॥ ६२ ॥ पुत्राद्यर्थे पठेद्भक्त्या रामं हृदि निधाय च । संव-
 त्सरेण लभते वंध्या अपि सुपुत्रकम् ॥ ६३ ॥ सर्वान्कामानवाप्नोति रामचंद्रप्रसादतः
 ॥ ६४ ॥ ब्रह्मघ्नो गुरुतल्पगोऽपि पुरुषः स्तेयी सुरापोऽपि वा मातृभ्रातृविहिंसकोऽपि
 सततं भोगैकबद्धातुरः । नित्यं स्तोत्रमिदं जपन् रघुपतिं भक्त्या हृदिस्थं स्मरन् ध्याय-

न्मुक्तिमुपैति किं पुनरसौ स्वाचारयुक्तो नरः ॥ ६५ ॥ इति श्रीम० उमामहेश्वरसं०
बाल० अहल्योद्धरणं नाम पंचमः सर्गः ॥ ५ ॥

अथ बालकांडे षष्ठसर्गे संकल्पादिन्यासध्यानजपक्रमः ॥

पूर्वोक्तविधिना बालकांडे षष्ठसर्गे संकल्पादिन्यासध्यानजपमहं करिष्ये ॥ इति संकल्प्य ॥
अथ करन्यासः ॥ ॐ श्रीं रां स्वां अंगुष्ठाभ्यां नमः ॥ ॐ श्रीं रां स्वां तर्जनीभ्यां नमः ॥
ॐ श्रीं रां स्वां मध्यमाभ्यां नमः ॥ ॐ श्रीं रां स्वां अनामिकाभ्यां नमः ॥ ॐ श्रीं रां
स्वां कनिष्ठिकाभ्यां नमः ॥ ॐ श्रीं रां स्वां करतलकरपृष्ठाभ्यां नमः ॥ एवं हृदयादि ॥
अथ ध्यानम् ॥ विश्वामित्रोऽथ तं प्राह राघवं सह लक्ष्मणम् ॥ गच्छामो वत्स मिथिलां
जनकेनाभिपालिताम् ॥ १ ॥ इति ध्यात्वा च श्रीरामचरितं पठ्यते तदा ॥ इति
बालकांडे षष्ठसर्गे न्यासध्यानजपविधिः ॥ ६ ॥ ॥ सूत उवाच ॥ विश्वामित्रोऽथ तं
प्राह राघवं सह लक्ष्मणम् । गच्छामो वत्स मिथिलां जनकेनाभिपालिताम् ॥ १ ॥
दृष्ट्वा क्रतुवरं पश्चादयोध्यां गंतुमर्हसि । इत्युक्त्वा प्रययौ गंगामुत्तर्तुं सह राघवः ।

तस्मिन्काले नाविकेन निषिद्धो रघुनंदनः ॥ २ ॥ ॥ नाविक उवाच ॥ क्षालयामि
तव पादपंकजं नाथ दारुहृषदाः किमंतरम् । मानुषीकरणचूर्णमस्ति ते पादयोरिति
कथा प्रतीयसी ॥ ३ ॥ पादांबुजं ते विमलं हि कृत्वा पश्चात्परं तीरमहं नयामि ।
नोचेत्तरी सद्युवती मलेन स्याच्चेद्विभो विद्धि कुटुंबहानिः ॥ ४ ॥ इत्युक्त्वा क्षालितौ
पादौ परं तीरं ततो गताः । कौशिको रघुनाथेन सहितो मिथिलां ययौ ॥ ५ ॥
विदेहस्य पुरं प्रातर्ऋषिवाटं समाविशत् । प्राप्तं कौशिकमाकर्ण्य जनकोऽतिमुदान्वितः
॥ ६ ॥ पूजाद्रव्याणि संगृह्य सोपाध्यायः समाययौ । दंडवत्प्रणिपत्याह पूजयामास
कौशिकम् ॥ ७ ॥ पप्रच्छ राघवौ दृष्ट्वा सर्वलक्षणसंयुतौ । द्योतयंतौ दिशः सर्वाश्चंद्रसू-
र्याविवापरौ ॥ ८ ॥ कस्यैतौ नरशार्दूलौ पुत्रौ देवसुतोपमौ । मनःप्रीतिकरौ मेऽद्य
नरनारायणाविव ॥ ९ ॥ प्रत्युवाच मुनिः प्रीतो हर्षयन् जनकं तदा । पुत्रौ दशरथ-
स्यैतो भ्रातरौ रामलक्ष्मणौ ॥ १० ॥ मखसंरक्षणार्थाय मयानीतौ पितुः पुरात् ।
आगच्छन् राघवो मार्गे ताटकां विश्वाघातिनीम् ॥ ११ ॥ शरेणैकेन हतवान्नेदीदते

मेऽतिविक्रमः । ततो ममाश्रमं गत्वा मम यशविहिंसकान् ॥ १२ ॥ सुबाहुप्रमुखा-
 न्हेत्वा मारीचं सागरेऽक्षिपत् । ततो गंगातटे पुण्ये गौतमस्याश्रमे शुभे ॥ १३ ॥
 गत्वा तत्र शिलारूपा गौतमस्य बधूः स्थिता । पादपंकजसंस्पर्शात्कृता मानुषरूपिणी
 ॥ १४ ॥ दृष्ट्वाऽहल्यां नमस्कृत्य तया सम्यक् प्रपूजितः । इदानीं द्रष्टुकामस्ते गृहे माहे-
 श्वरं धनुः ॥ १५ ॥ पूजितं राजभिः सर्वैर्दृष्टमित्यनुशुश्रुवे । अतो दर्शय राजेंद्र शैवं
 चापमनुत्तमम् । दृष्ट्वायोध्यां जिगमिषुः पितरं द्रष्टुमिच्छति ॥ १६ ॥ इत्युक्तो मुनिना
 राजा पूजार्हाविति पूजया । पूजयामास धर्मज्ञो विधिदृष्टेन कर्मणा ॥ १७ ॥ ततः
 स प्रेषयामास मंत्रिणं बुद्धिमत्तरम् ॥ ॥ जनक उवाच ॥ ॥ शीघ्रमानय विश्वेशचापं
 रामाय दर्शय ॥ १८ ॥ ततो गते मंत्रिबरे राजा कौशिकमब्रवीत् । यदि रामो धनुर्धृत्वां
 कोऽयमारोपयेद्गुणम् ॥ १९ ॥ तदा मयाऽत्मजा सीता दीयते राघवाय हि । तथेति
 कौशिकोऽप्याह रामं संवीक्ष्य सस्मितम् ॥ २० ॥ शीघ्रं दर्शय चापाग्र्यं रामायामितते-
 जसे । एवं ब्रुवति मौनिश आगताश्चापवाहकाः ॥ २१ ॥ चापं गृहीत्वा बलिनः पंच-

साहस्रसंख्यकाः । घंटाशतसमायुक्तं मणिवज्रादिभूषितम् ॥ २२ ॥ दर्शयामास रामाय
मंत्री मंत्रवतां वरः । दृष्ट्वा रामः प्रहृष्टात्मा बध्वा परिकरं दृढम् ॥ २३ ॥ गृहीत्वा वाम-
हस्तेन लीलया तोलयन् धनुः । आरोपयामास गुणं पश्यत्स्वलिराजसु ॥ २४ ॥
ईषदाकर्षयामास पाणिना दक्षिणेन सः । वभंजाखिलहृत्सारो दिशः शब्देन पूरयन्
॥ २५ ॥ दिशश्च विदिशश्चैव स्वर्गं मर्त्यं रसातलम् । तदद्भुतमभूत्तत्र देवानां दिवि
पश्यताम् ॥ २६ ॥ आच्छादयंतः कुसुमैर्देवाः स्तुतिभिरीडिरे । देवदुन्दुभयो नेदुर्ननु-
श्चाप्सरोगणाः ॥ २७ ॥ द्विधा भग्नं धनुर्दृष्ट्वा राजालिङ्ग्य रघूद्वहम् । विस्मयं लेभिरे
सीतामातरोऽतः पुराजिरे ॥ २८ ॥ सीता स्वर्णमयीं मालां गृहीत्वा दक्षिणे करे ।
स्मितवक्त्रा स्वर्णवर्णा सर्वाभरणभूषिता ॥ २९ ॥ मुक्ताहारैः कर्णपत्रैः कणचरणनूपुरा ।
दुकूलपरिसंवीता वस्त्रांतर्व्यंजितस्तनी ॥ ३० ॥ रामस्योपरि निक्षिप्य स्मयमाना मुदं
ययौ । ततो मुमुदिरे सर्वे राजदाराः स्वलंकृतम् ॥ ३१ ॥ गवाक्षजालरंध्रेभ्यो दृष्ट्वा
लोकविमोहनम् । ततोऽब्रवीन्मुनिं राजा सर्वशास्त्रविशारदः ॥ ३२ ॥ भो कौशिक

मुनिश्रेष्ठ पत्रं प्रेषय सत्वरम् । राजा दशरथः शीघ्रमागच्छतु सपुत्रकः ॥ ३३ ॥
 विवाहार्थं कुमारानां सदारः सहमंत्रिभिः । तथेति प्रेषयामास दूतांस्त्वरितविक्रमान्
 ॥ ३४ ॥ ते गत्वा राजशार्दूलं रामश्रेयो न्यवेदयन् । श्रुत्वा रामकृतं राजा हर्षेण
 महताप्लुतः ॥ ३५ ॥ मिथिलागमनार्थाय त्वरयामास मंत्रिणः । गच्छंतु मिथिलां सर्वे
 गजाश्वरथपत्तयः ॥ ३६ ॥ रथमानय मे शीघ्रं गच्छाम्यद्यैव मा चिरम् । वसिष्ठस्त्वग्रतो
 यातु सदारः सहितोऽग्निभिः ॥ ३७ ॥ राममातृः समादाय मुनिर्मे भगवान् गुरुः ।
 एवं प्रस्थाप्य सकलं राजर्षिर्विपुलं रथम् ॥ ३८ ॥ महत्या सेनया सार्धमारुह्य त्वरितो
 ययौ । आगतं राघवं श्रुत्वा राजा हर्षसमाकुलः ॥ ३९ ॥ प्रत्युज्जगाम जनकः शतानंद-
 पुरोधसा । यथोक्तपूजया पूज्यं पूजयामास सत्कृतम् ॥ ४० ॥ रामस्तु लक्ष्मणेनाशु
 ववंदे चरणौ पितुः । ततो हृष्टो दशरथो रामं वचनमब्रवीत् ॥ ४१ ॥ दिष्ट्या पश्यामि
 ते राम मुखं फुल्लांबुजोपमम् । मुनेरनुग्रहात्सर्वं संपन्नं मम शोभनम् ॥ ४२ ॥ इत्यु-
 क्त्वाघ्राय मूर्धानमालिङ्ग्य च पुनः पुनः । हर्षेण महताऽऽविष्टो ब्रह्मानंदं गतो यथा ॥

॥ ४३ ॥ ततो जनकराजेन मंदिरे सन्निवेशितः । शोभने सर्वभोगाढ्ये सदारः ससुतः
 सुखी ॥ ४४ ॥ ततः शुभे दिने लग्ने सुमुहूर्ते रघूत्तमम् । आनयामास धर्मज्ञो रामं
 सभ्रातृकं तदा ॥ ४५ ॥ रत्नस्तंभसुविस्तारे सुविताने सुतोरणे । मंडपे सर्वशोभाढ्ये
 मुक्तापुष्पफलान्विते ॥ ४६ ॥ वेदविद्भिः सुसंवाधे ब्राह्मणैः स्वर्णभूषितैः । सुवासि-
 नीभिः परितो निष्ककंठीभिरावृते ॥ ४७ ॥ भेरीदुंदुभिनिर्घोषैर्गीतनृत्यैः समाकुले ।
 दिव्यरत्नांचिते स्वर्णपीठे रामं न्यवेशयत् ॥ ४८ ॥ वसिष्ठं कौशिकं चैव शतानन्दः
 पुरोहितः । यथाक्रमं पूजयित्वा रामस्योभयपार्श्वयोः ॥ ४९ ॥ स्थापयित्वा स तत्राग्निं
 ज्वालयित्वा यथाविधि । सीतामानीय शोभाढ्यां नानारत्नविभूषिताम् ॥ ५० ॥ स-
 भार्यो जनकः प्रायाद्रामं राजीवलोचनम् । पादौ प्रक्षाल्य विधिवत्तदपो मूर्ध्न्यधारयत् ॥
 ॥ ५१ ॥ या धृता मूर्ध्नि शर्वेण ब्रह्मणा मुनिभिः सदा । ततः सीतां करे धृत्वा साक्ष-
 तोदकपूर्वकम् ॥ ५२ ॥ रामाय प्रददौ प्रीत्या पाणिग्रहविधानतः । सीता कमलपत्राक्षी
 स्वर्णमुक्तादिभूषिता ॥ ५३ ॥ दीयते मे सुता तुभ्यं प्रीतो भव रघूत्तम । इति प्रीतेन

मनसा सीतां रामकरेऽर्पयन् ॥ ५४ ॥ मुमोद जनको लक्ष्मीं क्षीराब्धिरिव विष्णवे ।
 ऊर्मिलां चौरसीं कन्यां लक्ष्मणाय ददौ मुदा ॥ ५५ ॥ तथैव श्रुतकीर्तिं च मांडवीं
 भ्रातृकन्यके । भरताय ददावेकां शत्रुघ्नायापरां ददौ ॥ ५६ ॥ चत्वारो दारसंपन्ना
 भ्रातरः शुभलक्षणाः ॥ विरेजुः प्रभया सर्वे लोकपाला इवापरे ॥ ५७ ॥ ततोऽब्रवीद्वसि-
 ष्ठाय विश्वामित्राय मैथिलः । जनकः स्वसुतोदंतं नारदेनाभिभाषितम् ॥ ५८ ॥ यज्ञभू-
 मिविशुद्ध्यर्थं कर्षतो लांगलेन मे । सीतामुखात्समुत्पन्ना कन्यका शुभलक्षणा ॥ ५९ ॥
 तामद्राक्षमहं प्रीत्या पुत्रिकाभावभाविताम् । अर्पिता प्रियभार्यायै शरच्चंद्रनिभानना ॥
 ॥ ६० ॥ एकदा नारदोऽभ्यागाद्विविक्ते मयि संस्थिते । रणयन्महतीं वीणां गायन्नारा-
 यणं विभुम् ॥ ६१ ॥ पूजितः सुखमासीनो मामुवाच सुखान्वितः । शृणुष्व वचनं
 गुह्यं तवाम्युदयकारणम् ॥ ६२ ॥ परमात्मा हृषीकेशो भक्तानुग्रहकाम्यया । देवकार्या-
 र्थसिद्ध्यर्थं रावणस्य वधाय च ॥ ६३ ॥ जातो राम इति ख्यातो मायामानुषवेषधृक् ।
 आस्ते दाशरार्थिभूत्वा चतुर्धा परमेश्वरः ॥ ६४ ॥ योगमायाऽपि सीतेति जाता वै तव

वेश्मनि । अतस्त्वं राघवायैव देहि सीतां प्रयत्नतः ॥ ६५ ॥ नान्येभ्यः पूर्वभार्यया
 रामस्य परमात्मनः । इत्युक्त्वा प्रययौ देवगतिं देवमुनिस्तदा ॥ ६६ ॥ तदारभ्य मया
 सीता विष्णोर्लक्ष्मीर्विभाव्यते । कथं मया राघवाय दीयते जानकी शुभा ॥ ६७ ॥
 इति चिंतासमाविष्टः कार्यमेकमार्चिंतयम् । मत्पितामहगेहे तु न्यासभूतमिदं धनुः ॥ ६८ ॥
 ईश्वरेण पुरा क्षितं पुरदाहादनंतरम् । धनुरेतत्पणं कार्यमिति चिंत्य कृतं तथा ॥ ६९ ॥
 सीतापाणिग्रहार्थाय सर्वेषां माननाशनम् । त्वत्प्रसादान्मुनिश्रेष्ठ रामो राजीवलोचनः
 ॥ ७० ॥ आगतोऽत्र धनुर्द्रष्टुं फलितो मे मनोरथः । अद्य मे सफलं जन्म राम त्वां
 सह सीतया ॥ ७१ ॥ एकासनस्थं पश्यामि भ्राजमानं रविं यथा । त्वत्पादांबुधरो ब्रह्मा
 सृष्टिचक्रप्रवर्तकः ॥ ७२ ॥ बलिस्त्वत्पादसलिलं धृत्वाऽभूद्विविजाधिपः । त्वत्पादपांसु-
 संस्पर्शादहल्या भर्तृशापतः ॥ ७३ ॥ सद्य एव विनिर्मुक्ता कोऽन्यस्त्वत्तोधिरक्षिता ॥ ७४ ॥
 यत्पादपंकजपरागसुरागयोगिवृंदैर्जितं भवभयं जितकालचक्रैः । यन्नामकीर्तनपरा जितदुःख-
 शोका देवास्तमेव शरणं सततं प्रपद्ये ॥ ७५ ॥ इति स्तुत्वा नृपः प्रादाद्राघवाय महा-

त्मने । दीनाराणां कोटिशतं रथानामयुतं तदा ॥ ७६ ॥ अश्वानां नियुतं प्रादाद्रजानां
 षट्शतं तथा । पत्नीनां लक्षमेकं तु दासीनां त्रिशतं ददौ ॥ ७७ ॥ दिव्यांबराणि
 हारांश्च मुक्तारत्नमयोज्ज्वलान् । सीतायै जनकः प्रादात्प्रीत्या दुहितृवत्सलः ॥ ७८ ॥
 वासिष्ठादीन्सुसंपूज्य भरतं लक्ष्मणं तथा । पूजयित्वा यथान्यायं तथा दशरथं नृपम् ॥ ७९ ॥
 प्रस्थापयामास नृपो राजानं रघुसत्तमम् । सीतामालिङ्ग्य रुदतीं मातरः साश्रुलोचनाः
 ॥ ८० ॥ श्वश्रूशुश्रूषणपरा नित्यं राममनुव्रता । पातिव्रत्यमुपालंब्य तिष्ठ वत्से यथासुखम्
 ॥ ८१ ॥ प्रयाणकाले रघुनंदनस्य भेरीमृदंगानकतूर्यघोषः । स्वर्वासिभेरीघनतूर्यशब्दैः
 समूर्छितो भूतभयंकरोऽभूत् ॥ ८२ ॥ इति श्रीम० रामा० उमामहेश्वरसंवादे
 बालकांडे षष्ठः सर्गः ॥ ६ ॥

॥ अथ बालकांडे सप्तमसर्गे संकल्पादिन्यासध्यानजपक्रमः ॥

पूर्वोक्तविधिना बालकांडे सप्तमसर्गे न्यासध्यानजपमहं करिष्ये ॥ इति संकल्प्य ॥ अथ
 करन्यासः ॥ ॐ श्रीं रां हं अंगुष्ठाभ्यां नमः ॥ ॐ श्रीं रां हं तर्जनीभ्यां नमः ॥ ॐ

श्रीं रां हं मध्यमाभ्यां नमः ॥ ॐ श्रीं रां हं अनामिकाभ्यां नमः ॥ ॐ श्रीं रां हं
कनिष्ठिकाभ्यां नमः ॥ ॐ श्रीं रां हं करतलकरपृष्ठाभ्यां नमः ॥ ॐ श्रीं रां हं हृदयाय
नमः ॥ ॐ श्रीं रां हं शिरसे स्वाहा ॥ ॐ श्रीं रां हं शिखायै वषट् ॥ ॐ श्रीं रां हं
कवचाय हुं ॥ ॐ श्रीं रां हं नेत्रत्रयाय वौषट् ॥ ॐ श्रीं रां हं अस्त्राय फट् ॥ अथ
ध्यानम् ॥ अथ गच्छति श्रीरामे मौथिलाद्योजनत्रयम् ॥ निमित्तान्यतिघोराणि ददर्श नृपस-
त्तमः ॥ १ ॥ इति ध्यात्वा च श्रीरामचरितं पठ्यते तदा । इति सप्तमसर्गे न्यासध्यान-
जपविधिः ॥ ७ ॥ सूत उवाच ॥ अथ गच्छति श्रीरामे मौथिलाद्योजनत्रयम् । निमि-
त्तान्यतिघोराणि ददर्श नृपसत्तमः ॥ १ ॥ नत्वा वसिष्ठं पप्रच्छ किमिदं मुनिपुंगव ।
निमित्तानीह दृश्यन्ते विप्रमाणि समंततः ॥ २ ॥ वसिष्ठस्तमथ प्राह भयमागामि
सूच्यते । पुनरप्यभयं तेऽद्य शीघ्रमेव भविष्यति ॥ ३ ॥ मृगाः प्रदक्षिणं यांति पश्य
त्वां शुभसूचकाः । इत्येवं वदतस्तस्य ववौ घोरतरोऽनिलः ॥ ४ ॥ मुष्णंश्चक्षुषि सर्वेषां
पांसुवृष्टिभिरर्दयन् । ततो ब्रजन्ददर्शाग्रे तेजोराशिमुपस्थितम् ॥ ५ ॥ कोटिसूर्यप्रती-

काशं विद्युत्पुंजसमप्रभम् । तेजोराशिं ददशार्थं जामदग्न्यं प्रतापवान् ॥ ६ ॥ नीलमघे-
निभं प्रांशुं जटामंडलमंडितम् । धनुःपरशुपाणिं च साक्षात्कालमिवांतकम् ॥ ७ ॥
कार्तवीर्यांतकं रामं दृष्टक्षत्रियमर्दनम् । प्राप्तं दशरथस्याग्रे कालमृत्युमिवापरम् ॥ ८ ॥
तं दृष्ट्वा भयसंत्रस्तो राजा दशरथस्तदा । अर्घ्यादिपूजां विस्मृत्य त्राहि त्राहीति चाब्र-
वीत् ॥ ९ ॥ दंडवत्प्रणिपत्याह पुत्रप्राणं प्रयच्छ मे । इति ब्रुवंतं राजानमनादृत्य रघूत्त-
मम् ॥ १० ॥ उवाच निष्ठुरं वाक्यं क्रोधात्प्रचलितेन्द्रियः । त्वं राम इति नाम्ना मे
चरसि क्षत्रियाधम ॥ ११ ॥ द्वंद्वयुद्धं प्रयच्छाशु यदि त्वं क्षत्रियोऽसि वै । पुराणं जर्जरं
चापं भंक्त्वा त्वं कथसे मुधा ॥ १२ ॥ अस्मिंस्तु वैष्णवे चाप आरोपयसि चेद्गुणम् ।
तदा युद्धं त्वया सार्धं करोमि रघुवंशज ॥ १३ ॥ नौ चेत्सर्वान्हनिष्यामि क्षत्रियांत-
करो ह्यहम् । इति ब्रुवति वै तस्मिंश्चाल वसुधा भृशम् ॥ १४ ॥ अंधकारो बभूवाथ
सर्वेषामपि चक्षुषाम् । रामो दाशरथिर्वीरो वीक्ष्य तं भार्गवं रुषा ॥ १५ ॥ धनुराच्छि-
द्य तद्वस्तादारोप्य गुणमंजसा । तूणीराद्वाणमादाय संघायाकृष्य वीर्यवान् ॥ १६ ॥

उवाच भार्गवं रामं शृणु ब्रह्मन्वचो मम । लक्ष्यं दर्शय बाणस्य ह्यमोघो मम सायकः ॥

॥ १७ ॥ लोकान्पादयुगं वापि वद शीघ्रं ममाज्ञया । अयं लोकः परो वाथ त्वया
गंतुं न शक्यते ॥ १८ ॥ एवं त्वां हि प्रकर्तव्यं वद शीघ्रं ममाज्ञया । एवं वदति

श्रीरामे भार्गवो विकृताननः ॥ १९ ॥ संस्मरन्पूर्ववृत्तांतमिदं वचनमब्रवीत् । राम राम
महाबाहो जाने त्वां परमेश्वरम् ॥ २० ॥ पुराणपुरुषं विष्णुं जगत्सर्गलयोद्भवम् ।

बाल्येऽहं तपसा विष्णुमाराधयितुमंजसा ॥ २१ ॥ चक्रतीर्थं शुभं गत्वा तपसा विष्णु-
मन्वहम् । अतोषयं महात्मानं नारायणमनन्यधीः ॥ २२ ॥ ततः प्रसन्नो देवेशः शंख-

चक्रगदाधरः । उवाच मां रघुश्रेष्ठ प्रसन्नमुखपंकजः ॥ २३ ॥ ॥ श्रीभगवानुवाच ॥

उत्तिष्ठ तपसो ब्रह्मन्फलितं ते तपो महत् । मच्चिदंशेन युक्तस्त्वं जहि हैहयपुंगवम् ॥

॥ २४ ॥ कार्तवीर्यं पितृहणं यदर्थं तपसः श्रमः । ततस्त्रिःसप्तकृत्वस्त्वं हत्वा क्षत्रिय-

मंडलम् ॥ २५ ॥ कृत्स्नां भूमिं कश्यपाय दत्त्वा शांतिमुपावह । त्रेतामुखे दाशराथि-

भूत्वा रामोऽहमव्ययः ॥ २६ ॥ उत्पत्स्ये परया शक्त्या तदा द्रक्ष्यसि मां ततः ।

मत्तेजः पुनरादास्ये त्वयि दत्तं मया पुरा ॥ २७ ॥ तदा तपश्चरँल्लोके तिष्ठ त्वं ब्रह्मणो
 दिनम् । इत्युक्त्वातर्दधे देवस्तथा सर्वं कृतं मया ॥ २८ ॥ स एव विष्णुस्त्वं राम
 जातोऽसि ब्रह्मणार्थितः । मयि स्थितं तु त्वत्तेजस्त्वयैव पुनरादृतम् ॥ २९ ॥ अद्य मे
 सफलं जन्म प्रतीतोऽसि मम प्रभो । ब्रह्मादिभिरलभ्यस्त्वं प्रकृतेः पारगो मतः ॥ ३० ॥
 त्वयि जन्मादिषड्भावा न संत्यज्ज्ञानसंभवाः । निर्विकारोऽसि पूर्णस्त्वं गमनादिविवर्जि-
 तः ॥ ३१ ॥ यथा जले फेनजालं धूमो वह्नौ तथा त्वयि । त्वदाधारा त्वद्विषया
 माया कार्यं सृजत्यहो ॥ ३२ ॥ यावन्मायावृता लोकास्तावत्त्वां न विजानते । अविचा-
 रितसिद्धैषाऽविद्या विद्याविरोधिनी ॥ ३३ ॥ अविद्याकृतदेहादिसंधाते प्रतिबिंबिता ।
 चिच्छक्तिर्जीवलोकेऽस्मिन् जीव इत्यभिधीयते ॥ ३४ ॥ यावद्देहमनःप्राणबुद्ध्यादिष्व-
 भिमानवान् ॥ तावत्कर्तृत्वभोक्तृत्वसुखदुःखादिभाग्भवेत् ॥ ३५ ॥ आत्मनः संसृति-
 र्नास्ति बुद्धेर्ज्ञानं न जात्विति । अविवेकाद्वयं युंक्त्वा संसारीति प्रवर्तते ॥ ३६ ॥
 जडस्य चित्समायोगाच्चित्त्वं भूयाच्चितेस्तथा । जडसंगाजडत्वं हि जलाग्न्योर्मेलनं यथा


॥ ३७ ॥ यावत्त्वत्पादभक्तानां संगसौख्यं न विंदति ॥ तावत्संसारदुःखौघान्न निवर्ते-
न्नरः सदा ॥ ३८ ॥ तत्संगलब्धया भक्त्या यदा त्वां समुपासते । तदा माया शनैर्याति-
तानवं प्रतिपद्यते ॥ ३९ ॥ ततस्त्वज्ज्ञानसंपन्नः सद्गुरुस्तेन लभ्यते । वाक्यज्ञानं गुरो-
लब्ध्वा त्वत्प्रसादाद्विमुच्यते ॥ ४० ॥ तस्मात्त्वद्भक्तिहीनानां कल्पकोटिशतैरपि । न
मुक्तिशंका विज्ञानशंक नैव सुखं तथा ॥ ४१ ॥ अतस्त्वत्पादयुगले भक्तिर्मे जन्म-
जन्मनि । स्यात्त्वद्भक्तिमतां संगोऽविद्या याभ्यां विनश्यति ॥ ४२ ॥ लोके त्वद्भक्तिनि-
रतास्त्वद्भर्माभृतवर्षिणः । पुनंति लोकमखिलं किं पुनः स्वकुलोद्भवान् ॥ ४३ ॥ नमो-
ऽस्तु जगतां नाथ नमस्ते भक्तिभावन । नमः कारुणिकानंत रामचंद्र नमोऽस्तु ते
॥ ४४ ॥ देव यद्यत्कृतं पुण्यं मया लोकजिगीषया । तत्सर्वं तव वाणाय भूयाद्राम-
नमोऽस्तु ते ॥ ४५ ॥ ततः प्रसन्नं भगवान् श्रीरामः करुणामयः । प्रसन्नोऽस्मि तव
ब्रह्मन्यत्ते मनसि वर्तते ॥ ४६ ॥ दास्ये तदखिलं कामं मा कुरुष्वान्न संशयम् । ततः

प्रीतेन मनसा भार्गवो राममब्रवीत् ॥ ४७ ॥ यदि मेऽनुग्रहो राम तवास्ति मधुसूदन ।
 त्वद्भक्तसंघस्त्वत्पादे दृढा भक्तिः सदाऽस्तु ते ॥ ४८ ॥ स्तोत्रमेतत्पठेद्यस्तु भक्तिही-
 नोऽपि सर्वदा । त्वद्भक्तिस्तस्य विज्ञानं भूयादंते स्मृतिस्तव ॥ ४९ ॥ तथेति राघवेणोक्तः
 परिक्रम्य प्रणम्य तम् ॥ पूजितस्तदनुशातो महेंद्राचलमन्वगात् ॥ ५० ॥ राजा दशरथो
 हृष्टो रामं मृतमिवागतम् । आलिंग्यालिंग्य हर्षेण नेत्राभ्यां जलमुत्सृजत् ॥ ५१ ॥ ततः
 प्रीतेन मनसा स्वस्थचित्तः पुरं ययौ । रामलक्ष्मणशत्रुघ्नभरता देवसंमिताः ॥ ५२ ॥
 स्वां स्वां भार्यामुपादाय रेमिरे स्वस्वमंदिरे । मातापितृभ्यां संहृष्टो रामः सीतासमन्वितः
 ॥ ५३ ॥ रेमे वैकुण्ठभवने श्रिया सह यथा हरिः । युधाजिन्नाम कैकेयीभ्राता भरतमातुलः
 ॥ ५४ ॥ भरतं नेतुमागच्छत्स्वरान्यं प्रीतिसंयुतः । प्रेषयामास भरतं राजा स्नेहसमन्वितः
 ॥ ५५ ॥ शत्रुघ्नं चापि संपूज्य युधाजितमरिंदमः ॥ कौसल्या शुशुभे देवी रामेण सह
 सीतया । देवमातेव पौलोम्या शच्या शक्रेण शोभना ॥ ५६ ॥ साकेते लोकनाथप्रथि-


तगुणगणो लोकसंगीतकीर्तिः श्रीरामः सीतयास्तेऽखिलजननिकरानंदसंदोहमूर्तिः । नित्य-
श्रीर्निर्विकारो निरवधिविभवो नित्यमायानिरासो मायाकार्यानुसारी मनुज इव सदा भाति
देवोऽखिलेशः ॥ ५७ ॥ ॥ इति श्रीमदध्यात्मरामायणे उमामहेश्वरसंवादे बालकांडे
सप्तमः सर्गः ॥ ७ ॥

अध्यात्मबालकांडे च सर्गाः सप्तैव शंभुना । दिष्टाः षष्टयुत्तरत्रिंशच्छ्लोका
मोक्षप्रदा नृणाम् ॥ ३६० ॥ अयं कांडः समाप्तः ॥





॥ इति बालकांडे समाप्तम् ॥



॥ अथ अयोध्याकाण्डं प्रारभ्यते ॥

अयोध्याकांडम् ।



॥ श्रीगणेशाय नमः ॥ अथ अयोध्याकांडे न्यासध्यानजपक्रमः ॥

तत्र कांडे संकल्पमाह ॥ ॐ अस्य श्रीमदध्यात्मरामायणे अयोध्याकांडमहामालामं-
त्रस्य ॥ श्रीभगवान् सदाशिव ऋषिः ॥ अनुष्टुप् छंदः ॥ श्रीरामः परमात्मा देवता ॥
ॐ नमो नाराण्येति बीजम् ॥ दाशरथिरिति शक्तिः ॥ रावणघ्न इति कलिकम् ॥ मम
अमुककामनासिद्ध्यर्थं अमुकस्तोत्रस्य मंत्रसंपुटीकरणं करिष्ये ॥ अथ लोमविलोममंत्र-
न्यासयुक्तं करिष्ये वा मंडलयुक्तं करिष्ये । इत्यादौ संकल्प्य न्यासान् चरेत् ॥ अथ
ऋध्यादिन्यासः ॥ ॐ श्रीभगवते सदाशिव ऋषये नमः शिरसि ॥ अनुष्टुप् छंदसे नमः
मुखे ॥ श्रीरामपरमत्मादेवतायै नमः गुह्ये ॥ दाशरथिरिति शक्तये नमः पादयोः ॥
रावणघ्न इति कलिकाय नमः सर्वांगे ॥ मम चतुर्विधपुरुषार्थसिद्ध्यर्थं जपे विनियोगः ॥
अथ करन्यासः ॥ ॐ रां रीं रूंरैरौरैः अंगुष्ठाम्बां नमः ॐ रां रीं रूंरैरौरैः तर्जनीम्बां
नमः ॥ ॐ रां रीं रूंरैरौरैः मध्यमां नमः ॥ ॐ रां रीं रूंरैरौरैः अनामिकां नमः ॥
ॐ रां रीं रूंरैरौरैः कनिष्ठिकां नमः ॐ रां रीं रूंरैरौरैः करतलकरपृष्ठां नमः ॥

नमः ॥ अथ षडंगन्यासः ॥ ॐ रांरिंरूरैरैरैः हृदयाय नमः ॥ ॐ रांरिंरूरैरैरैः
शिरसे स्वाहा ॥ ॐ रांरिंरूरैरैरैः शिखायै वषट् ॥ ॐ रांरिंरूरैरैरैः कवचाय हुं ॥
ॐ रांरिंरूरैरैरैः नेत्रत्रयाय वौषट् ॥ ॐ रांरिंरूरैरैरैः अस्त्राय फट् ॥ ॐ रांरिंरूरैरैरैः
इति मूलमंत्रेण दिग्बन्धः ॥ अथ ध्यानम् ॥ नीलेंदीवरतुल्यश्यामवदनं पीतांबरालं-
कृतं मुद्रां ज्ञानमयीं दधानमपरां विद्युन्निभां राघवम् ॥ पश्यंतीं मुकुटांगदादिविविधैः
कल्पोज्ज्वलांगं भजे श्रीमद्दाशरथिं नमामि सुतरामब्धौ ह्रवं दुस्तरे ॥ १ ॥ इति
ध्यात्वा च श्रीरामचरितं पठ्यते तदा ॥

अथ अयोध्या० प्रथमसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे अयोध्याकांडे प्रथमसर्गस्य ॥ श्रीभगवान् बादरायण
ऋषिः ॥ गायत्रीछंदः ॥ ॐ श्रीमन्नारायणो देवता ॥ श्रीलक्ष्मीर्वीजं ॥ परमा शक्तिः ॥
अव्यक्तं कीलकं ॥ अमुकसंपुटीकरणसिद्ध्यर्थं अमुकमंत्रलोमविलोमसंपुटीकरणनवा-
ध्याये मंत्राष्टाक्षरसंयुक्तं प्रथमसर्गे न्यासध्यानजपमहं करिष्ये ॥ इति संकल्प्य ॥

अथ करन्यासः ॥ ॐ रां रीं क्लीं अंगुष्ठाभ्यां नमः ॥ ॐ रां रीं क्लीं तर्जनीभ्यां
नमः ॥ ॐ रां रीं क्लीं मध्यमाभ्यां नमः ॥ ॐ रां रीं क्लीं अनामिकाभ्यां नमः ॥ ॐ
रां रीं क्लीं कनिष्ठिकाभ्यां नमः ॥ ॐ रां रीं क्लीं करतलकरपृष्ठाभ्यां नमः ॥ अथ
षडंगन्यासः ॥ ॐ रां रीं क्लीं हृदयाय नमः ॥ ॐ रां रीं क्लीं शिरसे स्वाहा ॥ ॐ
रां रीं क्लीं शिखायै वषट् ॥ ॐ रां रीं क्लीं कवचाय हुम् ॥ ॐ रां रीं क्लीं नेत्रत्रया-
य वौषट् ॥ ॐ रां रीं क्लीं अस्त्राय फट् ॥ ॐ रां रीं क्लीं इति मंत्रेण दिग्बन्धः ॥
अथ ध्यानम् ॥ एकदा सुखमासीनं रामं स्वांतःपुराजिरे ॥ सर्वाभरणसंपन्नं रत्नसिंहा-
सने स्थितम् ॥ १ ॥ इति ध्यात्वा च श्रीरामचरितं पठ्यते तदा । इति अयोध्याकांडे
प्रथमसर्गे न्यासध्यानजपविधिः ॥ ॥ श्रीमहादेव उवाच ॥ एकदा सुखमासीनं रामं
स्वांतःपुराजिरे । सर्वाभरणसंपन्नं रत्नसिंहासने स्थितम् ॥ १ ॥ नीलोत्पलदलश्यामं
कौस्तुभामुक्तकंधरम् । सीतया रत्नदंडेन चामरेणाथ वीजितम् ॥ २ ॥ विनोदयंतं तांबू-
लचर्वणादिभिरादरात् । नारदोऽवतरद्ब्रष्टुमंबराद्यत्र राघवः ॥ ३ ॥ शुद्धस्फटिकसंकाशः

शरच्चंद्र इवामलः । अतर्कितमुपायातो नारदो दिव्यदर्शनः ॥ ४ ॥ तं दृष्ट्वा सहसो-
 त्थाय रामः प्रीत्या कृतांजलिः । ननाम शिरसा भूमौ सीतया सह भक्तिमान् ॥ ५ ॥
 उवाच नारदं रामः प्रीत्या परमया युतः । संसारिणां मुनिश्रेष्ठ दुर्लभं तव दर्शनम् ।
 अस्माकं विषयासक्तचेतसां नितरां मुने ॥ ६ ॥ अवाप्तं मे पूर्वजन्मकृतपुण्यमहोदयैः ।
 संसारिणापि हि मुने लभ्यते सत्समागमः ॥ ७ ॥ अतस्त्वद्दर्शनादेव कृतार्थोऽस्मि मुनी-
 श्वर । किं कार्यं ते मया कार्यं ब्रूहि तत्करवाणि भो ॥ ८ ॥ अथ तं नारदोऽ-
 प्याह राघवं भक्तवत्सलम् । किं मोहयसि मां राम वाक्यैर्लोकानुसारिभिः ॥ ९ ॥
 संसार्यहमिति प्रोक्तं सत्यमेतत्त्वया विभो । जगतामादिभूता या सा माया गृहिणी तव
 ॥ १० ॥ त्वत्सन्निकर्षाजायन्ते तस्यां ब्रह्मादयः प्रजाः । त्वदाश्रया सदा भाति माया
 या त्रिगुणात्मिका ॥ ११ ॥ सूतेऽजस्रं शुक्लकृष्णलोहिताः सर्वदा प्रजाः । लोकत्रय-
 महागेहे गृहस्थस्त्वमुदाहृतः ॥ १२ ॥ त्वं विष्णुर्जानकी लक्ष्मीः शिवस्त्वं जानकी
 शिवा । ब्रह्मा त्वं जानकी वाणी सूर्यस्त्वं जानकी प्रभा ॥ १३ ॥ भवान् शशांकः सीता

तु रोहिणी शुभलक्षणा । शक्रस्त्वमेव पौलोमी सीता स्वाहाऽनलो भवान् ॥ १४ ॥
यमस्त्वं कालरूपश्च सीता संयमिनी प्रभो । निर्ऋतिस्त्वं जगन्नाथ तामसी जानकी शुभा
॥ १५ ॥ राम त्वमेव वरुणो भार्गवी जानकी शुभा । वायुस्त्वं राम सीता तु सदा-
गतिरितीरिता ॥ १६ ॥ कुबेरस्त्वं राम सीता सर्वसंपत्प्रकीर्तिता । रुद्राणी जानकी
प्रोक्ता रुद्रस्त्वं लोकनाशकृत् ॥ १७ ॥ लोके स्त्रीवाचकं यावत्तत्सर्वं जानकी शुभा ।
पुन्नामवाचकं यावत्तत्सर्वं त्वं हि राघव ॥ १८ ॥ तस्माल्लोकत्रये देव युवाभ्यां नास्ति
किञ्चन ॥ १९ ॥ त्वदाभासोदिताज्ञानमव्याकृतमितीर्यते । तस्मान्महान्स्ततः सूत्रं लिङ्गं
सर्वात्मकं ततः ॥ २० ॥ अहंकारश्च बुद्धिश्च पञ्चप्राणेंद्रियाणि च । लिङ्गमित्युच्यते प्राज्ञै-
र्जन्ममृत्युसुखादिमत् ॥ २१ ॥ स एव जीवसंज्ञश्च लोके भाति जगन्मयः । अवाच्यानाद्य-
विद्यैव कारणोपाधिरुच्यते ॥ २२ ॥ स्थूलं सूक्ष्मं कारणारूपमुपाधित्रितयं चित्तेः ।
एतैर्विशिष्टो जीवः स्याद्वियुक्तः परमेश्वरः ॥ २३ ॥ जाग्रत्स्वप्नसुषुप्त्याख्या संसृतिर्या
प्रवर्तते । तस्या विलक्षणः साक्षी चिन्मात्रस्त्वं रघूत्तम ॥ २४ ॥ त्वत्त एव जगज्जातं

त्वयि सर्वं प्रतिष्ठितम् । त्वय्येव लीयते कृत्स्नं तस्मात्वं सर्वकारणम् ॥ २५ ॥ रज्जाव-
हिमिवात्मानं जीवं ज्ञात्वा भयं भवेत् । परात्माहमिति ज्ञात्वा भयदुःखैर्विमुच्यते
॥ २६ ॥ चिन्मात्रज्योतिषा सर्वाः सर्वदेहेषु बुद्धयः । त्वया यस्मात्प्रकाश्यन्ते सर्वस्या-
त्मा ततो भवान् ॥ २७ ॥ अज्ञानान्यस्यते सर्वं त्वयि रज्जौ भुजंगवत् । त्वज्ज्ञानाह्नी-
यते सर्वं तस्माज्ज्ञानं सदाभ्यसेत् ॥ २८ ॥ त्वत्पादभक्तियुक्तानां विज्ञानं भवति
क्रमात् । तस्मात्त्वद्भक्तियुक्ता ये मुक्तिभाजस्त एव हि ॥ २९ ॥ अहं त्वद्भक्तभक्तानां
तद्भक्तानां च किंकरः । अतो मामनुगृहीष्व मोहयस्व न मां प्रभो ॥ ३० ॥ त्वन्नामि-
कमलोत्पन्नो ब्रह्मा मे जनकः प्रभो । अतस्तवाहं पौत्रोऽस्मि भक्तं मां पाहि राघव ॥ ३१ ॥
इत्युक्त्वा बहुशो नत्वा स्वानंदाश्रुपरिप्लुतः । उवाच वचनं राम ब्रह्मणा नोदितोऽस्म्य-
हम् ॥ ३२ ॥ रावणस्य वधार्थाय जातोऽसि रघुसत्तम । इदानीं राज्यरक्षार्थं पिता
त्वामभिषेक्ष्यति ॥ ३३ ॥ यदि राज्याभिसंसक्तो रावणं न हनिष्यसि । प्रतिज्ञा ते
कृता राम भूभारहरणाय वै ॥ ३४ ॥ तत्सत्यं कुरु राजेंद्र सत्यसंधस्त्वमेव हि ।

श्रुत्वैतद्वदितं रामो नारदं प्राह सस्मितम् ॥ ३५ ॥ शृणु नारद मे किञ्चिद्विद्यतेऽविदितं
 क्वचित् । प्रतिज्ञातं च यत्पूर्वं करिष्ये तन्न संशयः ॥ ३६ ॥ किंतु कालानुरोधेन तत्त-
 त्प्रारब्धसंक्षयात् । हरिष्ये सर्वभूभारं क्रमेणासुरमंडलम् ॥ ३७ ॥ रावणस्य विनाशार्थं
 श्वो गंता दंडकाननम् । चतुर्दश समास्तत्र ह्युषित्वा मुनिवेषधृक् ॥ ३८ ॥ सीतामिवेण
 तं दुष्टं सकुलं नाशयाम्यहम् । एवं रामे प्रतिज्ञाते नारदः प्रमुमोद ह ॥ ३९ ॥ प्रदक्षि-
 णत्रयं कृत्वा दंडवत्प्रणिपत्य तम् । अनुज्ञातश्च रामेण ययौ देवगतिं मुनिः ॥ ४० ॥
 संवादं पठति शृणोति संस्मरेद्वा यो नित्यं मुनिवररामयोः स भक्त्या । संप्राप्नोत्यमरसु-
 दुर्लभं विमोक्षं कैवल्यं विरतिपुरःसरं क्रमेण ॥ ४१ ॥ इति श्रीमदध्यात्मरामायणे उसा-
 महेश्वरसंवादे अयोध्याकांडे प्रथमः सर्गः ॥ १ ॥

॥ अथ अयोध्या० द्वितीयसर्गे संकल्पादिन्यासध्यानजपक्रमः ॥

पूर्वोक्तविधिना अयोध्याकांडे द्वितीयसर्गे न्यासध्यानजपमहं करिष्ये ॥ इति संकल्प्य ॥
 अथ करन्यासः ॥ ॐ रां रीं नं अंगुष्ठाभ्यां नमः ॥ इति करादि विन्यस्य ॥

अथ षडंगन्यासः ॥ ॐ रां रीं नं हृदयाय नमः ॥ । एवं षडंगानि योजयित्वा ॥
 अथ ध्यानम् ॥ अथ राजा दशरथः कदाचिद्रहंसि स्थितः ॥ वसिष्ठं स्वकुलाचार्यमाहू-
 येदमभाषत ॥ १ ॥ इति ध्यात्वा च श्रीरामचरितं पठ्यते तदा ॥ इति द्वितीयसर्गे
 न्यासध्यानजपविधिः ॥ २ ॥ ॥ श्रीमहादेव उवाच ॥ अथ राजा दशरथः कदा-
 चिद्रहंसि स्थितः । वसिष्ठं स्वकुलाचार्यमाहूयेदमभाषत ॥ १ ॥ भगवन् राममाखिलाः
 प्रशंसन्ति मुहुर्मुहुः । पौराश्च निगमा वृद्धा मंत्रिणश्च विशेषतः ॥ २ ॥ ततः सर्वगुणो-
 पेतं रामं राजीवलोचनम् । ज्येष्ठं राज्येऽभिषेक्ष्यामि वृद्धोऽहं मुनिपुंगव ॥ ३ ॥ भरतो
 मातुलं द्रष्टुं गतः शत्रुघ्नसंयुतः । अभिषेक्ष्ये श्व एवाशु भवांस्तच्चानुमोदताम् ॥ ४ ॥
 संभाराः संभ्रियंतां च गच्छ मंत्रय राघवम् । उच्छ्रीयंतां पताकाश्च नानावर्णाः समंततः
 ॥ ५ ॥ तोरणानि विचित्राणि स्वर्णमुक्तामयानि वै । आहूय मंत्रिणं राजा सुमंत्रं मंत्रि-
 सत्तमम् ॥ ६ ॥ आज्ञापयति यद्यत्त्वां मुनिस्तत्तत्समानय । यौवराज्येऽभिषेक्ष्यामि
 श्वोभूते रघुनंदनम् ॥ ७ ॥ तथेति हर्षात्स मुनिं किं करोमीत्यभाषत । तमुवाच महा-

तेजा वशिष्ठो ज्ञानिनां वरः ॥ ८ ॥ श्वः प्रभाते मध्यक्षे कन्यकाः स्वर्णभूषिताः ॥ ति-
ष्ठंतु षोडश गजाः स्वर्णरत्नादिभूषिताः ॥ ९ ॥ चतुर्दंतः समायातु ऐरावतकुलोद्भवः ।
नानातीर्थोदकैः पूर्णाः स्वर्णकुंभाः सहस्रशः ॥ १० ॥ स्थाप्यंतां नव वैयाघ्रचर्माणि
त्रीणि चानय । श्वेततट्टत्रं रत्नदंडं मुक्तामणिविराजितम् ॥ ११ ॥ दिव्यमाल्यानि वस्त्राणि
दिव्यान्याभरणानि च । मुनयः सत्कृतास्तत्र तिष्ठंतु कुशपाणयः ॥ १२ ॥ नर्तक्यो वार-
मुख्याश्च गायका वेणुकास्तथा । नानावादित्रकुशला वादयंतु नृपांगणे ॥ १३ ॥
हस्त्यश्वरथपादाता बहिस्तिष्ठंतु सायुधाः । नगरे यानि तिष्ठन्ति देवतायतनानि च
॥ १४ ॥ तेषु प्रवर्ततां पूजा नानावलिभिरावृता । राजानः शीघ्रमायांतु नानोपायनपा-
णयः ॥ १५ ॥ इत्यादिश्य मुनिः श्रीमान् सुमंत्रं नृपमंत्रिणम् । स्वयं जगाम भवनं
राघवस्यातिशोभनम् ॥ १६ ॥ रथमारुह्य भगवान्वशिष्ठो मुनिसत्तमः । त्रीणि कक्षा-
ण्यतिक्रम्य रथात्क्षितिमवातरत् ॥ १७ ॥ अंतः प्रविश्य भवनं स्वाचार्यत्वादवारितः ।
गुरुमागतमाज्ञाय रामस्तूर्णं कृतांजलिः ॥ १८ ॥ प्रत्युद्गम्य नमस्कृत्य दंडवद्भक्तिमंयुतः

स्वर्णपात्रेण पानीयमानिनायाशु जानकी ॥ १९ ॥ रत्नासने समावेश्य पादौ प्रक्षाल्य
भक्तितः । तदयः शिरसा धृत्वा सीतया सह राघवः ॥ २० ॥ धन्योऽस्मीत्यब्रवीद्राम-
स्तव पादांबुधारणात् । श्रीरामेणैवमुक्तस्तु प्रहसन्मुनिरब्रवीत् ॥ २१ ॥ त्वत्पादसलिलं
धृत्वा धन्योऽभूद्विरजापतिः । ब्रह्मापि मत्पिता ते हि पादतीर्थहताशुभः ॥ २२ ॥
इदानीं भाषसे यत्त्वं लोकानामुपदेशकृत् । जानामि त्वां परात्मानं लक्ष्म्या संजातमी-
श्वरम् ॥ २३ ॥ देवकार्यार्थोसेद्धयर्थं भक्तानां भक्तिसिद्धये । रावणस्य वधार्थाय जातं
जानामि राघव ॥ २४ ॥ तथाऽपि देवकार्यार्थं गुह्यं नोद्घाटयाम्यहम् । यथा त्वं मायया
सर्वं करोषि रघुनन्दन ॥ २५ ॥ तथैवानुविधास्येऽहं शिष्यस्त्वं गुरुरप्यहम् । गुरुर्गुरुणां
त्वं देव पितॄणां त्वं पितामहः ॥ २६ ॥ अंतर्यामी जगद्यात्रावाहकस्त्वमगोचरः ।
शुद्धसत्त्वमयं देहं धृत्वा स्वाधीनसंभवम् ॥ २७ ॥ मनुष्य इव लोकेऽस्मिन् भासि त्वं
योगमायया । पौरोहित्यमहं जाने विगर्ह्य दूष्यजीवनम् ॥ २८ ॥ इक्ष्वाकूणां कुले रामः
परमात्मा जनिष्यते । इति ज्ञातं मया पूर्वं ब्रह्मणा कथितं पुरा ॥ २९ ॥ ततोऽहमाशया

राम तव संबन्धकांक्षया । अकार्षे गर्हितमपि तवाचार्यत्वसिद्धये ॥ ३० ॥ ततो मनोरथो
 मेऽद्य फलितो रघुनन्दन । त्वदधीना महामाया सर्वलोकैकमोहिनी ॥ ३१ ॥ मां यथा
 मोहयेन्नैव तथा कुरु रघूद्वह । गुरुनिष्कृतिकामस्त्वं यदि देह्येतदेव मे ॥ ३२ ॥
 प्रसंगात्सर्वमप्युक्तं न वाच्यं कुत्रचिन्मया । राज्ञा दशरथेनाहं प्रेषितोऽस्मि रघूद्वह
 ॥ ३३ ॥ त्वामामंत्रयितुं राज्ये श्वोऽभिषेक्ष्यति राघव । अद्य त्वं सीतया सार्धमुपवासं
 यथाविधि ॥ ३४ ॥ कृत्वा शुचिर्भूमिशायी भव राम जितेन्द्रियः । गच्छामि राजसा-
 न्निध्यं त्वं तु प्रातर्गमिष्यसि ॥ ३५ ॥ इत्युक्त्वा रथमारुह्य ययौ राजगुरुर्द्रुतम् ।
 रामोऽपि लक्ष्मणं दृष्ट्वा प्रहसन्निदमब्रवीत् ॥ ३६ ॥ सौमित्रे यौवराज्ये मे श्वोऽभिषेको
 भविष्यति । निमित्तमात्रमेवाहं कर्ता भोक्ता त्वमेव हि ॥ ३७ ॥ मम त्वं हि बहिःप्रा-
 णो नात्र कार्या विचारणा । ततो वसिष्ठेन यथा भाषितं तत्तथाकरोत् ॥ ३८ ॥ वसिष्ठो-
 ऽपि नृपं गत्वा कृतं सर्वं न्यवेदयत् । वसिष्ठस्य पुरो राज्ञा ह्युक्तं रामाभिषेचनम् ॥ ३९ ॥
 यदा तदैव नगरे श्रुत्वा कश्चित्पुमान् जगौ । कौसल्यायै राममात्रे सुमित्रायै तथैव च ॥

॥ ४० ॥ श्रुत्वा ते हर्षसंपूर्णे ददतुर्हारमुत्तमम् । तस्मै ततः प्रीतमनाः कौसल्या पुत्र-
वत्सला ॥ ४१ ॥ लक्ष्मीं पर्यचरद्देवीं रामस्यार्थप्रसिद्धये । सत्यवादीं दशरथः करो-
त्येव प्रतिश्रुतम् ॥ ४२ ॥ कैकेयीवशगः किंतु कामुकः किं करिष्यति । इति व्याकुल-
चित्ता सा दुर्गां देवीमपूजयत् ॥ ४३ ॥ एतस्मिन्नंतरे देवा दैवीं वाणीमचोदयन् । गच्छ
देवि भुवो लोकमयोध्यायां प्रयत्नतः ॥ ४४ ॥ रामाभिषेकविघ्नार्थं यतस्व ब्रह्मवाक्यतः ।
मंथरां प्रविशस्वादौ कैकेयीं च ततः परम् ॥ ४५ ॥ ततो विघ्ने समुत्पन्ने पुनरेहि दिवं
शुभे । तथेत्युक्त्वा तथा चक्रे प्रविवेशाथ मंथराम् ॥ ४६ ॥ सापि कुब्जा त्रिवक्त्रा
तु प्रासादाग्रमथारूढा । नगरं परितो दृष्ट्वा सर्वतः समलंकृतम् ॥ ४७ ॥ नाना-
तोरणसंवाधं पताकाभिरलंकृतम् । सर्वोत्सवसमायुक्तं विस्मिता पुनरागमत् ॥ ४८ ॥
धात्रीं पप्रच्छ मातः किं नगरं समलंकृतम् । नानोत्सवसमायुक्ता कौसल्या चा-
तिहर्षिता ॥ ४९ ॥ ददाति विप्रमुख्येभ्यो वस्त्राणि विविधानि च । तामु-
वाच तदा धात्री रामचन्द्राभिषेचनम् ॥ ५० ॥ श्वो भविष्यति तेनाद्य सर्वतोऽलंकृतं

पुरम् । तच्छ्रुत्वा त्वरितं गत्वा कैकेयीं वाक्यमब्रवीत् ॥ ५१ ॥ पर्यंकस्थां विशा-
लाक्षामेकांते पर्यवस्थिताम् । किं शेषे दुर्भगे मूढे महद्भयमुपस्थितम् ॥ ५२ ॥ न जा-
नीषेऽतिसौंदर्यमानिनी मत्तगामिनी ॥ ५३ ॥ रामस्यानुग्रहाद्राज्ञः श्वोऽभिषेको भवि-
ष्यति । तच्छ्रुत्वा सहस्रोत्थाय कैकेयी प्रियवादिनी ॥ ५४ ॥ तस्यै दिव्यं ददौ स्वर्णनूपुरं
रत्नभूषितम् । हर्षस्थाने किमिति मे कथ्यते भयमागतम् ॥ ५५ ॥ भरतादधिको रामः
प्रियकृन्मे प्रियंवदः । कौसल्यां मां समं पश्यन् सदा शुश्रूषते हि माम् ॥ ५६ ॥ रामा-
द्भयं किमापन्नं तव मूढे वदस्व मे । तच्छ्रुत्वा विषसादाथ कुब्जा कारणवैरिणी ॥ ५७ ॥
शृणु मद्रचनं देवि यथार्थं ते महद्भयम् । त्वां तोषयन् सदा राजा प्रियवाक्यानि भा-
षते ॥ ५८ ॥ कामुकोऽतथ्यवादी च त्वां वाचा परितोषयन् । कार्यं करोति तस्या वै
राममातुः सुपुष्कलम् ॥ ५९ ॥ मनस्येतन्निधायैव प्रेषयामास ते सुतम् । भरतं मातु-
लकुले प्रेषयामास सानुजम् ॥ ६० ॥ सुमित्रायाः समीचीनं भविष्यति न संशयः ।
लक्ष्मणो राममन्वेति राज्यं सोऽनुभविष्यति ॥ ६१ ॥ भरतो राघवस्याग्रे किंकरो वा

भविष्यति । विवास्यते वा नगरात्प्राणैर्वा हाप्यतेऽचिरात् ॥ ६२ ॥ त्वं तु दासीव कौ-
सल्यां नित्यं परिचरिष्यसि । ततोऽपि मरणं श्रेयो यत्सपत्न्याः पराभवः ॥ ६३ ॥ अतः
शीघ्रं यतस्वाद्य भरतस्याभिषेचने । रामस्य वनवासार्थं वर्षाणि नव पंच च ॥ ६४ ॥
ततो रूढोऽभये पुत्रस्तव राज्ञि भविष्यति । उपायं ते प्रवक्ष्यामि पूर्वमेव सुनिश्चितम्
॥ ६५ ॥ पुरा देवासुरे युद्धे राजा दशरथः स्वयम् । इंद्रेण याचितो धन्वी सहायार्थं
महारथः ॥ ६६ ॥ जगाम सेनया सार्धं त्वया सह शुभानने । युद्धं प्रकुर्वतस्तस्य राक्षसैः
सह धन्विनः ॥ ६७ ॥ तदाक्षकीलो न्यपतच्छन्नस्तस्य न वेद सः । त्वं तु हस्तं समा-
वेश्य कीलरंघ्रेऽतिधैर्यतः ॥ ६८ ॥ स्थितवत्यसितापांगी पतिप्राणपरीप्सया । ततो हत्वा-
ऽसुरान्सर्वान् ददर्श त्वामरिंदमः ॥ ६९ ॥ आश्चर्यं परमं लेभे त्वामालिङ्ग्य मुदान्वितः ।
वृणीष्व यत्ते मनासि वाञ्छितं वरदोऽस्म्यहम् ॥ ७० ॥ वरद्वयं वृणीष्व त्वमेवं राजाऽ-
वदत्स्वयम् । त्वयोक्तो वरदो राजन्यदि दत्तं वरद्वयम् ॥ ७१ ॥ त्वय्येव तिष्ठतु चिरं न्यास-
भूतं ममानघ । यदा मेऽवसरो भूयात्तदा देहि वरद्वयम् ॥ ७२ ॥ तथेत्युक्त्वा स्वयं

८ राजा मंदिरं व्रज सुव्रते । त्वत्तः श्रुतं मया पूर्वभिदानीं स्मृतिमागतम् ॥ ७३ ॥ अतः
 ८ शीघ्रं प्रविश्याद्य क्रोधागारं रुपान्विता । विमुच्य सर्वाभरणं सर्वतो विनिकीर्य च ।
 ८ भूमावेव शयाना त्वं तूष्णीमातिष्ठ भामिनि ॥ ७४ ॥ यावत्सत्यं प्रतिज्ञाय राजाऽभीष्टं
 ८ करोति ते । श्रुत्वा त्रिवक्रयोक्तं तत्तदा केकयनंदिनी ॥ ७५ ॥ तथ्यमेवाखिलं मेने दुः-
 ८ संग्राहितविभ्रमा । तामाह कैकयी दुंष्टा कुतस्ते बुद्धिरीदृशी ॥ ७६ ॥ एवं त्वां बुद्धिसं-
 ८ पन्नां न जाने वक्रमुंदरि । भरतो यदि राजा मे भविष्यति सुतः प्रिये ॥ ७७ ॥ ग्रामान्
 ८ शतं प्रदास्यामि मम त्वं प्राणवल्लभा । इत्युक्त्वा कोपभवनं प्रविश्य सहसा रुषा ॥ ७८ ॥
 ८ विमुच्य सर्वाभरणं परिकीर्य समंततः । भूमौ शयाना मलिना मलिनांबरधारिणी ॥ ७९ ॥
 ८ प्रोवाच शृणु मे कुब्जे यावद्रामो वनं व्रजेत् । प्राणांस्त्यक्ष्येऽथ वा वक्रे शयिष्ये ताव-
 ८ देव हि ॥ ८० ॥ निश्चयंकुरु कल्याणि कल्याणं ते भविष्यति । इत्युक्ता प्रययौ कुब्जा
 ८ गृहं साऽपि तथाऽकरोत् ॥ ८१ ॥ धीरोऽत्यंतदयान्वितोऽपि सुगुणाचारान्वितो वाऽथवा
 ८ नीतिज्ञो विधिवाददेशिकपरो विद्याविवेकोऽथवा । दुष्टानामातिपापभावितधियां संगं सदा

चेद्भजेत्तद्बुद्ध्या परिभावितो व्रजति तत्साम्यं क्रमेण स्फुटम् ॥ ८२ ॥ अतः संगः परित्याज्यो दुष्टानां सर्वदैव हि । दुःसंगी च्यवते स्वार्थाद्यथेयं राजकन्यका ॥ ८३ ॥ इति श्रीमदध्यात्मरामायणे उमामहे० अयोध्याकांडे द्वितीयः सर्गः ॥ २ ॥

॥ अथ अयोध्या० तृतीयसर्गे संकल्पादिन्यासध्यानजपक्रममाह ॥

पूर्वोक्तविधिना अयोध्याकांडे तृतीयसर्गे न्यासध्यानजपमहं करिष्ये ॥ इति संकल्प्य ॥ अथ करन्यासः ॥ ॐ रां रीं मं अंगुष्ठाभ्यां नमः ॥ एवं करादि विन्यस्य ॥ अथ षडंगन्यासः ॥ ॐ रां रीं मं हृदयाय नमः ॥ एवं षडंगानि योजयित्वा ॥ अथ ध्यानम् ॥ ततो राजा दशरथो रामाभ्युदयकारणात् ॥ आदिश्य मंत्रिप्रकृतीः सानंदो गृहमाविशत् ॥ १ ॥ इति ध्यात्वा च श्रीरामचरितं पठ्यते तदा ॥ इति अयोध्याकांडे तृतीयसर्गे न्यासध्यानजपविधिः ॥ ३ ॥ श्रीमहादेव उवाच ॥ ततो दशरथो राजा रामाभ्युदयकारणात् । आदिश्य मंत्रिप्रकृतीः सानंदो गृहमाविशत् ॥ १ ॥ तत्रादृष्ट्वा प्रियां राजा किमेतदिति विह्वलः । वा पुरा मंदिरं तस्याः प्रविष्टे मयि शोभना ॥ २ ॥

हसंती मामुपायाति सा किं नैवाद्य दृश्यते । इत्यात्मन्येव संचिंत्य मनसाऽतिवि-
दूयता ॥ ३ ॥ पप्रच्छ दासीनिकरं कुतो वः स्वामिनी शुभा । नायाति मां यथापूर्वं
मत्प्रिया प्रियदर्शना ॥ ४ ॥ ता ऊचुः क्रोधमवनं प्रविष्टा नैव विद्महे । कारणं तत्र
देव त्वं गत्वा निश्चेतुमर्हसि ॥ ५ ॥ इत्युक्तो भयसंत्रस्तो राजा तस्याः समीपगः । उप-
विश्य शनैर्देहं स्पृशन्वै पाणिनाब्रवीत् ॥ ६ ॥ किं शेषे वसुधापृष्ठे पर्यंकादीन् विहाय
च । मां त्वं खेदयसे भीरु यतो मां नावभाषसे ॥ ७ ॥ अलंकारं परित्यज्य भूमौ मलि-
नवाससा । किमर्थं ब्रूहि सकलं विधास्ये तव वाञ्छितम् ॥ ८ ॥ को वा तवाहितं कर्ता
नारी वा पुरुषोऽपि वा । स मे दंड्यश्च वध्यश्च भविष्यति न संशयः ॥ ९ ॥ ब्रूहि देवि
यथा प्रीतिस्तदवश्यं ममाग्रतः । तदिदानीं साधयिष्ये सुदुर्लभमपि क्षणात् ॥ १० ॥
जानासि त्वं मम स्वातं प्रियं मां स्ववशे स्थितम् । तथापि मां खेदयसे वृथा तव परि-
श्रमः ॥ ११ ॥ ब्रूहि कं धनिनं कुर्यां दरिद्रं ते प्रियंकरम् । धनिनं क्षणमात्रेण निर्धनं च
तवाहितम् ॥ १२ ॥ ब्रूहि कं वा वधिष्यामि वधाहो वा विमोक्ष्यते । किमत्र बहुनो-

क्तेन प्राणान्दास्यामि ते प्रिये ॥ १३ ॥ मम प्राणाप्रियतरो रामो राजीवलोचनः । तस्यो-
परि शोभे ब्रूहि त्वद्वितं तत्करोम्यहम् ॥ १४ ॥ इति ब्रुवाणं राजानं शपंतं राघवोपरि ।
शनैर्विमृज्य नेत्रे सा राजानं प्रत्यभाषत ॥ १५ ॥ यदि सत्यप्रतिज्ञोऽसि शपथं कुरुष्व
यदि । याञ्छां मे सफलां कर्तुं शीघ्रमेव त्वमर्हसि ॥ १६ ॥ पूर्वं देवासुरे युद्धे मया त्वं
परिरक्षितः । तदा वरद्वयं दत्तं त्वया मे तुष्टचेतसा ॥ १७ ॥ तद्वयं न्यासभूतं मे स्था-
पितं त्वयि सुव्रत । तत्रैकेन वरेणाशु भरतं मे प्रियं सुतम् ॥ १८ ॥ एभिः संभृतसं-
भारैर्यौवराज्येऽभिषेचय । अपरेण वरेणाशु रामो गच्छतु दंडकान् ॥ १९ ॥ मुनिवेषधरः
श्रीमान् जटावलकलभूषणः । चतुर्दश समास्तत्र कंदमूलफलाशनः ॥ २० ॥ पुनरायातु
तस्यांते वने वा तिष्ठतु स्वयम् । प्रभाते गच्छतु वनं रामो राजीवलोचनः ॥ २१ ॥
यदि किञ्चिद्विलंबेत प्राणांस्त्यक्ष्ये तवाग्रतः । भव सत्यप्रतिज्ञस्त्वमेतदेव मम प्रियम् ॥
॥ २२ ॥ श्रुत्वैतद्दारुणं वाक्यं कैकेय्या रोमहर्षणम् । निपपात महीपालो वज्राहत इवा-
चलः ॥ २३ ॥ शनैरुन्मील्य नयने विमृज्य परया भिया । दुःस्वप्नो वा मया दृष्टो ह्यथवा

चित्तविभ्रमः ॥ २४ ॥ इत्यालोक्य पुरः पत्नीं व्याघ्रीमिव पुरः स्थिताम् । किमिदं भाषसे
भद्रे मम प्राणहरं वचः ॥ २५ ॥ रामः कमपराधं ते कृतवान्कमलेक्षणः । ममाग्रे
राघवगुणान्वर्णयस्यनिशं शुभान् ॥ २६ ॥ कौसल्यां मां समं पश्यन् शुश्रूषां कुरुते
सदा । इति ब्रुवंती त्वं पूर्वमिदानीं भाषसेऽन्यथा ॥ २७ ॥ राज्यं गृहाण पुत्राय राम-
स्तिष्ठतु मंदिरे । अनुगृह्णीष्व मां वामे रामान्नास्ति भयं तव ॥ २८ ॥ इत्युक्त्वाऽश्रुपरी-
ताक्षः पादयोर्निपपात ह । कैकेयी प्रत्युवाचेदं साऽपि रक्तांतलोचना ॥ २९ ॥ राजेंद्र
किं त्वं भ्रांतोऽसि उक्तं तद्भाषसेऽन्यथा । मिथ्या करोषि चेत्स्वीयं भाषितं नरको भवेत् ॥
॥ ३० ॥ वनं न गच्छेद्यदि रामचंद्रः प्रभातकालेऽजिनचीरयुक्तः । उद्वंधनं वा विषभ-
क्षणं वा कृत्वा मरिष्ये पुरतस्तवाहम् ॥ ३१ ॥ सत्यप्रतिज्ञोऽहमितीह लोके विडम्बसे
सर्वसभांतरेषु । रामोपरि त्वं शपथं च कृत्वा मिथ्याप्रतिज्ञो नरकं प्रयाहि ॥ ३२ ॥
इत्युक्तः प्रियया दीनो मग्नो दुःखार्णवे नृपः । मूर्च्छितः पतितो भूमौ विसंज्ञो मृतको
यथा ॥ ३३ ॥ एवं रात्रिर्गता तस्य दुःखात्संवत्सरोपमा । अरुणोदयकाले तु बंदिनो

गायका जगुः ॥ ३४ ॥ निवारयित्वा तान् सर्वान्कैकेयी रोषमास्थिता । ततः प्रभातस-
मये मध्यकक्षमुपस्थिताः ॥ ३५ ॥ ब्राह्मणाः क्षत्रिया वैश्या ऋषयः कन्यकास्तथा ।
छत्रं च चामरं दिव्यं गजो वाजी तथैव च ॥ ३६ ॥ अन्याश्च वारमुख्या याः पौरजानप-
दास्तथा । वसिष्ठेन यथाऽऽज्ञप्तं तत्सर्वं तत्र संस्थितम् ॥ ३७ ॥ स्त्रियो बालाश्च वृद्धाश्च
रात्रौ निद्रां न लेभिरे । कदा द्रक्ष्यामहे रामं पीतकोशेयवाससम् ॥ ३८ ॥ सर्वाभरण-
संपन्नं किरोटकटकोज्ज्वलम् । कौस्तुभाभरणं श्यामं कंदर्पशतसुंदरम् ॥ ३९ ॥ अभि-
षिक्तं समायातं गजारूढं स्मिताननम् । श्वेतच्छत्रधरं तत्र लक्ष्मणं लक्षणान्वितम् ॥ ४० ॥
रामं कदा वा द्रक्ष्यामः प्रभातं वा कदा भवेत् । इत्युत्सुकधियः सर्वे बभूवुः पुरवासि-
नः ॥ ४१ ॥ नेदानीमुत्थितो राजा किमर्थं चेति चिंतयन् । सुमंत्रः शनकैः प्रायाद्यत्र
राजाऽवतिष्ठते ॥ ४२ ॥ वर्धयन् जयशब्देन प्रणमञ्जिरसा नृपम् । अतिखिन्नं नृपं दृष्ट्वा
कैकेयीं समपृच्छत ॥ ४३ ॥ देवि कैकेयि वर्धस्व किं राजा दृश्यतेऽन्यथा । तमाह
कैकेयी राजा रात्रौ निद्रां न लब्धवान् ॥ ४४ ॥ राम रामेति रामेति राममेवानुचिंत-

यन् । प्रजागरेण वै राजा ह्यस्वस्थ इव लक्ष्यते । राममानय शीघ्रं त्वं राजा द्रष्टुमिहे-
च्छति ॥ ४५ ॥ सुमंत्र उवाच ॥ अश्रुत्वा राजवचनं कथं गच्छामि भामिनि ।
तच्छ्रुत्वा मंत्रिणो वाक्यं राजा मंत्रिणमब्रवीत् ॥ ४६ ॥ सुमंत्र रामं द्रक्ष्यामि शीघ्रमा-
नय सुंदरम् । इत्युक्तस्त्वरितं गत्वा सुमंत्रो राममंदिरम् ॥ ४७ ॥ अवारितः प्रविष्टोऽयं
त्वरितं राममब्रवीत् । शीघ्रमागच्छ भद्रं ते राम राजीवलोचन ॥ ४८ ॥ पितुर्गेहं मया
सार्धं राजा त्वां द्रष्टुमिच्छति । इत्युक्तो रथमारुह्य संभ्रमाच्चरितो ययौ ॥ ४९ ॥ रामः
सारथिना सार्धं लक्ष्मणेन समन्वितः । मध्यकक्षे वसिष्ठादीन् पश्यन्नेव त्वरान्वितः ॥
॥ ५० ॥ पितुः समीपं संगम्य ननाम चरणौ पितुः । राममालिंगितुं राजा समुत्थाय
ससंभ्रमः ॥ ५१ ॥ बाहू प्रसार्य रामेति दुःखान्मध्ये पपात ह । हाहेति रामस्तं शीघ्र-
मालिंग्याङ्गे न्यवेशयत् ॥ ५२ ॥ राजानं मूर्च्छितं दृष्ट्वा चुक्रुशुः सर्वयोषितः । किमर्थं
रोदनमिति वसिष्ठोऽपि समाविशत् ॥ ५३ ॥ रामः पप्रच्छ किमिदं राज्ञो दुःखस्य
कारणम् । एवं पृच्छति रामे सा कैकेयी राममब्रवीत् ॥ ५४ ॥ त्वमेव कारणं ह्यत्र राज्ञो

दुःखोपशान्तये । किञ्चित्कार्यं त्वया राम कर्त्तव्यं नृपतेर्हितम् ॥ ५५ ॥ कुरु सत्यप्रतिश-
स्त्वं राजानं सत्यवादिनम् । राज्ञा वरद्वयं दत्तं मम संतुष्टचेतसा ॥ ५६ ॥ त्वदधीनं तु
तत्सर्वं वक्तुं त्वां लज्जते नृपः । सत्यपाशेन संबद्धं पितरं त्रातुमर्हसि ॥ ५७ ॥ पुत्रशब्देन
चैतद्धि नरकात्रायते पिता । रामस्तयोदितं श्रुत्वा शूलेनाभिहतो यथा ॥ ५८ ॥ व्य-
थितः कैकयीं प्राह किं मामेवं प्रभाषसे । पित्रर्थे जीवितं दास्ये पित्रेयं विषमुल्बणम्
॥ ५९ ॥ सीतां त्यक्ष्येऽथ कौसल्यां राज्यं चापि त्यजाम्यहम् । अनाज्ञतोऽपि कुरुते पितुः
कार्यं स उत्तमः ॥ ६० ॥ उक्तः करोति यः पुत्रः स मध्यम उदाहृतः । उक्तोऽपि कुरुते
नैव स पुत्रो मल उच्यते ॥ ६१ ॥ अतः करोमि तत्सर्वं यन्मामाह पिता मम । सत्यं
सत्यं करोम्येव रामो द्विर्नाभिभाषते ॥ ६२ ॥ इति रामप्रतिज्ञां सा श्रुत्वा वक्तुं
प्रचक्रमे । राम त्वदभिषेकार्थं संभाराः संभृताश्च ये ॥ ६३ ॥ तैरेव भरतोऽवश्यमभिषे-
च्यः प्रियो मम । अपरेण वरेणाशु चीरवासा जटाधरः ॥ ६४ ॥ वनं प्रायाहि शीघ्रं त्वम-
द्यैव पितुराज्ञया । चतुर्दश समास्तत्र वस मुन्यन्नभोजनः ॥ ६५ ॥ एतदेव पितुस्तेऽद्य

कार्यं त्वं कर्तुमर्हसि । राजा तु लज्जते वक्तुं त्वामेवं रघुनन्दन ॥ ६६ ॥ ॥ श्रीराम
 उवाच ॥ भरतस्यैव राज्यं स्यादहं गच्छामि दंडकान् । किंतु राजा न वक्तीह मां न
 जानेऽत्र कारणम् ॥ ६७ ॥ श्रुत्वैतद्रामवचनं दृष्ट्वा रामं पुरः स्थितम् । प्राह राजा
 दशरथो दुःखितो दुःखितं वचः ॥ ६८ ॥ स्त्रीजितं भ्रातृहृदयमुन्मार्गपरिवर्तिनम् ।
 निगृह्य मां गृहाणेदं राज्यं पापं न तद्भवेत् ॥ ६९ ॥ एवं चेदनृतं नैव मां स्पृशेद्रघुनं-
 दन । इत्युक्त्वा दुःखसंतप्तो विललाप नृपस्तदा ॥ ७० ॥ हा राम हा जगन्नाथ हा मम
 प्राणवल्लभ । मां विसृज्य कथं घोरं विपिनं गंतुमर्हसि ॥ ७१ ॥ इति रामं समालिङ्ग्य
 मुक्तकंठो रुरोद ह । विमृज्य नयने रामः पितुः सजलपाणिना ॥ ७२ ॥ आश्वासयामास
 नृपं शनैः स नयकोविदः । किमत्र दुःखेन विभो राज्यं शासतु मेऽनुजः ॥ ७३ ॥ अहं
 प्रतिज्ञां निस्तीर्य पुनर्यास्यामि ते पुरम् । राज्यात्कोटिगुणं सौख्यं मम राजन्वने सतः ॥
 ७४ ॥ त्वत्सत्यपालनं देवकार्यं चापि भविष्यति । कैकेय्याश्च प्रियो राजन्वनवासो
 महागुणः ॥ ७५ ॥ इदानीं गंतुमिच्छामि व्येतु मातुश्च हृज्ज्वरः । संभाराश्चोपहीयताम-

भिषेकार्थमागताः ॥ ७६ ॥ मातरं च सामाश्वास्य अनुनीय च जानकीम् । आगत्य पादौ
वंदित्वा तव यास्ये सुखं वनम् ॥ ७७ ॥ इत्युक्त्वा तु परिक्रम्य मातरं द्रष्टुमाययौ ।
कौसल्याऽपि हरेः पूजां कुरुते रामकारणात् ॥ ७८ ॥ होमं च कारयामास ब्राह्मणेभ्यो
ददौ धनम् । ध्यायते विष्णुमेकाग्रमनसा मौनमास्थिता ॥ ७९ ॥ अंतःस्थमेकं घनचित्र-
काशं निरस्तसर्वातिशयस्वरूपम् । विष्णुं सदानंदमयं हृदब्जे सा भावयंती न ददर्श रामम् ॥
॥ ८० ॥ इति श्रीमदध्यात्मरामायणे उमामहे० अयोध्याकांडे तृतीयः सर्गः ॥ ३ ॥

॥ अथ अयो० चतुर्थसर्गे संकल्पादिन्यासध्यानजपक्रमः ॥

पूर्वोक्तविधिना अयोध्याकांडे चतुर्थसर्गे न्यासध्यानजपमहं करिष्ये ॥ इति संकल्प्य ॥
अथ करन्यासः ॥ ॐ रां रीं श्रीं अंगुष्ठाभ्यां नमः ॥ एवं करादि विन्यस्य ॥
अथ षडंगन्यासः ॥ ॐ रां रीं श्रीं हृदयाय नमः ॥ एवं षडंगानि योजयेत् ॥
अथ ध्यानम् ॥ ततः सुमित्रा दृष्ट्वैनं रामं राज्ञीं ससंभ्रमा ॥ कौसल्यां बोधयामास रामो
ऽयं समुपस्थितः ॥ ४ ॥ इति ध्यात्वा च श्रीरामचरितं पठ्यते तदा ॥ इति अयो-

व्याकांडे चतुर्थसर्गे न्यासध्यानजपविधिः ॥ ४ ॥ ॥ श्रीमहादेव उवाच ॥ ततः
 सुमित्रा दृष्ट्वेनं रामं राज्ञीं ससंभ्रमा । कौसल्यां बोधयामास रामोऽयं समुपस्थितः ॥ १ ॥
 श्रुत्वैव रामनामैषा बहिर्दृष्टिप्रवाहिता । रामं दृष्ट्वा विशालाक्षमालिंग्यांके न्यवेशयत् ॥
 ॥ २ ॥ मूर्ध्न्यवघ्राय पस्पर्श गात्रं नीलोत्पलच्छवि । भुंक्ष्व पुत्रेति च प्राह मिष्टमन्नं
 क्षुधार्दितः ॥ ३ ॥ रामः प्राह न मे मातर्भोजनावसरः कृतः । दंडकागमने शीघ्रं मम
 कालोऽद्यनिश्चितः ॥ ४ ॥ कैकेयीवरदानेन सत्यसंधः पिता मम । भरताय ददौ
 राज्यं ममाप्यारण्यमुत्तमम् ॥ ५ ॥ चतुर्दश समास्तत्र ह्युषित्वा मुनिवेषधृक् । आग-
 मिध्ये पुनः शीघ्रं न चिंतां कर्तुमर्हसि ॥ ६ ॥ तच्छ्रुत्वा सहसोद्विग्ना मूर्च्छिता पुन-
 रुत्थिता । आह रामं सुदुःखात्तां दुःखसागरसंलुता ॥ ७ ॥ यदि राम वनं सत्यं
 यासि चेन्नय मामपि । त्वद्विहीना क्षणार्धं वा जीवितं धारये कथम् ॥ ८ ॥ यथा गौर्वा-
 लकं वत्सं त्यक्त्वा तिष्ठेन्न कुत्रचित् । तथैव त्वां न शक्नोमि त्यक्तुं प्राणाप्रियं सुतम् ॥ ९ ॥
 भरताय प्रसन्नश्चेद्राज्यं राजा प्रयच्छतु । किमर्थं वनवासाय त्वामाज्ञापयति प्रियम् ॥ १० ॥

कैकेय्या वरदो राजा सर्वस्वं वा प्रयच्छतु । त्वया किमपराद्धं हि कैकेय्या वा नृपस्य वा
 ॥ ११ ॥ पिता गुरुर्यथा राम तवाहमधिका ततः । पित्राज्ञतो वनं गंतुं वारयेयमहं
 सुतम् ॥ १२ ॥ यदि गच्छसि मद्वाक्यमुल्लङ्घ्य नृपवाक्यतः । तदा प्राणान्परित्यज्य
 गच्छामि यमसादनम् ॥ १३ ॥ लक्ष्मणोऽपि ततः श्रुत्वा कौसल्यावचनं रुषा । उवाच
 राघवं वीक्ष्य दहन्निव जगत्त्रयम् ॥ १४ ॥ उन्मत्तं भ्रातृमनसं कैकेयीवशवर्तिनम् ।
 बद्ध्वा निहन्मि भरतं तद्वधून्मातुलानपि ॥ १५ ॥ अद्य पश्यंतु मे शौर्यं लोकान्प्रदहतः
 पुरा । राम त्वमभिषेकाय कुरु यत्नमरिदम् ॥ १६ ॥ धनुष्पाणिरहं तत्र निहन्त्यां विघ्न-
 कारिणः । इति ब्रुवंतं सौमित्रिमालिङ्ग्य रघुनन्दनः ॥ १७ ॥ शूरोऽसि रघुशार्दूल ममा-
 यन्तहिते रतः । जानामि सर्वं ते सत्यं किंतु तत्समयो न हि ॥ १८ ॥ यदिदं दृश्यते
 सर्वं राज्यं देहादिकं च यत् । यदि सत्यं भवेत्तत्र आयासः सफलश्च ते ॥ १९ ॥ भोगा
 मेघवितानस्थविद्युल्लेखेव चंचलाः । आयुरप्यग्निसंतप्तलोहस्थजलविंदुवत् ॥ २० ॥
 यथा व्यालगलस्थोऽपि भेको दंशानपेक्षते । तथा कालाहिना ग्रस्तो लोको भोगानशा-

श्वतान् ॥ २१ ॥ करोति दुःखेन हि कर्मतंत्रं शरीरभोगार्थमहर्निशं नरः । देहस्तु भिन्नः
 पुरुषात्समीक्ष्यते को वात्र भोगः पुरुषेण भुज्यते ॥ २२ ॥ पितृमातृसुतभ्रातृदारबंध्वा-
 दिसंगमः । प्रपायामिव जंतूनां नद्यां काष्ठौघवच्चलः ॥ २३ ॥ छायेव लक्ष्मीश्चपला प्र-
 तीता तारुण्यमंबूर्मिवदध्रुवं च । स्वप्नोपमं स्त्रीसुखमायुरल्पं तथापि जंतोरभिमान एषः
 ॥ २४ ॥ संसृतिः स्वप्नसदृशी सदा रोगादिसंकुला । गंधर्वनगरप्रख्या मूढस्तामनुवर्तते
 ॥ २५ ॥ आयुष्यं क्षीयते यस्मादादित्यस्य गतागतैः । दृष्ट्वाऽन्येषां जरामृत्यू कथंचिन्नैव
 बुद्ध्यते ॥ २६ ॥ स एव दिवसः सैव रात्रिरित्येव मूढधीः । भोगाननुपतत्येव काल-
 वेगं न पश्यति ॥ २७ ॥ प्रतिक्षणं क्षरत्येतदायुरामघटांबुवत् । सपत्ना इव रोगौघाः
 शरीरं प्रहरंत्यहो ॥ २८ ॥ जरा व्याघ्रीव पुरतस्तर्जयंत्यवातिष्ठते । मृत्युः सहैव यात्येषं
 समयं संप्रतीक्षते ॥ २९ ॥ देहेऽहंभावमापन्नो राजाऽहं लोकविश्रुतः । इत्यस्मिन्मनुते
 जंतुः कृमिविड्भस्मसंज्ञिते ॥ ३० ॥ त्वगस्थिमांसविण्मूत्ररेतोरक्तादिसंयुतः । विकारी
 परिणामी च देह आत्मा कथं वद ॥ ३१ ॥ यमास्थाय भवाँल्लोकं दग्धुमिच्छति लक्ष्मण ।

देहाभिमानिनः सर्वे दोषाः प्रादुर्भवन्ति हि ॥ ३२ ॥ देहोऽहमिति या बुद्धिरविद्या सा
 प्रकीर्तिता । नाहं देहश्चिदात्मेति बुद्धिर्विद्येति भण्यते ॥ ३३ ॥ अविद्या संसृतेर्हेतुर्विद्या
 तस्या निवर्तिका । तस्माद्यत्नः सदा कार्यो विद्याभ्यासे मुमुक्षुभिः । कामक्रोधादयस्तत्र
 अत्रवः शत्रुसूदन ॥ ३४ ॥ तत्रापि क्रोध एवालं मोक्षविघ्नाय सर्वदा । येनाविष्टः पुमा-
 न्हन्ति पितृभ्रातृसुहृत्सखीन् ॥ ३५ ॥ क्रोधमूलो मनस्तापः क्रोधः संसारबन्धनम् ।
 धर्मक्षयकरः क्रोधस्तस्मात्क्रोधं परित्यज ॥ ३६ ॥ क्रोध एष महान् शत्रुस्तृष्णा वैतरणी
 नदी । संतोषो नन्दनवनं शांतिरेव हि कामधुक् ॥ ३७ ॥ तस्मात्क्षातिं भजस्वाद्य शत्रु-
 रेवं भवेन्न ते । देहेंद्रियमनःप्राणबुद्ध्यादिभ्यो विलक्षणः ॥ ३८ ॥ अत्मा शुद्धः स्वयं-
 ज्योतिरविकारी निराकृतिः । यावद्देहेंद्रियप्राणैर्भिन्नत्वं नात्मनो विदुः ॥ ३९ ॥ तावत्सं-
 सारदुःखौघैः पीड्यन्ते मृत्युसंयुताः । तस्मात्त्वं सर्वदा भिन्नमात्मानं हृदि भावय ॥ ४० ॥
 बुद्ध्यादिभ्यो बहिः सर्वमनुवर्तस्व मा खिदः । भुञ्जन्प्रारब्धमाखिलं सुखं वा दुःखमेव
 वा ॥ ४१ ॥ प्रवाहपतितः कार्यं कुर्वन्नपि न लिप्यसे । बाह्ये सर्वत्र कर्तृत्वमावहन्नपि

राघव ॥ ४२ ॥ अंतःशुद्धस्वभावस्त्वं लिप्यसे न च कर्मभिः । एतन्मयोदितं कृत्स्नं हृदि
भावय सर्वदा ॥ ४३ ॥ संसारदुःखैरखिलैर्बाध्यसे न कदाचन । त्वमप्यत्र मयादिष्टं
हृदि भावय नित्यदा ॥ ४४ ॥ समागमं प्रतीक्षस्व न दुःखैः पीड्यसे चिरम् । न सदै-
कत्र संवासः कर्ममार्गानुवर्तिनाम् ॥ ४५ ॥ यथा प्रवाहपतितप्लवानां सरितां तथा ।
चतुर्दशसमा संख्या क्षणार्धमिव जायते ॥ ४६ ॥ अनुमन्यस्व मामत्र दुःखं संत्यज्य
दूरतः । एवं चेत्सुखसंवासो भविष्यति वने मम ॥ ४७ ॥ इत्युक्त्वा दंडवन्मातुःपाद-
योरपतच्चिरम् । उत्थाप्यांके समावेश्य आशीर्भिरभिनंदयत् ॥ ४८ ॥ सर्वे देवाः सग-
धर्वा ब्रह्मविष्णुशिवादयः । रक्षंतु त्वां सदा यातं तिष्ठंतं निद्रया युतम् ॥ ४९ ॥ इति
प्रस्थापयामास समालिङ्ग्य पुनः पुनः । लक्ष्मणोऽपि तदा रामं नत्वा हर्षाश्रुगद्गदः
॥ ५० ॥ आह राम ममांतस्थः संशयोऽयं त्वया हृतः । यास्यामि पृष्ठतो राम सेवां
कर्तुं तदादिश ॥ ५१ ॥ अनुगृह्णीष्व मां राम नोचेत्प्राणांस्त्यजाम्यहम् । तथेति राघ-
वोऽप्याह लक्ष्मणं याहि माचिरम् ॥ ५२ ॥ प्रतस्थे तां समाधातुं गतः सीतापतिर्विभुः ।

आगतं पतिमालोक्य सीता सुस्मितभाषिणी ॥ ५३ ॥ स्वर्णपात्रस्थसलिलैः पादौ प्रक्षाल्य भक्तितः । पप्रच्छ पतिमालोक्य देव किं सेनया विना ॥ ५४ ॥ आगतोऽसि गतः कुत्र श्वेतच्छत्रं च ते कुतः । वादित्राणि न वाद्यंते किरीटादिविवर्जितः ॥ ५५ ॥ सामं-तराजसहितः संभ्रमान्नागतोऽसि किम् । इति स्म सीतया पृष्ठो रामः सस्मितमब्रवीत् ॥ ५६ ॥ राज्ञा मे दंडकारण्ये राज्यं दत्तं शुभेऽखिलम् । अतस्तत्पालनार्थाय शीघ्रं यास्यामि भामिनि ॥ ५७ ॥ अद्यैव यास्यामि वनं त्वं तु श्वश्रूसमीपगा । शुश्रूषां कुरु मे मातुर्न मिथ्यावादिनो वयम् ॥ ५८ ॥ इति ब्रुवंतं श्रीरामं सीता भीताऽब्रवीद्वचः । किमर्थं वनराज्यं ते पित्रा दत्तं महात्मना ॥ ५९ ॥ तामाह रामः कैकेय्यै राजा प्रीतो वरं ददौ । भरताय ददौ राज्यं वनवासं ममानघे ॥ ६० ॥ चतुर्दश समास्तत्र वासो मे किल यांचितः । तया देव्या ददौ राजा सत्यवादी दयापरः ॥ ६१ ॥ अतः शीघ्रं गमिष्यामि मा विघ्नं कुरु भामिनि । श्रुत्वा तद्रामवचनं जानकी प्रीतिसंयुता ॥ ६२ ॥ अहमग्रे गमिष्यामि वनं पश्चात्त्वमेष्यसि । इत्याह मां विना गंतुं तव राघव नोचितम्

॥ ६३ ॥ तामाह राघवः प्रीतः स्वप्रियां प्रियवादिनीम् । कथं वनं त्वां नेष्येऽहं बहु-
व्याघ्रमृगाकुलम् ॥ ६४ ॥ राक्षसा घोररूपाश्च संति मानुषभोजिनः । सिंहव्याघ्रवरा
हाश्च संचरन्ति समंततः ॥ ६५ ॥ कटुम्लफलमूलानि भोजनार्थं सुमध्यमे । अपूपानि
व्यंजनानि विद्यन्ते न कदाचन ॥ ६६ ॥ कालेकाले फलं वाऽपि विद्यते कुत्र सुंदरि ।
मार्गो न दृश्यते कापि शर्कराकंटकान्वितः ॥ ६७ ॥ गुहागह्वरसंवाधं झिल्लिदिंशादिभि-
र्युतम् । एवं बहुविधं दोषं वनं दंडकसंज्ञितम् ॥ ६८ ॥ पादचारेण गंतव्यं शीतवाता-
तपादिमत् । राक्षसादीन्वने दृष्ट्वा जीवितं हास्यसेऽचिरात् ॥ ६९ ॥ तस्माद्भद्रे गृहे
तिष्ठ शीघ्रं द्रक्ष्यसि मां पुनः । रामस्य वचनं श्रुत्वा सीता दुःखसमन्विता ॥ ७० ॥
प्रत्युवाच स्फुरद्वक्त्रा किञ्चित्कोपसमन्विता । कथं मामिच्छसे त्यक्तुं धर्मपत्नीं पतिव्र-
ताम् ॥ ७१ ॥ त्वदनन्यामदोषां मां धर्मज्ञोऽसि दयापरः । त्वत्समीपे स्थितां राम को
वा मां धर्षयेद्वने ॥ ७२ ॥ फलमूलादिकं यद्यत्तव भुक्तावशेषितम् । तदेवामृततुल्यं मे
तेन तुष्टा रमाम्यहम् ॥ ७३ ॥ त्वया सह चरन्त्या मे कुशाः काशाश्च कंटकाः । पुष्पा-

स्तरणतुल्या मे भविष्यति न संशयः ॥ ७४ ॥ अहं त्वां क्लेशये नैव भवेयं कार्यसाधि-
नी । बाल्ये मां वीक्ष्य कश्चिद्वै ज्योतिःशास्त्रविशारदः ॥ ७५ ॥ प्राह ते विपिने वासः
पत्या सह भविष्यति । सत्यवादी द्विजो भूयाद्गमिष्यामि त्वया सह ॥ ७६ ॥ अन्यत्कि-
चित्प्रवक्ष्यामि श्रुत्वा मां नय काननम् । रामायणानि बहुशः श्रुतानि बहुभिर्द्विजैः ॥
॥ ७७ ॥ सीतां विना वनं रामो गतः किं कुत्रचिद्वद । अतस्त्वया गमिष्यामि सर्वथा
त्वत्सहायिनी ॥ ७८ ॥ यदि गच्छसि मां त्यक्त्वा प्राणांस्त्यक्ष्यामि तेऽग्रतः । इति तं
निश्चयं ज्ञात्वा सीताया रघुनन्दनः ॥ ७९ ॥ अब्रवीद्देवि गच्छ त्वं वनं शीघ्रं मया सह ॥
अरुंधत्यै प्रयच्छाशु हारानाभरणानि च ॥ ८० ॥ ब्राह्मणेभ्यो धनं सर्वं दत्त्वा गच्छामहे
वनम् । इत्युक्त्वा लक्ष्मणेनाशु द्विजानाहूय भक्तितः ॥ ८१ ॥ ददौ गवां वृन्दशतं
धनानि वस्त्राणि दिव्यानि विभूषणानि । कुटुंबवद्भयः श्रुतशीलवद्भयो मुदा द्विजेभ्यो
रघुवंशकेतुः ॥ ८२ ॥ अरुंधत्यै ददौ सीता मुख्याभरणानि च । रामो मातुः सेवके-
भ्यो ददौ धनमनेकधा ॥ ८३ ॥ स्वकांतःपुरवासिभ्यः सेवकेभ्यस्तथैव च । पौरजानप-

देभ्यश्च ब्राह्मणेभ्यः सहस्रशः ॥ ८४ ॥ लक्ष्मणोऽपि सुमित्रां तु कौसल्यायै समर्पयत् ।
धनुष्पाणिः समागत्य रामस्याग्रे व्यवस्थितः ॥ ८५ ॥ रामः सीता लक्ष्मणश्च जग्मुः सर्वे
नृपालयम् ॥ ८६ ॥ श्रीरामः सह सीतया नृपपथे गच्छन् शनैः सानुजः पौराज् जानपदा-
न्कुतूहलदृशः सानंदमुद्वीक्षयन् । श्यामः कामसहस्रसुंदरवपुः कान्त्या दिशो भासय-
न्पादन्यासपवित्रिताऽखिलजगत्प्रापालयं तत्पितुः ॥ ८७ ॥ इति श्रीमदध्यात्मरामायणे
उमामहेश्वरसंवादे अयोध्याकांडे चतुर्थः सर्गः ॥ ४ ॥

॥ अथ अयोध्या० पंचमसर्गे संकल्पादिन्यासध्यानजपक्रमः ॥
पूर्वोक्ताविधिना अयोध्याकांडे पंचमसर्गे न्यासध्यानजपमहं करिष्ये ॥ इति संकल्प्य ॥
अथ करन्यासः ॥ ॐ रां रीं रं अंगुष्ठाभ्यां नमः ॥ एवं करादि विन्यस्य ॥ अथ
षडंगन्यासः ॥ ॐ रां रीं रं हृदयाय नमः ॥ एवं षडंगानि योजयेत् ॥ अथ ध्यानम् ॥
आयांतं नागरा दृष्ट्वा मार्गे रामं सजानकिम् ॥ लक्ष्मणेन समं वीक्ष्य ऊचुः सर्वे परस्परम् ॥
॥ ५ ॥ इति ध्यात्वा च श्रीरामचरितं पठ्यते तदा । इति अयोध्याकांडे पंचमसर्गे

न्यासध्यानजपविधिः ॥ ५ ॥ ॥ श्रीमहादेव उवाच ॥ आयातं नागरा दृष्ट्वा मार्गे
 रामं सजानकिम् ॥ लक्ष्मणेन समं वीक्ष्य ऊचुः सर्वे परस्परम् ॥ १ ॥ कैकेय्या वरदा-
 नादि श्रुत्वा दुःखसमावृताः ॥ बत राजा दशरथः सत्यसंधं प्रियं सुतम् ॥ २ ॥ स्त्री-
 हेतोरत्यजत्कामी तस्य सत्यवता कुतः । कैकेयी वा कथं दुष्टा रामं सत्यं प्रियंकरम् ॥
 ॥ ३ ॥ विवासयामास कथं क्रूरकर्माऽतिमूढधीः । हे जना नात्र वस्तव्यं गच्छामो-
 ऽद्यैव काननम् ॥ ४ ॥ यत्र रामः सभार्यश्च सानुजो गंतुमिच्छति । पश्यंतु जानकीं
 सर्वे पादचारेण गच्छतीम् ॥ ५ ॥ पुंभिः कदाचिदृष्टा वा जानकी लोकसुंदरी ।
 साऽपि पादेन गच्छंतो जनसंघेष्वनावृता ॥ ६ ॥ रामोऽपि पादचारेण गजाश्वादिवि-
 वर्जितः । गच्छति द्रक्ष्यथ विभुं सर्वलोकैकसुंदरम् ॥ ७ ॥ राक्षसी कैकयीनाम्नी-
 जाता सर्वविनाशिनो । रामस्यापि भवेद्दुःखं सीतायाः पादयानतः ॥ ८ ॥ बलवान्विधि-
 रेवात्र पुंप्रयत्नो हि दुर्बलः । इति दुःस्वाकुले वृंदे साधूनां मुनिपुंगवः ॥ ९ ॥ अब्रवी-
 द्दामदेवोऽथ साधूनां संघमध्यगः । मानुशोचथ रामं वा सीतां वा वच्मि तत्त्वतः ॥ १० ॥

एष रामः परो विष्णुरादिनारायणः स्मृतः । एषा सा जानकी लक्ष्मीयोगमायेति वि-
 श्रुता ॥ ११ ॥ असौ शेषस्तमन्वेति लक्ष्मणाख्यश्च सांप्रतम् । एष मायागुणैर्युक्तस्त-
 त्तदाकारवानिव ॥ १२ ॥ एष एव रजोयुक्तो ब्रह्माऽभूद्विश्वभावनः । सत्त्वाविष्टस्तथा
 विष्णुस्त्रिजगत्पतिपालकः ॥ १३ ॥ एष रुद्रस्तामसोऽते जगत्प्रलयकारणम् । एष
 मत्स्यः पुरा भूत्वा भक्तं वैवस्वतं मनुम् ॥ १४ ॥ नाव्यारोप्य लयस्यातं पालयामास
 राघवः । समुद्रमथने पूर्वं मंदरे सुतलं गते ॥ १५ ॥ अंधारयत्स्वपृष्ठेऽद्रिं कूर्मरूपी रघू-
 त्तमः । मही रसातलं याता प्रलये सूकरोऽभवत् ॥ १६ ॥ तोलयामास दंष्ट्राग्रे तां
 क्षोणीं रघुनंदनः । नारसिंहं वपुः कृत्वा प्रह्लादवरदः पुरा ॥ १७ ॥ त्रिलोककंटकं रक्षः
 पाटयामास तन्नखैः । पुत्रराज्यं हृतं दृष्ट्वा ह्यदित्या याचितः पुरा ॥ १८ ॥ वामनत्वमु-
 पागम्य याञ्चया चाहरत्पुनः । दुष्टक्षत्रियभूभारनिवृत्त्यै भार्गवोऽभवत् ॥ १९ ॥ स
 एव जगतां नाथ इदानीं रामतां गतः । रावणादीनि रक्षांसि कोटिशो निहनिष्यति ॥
 ॥ २० ॥ मानुषेणैव मरणं तस्य दृष्टं दुरात्मनः । राज्ञा दशरथेनापि तपसाराधितो हरिः ॥

॥ २१ ॥ पुत्रत्वाकांक्षया विष्णोस्तदा पुत्रोऽभवद्धारिः । स एव विष्णुः श्रीरामो रावणा-
दिवधाय हि ॥ २२ ॥ गंताऽद्यैव वनं रामो लक्ष्मणेन सहायवान् । एषा सीता हरेर्मा-
या सृष्टिस्थित्यंतकारिणी ॥ २३ ॥ राजा वा कैकयी वापि नात्र कारणमण्वपि ।
पूर्वेद्युर्नारदः प्राह भूभारहरणाय च ॥ २४ ॥ रामोऽप्याह स्वयं साक्षाच्छ्रो गमिष्या-
म्यहं वनम् । अतो रामं समुद्दिश्य चिंतां त्यजत वालिशाः ॥ २५ ॥ रामरामेति ये
नित्यं जपन्ति मनुजा भुवि । तेषां मृत्युभयादीनि न भवंति कदाचन ॥ २६ ॥ का पुन-
स्तस्य रामस्य दुःखशंका महात्मनः । रामनामैव मुक्तिः स्यात्कलौ नान्येन केनचित् ॥
॥ २७ ॥ मायामानुषरूपेण विडम्बयति लोककृत् । भक्तानां भजनार्थाय रावणस्य वधाय
च ॥ २८ ॥ राज्ञश्चाभीष्टसिद्ध्यर्थं मानुषं वपुराश्रितः । इत्युक्त्वा विररामाथ वामदेवो
महामुनिः ॥ २९ ॥ श्रुत्वा तेऽपि द्विजाः सर्वे रामं ज्ञात्वा हरिं विभुम् । जहुर्हृत्संशय-
ग्रंथिं राममेवानुचितयन् ॥ ३० ॥ य इदं चिंतयेन्नित्यं रहस्यं रामसीतयोः । तस्य रामे
दृढा भक्तिर्भवेद्विज्ञानपूर्विका ॥ ३१ ॥ रहस्यं गोपनीयं वो यूयं वै राघवप्रियाः । इत्यु-

क्त्वा प्रययौ विप्रस्तेऽपि रामं परं विदुः ॥ ३२ ॥ ततो रामः समाविश्य पितृगेहमवा-
 रितः । सानुजः सीतया गत्वा कैकेयीमिदमब्रवीत् ॥ ३३ ॥ आगताः स्मो वयं मातस्त्र-
 यस्ते संमतं वनम् । गंतुं कृतधियः शीघ्रमाज्ञापयतु नः पिता ॥ ३४ ॥ इत्युक्तां सह-
 सोत्थाय चीराणि प्रददौ स्वयम् । रामाय लक्ष्मणायाथ सीतायै च पृथक्पृथक् ॥ ३५ ॥
 रामस्तु वस्त्राण्युत्सृज्य वन्यचीराणि पर्यधात् । लक्ष्मणोऽपि तथा चक्रे सीता तन्न वि-
 जानती ॥ ३६ ॥ हस्ते गृहीत्वा रामस्य लज्जया मुखमैक्षत । रामो गृहीत्वा तच्चीरमंशुके
 पर्यवेष्टयत् ॥ ३७ ॥ तद्दृष्ट्वा रुरुदुः सर्वे राजदाराः समंततः । वसिष्ठस्तुतदाकर्ण्य
 रुदितं भर्त्सयन् रुषा ॥ ३८ ॥ कैकेयीं प्राह दुर्वृत्ते राम एव त्वया वृतः । वनवासाय
 दुष्टे त्वं सीतायै किं प्रयच्छसि ॥ ३९ ॥ यदि रामं समन्वेति सीता भक्त्या पतिव्रता ।
 दिव्यांबरधरा नित्यं सर्वाभरणभूषिता ॥ ४० ॥ रमयत्वनिशं रामं वनदुःखनिवारिणी ।
 राजा दशरथोऽप्याह सुमंत्रं रथमानय ॥ ४१ ॥ रथमारुह्य गच्छंतु वनं वनचरप्रियाः ।
 इत्युक्त्वा राममालोक्य सीतां चैव सलक्ष्मणम् ॥ ४२ ॥ दुःखान्निपतितो भूमौ रुरोदा-

श्रुपरिप्लुतः । आरूरोह रथं सीता शीघ्रं रामस्य पश्यतः ॥ ४३ ॥ रामः प्रदक्षिणं कृत्वा
 पितरं रथमारुहत् । लक्ष्मणः खड्गयुगलं धनुस्तूणीयुगं तथा ॥ ४४ ॥ गृहीत्वा रथमा-
 रुह्य नोदयामास साराथिम् । तिष्ठतिष्ठ सुमंत्रेति राजा दशरथोऽब्रवीत् ॥ ४५ ॥ गच्छ
 गच्छेति रामेण नोदितोऽचोदयद्रथम् । रामे दूरं गते राजा मूर्च्छितः प्रापतद्भुवि ॥ ४६ ॥
 पौरास्तु बालवृद्धाश्च वृद्धा ब्राह्मणसत्तमाः । तिष्ठतिष्ठेति रामेति क्रोशंतो रथमन्वयुः ॥
 ॥ ४७ ॥ राजा रुदित्वा सुचिरं मां नयंतु गृहं प्रति । कौसल्याया राममातुरित्याह परि-
 चारकान् ॥ ४८ ॥ किञ्चित्कालं भवेत्तत्र जीवनं दुःखितस्य मे । अत ऊर्ध्वं न जीवामि
 चिरं रामं विना कृतः ॥ ४९ ॥ ततो गृहं प्रविश्यैव कौसल्यायाः पपात ह । मूर्च्छितश्च
 चिराद्बुद्ध्वा तूष्णीमेवावतस्थिवान् ॥ ५० ॥ रामस्तु तमसातीरं गत्वा तत्रावसत्सुखी ।
 जलं प्राश्य निराहारो वृक्षमूलेऽस्वपद्विभुः ॥ ५१ ॥ सीतया सह धर्मात्मा धनुष्पाणिस्तु
 लक्ष्मणः । पालयामास धर्मज्ञः सुमंत्रेण समन्वितः ॥ ५२ ॥ पौराः सर्वे समागत्य
 स्थितास्तस्याविदूरतः । शक्ता रामं पुरं नेतुं नोचेद्ब्रूयामहे वनम् ॥ ५३ ॥ इति

निश्चयमाज्ञाय तेषां रामोऽतिविस्मितः । नाहं गच्छामि नगरमेते वै क्लेशभागिनः ॥ ५४ ॥
 भविष्यतीति निश्चित्य सुमंत्रमिदमब्रवीत् । इदानीमेव गच्छाम सुमंत्ररथमानय ॥
 ॥ ५५ ॥ इत्याज्ञप्तः सुमंत्रोऽपि रथं बाहैरयोजयत् । आरुह्य रामः सीता च लक्ष्मणोऽपि
 ययुर्दुतम् ॥ ५६ ॥ अयोध्याभिमुखं गत्वा किञ्चिद् दूरं ततो ययुः । तेऽपि राममदृष्ट्वैव
 प्रातरुत्थाय दुःखिताः ॥ ५७ ॥ रथनेमिगतं मार्गं पश्यन्तस्ते पुरं ययुः । हृदि रामं स-
 सीतं ते ध्यायन्तस्तस्थुरन्वहम् ॥ ५८ ॥ सुमंत्रोऽपि रथं शीघ्रं नोदयामास सादरम् ।
 स्फीताञ्जनपदान्पश्यन् रामः सीतासमन्वितः ॥ ५९ ॥ गंगातीरं समागच्छच्छृङ्गे-
 राविदूरतः । गंगां दृष्ट्वा नमस्कृत्य स्नात्वा सानन्दमानसः ॥ ६० ॥ शिशपावृक्षले स
 निषसाद रघूत्तमः । ततो गुहो जनैः श्रुत्वा रामागममहोत्सवम् ॥ ६१ ॥ सखायं स्वा-
 मिनं द्रष्टुं हर्षात्तूर्णं समापतत् । फलानि मधुपुष्पादि गृहीत्वा भक्तिसंयुतः ॥ ६२ ॥
 रामस्याग्रे विनिक्षिप्य दण्डवत्प्रापतद्भुवि । गुहमुत्थाप्य तं तूर्णं राघवः परिष्वजे ॥ ६३ ॥
 संपृष्टकुशलो रामं गुहः प्राञ्जलिरब्रवीत् । धन्योऽहमद्य मे जन्म नैषादं लोकपावन ॥ ६४ ॥

बभूव परमानंदः स्पृष्ट्वा तेंगं रघूत्तम । नैषादराज्यमेतत्ते किंकरस्य रघूत्तम ॥ ६५ ॥
 त्वदधीनं वसन्नत्र पालयास्मान् रघूद्वह । आगच्छ ग्रामो नगरं पावनं कुरु मे
 गृहम् ॥ ६६ ॥ गृहाण फलमूलानि त्वदर्थं संचितानि मे । अनुगृहीष्व भगवन् दासस्ते-
 ऽहं सुरोत्तम ॥ ६७ ॥ रामस्तप्ताह सुप्रीतो वचनं शृणु मे सखे । न वेक्ष्यामि गृहं ग्रामं
 नव वर्षाणि पंच च ॥ ६८ ॥ दत्तमन्येन नो भुंजे फलमूलादि किंचन । राज्यं ममेतत्ते
 सर्वं त्वं सखा मेऽतिवल्लभः ॥ ६९ ॥ बटक्षीरं समानाद्य जटामुकुटमादरात् । ववंध
 लक्ष्मणेनाथ सहितो रघुनंदनः ॥ ७० ॥ जलमात्रं तु संप्राश्य सीतया सह राघवः । आ-
 स्तृतं कुशपर्णाग्रैः शयनं लक्ष्मणेन हि ॥ ७१ ॥ उवास तत्र नगरप्रासादाग्रे यथा पुरा ।
 सुष्वाप तत्र वैदेह्या पर्यंक इव संस्कृते ॥ ७२ ॥ ततोऽविदूरे परिगृह्य चापं सत्राणतूणी-
 रधनुः स लक्ष्मणः । ररक्ष रामं परितो विपश्यन् गुहेन सार्धं सशरासनेन ॥ ७३ ॥
 इति श्रीम० रामा० उमामहेश्वरसंवादे अयो० पंचमः सर्गः ॥ ५ ॥

॥ अथ अयोध्या० षष्ठसर्गे संकल्पादिन्यासध्यानजपक्रमः ॥

पूर्वोक्तविधिना अयोध्याकांडे षष्ठसर्गे न्यासध्यानजपमहं करिष्ये इति संकल्प्य ॥

अथ करन्यासः ॥ ॐ रां रीं वुं अंगुष्ठाभ्यां नमः ॥ एवं करादि विन्यस्य ॥ अथ

षडंगन्यासः ॥ ॐ रां रीं वुं हृदयाय नमः ॥ एवं षडंगानि योजयेत् ॥ अथ ध्यानम् ॥

सुप्तं रामं समालोक्य गुहः सोऽश्रुपरिप्लुतः । लक्ष्मणं प्राह विनयाद् भ्रातः पश्यसि राघ-

वम् ॥ ६ ॥ इति ध्यात्वा च श्रीरामचरितं पठ्यते तदा । इति अयोध्याकांडे

षष्ठसर्गे न्यासध्यानजपविधिः ॥ ६ ॥ ॥ श्रीमहादेव उवाच ॥ सुप्तं रामं समा-

लोक्य गुहः सोऽश्रुपरिप्लुतः । लक्ष्मणं प्राह विनयाद् भ्रातः पश्यसि राघवम् ॥ १ ॥

शयानं कुशपत्रौघसंस्तरे सीतया सह । यः शेते स्वर्णपर्यंके स्वास्तीर्णे भवनोत्तमे ॥ २ ॥

कैकेयी रामदुःखस्य कारणं विधिना कृता । मंथराबुद्धिमास्थाय कैकेयी पापमाचरत् ॥ ३ ॥

तच्छ्रुत्वा लक्ष्मणः प्राह सखे शृणु वचो मम ॥ ४ ॥ कः कस्य हेतुर्दुःखस्य कश्च

हेतुः सुखस्य वा ॥ स्वपूर्वार्जितकर्मैव कारणं सुखदुःखयोः ॥ ५ ॥ सुखस्य दुःखस्य न

कोऽपि दाता पशो ददातीति कुबुद्धिरेषा । अहं करोमीति वृथाऽभिमानः स्वकर्मसूत्र-
 ग्रथितो हि लोकः ॥ ६ ॥ सुहृन्मित्रार्युदासीनद्वेष्यमध्यस्थवांधवाः । स्वयमेवाचरन्कर्म
 तथा तत्र विभाव्यते ॥ ७ ॥ सुखं वा यदि वा दुःखं स्वकर्मवशगो नरः । यद्यद्यथागतं
 तत्तद्भुक्त्वा स्वस्थमना भवेत् ॥ ८ ॥ न मे भोगागमे वांछा न मे भोगविवर्जने ।
 आगच्छत्वथ मागच्छत्वभोगवशगो भवे ॥ ९ ॥ यस्मिन् देशे च काले च यस्माद्वा येन
 केन वा । कृतं शुभाशुभं कर्म योज्ये तत्तत्र नान्यथा ॥ १० ॥ अलं हर्षविप्रादाभ्यां
 शुभाशुभफलोदये । विधात्रा विहितं यद्यत्तदलंघ्यं सुरासुरैः ॥ ११ ॥ सर्वदा सुखदुः-
 खाभ्यां नरः प्रत्यवरुध्यते । शरीरं पुण्यपापाभ्यामुत्पन्नं सुखदुःखवत् ॥ १२ ॥ सुख-
 स्यानंतरं दुःखं दुःखस्यानंतरं सुखम् । द्वयमेतद्वि जंतूनामलंघ्यं दिनरात्रिवत् ॥ १३ ॥
 सुखमध्ये स्थितं दुःखं दुःखमध्ये स्थितं सुखम् । द्वयमन्योऽन्यसंयुक्तं प्रोच्यते जलपं-
 कवत् ॥ १४ ॥ तस्माद्वैर्येण विद्वांस इष्टानिष्टोपपत्तिषु । न हृष्यन्ति न मुह्यन्ति सर्वे
 मायेति भावनात् ॥ १५ ॥ गुहलक्ष्मणयोरेवं भाषतोर्विमलं नमः । बभूव रामः सलिलं

स्पृष्ट्वा प्रातः समाहितः ॥ १६ ॥ उवाच शीघ्रं सुदृढां नावमानय मे सखे । श्रुत्वा रामस्य
वचनं निषादाधिपतिर्गुहः १७ ॥ स्वयमेव दृढां नावमानिनाय सुलक्षणाम् । स्वामि-
न्नारुह्यतां नौकां सीतया लक्ष्मणेन च ॥ १८ ॥ वाहये ज्ञातिभिः सार्धमहमेव समा-
हितः । तथेति राघवं सीतामारोप्य शुभलक्षणाम् ॥ १९ ॥ गुहस्य हस्तावालंब्य स्वयं
चारुहृदच्युतः । आयुधादीन् समारोप्य लक्ष्णोऽप्यारोह च ॥ २० ॥ गुहस्तान्बाह-
यामास ज्ञातिभिः सहितः स्वयम् । गंगामध्ये गतां गंगां प्रार्थयामास जानकी ॥ २१ ॥
देवि गंगे नमस्तुभ्यं निवृत्ता वनवासतः । रामेण सहिताहं त्वां लक्ष्मणेन च पूजये ॥
॥ २२ ॥ सुरामांसोपहारैश्च नानाबलिभिरादृता । इत्युक्त्वा परकूलं तौ शनैरुत्तीर्य
जग्मतुः ॥ २३ ॥ गुहोऽपि राघवं प्राह गमिष्यामि त्वया सह । अनुज्ञां देहि राजेंद्र
नोचेत्प्राणांस्त्यजाम्यहम् ॥ २४ ॥ श्रुत्वा नैषादिवचनं श्रीरामस्तमथाब्रवीत् । चतुर्दश
समाः स्थित्वा दंडके पुनरप्यहम् ॥ २५ ॥ अयास्याम्युदितं सत्यं नासत्यं रामभाषि-
तम् । इत्युक्त्वालिङ्ग्य तं भक्तं समाश्वास्य पुनः पुनः ॥ २६ ॥ निवर्तयामास गुहं सोऽ-

कोऽपि दाता पशे ददातीति कुबुद्धिरेषा । अहं करोमीति वृथाऽभिमानः स्वकर्मसूत्र-
 ग्रथितो हि लोकः ॥ ६ ॥ सुहृन्मित्रार्युदासीनद्वेष्यमध्यस्थबांधवाः । स्वयमेवाचरन्कर्म
 तथा तत्र विभाव्यते ॥ ७ ॥ सुखं वा यदि वा दुःखं स्वकर्मवशगो नरः । यद्यद्यथागतं
 तत्तद्भुक्त्वा स्वस्थमना भवेत् ॥ ८ ॥ न मे भोगागमे बांछा न मे भोगविवर्जने ।
 आगच्छत्वथ सागच्छत्वभोगवशगो भवे ॥ ९ ॥ यस्मिन् देशे च काले च यस्माद्वा येन
 केन वा । कृतं शुभाशुभं कर्म योज्ये तत्तत्र नान्यथा ॥ १० ॥ अलं हर्षविषादाभ्यां
 शुभाशुभफलोदये । विधात्रा विहितं यद्यत्तदलंघ्यं सुरासुरैः ॥ ११ ॥ सर्वदा सुखदुः-
 खाभ्यां नरः प्रत्यवरुध्यते । शरीरं पुण्यपापाभ्यामुत्पन्नं सुखदुःखवत् ॥ १२ ॥ सुख-
 स्यानंतरं दुःखं दुःखस्यानंतरं सुखम् । द्वयमेतद्वि जंतूनामलंघ्यं दिनरात्रिवत् ॥ १३ ॥
 सुखमध्ये स्थितं दुःखं दुःखमध्ये स्थितं सुखम् । द्वयमन्योऽन्यसंयुक्तं प्रोच्यते जलपं-
 कवत् ॥ १४ ॥ तस्माद्वैर्येण विद्वांस इष्टानिष्टोपपत्तिषु । न हृष्यति न मुह्यति सर्वं
 मायेति भावनात् ॥ १५ ॥ गुहलक्ष्मणयोरेवं भाषतोर्विमलं नमः । बभूव रामः सलिलं

स्पृष्ट्वा प्रातः समाहितः ॥ १६ ॥ उवाच शीघ्रं सुदृढां नावमानय मे सखे । श्रुत्वा रामस्य
वचनं निषादाधिपतिर्गुहः १७ ॥ स्वयमेव दृढां नावमानिनाय सुलक्षणाम् । स्वामि-
न्नारुह्यतां नौकां सीतया लक्ष्मणेन च ॥ १८ ॥ वाहये ज्ञातिभिः सार्धमहमेव समा-
हितः । तथेति राघवं सीतामारोप्य शुभलक्षणाम् ॥ १९ ॥ गुहस्य हस्तावालंब्य स्वयं
चारुहृदच्युतः । आयुधादीन् समारोप्य लक्ष्णोऽप्यारुरोह च ॥ २० ॥ गुहस्तान्बाह-
यामास ज्ञातिभिः सहितः स्वयम् । गंगामध्ये गता गंगां प्रार्थयामास जानकी ॥ २१ ॥
देवि गंगे नमस्तुभ्यं निवृत्ता वनवासतः । रामेण सहिताहं त्वां लक्ष्मणेन च पूजये ॥
॥ २२ ॥ सुरामांसोपहारैश्च नानाबलिभिरादृता । इत्युक्त्वा परकूलं तौ शनैरुत्तीर्य
जग्मतुः ॥ २३ ॥ गुहोऽपि राघवं प्राह गमिष्यामि त्वया सह । अनुज्ञां देहि राजेंद्र
नोचेत्प्राणास्त्यजाम्यहम् ॥ २४ ॥ श्रुत्वा नैषादिवचनं श्रीरामस्तमथाब्रवीत् । चतुर्दश
समाः स्थित्वा दंडके पुनरप्यहम् ॥ २५ ॥ अयास्याम्युदितं सत्यं नासत्यं रामभाषि-
तम् । इत्युक्त्वालिंग्य तं भक्तं समाश्वास्य पुनः पुनः ॥ २६ ॥ निवर्तयामास गुहं सोऽ-

पि कृच्छ्राद्ययौ गृहम् । तत्र मेध्यं मृगं हत्वा पक्त्वा हुत्वा च ते त्रयः ॥ २७ ॥ भुक्त्वा
वृक्षदले सुप्त्वा सुखमासत तां निशाम् । ततो रामस्तु वैदेह्या लक्ष्मणेन समन्वितः
॥ २८ ॥ भरद्वाजाश्रमपदं गत्वा बहिरुपस्थितः । तत्रैकं बटुकं दृष्ट्वा रामः प्राह च हे
बटो ॥ २९ ॥ रामो दाशरथिः सीतालक्ष्मणाभ्यां समन्वितः । आस्ते बहिर्वनस्येति
ह्युच्यतां मुनिसन्निधौ ॥ ३० ॥ तच्छ्रुत्वा सहसा गत्वा पादयोः पतितो मुनेः । स्वामिन्
रामः समागत्य वनाद्वहिरवस्थितः ॥ ३१ ॥ सभार्यः सानुजः श्रीमानाह मां देवस-
न्निभः । भरद्वाजाय मुनये ज्ञापयस्व यथोचितम् ॥ ३२ ॥ तच्छ्रुत्वा सहसोत्थाय भर-
द्वाजो मुनीश्वरः । गृहीत्वार्घ्यं च पाद्यं च रामसामीप्यमाययौ ॥ ३३ ॥ दृष्ट्वा रामं यथा-
न्यायं पूजयित्वा सलक्ष्मणम् । आह मे णशांलां भो राम राजीवलोचन ॥ ३४ ॥
आगच्छ पादरजसा पुनीहि रघुनन्दन । इत्युक्त्वोटजमानीय सीतया सह राघवौ ॥ ३५ ॥
भक्त्या पुनः पूजयित्वा चकातिथ्यमुत्तमम् । अद्याहं तपसः पारं गतोऽस्मि तव संग-
मात् ॥ ३६ ॥ ज्ञातं राम तवोदंतं भूतं चागामिकं च यत् । जानामि त्वां परात्मानं

मायया कार्यमानुषम् ॥ ३७ ॥ यदर्थमवतीर्णोऽसि प्रार्थितो ब्रह्मणा पुरा । यदर्थं वन-
वासस्ते यत्करिष्यसि वै पुरः ॥ ३८ ॥ जानामि ज्ञानदृष्ट्याहं जातया त्वदुपासनात् ।
इतः परं त्वां किं वक्ष्ये कृतार्थोऽहं रघूत्तम ॥ ३९ ॥ यस्त्वां पश्यामि काकुत्स्थं पुरुषं
प्रकृतेः परम् । रामस्तमभिवाद्याह सीतालक्ष्मणसंयुतः ॥ ४० ॥ अनुग्राह्यास्त्वया ब्रह्म-
न्वयं क्षत्रियवांधवाः । इति संभाष्य तेऽन्योन्यमुषित्वा मुनिसन्निधौ ॥ ४१ ॥ प्रातरु-
त्थाय यमुनामुत्तीर्य मुनिदारकैः । कृताह्वेन मुनिना दृष्टमार्गेण राघवः ॥ ४२ ॥ प्रययौ
चित्रकूटाद्रिं वाल्मीकेर्यत्र चाश्रमः । गत्वा रामोऽथ वाल्मीकेराश्रमं ऋषिसंकुलम्
॥ ४३ ॥ नानामृगद्विजाकीर्णं नित्यपुष्पफलाकुलम् । तत्र दृष्ट्वा समासीनं वाल्मीकिं
मुनिसत्तमम् ॥ ४४ ॥ ननाम शिरसा रामो लक्ष्मणेन च सीतया । दृष्ट्वा रामं रमानाथं
वाल्मीकिलोकसुन्दरम् ॥ ४५ ॥ जानकीलक्ष्मणोपेतं जटामुकुटमंडितम् । कंदर्पसदृशा-
कारं कमनीयांबुजेक्षणम् ॥ ४६ ॥ दृष्ट्वैव सहसोत्तस्थौ विस्मयानिमिषेक्षणः । आलिंग्य
परमानंदं रामं हर्षाश्रुलोचनः ॥ ४७ ॥ पूजयित्वा जगत्पूज्यं भक्त्यार्घ्यादिभिरादृतः ।

फलमूलैः स मधुरैर्भोजयित्वा च लालितः ॥ ४८ ॥ राघवः प्रांजलिः प्राह वाल्मीकिं
 विनयान्वितः । पितुराज्ञां पुरस्कृत्य दंडकानागता वयम् ॥ ४९ ॥ भवंतो यदि जानंति
 किं वक्ष्यामोऽत्र कारणम् । यत्र मे सुखवासाय भवेत्स्थानं वदस्व तत् ॥ ५० ॥ सी-
 तया सहितः कालं किञ्चित्तत्र नयाम्यहम् । इत्युक्तो राघवेणासौ मुनिः सस्मितमब्र-
 वीत् ॥ ५१ ॥ त्वमेव सर्वलोकानां निवासस्थानमुत्तमम् । तवापि सर्वभूतानि निवास-
 सदनानि हि ॥ ५२ ॥ एवं साधारणं स्थानमुक्तं ते रघुनंदन । सीतया सहितस्येति
 विशेषं पृच्छतस्तव ॥ ५३ ॥ तद्वक्ष्यामि रघुश्रेष्ठ यत्ते नियतमंदिरम् । शान्तानां समदृ-
 ष्टानामद्वेषुणां च जंतुषु । त्वामेव भजतां नित्यं हृदयं तेऽधिमंदिरम् ॥ ५४ ॥ धर्मा-
 धर्मान्पारित्यज्य त्वामेव भजतोऽनिशम् । सीतया सह ते राम तस्य हृत्सुखमंदिरम् ॥
 ५५ ॥ त्वन्मंत्रजापको यस्तु त्वामेव शरणं गतः । निर्द्वंद्वो निःस्पृहस्तस्य हृदयं ते
 सुमंदिरम् ॥ ५६ ॥ निरहंकारिणः शांता ये रागद्वेषवर्जिताः । समलोष्टाश्मकनकास्तेषां
 ते हृदयं गृहम् ॥ ५७ ॥ त्वयि दत्तमनोबुद्धिर्यः संतुष्टः सदा भवेत् । त्वयि संत्यक्तकर्मा

यस्तन्मनस्ते शुभं गृहम् ॥ ५८ ॥ यो न द्वेष्ट्यप्रियं प्राप्य प्रियं प्राप्य न हृष्यति । सर्वं
मायेति निश्चित्य त्वां भजेत्तन्मनो गृहम् ॥ ५९ ॥ षड्भावादिविकारान्यो देहे पश्यति
नात्मनि । धुत्तृत् सुखं भयं दुःखं प्राणबुद्ध्योर्निरीक्षते ॥ ६० ॥ संसारधर्मैर्निर्मुक्तस्तस्य
ते मानसं गृहम् ॥ ६१ ॥ पश्यन्ति ये सर्वगुहाशयस्थं त्वां चिद्धनं सत्यमनंतमेकम् ।
अलेपकं सर्वगतं वरेण्यं तेषां हृदब्जे सह सीतया वस ॥ ६२ ॥ निरंतराभ्यासदृढीकृता-
त्मनां त्वत्पादसेवापरिनिष्ठितानाम् । त्वन्नामकीर्त्या हतकल्मषाणां सीतासमेतस्य गृहं
हृदब्जे ॥ ६३ ॥ राम त्वन्नाममहिमा वर्ण्यते केन वा कथम् । यत्प्रभावादहं राम ब्रह्म-
र्षित्वमवाप्तवान् ॥ ६४ ॥ अहं पुरा किरातेषु किरातैः सह वर्द्धितः । जन्ममात्रद्विजत्वं मे
शूद्राचारस्तः सदा ॥ ६५ ॥ शूद्रायां बहवः पुत्रा उत्पन्ना मेऽजितात्मनः । ततश्चोरैश्च
संगम्य चौरोऽहमभवं पुरा ॥ ६६ ॥ धनुर्वाणधरो नित्यं जीवानामंतकोपमः । एकदा
मुनयः सप्त दृष्टा महति कानने ॥ ६७ ॥ साक्षान्मया प्रकाशंतो ज्वलनार्कसमप्रभाः ।
तानन्वधावं लोभेन तेषां सर्वपरिच्छदान् ॥ ६८ ॥ ग्रहीतुकामस्तत्राहं तिष्ठ तिष्ठेति चाब्रु-

वम् । दृष्ट्वा मां मुनयोऽपृच्छन्किमायासि द्विजाधम ॥ ६९ ॥ अहं तानब्रुवं किञ्चिदादातुं
मुनिसत्तमाः । पुत्रदारादयः संति बहवो मे बुभुक्षिताः ॥ ७० ॥ तेषां संरक्षणार्थाय
चरामि गिरिकानने । ततो मामूचुरव्यग्राः पृच्छ गत्वा कुटुंबकम् ॥ ७१ ॥ ॥ यो
यो मया प्रतिदिनं क्रियते पापसंचयः । यूयं तद्भागिनः किं वा नेति वेति पृथक् पृथक्
॥ ७२ ॥ वयं स्थास्यामहे तावदागमिष्यसि निश्चयः । तथेत्युक्त्वा गृहं गत्वा मुनिभि-
र्यदुदीरितम् ॥ ७३ ॥ आपृच्छं पुत्रदारादींस्तैरुक्तोऽहं रघूत्तम । पापं तवैव तत्सर्वं वयं
तु फलभागिनः ॥ ७४ ॥ तच्छत्वा जातनिर्वेदो विचार्य पुनरागमम् । मुनयो यत्र
तिष्ठन्ति करुणापूर्णमानसाः ॥ ७५ ॥ मुनीनां दर्शनादेव शुद्धांतःकरणोऽभवम् । धनुरादी-
न्परित्यज्य दंडवत्पतितोऽस्म्यहम् ॥ ७६ ॥ रक्षध्वं मां मुनिश्रेष्ठा गच्छन्तं निरयार्णवम् ।
इत्यग्रे पतितं दृष्ट्वा मामूचुर्मुनिसत्तमाः ॥ ७७ ॥ उत्तिष्ठोत्तिष्ठ भद्रं ते सफलः सत्समा-
गमः । उपदेक्ष्यामहे तुभ्यं किञ्चित्तेनैव मोक्ष्यसे । परस्परं समालोच्य दुर्वृत्तोऽयं द्विजा-
धमः ॥ ७८ ॥ उपेक्ष्य एव सद्वृत्तैस्तथापि शरणं गतः । रक्षणीयः प्रयत्नेन मोक्षमार्गो-

पदेशतः ॥ ७९ ॥ इत्युक्त्वा राम ते नाम व्यत्यस्ताक्षरपूर्वकम् । एकाग्रमनसाऽत्रैव
मरोति जप सर्वदा ॥ ८० ॥ आगच्छामः पुनर्यावत्तावदुक्तं सदा जप । इत्युक्त्वा प्रययुः
सर्वे मुनयो दिव्यदर्शनाः ॥ ८१ ॥ अहं यथोपदिष्टं तैस्तथाऽकरवमंजसा । जपन्नेकाग्र-
मनसा बाह्यं विस्मृतवानहम् ॥ ८२ ॥ एवं बहुतिथे काले गते निश्चलरूपिणः । सर्व-
संगविहीनस्य वल्मीकोऽभून्ममोपरि ॥ ८३ ॥ ततो युगसहस्रांते ऋषयः पुनरागमन् ।
मामूचुर्निष्क्रमस्त्रेति तच्छ्रुत्वा तूर्णमुत्थितः ॥ ८४ ॥ वल्मीकान्निर्गतश्चाहं नीहारादिव
भास्करः । मामप्याहुर्मुनिगणा वाल्मीकिस्त्वं मुनीश्वर ॥ ८५ ॥ वल्मीकात्संभवो यस्मा-
द्वितीयं जन्म तेऽभवत् । इत्युक्त्वा ते ययुर्दिव्यगतिं रघुकुलोत्तम ॥ ८६ ॥ अहं ते राम
नाम्नश्च प्रभावादीदृशोऽभवम् । अद्य साक्षात्प्रश्यामि ससीतं लक्ष्मणेन च ॥ ८७ ॥
रामं राजीवपत्राक्षं त्वां मुक्तो नात्र संशयः । आगच्छ राम भद्रं ते स्थलं वै दर्शया-
म्यहम् ॥ ८८ ॥ एवमुक्त्वा मुनिः श्रीमाल्लक्ष्मणेन समन्वितः । शिष्यैः परिवृतो गत्वा
मध्ये पर्वतगंगयोः ॥ ८९ ॥ तत्र शालां सुविस्तीर्णां कारयामास वासभूः । प्राक्प-

श्विमं दक्षिणोदक् शोभनं मंदिरद्वयम् ॥ ९० ॥ जानक्या सहितोः रामो लक्ष्मणेन सम-
न्वितः । तत्र ते देवसदृशा ह्यवसन् भवनोत्तमे ॥ ९१ ॥ वाल्मीकिना तत्र सपूजितोऽ-
यं रामः ससीतः सह लक्ष्मणेन । देवैर्मुनींद्रैः सहितो मुदाऽऽस्ते स्वर्गे यथा देवपतिः
स शच्या ॥ ९२ ॥ इति श्रीमदध्यात्मरामायणे उमामहेश्वरसंवादे अयोध्याकांडे षष्ठः
सर्गः ॥ ६ ॥

॥ अथ आयोध्या० सप्तमसर्गे संकल्पादिन्यासध्यानजपक्रमः ॥

पूर्वोक्तविधिना अयोध्याकांडे सप्तमसर्गे न्यासध्यानजपमहं करिष्ये ॥ इति संकल्प्य ॥
अथ करन्यासः ॥ ॐ रां रीं नां अंगुष्ठाभ्यां नमः ॥ एवं करादि विन्यस्य ॥
अथ षडंगन्यासः ॥ ॐ रां रीं नां हृदयाय नमः ॥ इति षडंगानि योजयेत् ॥
अथ ध्यानम् ॥ सुमंत्रोऽपि तदायोध्यां दिनांते प्राविवेश ह ॥ वस्त्रेण मुखमाच्छाद्य
बाष्पाकुलितलोचनः ॥ १ ॥ इति ध्यात्वा च श्रीरामचरितं पठ्यते तदा ॥ इति अयो-
ध्याकांडे सप्तमसर्गे न्यासध्यानजपविधिः ॥ ७ ॥ श्रीमहादेव उवाच ॥ सुमंत्रोऽपि

तदायोध्यां दिनांते प्रविवेश ह । वस्त्रेण मुखमाच्छाद्य बाष्पाकुलितलोचनः ॥ १ ॥
 बहिरेव रथं स्थाप्य राजानं द्रष्टुमाययौ । जयशब्देन राजानं स्तुत्वा तं प्रणनाम ह ॥
 ॥ २ ॥ ततो राजा नमंतं तं सुमंत्रं विह्वलोऽब्रवीत् । सुमंत्र रामः कुत्रास्ते सीतया
 लक्ष्मणेन च ॥ ३ ॥ कुत्र त्यक्तस्त्वया रामः किं मां पापिनमब्रवीत् । सीता वा लक्ष्मणो
 वाऽपि निर्दयं मां किमब्रवीत् ॥ ४ ॥ हा राम हा गुणनिधे हा सीते प्रियवादिनि ।
 दुःखार्णवे निमग्नं मां म्रियमाणं न पश्यसि ॥ ५ ॥ विलप्यैवं चिरं राजा निमग्नो दुःख-
 सागरे । एवं मंत्री रुदंतं तं प्राञ्जलिर्वाक्यमब्रवीत् ॥ ६ ॥ रामः सीता च सौमित्रिर्मया
 नीता रथेन ते । शृंगवेरपुराभ्याशे गंगाकूले व्यवस्थिताः ॥ ७ ॥ गुहेन किञ्चिदानीतं
 फलमूलादिकं च यत् । स्पृष्ट्वा हस्तेन संप्रीत्या नाग्रहीद्विससर्ज तत् ॥ ८ ॥ वटक्षीरं
 समानाय्य गुहेन रघुनन्दनः । जटामुकुटमावृज्य मामाह नृपते स्वयम् ॥ ९ ॥ सुमंत्र
 ब्रूहि राजानं शोकस्तेऽस्तु न मत्कृते । साकेतादधिकं सौख्यं विपिने नो भविष्यति ॥
 ॥ १० ॥ मातुर्मे वन्दनं ब्रूहि शोकं त्यजतु मत्कृते । आश्वासयतु राजानं वृद्धं शोकपरि-

प्लुतम् ॥ ११ ॥ सीता चाश्रुपरीताक्षी मामाह नृपसत्तम । दुःखगद्गदया वाचा रामं
किञ्चिदवेक्षती ॥ १२ ॥ साष्टांगं प्रणिपातं मे ब्रूहि श्वश्र्वोः पदांबुजे । इति प्ररुदती
सीता गता किञ्चिदवाङ्मुखी ॥ १३ ॥ ततस्तेऽश्रुपरीताक्षा नावमारुरुहुस्तदा । याव-
द्दृगां समुत्तीर्य गतास्तावदहं स्थितः ॥ १४ ॥ ततो दुःखेन महता पुनरेवाहमागतः ।
ततो रुदंती कौसल्या राजानमिदमब्रवीत् ॥ १५ ॥ कंकेयै प्रियभार्यायै प्रसन्नो दत्तवा-
न्वरम् । त्वं राज्यं देहि तस्यैव मत्पुत्रः किं विवासितः ॥ १६ ॥ कृत्वा त्वमेव तत्सर्व-
मिदानो किं नु रोदिषि । कौसल्यावचनं श्रुत्वा क्षते स्पृष्ट इवाग्निना ॥ १७ ॥ पुनः
शोकाश्रुपूर्णाक्षः कौसल्यामिदमब्रवीत् । दुःखेन म्रियमाणं मां किं पुनर्दुःखयस्यलम् ॥
॥ १८ ॥ इदानीमेव मे प्राणा उत्क्रमिष्यन्ति निश्चयः । शतोऽहं बाल्यभावेन केनचि-
न्मुनिना पुरा ॥ १९ ॥ पुराहं यौवने दृप्तश्चापबाणधरो निशि । अचरं मृगयासक्तो नद्या-
स्तरे महावने ॥ २० ॥ तत्रार्धरात्रसमये मुनिः कश्चित्तृषार्दितः । पिपासार्दितयोः
पित्रोर्जलमानेतुमुद्यतः । अपूरयज्जले कुंभं तदा शब्दोऽभवन्महान् ॥ २१ ॥ गजः

पियाति पानीयमिति मत्वा महानिशि । बाणं धनुषि संधाय शब्दवेधिनमक्षिपम् ॥

॥ २२ ॥ हा हतोऽसीति तत्राभूच्छब्दो मानुषसूचकः । कस्यापि न कृतो दोषो मया
केन हतो विधे ॥ २३ ॥ प्रतीक्षते मां माता च पिता च जलकांक्षया । तच्छत्वा भय-

संत्रस्तस्ततोऽहं पौरुषं वचः ॥ २४ ॥ शनैर्गत्वाथ तत्पार्श्वं स्वामिन् दशरथोऽस्म्यहम् ।

अजानता मया विद्वस्त्रातुमर्हसि मां मुने ॥ २५ ॥ इत्युक्त्वा पादयोस्तस्य पतितो गद्व-
दाक्षरः । तदा मामाह स मुनिर्मा भैषीर्नृपसत्तम ॥ २६ ॥ ब्रह्महत्या स्पृशेन्न त्वां

वैश्योऽहं तपसि स्थितः । पितरौ मां प्रतीक्षेते क्षुत्तृड्भ्यां परिपीडितौ ॥ २७ ॥ तयो-
स्त्वमुदकं देहि शीघ्रमेवाविचारयन् । न चेत्त्वां भस्मसात्कुर्यात्पिता मे यदि कुप्यति ॥

॥ २८ ॥ जलं दत्त्वा तु तौ नत्वा कृतं सर्वं निवेदय । शल्यमुद्धर मे देहात्प्राणांस्त्य-
क्ष्यामि पीडितः ॥ २९ ॥ इत्युक्तो मुनिना शोघ्रं बाणमुत्पात्य देहतः । सजलं कलशं

धृत्वा गतोऽहं यत्र दंपती ॥ ३० ॥ अतिवृद्धाबंधटशौ क्षुत्पिपासार्दितौ निशि ।

नायाति सलिलं गृह्य पुत्रः किं वाऽत्र कारणम् ॥ ३१ ॥ अनन्यगतिकौ वृद्धौ शोच्यौ

तृप्तीरपीडितौ । आवासुपेक्षते किंवा भक्तिमानावयोः सुतः ॥ ३२ ॥ इति चिंताव्या-
कुलौ तौ मत्पादन्यासजं ध्वनिम् । श्रुत्वा प्राह पिता पुत्र किं विलंबः कृतस्त्वया
॥ ३३ ॥ देह्यावयोः सुपानीयं पिब त्वमपि पुत्रक । इत्येवं लपतोर्भीत्या सकाशमगमं
शनैः ॥ ३४ ॥ पादयोः प्रणिपत्याहमब्रुवं विनयान्वितः । नाहं पुत्रस्त्वयोध्याया राजा
दशरथोऽस्म्यहम् ॥ ३५ ॥ पापोऽहं मृगयासक्तो रात्रौ मृगविहिंसकः ॥ जलावताराद्
दूरेऽहं स्थित्वा जलगतं ध्वनिम् ॥ ३६ ॥ श्रुत्वाहं शब्दवेधित्वादेकं बाणमथात्यजम् ।
हतोऽस्मीति ध्वनिं श्रुत्वा भयात्तत्राहमागतः ॥ ३७ ॥ जटा विकीर्य पतितं दृष्ट्वाहं-
मुनिदारकम् । भीतो गृहीत्वा तत्पादौ रक्षरक्षेति चाब्रुवम् ॥ ३८ ॥ मा भैषीरिति मां
प्राह ब्रह्महत्याभयं न ते । मत्पित्रोः सलिलं दत्त्वा नत्वा प्रार्थय जीवितम् ॥ ३९ ॥
इत्युक्तो मुनिना तेन ह्यागतो मुनिहिंसकः । रक्षेतां मां दयायुक्तौ युवां हि शरणा-
गतम् ॥ ४० ॥ इति श्रुत्वा तु दुःखार्तौ विलप्य बहु शोच्य तम् । पतितौ नौ सुतो
यत्र नय तत्राविलंबयन् ॥ ४१ ॥ ततो नीतौ सुतो यत्र मया तौ वृद्धदंपती । स्पृष्ट्वा

सुतं तौ हस्ताभ्यां बहुशोऽथ विलेपतुः ॥ ४२ ॥ हाहेति क्रंदमानौ तौ पुत्रपुत्रेत्यवो-
चताम् । जलं देहोति पुत्रेति किमर्थं न ददास्यलम् ॥ ४३ ॥ ततो मामूचतुः शीघ्रं
चितिं रचय भूपते । मया तदैव रचिता चितिस्तत्र निवेशिताः । त्रयस्तत्राग्निरुत्सृष्टो
दग्धास्ते त्रिदिवं ययुः ॥ ४४ ॥ तत्र वृद्धः पिता आह त्वमप्येवं भविष्यसि । पुत्रशो-
केन मरणं प्राप्स्यसे वचनान्मम ॥ ४५ ॥ स इदानीं मम प्राप्तः शापकालोऽनिवारितः ।
इत्युक्त्वा विललापाथ राजा शोकसमाकुलः ॥ ४६ ॥ हा राम पुत्र हा सीते हा
लक्ष्मण गुणाकर । त्वद्वियोगादहं प्राप्तो मृत्युं कैकेयिसंभवम् ॥ ४७ ॥ वदन्नेवं दशरथः
प्राणांस्त्यक्त्वा दिवं गतः । कौसल्या च सुमित्रा च तथान्या राजयोषितः ॥ ४८ ॥ चु-
क्रुशुश्च विलेपुश्च उरस्ताडनपूर्वकम् । वसिष्ठः प्रययौ तत्र प्रातर्मन्त्रिभिरावृतः ॥ ४९ ॥
तैलद्रोण्यां दशरथं क्षिप्त्वा दूतानथाब्रवीत् । गच्छत त्वरितं साध्वा युधाजिन्नगरं प्रति ॥
॥ ५० ॥ तत्रास्ते भरतः श्रीमाञ्छत्रुघ्नसहितः प्रभुः । उच्यतां भरतः शीघ्रमागच्छेति
ममाज्ञया ॥ ५१ ॥ अयोध्यां प्रति राजानं कैकेयीं चापि पश्यत । इत्युक्तास्त्वरितं दूता

गत्वा भरतमातुलम् ॥ ५२ ॥ युधाजितं प्रणम्योचुर्भरतं सानुजं प्रति । वसिष्ठस्त्वाऽब्र-
वीद्राजन् भरतः सानुजः प्रभुः ॥ ५३ ॥ शीघ्रमागच्छतु पुरीमयोध्यामविचारयन् ।
इत्याज्ञप्तोऽय भरतस्त्वरितं भयविह्वलः ॥ ५४ ॥ आययौ गुरुणादिष्टः सह दूतैस्तु
सानुजः । राज्ञो वा राघवस्यापि दुःखं किञ्चिदुपस्थितम् ॥ ५५ ॥ इति चिंतापरो मार्गे
चितयन्नगरं ययौ । नगरं भ्रष्टलक्ष्मीकं जनसंवाधवर्जितम् ॥ ५६ ॥ उत्सवैश्च परित्यक्तं
दृष्ट्वा चिंतापरोऽभवत् । प्रविश्य राजभवनं राजलक्ष्मीविवर्जितम् ॥ ५७ ॥ अपश्यत्कै-
क्यौ तत्र एकमेवासने स्थिताम् । ननाम शिरसा पादौ मातुर्भक्तिसमन्वितः ॥ ५८ ॥
आगतं भरतं दृष्ट्वा कैकेयी प्रेमसंभ्रमात् । उत्थायालिंग्य रभसा स्वांकमारोप्य
संस्थिता ॥ ५९ ॥ मूर्ध्न्यवव्राय पप्रच्छ कुशलं स्वकुलस्य सा । पिता मे कुशली
भ्राता माता च शुभलक्षणा ॥ ६० ॥ दिष्ट्या त्वमद्य कुशली मया दृष्टोऽसि पुत्रक ।
इति पृष्टः स भरतो मात्रा चिंताकुलैर्द्रियः ॥ ६१ ॥ दूयमानेन मनसा मातरं सम-
पृच्छत । मातः पिता मे कुत्रास्ते एका त्वमिह संस्थिता ॥ ६२ ॥ त्वया विना न मे

तातः कदाचिद्रहसि स्थितः । इदानीं दृश्यते नैव कुत्र तिष्ठति मे वद ॥ ६३ ॥ अदृष्ट्वा
पितरं मेऽद्य भयं दुःखं च जायते । अथाह कैकयी पुत्रं किं दुःखेन तवानघ ॥ ६४ ॥
या गतिर्धर्मशीलानामश्वमेधादियाजिनाम् । तां गतिं गतवानद्य पिता ते पितृवत्सल ॥
॥ ६५ ॥ तच्छ्रुत्वा निपपातोर्व्यां भरतः शोकविह्वलः । हा तात क्व गतोऽसि त्वं
त्यक्त्वा मां वृजिनार्णवे ॥ ६६ ॥ असमर्प्यैव रामाय राज्ञे मां क्व गतोऽसि भो । इति वि-
लपितं पुत्रं पतितं मुक्तमूर्धजम् ॥ ६७ ॥ उत्थाप्यामृज्य नयने कैकेयी पुत्रमब्रवीत् ।
समाश्वसिहि भद्रं ते सर्वं संपादितं मया ॥ ६८ ॥ तामाह भरतस्तातो म्रियमाणः
किमब्रवीत् । तमाह कैकयी देवी भरत भयवर्जिता ॥ ६९ ॥ हा राम राम सीतेति
लक्ष्मणोति पुनःपुनः । विलपन्नेव सुचिरं देहं त्यक्त्वा दिवं ययौ ॥ ७० ॥ तामाह भरतो
हंऽव रामः सन्निहितो न किम् । तदानीं लक्ष्मणो वापि सीता वा कुत्र ते गताः ॥ ७१ ॥
कैकेयुवाच ॥ रामस्य यौवराज्यार्थं पित्रा ते संभ्रमः कृतः । तव राज्यप्रदानाय
तदाऽहं विघ्नमाचरम् ॥ ७२ ॥ राज्ञा दत्तं हि मे पूर्वं वरदेन वरद्वयम् । याचितं तदि-

दानीं मे तयोरेकेन तेऽखिलम् ॥ ७३ ॥ राज्यं रामस्य चैकेन वनवासो मुनिव्रतम् ।
 ततः सत्यपरो राजा राज्यं दत्त्वा तवैव हि ॥ ७४ ॥ रामं संप्रेषयामास वनमेव पिता
 तव । सीताप्यनुगता रामं पातिव्रत्यमुपाश्रिता ॥ ७५ ॥ सौभ्रात्रं दर्शयन् राममनुयातो-
 ऽपि लक्ष्मणः । वनं गतेषु सर्वेषु राजा तानेव चिंतयन् ॥ ७६ ॥ प्रलपन् रामरामेति
 ममार नृपसत्तमः । इति मातुर्वचः श्रुत्वा वज्राहत इव द्रुमः ॥ ७७ ॥ पपात भूमौ
 निःसंशस्तं दृष्ट्वा दुःखिता तदा । कैकेयी पुनरप्याह वत्स शोकेन किं तव ॥ ७८ ॥
 राज्ये महति संप्राप्ते दुःखस्यावसरः कुतः । इति ब्रुवंतीमालोक्य मातरं प्रदहन्निव ॥
 ॥ ७९ ॥ असंभाष्यासि पापे मे घोरे त्वं भर्तृघातिनी । पापे त्वद्गर्भजातोऽहं पापवा-
 नस्मि सांप्रतम् । अहमग्निं प्रवेक्ष्यामि विषं वा भक्षयाम्यहम् ॥ ८० ॥ खड्गेन वाथ
 चात्मानं हत्वा यामि यमक्षयम् । भर्तृघातिनि दुष्टे त्वं कुंभीपाकं गमिष्यसि ॥ ८१ ॥
 इति निर्भर्त्स्य कैकेयीं कौसल्याभवनं ययौ । साऽपि तं भरतं दृष्ट्वा मुक्तकंठा रुरोद ह
 ॥ ८२ ॥ पादयोः पतितस्तस्या भरतोऽपि तदारुदत् । आलिंग्य भरतं साध्वी राममाता

यशस्विनी ॥ ८३ ॥ कृशाऽतिदीनवदना साश्रुनेत्रेदमब्रवीत् । पुत्र त्वयि गते दूरमेवं
सर्वमभूदिदम् । उक्तं मात्रा श्रुतं सर्वं त्वया ते मातृचेष्टितम् ॥ ८४ ॥ पुत्रः सभार्यो
वनमेव यातः सलक्ष्मणो मे रघुरामचंद्रः । चीरांबरौ बद्धजटाकलापः संत्यज्य मां दुः-
खसमुद्रमग्नम् ॥ ८५ ॥ हा राम हा मे रघुवंशनाथ जातोऽसि मे त्वं परतः परात्मा ।
तथापि दुःखं न जहाति मां वै विधिर्वलीयानिति मे मनीषा ॥ ८६ ॥ सं एवं भरतो
वीक्ष्य विलपंती भृशं शुचा । पादौ गृहीत्वा प्राहेदं शृणु मातर्वचो मम ॥ ८७ ॥
कैकेय्या यत्कृतं कर्म रामराज्याभिषेचने । अन्यद्वा यदि जानामि सा मया नोदिता
यदि ॥ ८८ ॥ पापं मेऽस्तु तदा मातर्ब्रह्महत्याशतोद्भवम् । हत्वा वसिष्ठं खड्गेन अरुं
धत्वा समन्वितम् ॥ ८९ ॥ भूयात्तत्पापमखिलं मम जानामि यद्यहम् । इत्येवं शपथं
कृत्वा रुरोद भरतस्तदा ॥ ९० ॥ कौसल्या तमथालिङ्ग्य पुत्र जानामि मा शुचः ।
एतस्मिन्नंतरे श्रुत्वा भरतस्य समागमम् ॥ ९१ ॥ वसिष्ठो मंत्रिभिः सार्धं प्रययौ राजमं-
दिरम् । रुदंतं भरतं दृष्ट्वा वसिष्ठः प्राह सादरम् ॥ ९२ ॥ वृद्धो राजा दशरथो ज्ञानी

सत्यपराक्रमः । भुक्त्वा मर्त्यसुखं सर्वमिष्टा विपुलदक्षिणैः ॥ ९३ ॥ अश्वमेधादिभिर्य-
ज्ञैर्लब्ध्वा रामं सुतं हरिम् । अंते जगाम त्रिदिवं देवेंद्रार्धासनं प्रभुः ॥ ९४ ॥ तं शो-
चसिं वृथैव त्वमशोच्यं मोक्षभाजनम् । आत्मा नित्योऽच्ययः शुद्धो जन्मनाशादिवर्जितः ॥
॥ ९५ ॥ शरीरं जडमत्यर्थमपवित्रं विनश्वरम् । विचार्यमाणे शोकस्य नावकाशः कथं-
चन ॥ ९६ ॥ पिता या तनयो वाऽपि यदि मृत्युवशं गतः । मूढास्तमनुशोचन्ति स्वात्म-
ताडनपूर्वकम् ॥ ९७ ॥ निःसारे खलु संसारे वियोगो ज्ञानिनां यदा । भवेद्वैराग्यहेतुः
स शान्तिसौख्यं तनोति च ॥ ९८ ॥ जन्मवान्यदि लोकेऽस्मिंस्तर्हि तं मृत्युरन्वगात् ।
तस्मादपरिहार्योऽयं मृत्युर्जन्मवतां सदा ॥ ९९ ॥ स्वकर्मवशतः सर्वजंतूनां प्रभवा-
प्ययौ । विजानन्नप्यविद्वान्यः कथं शोचति बांधवान् ॥ १०० ॥ ब्रह्मांडकोटयो नष्टाः
सृष्टयो बहुशो गताः । शुष्यन्ति सागराः सर्वे कैवास्था क्षणजीविते ॥ १ ॥ चलपत्रां-
तल्लगांबुविंदुवत्क्षणभंगुरम् । आयुस्त्यजत्यवेलायां कस्तत्र प्रत्ययस्तव ॥ २ ॥ देही प्राक्तन-
देहोत्थकर्मणा देहवान्पुनः । तद्देहोत्थेन च पुनरेवं देहः सदात्मनः ॥ ३ ॥ यथा

त्यजति वै जीर्णं वासो गृह्णाति नूतनम् । तथा जीर्णं परित्यज्य देही देहं पुनर्नवम् ॥
 ॥ ४ ॥ भजत्येव सदा तत्र शोकस्यावसरः कुतः । आत्मा न म्रियते जातु जायते न च
 वर्धते ॥ ५ ॥ पङ्भावरहितोऽनंतः सत्यप्रज्ञानविग्रहः । आनन्दरूपो बुद्ध्यादिसाक्षी
 लयविवर्जितः ॥ ६ ॥ एक एव परो ह्यात्मा ह्यद्वितीयः समः स्थितः । इत्यात्मानं दृढं
 ज्ञात्वा त्यक्त्वा शोकं कुरु क्रियाम् ॥ ७ ॥ तैलद्रोण्याः पितुर्देहमुद्धृत्य सचिवैः सह ।
 कृत्यं कुरु यथान्यायमस्माभिः कुलनन्दन ॥ ८ ॥ इति संवोधितः साक्षाद्गुरुणा भरत-
 स्तदा । विसृज्याज्ञानजं शोकं चक्रे स विधिवत्क्रियाम् ॥ ९ ॥ गुरुणोक्तप्रकारेण आहि-
 ताग्नेर्यथाविधि । संस्कृत्य स पितुर्देहं विधिवद्विष्टेन कर्मणा ॥ १० ॥ एकादशेऽहनि
 प्राप्ते ब्राह्मणान्वेदपारगान् । भोजयामास विधिवच्छतशोऽथ सहस्रशः ॥ ११ ॥ उद्दि-
 श्य पितरं तत्र ब्राह्मणेभ्यो धनं बहु । ददौ गवां सहस्राणि ग्रामान् रत्नांवराणि च ॥ १२ ॥
 अवसत्स्वगृहे तत्र राममेवानुचिंतयन् । वसिष्ठेन सह भ्रात्रा मंत्रिभिः परिवारितः ॥ १३ ॥
 रामेऽरण्यं प्रयाते सह जनकसुतालक्ष्मणाभ्यां सुघोरं माता मे राक्षसीव प्रदहति हृदयं

सत्यपराक्रमः । भुक्त्वा मर्त्यसुखं सर्वमिष्टा विपुलदक्षिणैः ॥ ९३ ॥ अश्वमेधादिभिर्य-
ज्ञैर्लब्ध्वा रामं सुतं हरिम् । अंते जगाम त्रिदिवं देवेंद्रार्धासनं प्रभुः ॥ ९४ ॥ तं शो-
चसि वृथैव त्वमशोच्यं मोक्षभाजनम् । आत्मा नित्योऽव्ययः शुद्धो जन्मनाशादिवर्जितः ॥
॥ ९५ ॥ शरीरं जडमत्यर्थमपवित्रं विनश्वरम् । विचार्यमाणे शोकस्य नावकाशः कथं-
चन ॥ ९६ ॥ पिता या तनयो वाऽपि यदि मृत्युवशं गतः । मूढास्तमनुशोचन्ति स्वात्म-
ताडनपूर्वकम् ॥ ९७ ॥ निःसारे खलु संसारे वियोगो ज्ञानिनां यदा । भवेद्वैराग्यहेतुः
स शांतिसौख्यं तनोति च ॥ ९८ ॥ जन्मवान्यदि लोकेऽस्मिंस्तर्हि तं मृत्युरन्वगात् ।
तस्मादपरिहार्योऽयं मृत्युर्जन्मवतां सदा ॥ ९९ ॥ स्वकर्मवशतः सर्वजंतूनां प्रभवा-
प्ययौ । विजानन्नप्यविद्वान्यः कथं शोचति बांधवान् ॥ १०० ॥ ब्रह्मांडकोटयो नष्टाः
सृष्टयो बहुशो गताः । शुष्यन्ति सागराः सर्वे कैवास्था क्षणजीविते ॥ १ ॥ चलपत्रां-
तल्लम्बांबुविंदुवत्क्षणभंगुरम् । आयुस्त्यजत्यवेलायां कस्तत्र प्रत्ययस्तव ॥ २ ॥ देही प्राक्तन-
देहोत्थकर्मणा देहवान्पुनः । तद्देहोत्थेन च पुनरेवं देहः सदात्मनः ॥ ३ ॥ यथा

त्यजति वै जीर्णं वासो गृह्णाति नूतनम् । तथा जीर्णं परित्यज्य देही देहं पुनर्नवम् ॥

॥ ४ ॥ भजत्येव सदा तत्र शोकस्यावसरः कुतः । आत्मा न म्रियते जातु जायते न च

वर्धते ॥ ५ ॥ षड्भावरहितोऽन्तः सत्यप्रज्ञानविग्रहः । आनन्दरूपो बुद्ध्यादिसाक्षी

लयविवर्जितः ॥ ६ ॥ एक एव परो ह्यात्मा ह्यद्वितीयः समः स्थितः । इत्यात्मानं दृढं

ज्ञात्वा त्यक्त्वा शोकं कुरु क्रियाम् ॥ ७ ॥ तैलद्रोण्याः पितुर्देहमुद्धृत्य सचिवैः सह ।

कृत्यं कुरु यथान्यायमस्माभिः कुलनन्दन ॥ ८ ॥ इति संबोधितः साक्षाद्गुरुणा भरत-

स्तदा । विसृज्याज्ञानजं शोकं चक्रे स विधिवत्क्रियाम् ॥ ९ ॥ गुरुणोक्तप्रकारेण आहि-

ताग्नेर्यथाविधि । संस्कृत्य स पितुर्देहं विधिवद्वष्टेन कर्मणा ॥ १० ॥ एकादशेऽहनि

प्राप्ते ब्राह्मणान्वेदपारगान् । भोजयामास विधिवच्छतशोऽथ सहस्रशः ॥ ११ ॥ उद्दि-

श्य पितरं तत्र ब्राह्मणेभ्यो धनं बहु । ददौ गवां सहस्राणि ग्रामान् रत्नांवराणि च ॥ १२ ॥

अवसत्स्वगृहे तत्र राममेवानुचितयन् । वसिष्ठेन सह भ्रात्रा मंत्रिभिः परिवारितः ॥ १३ ॥

रामेऽरण्यं प्रयाते सह जनकसुतालक्ष्मणाभ्यां सुघोरं माता मे राक्षसीव प्रदहति हृदयं

दर्शनादेव सद्यः । गच्छाम्यारण्यमद्य स्थिरमतिराखिलं दूरतोऽपास्य राज्यं रामं सीतासमेतं
स्मितरुचिरमुखं नित्यमेवानुसेवे ॥ ११४ ॥ इति श्रीमदध्यात्मरामायणे उमामहेश्वरसं-
वादे अयोध्याकांडे सप्तमः सर्गः ॥ ७ ॥

॥ अथ अयोध्या० अष्टमसर्गे संकल्पादिन्यासध्यानजपक्रमः ॥

पूर्वोक्तविधिना अयोध्याकांडे अष्टमसर्गे न्यासध्यानजपमहं करिष्ये इति संकल्प्य ॥
अथ करन्यासः ॥ ॐ रां रीं थां अंगुष्ठाभ्यां नमः ॥ एवं करादि विन्यस्य ॥
अथ षडंगन्यासः ॥ ॐ रां रीं थां हृदयाय नमः ॥ एवं षडंगानि योजयेत् ॥
अथ ध्यानम् ॥ वसिष्ठो मुनिभिः सार्धं मंत्रिभिः परिवारितः ॥ राज्ञः सभां देवसभास-
न्निभामविशाद्विभुः ॥ १ ॥ इति ध्यात्वा च श्रीरामचरितं पठ्यते तदा ॥ इति अयो-
ध्याकांडे अष्टमसर्गे न्यासध्यानजपविधिः ॥ ८ ॥ ॥ श्रीमहादेव उवाच ॥

वसिष्ठो मुनिभिः सार्धं मंत्रिभिः परिवारितः । राज्ञः सभां देवसभासन्निभामविशाद्वि-
भुः ॥ १ ॥ तत्रासने समासीनश्चतुर्मुख इवापरः । आनीय भरतं तत्र उपवेश्य सहातु-

जम् ॥ २ ॥ अब्रवीद्वचनं देशकालोचितमरिंदमम् । वत्स राज्येऽभिषेक्ष्यामस्त्वामद्य
 पितृशासनात् ॥ ३ ॥ कैकेय्या याचितं राज्यं त्वदर्थे पुरुषर्षभ । सत्यसंधो दशरथः
 प्रतिज्ञाय ददौ किल ॥ ४ ॥ अभिषेको भवत्वद्य मुनिभिर्मन्त्रपूर्वकम् ॥ तच्छ्रुत्वा भरतो-
 ऽप्याह मम राज्येन किं मुने ॥ ५ ॥ रामो राजाधिराजश्च वयं तस्यैव किंकराः । श्वः
 प्रभाते गमिष्यामो राममानेतुमंजसा ॥ ६ ॥ अहं यूयं मातरश्च कैकेयीं राक्षसीं विना ।
 हनिष्याम्यधुनैवाहं कैकेयीं मातृगंधिनीम् ॥ ७ ॥ किंतु मां नो रघुश्रेष्ठः स्त्रीहंतारं सहि-
 प्यते । तच्छ्रोभूते गमिष्यामि पादचारेण दंडकान् ॥ ८ ॥ शत्रुघ्नसहितस्तूर्णं यूयमा-
 यांतु वा न वा । रामो यथा वने यातस्तथाऽहं वल्कलांबरः ॥ ९ ॥ फलमूलकृताहारः
 शत्रुघ्नसहितो मुने । भूमिशायी जटाधारी यावद्रामो निवर्तते ॥ १० ॥ इति निश्चित्य
 भरतस्तूर्णीमेवावतस्थिवान् । साधु साध्विति तं सर्वे प्रशशंसुर्मुदान्विताः ॥ ११ ॥ ततः
 प्रभाते भरतं गच्छंतं सर्वसैनिकाः । अनुजग्मः सुमन्त्रेण नोदिताः साश्वकुंजराः ॥ १२ ॥
 कौसल्याद्या राजदारा वसिष्ठप्रमुखा द्विजाः । छादयंतो भुवं सर्वे पृष्ठतः पार्श्वतोऽग्रतः ॥ १३ ॥

शृंगवेरपुरं गत्वा गंगाकूले समंततः । उवास महती सेना शत्रुघ्नपरिचो-
दिता ॥ १४ ॥ आगतं भरतं श्रुत्वा गुहः शोकितमानसः । महत्या सेनया सार्ध-
मागतो भरतः किल ॥ १५ ॥ पापं कर्तुं न वा याति रामस्याविदितात्मनः । गत्वा
तद्दृश्यं ज्ञेयं यदि शुद्धस्तरिष्यति ॥ १६ ॥ गंगां नोचेत्समाकृष्य नावस्तिष्ठंतु सायुधाः ।
ज्ञातयो मे समायत्ताः पश्यंतः सर्वतोदिशम् ॥ १७ ॥ इति सर्वान्समादिश्य गुहो
भरतमागतः । उपायनानि संगृह्य विविधानि बहून्यपि ॥ १८ ॥ प्रययौ ज्ञातिभिः
सार्धं बहुभिर्विविधायुधैः । निवेद्योपायनान्यग्रे भरतस्य समंततः ॥ १९ ॥ दृष्ट्वा भरतमा-
सीनं सानुजं सह मंत्रिभिः । चीरांबरं घनश्यामं जटामुकुटधारिणम् ॥ २० ॥ राममे-
वानुशोचंतं रामरामेति वादिनम् । ननाम शिरसा भूमौ गुहोऽहमिति चाब्रवीत् ॥ २१ ॥
शीघ्रमुत्थाप्य भरतो गाढमालिङ्ग्य सादरम् । पृष्ठानामयमव्यग्रः सखायमिदमब्रवीत् ॥
॥ २२ ॥ भ्रातस्त्वं राघवेणात्र समेतः समवास्थितः । रामेणालिङ्गितः सार्द्रनयनेनाम-
लात्मना ॥ २३ ॥ धन्योऽसि कृतकृत्योऽसि यत्त्वया परिभाषितः । रामो राजीवपत्राक्षो

लक्ष्मणेन च सीतया ॥ २४ ॥ यत्र रामस्त्वया दृष्टस्तत्र मां नय सुव्रत । सीतया सहितो
यत्र सुप्तस्तद्दर्शयस्व मे ॥ २५ ॥ त्वं रामस्य प्रियतमो भक्तिमानसि भाग्यवान् । इति
संस्मृत्य संस्मृत्य रामं साश्रुविलोचनः ॥ २६ ॥ गुहेन सहितस्तत्र यत्र रामः स्थितो
निशि । ययौ ददर्श शयनस्थलं कुशसमास्तृतम् ॥ २७ ॥ सीताभरणसंलग्नस्वर्णविंदु-
भिरर्चितम् । दुःखसततहृदयो भरतः पर्यदेवयत् ॥ २८ ॥ अहोऽतिसुकुमारी या सीता
जनकनंदिनी । प्रासादे रत्नपर्यंके कोमलास्तरणे शुभे ॥ २९ ॥ रामेण सहिता शेते सा
कथं कुशविष्टरे । सीता रामेण सहिता दुःखेन मम दोषतः ॥ ३० ॥ धिङ् मां जातो-
ऽस्मि कैकेय्यां पापराशिसमानतः । मन्निमित्तमिदं क्लेशं रामस्य परमात्मनः ॥ ३१ ॥
अहोऽतिसफलं जन्म लक्ष्मणस्य महात्मनः । राममेव सदाऽन्वेति वनस्थमपि हृष्टधीः ॥
॥ ३२ ॥ अहं रामस्य दासा ये तेषां दासस्य किंकरः । यदि स्यां सफलं जन्म मम
भूयान्न संशयः ॥ ३३ ॥ भ्रातर्जानासि यदि तत्कथयस्व ममाखिलम् । यत्र तिष्ठति
तत्राहं गच्छाम्यानेतुमंजसा ॥ ३४ ॥ गुहस्तं शुद्धहृदयं ज्ञात्वा सत्तेहमब्रवीत् । देव

त्वमेव धन्योऽसि यस्य ते भक्तिरीदृशी ॥ ३५ ॥ रामे राजीवपत्राक्षे सीतायां लक्ष्मणे
तथा । चित्रकूटाद्रिनिकटे मंदाकिन्याविदूरतः ॥ ३६ ॥ मुनीनामाश्रमपदे रामस्तिष्ठति
सानुजः । जानक्या सहितोऽर्नदात्सुखमास्ते किल प्रभुः ॥ ३७ ॥ तत्र गच्छामहे शीघ्रं
गंगां तर्तुमिहार्हसि । इत्युक्त्वा त्वरितं गत्वा नावः पंचशतानि ह ॥ ३८ ॥ समानय-
त्ससैन्यस्य तर्तुं गंगां महानदीम् । स्वयमेवानिनायैकां राजनावं गुहस्तदा ॥ ३९ ॥ आ-
रोप्य भरतं तत्र शत्रुघ्नं राममातरम् । वसिष्ठं च तथान्यत्र कैकेयीं चान्ययोषितः ॥
॥ ४० ॥ तीर्त्वा गंगां ययौ शीघ्रं भरद्वाजाश्रमं प्रति । दूरे स्थाप्य महासैन्यं भरतः
सानुजो ययौ ॥ ४१ ॥ आश्रमे मुनिमासीनं ज्वलंतमिव पावकम् । दृष्ट्वा ननाम भरतः
साष्टांगमतिभक्तितः ॥ ४२ ॥ ज्ञात्वा दाशरथिं प्रीत्या पूजयामास मौनिराट् । पप्रच्छ
कुशलं दृष्ट्वा जटावल्कलधारिणम् ॥ ४३ ॥ राज्यं प्रशासतस्तेऽद्य किमेतद्वल्कलादिकम् ।
आगतोऽसि किमर्थं त्वं विपिनं मुनिसेवितम् ॥ ४४ ॥ भरद्वाजवचः श्रुत्वा भरतः साश्रु-
लोचनः । सर्वं जानासि भगवन् सर्वभूताशयस्थितः ॥ ४५ ॥ तथापि पृच्छसे किंचि-

तदनुग्रह एव मे । कैकेय्या यत्कृतं कर्म रामराज्यविधातनम् ॥ ४६ ॥ वनवासादिकं
वापि नहि जानामि किञ्चन । भक्तपादयुगं मेऽद्य प्रमाणं मुनिसत्तम ॥ ४७ ॥
इत्युक्त्वा पादयुगलं मुनेः स्पृष्ट्वार्तमानसः । शतुमर्हसि मां देव शुद्धो वाशुद्ध एव वा ॥
॥ ४८ ॥ मम राज्येन किं स्वामिन् रामे तिष्ठति राजनि । किंकरोऽहं मुनिश्रेष्ठ रामचं-
द्रस्य शाश्वतः ॥ ४९ ॥ अतो गत्वा मुनिश्रेष्ठ रामस्य चरणांतिके । पतित्वा राज्यसंभा-
रान्समर्प्यात्रैव राघवम् ॥ ५० ॥ अभिषेक्ष्ये दक्षिष्ठाद्यैः पौरजानपदैः सह । नेष्येऽयो-
ध्यां रमानाथं दासः सेवेऽतिनीचवत् ॥ ५१ ॥ इत्युदीरितमाकर्ण्य भरतस्य वचो मुनिः ।
आलिङ्ग्य मूर्ध्न्यवघ्राय प्रशशंस सविस्मयः ॥ ५२ ॥ वत्स ज्ञातं पुरैवैतद्भविष्यं ज्ञानचक्षु-
षा । मा शुचस्त्वं पुरो भक्तः श्रीरामे लक्ष्मणादपि ॥ ५३ ॥ आतिथ्यं कर्तुमिच्छामि
ससैन्यस्य तवानघ । अद्य भुक्त्वा ससैन्यस्त्वं श्वो गन्ता रामसन्निधिम् ॥ ५४ ॥ यथा
ज्ञापयति भवांस्तथेति भरतोऽब्रवीत् । भरद्वाजस्त्वपः स्पृष्ट्वा मां नी होमगृहे स्थितः ॥
॥ ५५ ॥ दध्यौ कामदुघां कामवर्षिणीं कामदो मुनिः । असृजत्कामधुक् सर्वं यथाका-

ममलौकिकम् ॥ ५६ ॥ भरतस्य ससैन्यस्य यथेष्टं च मनोरथम् । यथा ववर्ष सकलं
तृप्तास्ते सर्वसैनिकाः ॥ ५७ ॥ वसिष्ठं पूजयित्वाग्रे शास्त्रदृष्टेन कर्मणा । पश्चात्ससैन्यं
भरतं तर्पयामास योगिराट् ॥ ५८ ॥ उषित्वा दिनमेकं तु आश्रमे स्वर्गसन्निभे ।
अभिवाद्य पुनः प्रातर्भरद्वाजं सहानुजः । भरतस्तु कृतानुज्ञः प्रययौ रामसन्निधिम् ॥ ५९ ॥
चित्रकूटमनुप्राप्य दूरे संस्थाप्य सैनिकान् । रामसंदर्शनाकांक्षी प्रययौ भरतः स्वयम् ॥
॥ ६० ॥ शत्रुघ्नेन सुमंत्रेण गुहेन च परंतपः । तपस्विमंडलं सर्वं विचिन्वानो न्यवर्तत ॥
॥ ६१ ॥ अदृष्ट्वा रामभवनमपृच्छदृषिमंडलम् । कुत्रास्ते सीतया सार्धं लक्ष्मणेन रघूत्तमः ॥
॥ ६२ ॥ ऊचुरग्रे गिरेः पश्चाद्द्वंगाया उत्तरे तटे । विविक्तं रामसदनं रम्यं काननमंडितम् ॥
॥ ६३ ॥ सफलैराम्रपनसैः कदलीखंडसंवृतम् । चंपकैः कोविदारैश्च पुन्नागैर्विपुलैस्तथा ॥
॥ ६४ ॥ एवं दर्शितमालोक्य मुनिभिर्भरतोऽग्रतः । हर्षाद्ययौ रघुश्रेष्ठभवनं मंत्रिणा
सह ॥ ६५ ॥ ददर्श दूरादतिभासुरं शुभं रामस्य गेहं मुनिवृंदसेवितम् । वृक्षाग्रसंलग्न-

सुवल्कलाजिनं रामाभिरामं भरतः सहानुजः ॥ ६६ ॥ इति श्रीमदध्यात्मरामायणे
उमामहेश्वरसंवादे अयोध्याकांडेऽष्टमः सर्गः ॥ ८ ॥

अथ अयोध्या ० नवमसर्गे संकल्पादिन्यासध्यानजपक्रमः ॥

पूर्वोक्तविधिना अयोध्याकांडे नवमसर्गे न्यासध्यानजपमहं करिष्ये ॥ इति संकल्प्य ॥

अथ करन्यासः ॥ ॐ रां रीं यं अंगुष्ठाभ्यां नमः ॥ एवं करादि विन्यस्य ॥

अथ षडंगन्यासः ॥ ॐ रां रीं यं हृदयाय नमः ॥ इति षडंगानि योजयेत् ॥

अथ ध्यानम् ॥ अथ गत्वाश्रमपदसमीपं भरतो मुदा ॥ सीतारामपदैर्युक्तं पवित्रमति-

शोभनम् ॥ १ ॥ इति ध्यात्वा च श्रीरामचरितं पठ्यते तदा ॥ इति अयोध्याकांडे

नवमसर्गे न्यासध्यानजपविधिः ॥ ९ ॥ ॥ श्रीमहादेव उवाच ॥ ॥ अथ

गत्वाश्रमपदसमीपं भरतो मुदा । सीतारामपदैर्युक्तं पवित्रमातिशोभनम् ॥ १ ॥ स तत्र

वज्रांकुशवारिजांचितध्वजादिचिह्नानि पदानि सर्वतः । ददर्श रामस्य भुवोऽतिसंगला-

न्यचेष्ट यत्पादरजःसु सानुजः ॥ २ ॥ अहो सुधन्योऽहमनूनि रामपादारविंदांकितभूत-

लानि । पश्यमि यत्पादरजो विमृग्यं ब्रह्मादिदेवैः श्रुतिभिश्च नित्यम् ॥ ३ ॥ इत्यद्भु-
तप्रेमरसान्नुताशयो विगाढचेता रघुनाथभावेन । आनन्दजाश्रुप्लुपितस्तनांतरः शनैरवा-
पाश्रमसन्निधिं हरेः ॥ ४ ॥ स तत्र दृष्ट्वा रघुनाथमास्थितं दूर्वादलश्यामलमायतेक्षणम् ।
जटाकिरीटं नववल्कलांबरं प्रसन्नवक्त्रं तरुणारुणद्युतिम् ॥ ५ ॥ विलोकयंतं जनका-
त्मजां शुभां सौमित्रिणा सेवितपादपंकजम् । तदाभिदुद्राव रघूत्तमं शुचा हर्षाच्च
तत्पादयुगं त्वराग्रहीत् ॥ ६ ॥ रामस्तमाकृष्य सुदीर्घबाहुर्दोर्भ्यां परिष्वज्य सिषिञ्च
नेत्रजैः । जलैरथांकोपरि संन्यवेशयत्पुनः पुनः संपरिष्वज्जे विभुः ॥ ७ ॥ अथ ता
मातरः सर्वाः समाजग्मुस्त्वरान्विताः । राघवं द्रष्टुकामास्तास्तृषार्ता गौर्यथा जलम् ॥
॥ ८ ॥ रामः स्वमातरं वीक्ष्य द्रुतमुत्थाय पादयोः । ववंदे साश्रु सा पुत्रमालिङ्ग्यातीव
दुःखिता ॥ ९ ॥ इतराश्च तथा नत्वा जननी रघुनंदनः । ततः समागतं दृष्ट्वा वसिष्ठं
मुनिपुंगवम् ॥ १० ॥ साष्टांगं प्राणिपत्याह धन्योऽस्मीति पुनः पुनः । यथार्हमुपवेद्याह
सर्वानेव रघूद्वहः ॥ ११ ॥ पिता मे कुशली किं वा मां किमाहातिदुःखितः । वसिष्ठ-

त्तमुवाचेदं पिता ते रघुनंदन ॥ १२ ॥ त्वद्वियोगाभितप्तात्मा त्वामेव परिचिंतयन् ।
 रामरामेति सीतेति लक्ष्मणेति ममार ह ॥ १३ ॥ श्रुत्वा तत्कर्णशूलाभं गुरोर्वचनमं-
 जसा । हा हतोऽस्मीति पतितो रुदन् रामः सलक्ष्मणः ॥ १४ ॥ ततोऽनुरुदुः सर्वा
 मातरश्च तथापरे । हा तात मां परित्यज्य क्व गतोऽसि वृणाकर ॥ १५ ॥ अनाथोऽस्मि
 महाबाहो मां को वा लालयेदितः । सीता च लक्ष्मणश्चैव विलेपतुरतो भृशम् ॥ १६ ॥
 वसिष्ठः शान्तवचनैः शमयामास तां शुचम् । ततो मंदाकिनीं गत्वा स्नात्वा ते वीतक-
 ल्मषाः ॥ १७ ॥ राज्ञे ददुर्जलं तत्र सर्वे ते जलकांक्षिणे । पिंडान्निर्वापयामास रामो
 लक्ष्मणसंयुतः ॥ १८ ॥ इंगुदीफलपिण्याकरचितान्मधुसंप्लुतान् । वयं यदन्नाः पितरस्त-
 दन्नाः स्मृतिनोदिताः ॥ १९ ॥ इति दुःखाश्रुपूर्णाक्षः पुनः स्नात्वा गृहं ययौ । सर्वे
 रुदित्वा सुचिरं स्नात्वा जग्मुस्तथाश्रमम् ॥ २० ॥ तस्मिंस्तु दिवसे सर्वे उपवासं प्रच-
 क्रिरे । ततः परेद्युर्विमले स्नात्वा मंदाकिनीजले ॥ २१ ॥ उपविष्टं समागम्य भरतो
 राममब्रवीत् । रामराम महाभाग स्वात्मानमभिषेचय ॥ २२ ॥ राज्यं पालय पित्र्यं ते

ज्येष्ठस्त्वं मे पिता तथा । क्षत्रियाणामयं धर्मो यत्प्रजापरिपालनम् ॥ २३ ॥ इष्ट्वा यज्ञै-
र्बहुविधैः पुत्रानुत्पाद्य तंतवे । राज्ये पुत्रं समारोप्य गमिष्यसि ततो वनम् ॥ २४ ॥
इदानीं वनवासस्य कालो नैव प्रसीद मे । मातुर्मे दुष्कृतं किञ्चित्स्मर्तुं नार्हसि पाहिनः ॥
॥ २५ ॥ इत्युक्त्वा चरणौ भ्रातुः शिरस्याधाय भक्तितः । रामस्य पुरतः साक्षादंडवत्प-
तितो भुवि ॥ २६ ॥ उत्थाप्य राघवः शीघ्रमारोप्यांकेऽतिभक्तितः । उवाच भरत रामः
स्नेहार्द्रनयनः शनैः ॥ २७ ॥ शृणु वत्स प्रवक्ष्यामि त्वयोक्तं यत्तथैव तत् । किंतु माम-
ब्रवीत्तातो नव वर्षाणि पंच च ॥ २८ ॥ उपित्वा दंडकारण्ये पुरं पश्चात्समाविश ।
इदानीं भरतायेदं राज्यं दत्तं मयाखिलम् ॥ २९ ॥ ततः पित्रैव सुव्यक्तं राज्यं दत्तं
तवैव हि । दंडकारण्यराज्यं मे दत्तं पित्रा तथैव च ॥ ३० ॥ अतः पितुर्वचः कार्यमा-
वाभ्यामतियत्नतः । पितुर्वचनमुल्लंघ्य स्वतंत्रो यस्तु वर्तते ॥ ३१ ॥ स जीवन्नेव मृतको
देहांते निरयं व्रजेत् । तस्माद्राज्यं प्रशाधि त्वं वयं दंडकपालकाः ॥ ३२ ॥ भरतस्त्वव-
वीद्रामं कामुको मूढधीः पिता । स्त्रीजितो भ्रातृहृदय उन्मत्तो यदि वक्ष्यति । तत्स-

त्यामिति न ग्राह्यं भ्रांतवाक्यं यथा सुधीः ॥ ३३ ॥ राम उवाच ॥ ॥ न स्त्रीजितः
 पिता ब्रूयान्न कामी नैव मूढधीः । पूर्वं प्रतिश्रुतं तस्य सत्यवादी ददौ भयात् ॥ ३४ ॥
 असत्याद्भीतिरधिका महतां नरकादपि । करोमीत्यहमप्येतत्सत्यं तस्यै प्रतिश्रुतम् ॥ ३५ ॥
 कथं वाक्यमहं कुर्यामसत्यं राघवो हि सन् । इत्युदीरितमाकर्ण्य रामस्य भरतोऽब्रवीत् ॥
 ॥ ३६ ॥ तथैवं चीरवसनो वने वत्स्यामि सुव्रत । चतुर्दश समास्त्यं तु राज्यं कुरु यथा
 सुखम् ॥ ३७ ॥ ॥ राम उवाच ॥ पित्रा दत्तं तवैवैतद्राज्यं मह्यं वनं ददौ ।
 व्यत्ययं यद्यहं कुर्यामसत्यं पूर्ववत् स्थितम् ॥ ३८ ॥ ॥ भरत उवाच ॥ ॥
 अहमप्यागामिष्यामि सेवे त्वां लक्ष्मणो यथा । नोचेत्प्रायोपवेशेन त्यजाम्येतत्कलेवर-
 म् ॥ ३९ ॥ इत्येवं निश्चयं कृत्वा दर्भानास्तीर्य चातपे । मनसापि विनिश्चित्य प्राङ्मु-
 खोपविवेश सः ॥ ४० ॥ भरतस्यापि निर्वधं दृष्ट्वा रामोऽतिविस्मितः । नेत्रांतसंज्ञां
 गुरवे चकार रघुनंदनः ॥ ४१ ॥ एकान्ते भरतं प्राह वसिष्ठो ज्ञानिनां वरः । वत्स गुह्यं
 शृणुष्वेदं मम वाक्यात्सुनिश्चितम् ॥ ४२ ॥ रामो नारायणः साक्षाद्ब्रह्मणा याचितः

पुरा । रावणस्य वधार्थाय जातो दशरथात्मजः ॥ ४३ ॥ योगमायापि सीतेति जाता
जनकनंदिनी । शेषोऽपि लक्ष्मणो जातो राममन्वेति सर्वदा ॥ ४४ ॥ रावणं हंतुकामास्ते
गमिष्यन्ति न संशयः । कैकेय्या वरदानादि यद्यन्निष्ठुरभाषणम् ॥ ४५ ॥ सर्वं देवकृतं
नोचेदेवं सा भाषयेत्कथम् । तस्मात्त्यजाग्रहं तात रामस्य विनिवर्तने ॥ ४६ ॥ निवर्तस्व
महासैन्यैर्भ्रातृभिः सहितः पुरम् । रावणं सकुलं हत्वा शीघ्रमेवागमिष्यति ॥ ४७ ॥
इति श्रुत्वा गुरोर्वाक्यं भरतो विस्मयान्वितः । गत्वा समीपं रामस्य विस्मयोत्फुल्ललो-
चनः ॥ ४८ ॥ पादुके देहि राजेंद्र राज्याय तव पूजिते । तयोः सेवां करोम्येव यावदा-
गमन तव ॥ ४९ ॥ इत्युक्त्वा पादुके दिव्ये योजयामास पादयोः । रामस्य ते ददौ
रामो भरतायातिभक्तिः ॥ ५० ॥ गृहीत्वा पादुके दिव्ये भरतो रत्नभूषिते । राम पुनः
परिक्रम्य प्रणनाम पुनः पुनः ॥ ५१ ॥ भरतः पुनराहेदं भक्त्या गद्गदया गिरा । नव-
पंचसमांते तु प्रथमे दिवसे यदि ॥ ५२ ॥ नागमिष्यसि चेद्राम प्रविशामि महानलम् ।
वाढमित्येव तं रामो भरतं संन्यवर्तयत् ॥ ५३ ॥ ससैन्यः सवासिष्ठश्च शत्रुघ्नसहितः

सुधीः । मातृभिर्मंत्रिभिः सार्धं गमनायोपचक्रमे ॥ ५४ ॥ कैकेयी राममेकांते खवने-
त्रजलाकुला । प्रांजलिः प्राह हे राम तव राज्यविधातनम् ॥ ५५ ॥ कृतं मया दुष्टधिया
मायामोहितचेतसा । क्षमस्व मम दौरात्म्यं क्षमासारा हि साधवः ॥ ५६ ॥ त्वं साक्षा-
द्विष्णुरव्यक्तः परमात्मा सनातनः । मायामानुषरूपेण मोहयस्यखिलं जगत् । त्वयैव
प्रेरितो लोकः कुरुते साध्वसाधु वा ॥ ५७ ॥ त्वदधीनमिदं विश्वमस्वतंत्रं करोति किम् ।
यथा कृत्रिमनर्तक्यो नृत्यन्ति कुहकेच्छया ॥ ५८ ॥ त्वदधीना तथा माया नर्तकी बहु-
रूपिणी । त्वयैव प्रेरिताऽहं च देवकार्यं करिष्यता ॥ ५९ ॥ पापिष्ठं पापमनसा कर्माच-
रमरिंदम । अद्य प्रतीतोऽसि मम देवानामप्यगोचरः ॥ ६० ॥ पाहि विश्वेश्वरानंत
जगन्नाथ नमोऽस्तु ते । छिधि स्नेहमयं पाशं पुत्रवित्तादिगोचरम् ॥ ६१ ॥ त्वज्ज्ञाना-
नलखड्गेन त्वामहं शरणं गता । कैकेय्या वचनं श्रुत्वा रामः सस्मितमब्रवीत् ॥ ६२ ॥
यदाह मां महाभागे नानृतं सत्यमेव तत् । मयैव प्रेरिता वाणी तव वक्त्राद्विनिर्गता
॥ ६३ ॥ देवकार्यार्थसिद्धयर्थमत्र दोषः कुतस्तव । गच्छ त्वं हृदि मां नित्यं भावयन्ती


दिवानिशम् ॥ ६४ ॥ सर्वत्र विगतस्नेहा मद्भक्त्या मोक्ष्यसेऽचिरात् । अहं सर्वत्र समदृक्
 द्वेष्यो वा प्रिय एव वा ॥ ६५ ॥ नास्ति मे कल्पकस्येव भजतोऽनुभजाम्यहम् । मन्माया-
 मोहितधियो मामेव मनुजाकृतिम् ॥ ६६ ॥ सुखदुःखाद्यनुगतं जानंति न तु तत्त्वतः । दिष्ट्या
 मद्गोचरं ज्ञानमुत्पन्नं ते भवापहम् ॥ ६७ ॥ स्मरंती तिष्ठ भवने लिप्यसे न च कर्मभिः ।
 इत्युक्त्वा सा परिक्रम्य रामं सानंदविस्मया ॥ ६८ ॥ प्रणम्य शतशो भूमौ ययौ गेहं
 मुदान्विता । भरतस्तु सहामात्यैर्मातृभिर्गुरुणा सह ॥ ६९ ॥ अयोध्यामगमच्छीघ्रं राम-
 मेवानुचितयन् । पौरजानपदान्सर्वानयोध्यायामुदारधीः ॥ ७० ॥ स्थापयित्वा यथा-
 न्यायं नंदिग्रामं ययौ स्वयम् । तत्र सिंहासने नित्यं पादुके स्थाप्य भक्तितः ॥ ७१ ॥
 पूजयित्वा यथा रामं गंधपुष्पाक्षतादिभिः । राजोपचारैरखिलैः प्रत्यहं नियतव्रतः ॥
 ७२ ॥ फलमूलाशनो दांतो जटावल्कलधारकः । अधःशायी ब्रह्मचारी शत्रुघ्नसहित-
 स्तदा ॥ ७३ ॥ राजकार्याणि सर्वाणि यावन्ति पृथिवीतले । तानि पादुकयोः सम्यङ्
 निवेदयति राघवः ॥ ७४ ॥ गणयन् दिवसानेव रामागमनकांक्षया । स्थितो रामार्पित-

मनाः साक्षाद्ब्रह्ममुनिर्यथा ॥ ७५ ॥ रामस्तु चित्रकूटाद्रौ वसन्मुनिभिरावृतः । सीतया
लक्ष्मणेनापि किञ्चित्कालमुपावसत् ॥ ७६ ॥ नागराश्च सदा यांति रामदर्शनलालसाः ।
चित्रकूटस्थितं ज्ञात्वा सीतया लक्ष्मणेन च ॥ ७७ ॥ दृष्ट्वा तज्जनसंवाधं रामस्तत्याज तं
गिरिम् । दंडकारण्यगमने कार्यमप्यनुचितयन् ॥ ७८ ॥ अन्वगात्सीतया भ्रात्रा ह्यत्रे-
राश्रममुत्तमम् । सर्वत्र सुखसंवासं जनसंवाधवर्जितम् ॥ ७९ ॥ गत्वा मुनिमुपासीनं
भासयंतं तपोवनम् । दंडवत्प्रणिपत्याह रामोऽहमभिवादये ॥ ८० ॥ पितुराज्ञां पुरस्कृत्य
दंडकानहमागतः । वनवासमिषेणापि धन्योऽहं दर्शनात्तव ॥ ८१ ॥ श्रुत्वा रामस्य
वचनं रामं ज्ञात्वा हरिं परम् । पूजयामास विधिवद्भक्त्या परमया मुनिः ॥ ८२ ॥
वन्यैः फलैः कृतातिथ्यमुपविष्टं रघूत्तमम् । सीतां च लक्ष्मणं चैव संतुष्टो वाक्यम-
ब्रवीत् ॥ ८३ ॥ भार्यामेऽतीव संवृद्धा ह्यनसूयेति विश्रुता । तपश्चरंती सुचिरं
धर्मज्ञा धर्मवत्सला ॥ ८४ ॥ अंतस्तिष्ठति तां सीता पश्यत्वारिनिषूदन । तथेति जानकी
प्राह रामो राजीवलोचनः ॥ ८५ ॥ गच्छ देवीं नमस्कृत्य शीघ्रमेहि पुनः शुभे । तथेति

रामवचनं सीता चापि तथाऽकरोत् ॥ ८६ ॥ दंडवत्पतितामग्रे सीतां दृष्ट्वाऽतिहृष्टधीः ।
 अनसूया समालिङ्ग्य वत्से सीतेति सादरम् ॥ ८७ ॥ दिव्ये ददौ कुण्डले द्वे निर्मिते विश्वक-
 र्मणा । दुकूले द्वे ददौ तस्यै निर्मले भक्तिसंयुता ॥ ८८ ॥ अंगरागं च सीतायै ददौ दिव्यं
 शुभानना । न त्यक्ष्यतेऽंगरागेण शोभा त्वां कमलानने ॥ ८९ ॥ पातिव्रत्यं पुरस्कृत्य
 राममन्वेहि जानकि । कुशली राघवो यातु त्वया सह पुनर्गृहम् ॥ ९० ॥ भोजयित्वा
 यथान्यायं रामं सीतासमन्वितम् । लक्ष्मणं च तदा रामं पुनः प्राह कृताञ्जलिः ॥ ९१ ॥
 राम त्वमेव भुवनानि विधाय तेषां संरक्षणाय सुरमानुषतिर्यगादीन् । देहान्विभर्षिं न च
 देहगुणैर्विलिप्तस्त्वत्तो विभेत्यखिलमोहकरी च माया ॥ ९२ ॥ इति श्रीम० उमामह०
 अयोध्याकांडे नवमः सर्गः ॥ ९ ॥

॥ अयोध्याकांडे नवानां सर्गाणां सप्तशतानि श्लोकाः ॥ ७०० ॥





॥ अथ अरण्यकाण्डं प्रारभ्यते ॥

अरण्यकांडम् ।



॥ श्रीगणेशाय नमः ॥ अथ अरण्यकांडे न्यासध्यानजपक्रमारंभः ॥

ॐ अस्य श्रीमदध्यात्मरामायणे अरण्यकांडमहामालामंत्रस्य ॥ श्रीभगवान् सदाशिव
ऋषिः ॥ अनुष्टुप् छंदः ॥ श्रीरामः परमात्मा देवता ॥ ॐ नमो नारायणेति बीजम् ॥
दाशरथिरिति शक्तिः ॥ रावणघ्न इति कीलकम् ॥ मम अमुककामनासिद्ध्यर्थं अमुकस्तो-
त्रस्य मंत्रसंपुटीकरणं करिष्ये ॥ अथ लोमविलोममंत्रयुक्तं करिष्ये वा मंडलयुक्तं
करिष्ये ॥ इत्यादौ संकल्प्य न्यासान् चरेत् ॥ तत्रादौ ऋष्यादिन्यासः ॥ ॐ श्री-
भगवान् सदाशिवऋषये नमः शिरसि ॥ अनुष्टुप्छंदसे नमः मुखे ॥ श्रीरामपरमात्मा-
देवतायै नमः हृदये ॥ ॐ नमो नारायणेति बीजाय नमः गुह्ये ॥ दाशरथिरिति शक्तये
नमः पादयोः ॥ रावणघ्न इति कीलकाय नमः सर्वांगे ॥ मम चतुर्विधपुरुषार्थसिद्ध्यर्थं
जपे विनियोगः ॥ अथ करन्यासः ॥ ॐ रां अंगुष्ठाभ्यां नमः ॥ ॐ रीं तर्जनीभ्यां
नमः ॥ ॐ रूं मध्यमाभ्यां नमः ॥ ॐ रैं अनामिकाभ्यां नमः ॥ ॐ रौं कनिष्ठिकाभ्यां
नमः ॥ ॐ रः करतलकरपृष्ठाभ्यां नमः ॥ अथ षडंगन्यासः ॥ ॐ रां हृदयाय नमः ॥

ॐ रीं शिरसे स्वाहा ॥ ॐ रूं शिखायै वषट् ॥ ॐ रैं कवचाय हुं ॥ ॐ रौं नेत्रत्रयाय
वौषट् ॥ ॐ रः अस्त्राय फट् ॥ ॐ रां रीं रूं रैं रौं रः इति दिग्बंधः ॥ अथ सात्वि-
कध्यानम् ॥ नीलेंदीवरतुल्यश्यामवदनं पीतांबरालंकृतं मुद्रां ज्ञानमयीं दधानमपरां
विद्युन्निभां राघवम् ॥ पश्यंतीं मुकुटांगदादिविविधैः कल्पोज्ज्वलांगं भजे श्रीमद्दाशराथं
नमामि सुतरामब्धौ प्लवं दुस्तरे ॥ १ ॥ इति ध्यात्वा मानसोपचारैः संपूज्य ॥

॥ अथ अरण्यकांडे प्रथमसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे अरण्यकांडे प्रथमसर्गस्य ॥ श्रीभगवान् बादरायण
ऋषिः ॥ गायत्री छंदः ॥ ॐ नमोनारायणो देवता ॥ श्रीलक्ष्मीवीजम् ॥ परमाशक्तिः ॥
अव्यक्तं कीलकं ॥ अमुकसंपुटीकरणसिद्ध्यर्थं अमुकमंत्रलोमविलोमसंपुटीकरणदशाध्याये
मंत्राष्टाक्षरसंयुक्तं प्रथमसर्गे न्यासध्यानजपमहं करिष्ये ॥ इति संकल्प्य ॥ अथ कर-
न्यासः ॥ ॐ मां रूं जं अंगुष्ठाभ्यां नमः ॥ ॐ मां रूं जं तर्जनीभ्यां नमः ॥ ॐ मां रूं
जं मध्यमाभ्यां नमः ॥ ॐ मां रूं जं अनामिकाभ्यां नमः ॥ ॐ मां रूं जं कनिष्ठिका-

भ्यां नमः ॥ ॐ मां रूं जं करतलकरपृष्ठाभ्यां नमः ॥ अथ षडंगन्यासः ॥ ॐ मां-
रूं जं हृदयाय नमः ॥ ॐ मां रूं जं शिरसे स्वाहा ॥ ॐ मा रूं जं शिखायै वषट् ॥
ॐ मां रूं जं कवचाय हुं ॥ ॐ मां रूं जं नेत्रत्रयाय वौषट् ॥ ॐ मां रूं जं अस्त्राय
फट् ॥ ॐ मां रूं जं इति मंत्रेण दिग्बन्धः ॥ अथ ध्यानम् ॥ अथ तत्र दिनं स्थित्वा
प्रभाते रघुनन्दनः ॥ स्नात्वा मुनिं समामञ्च्य प्रयाणायोपचक्रमे ॥ १ ॥ इति ध्यात्वा च श्री
रामचरितं पठ्यते तदा ॥ इत्यरण्यकांडे प्रथमसर्गे न्यासध्यानजपविधिः ॥ १ ॥ श्रीम-
होदेव उवाच ॥ अथ तत्र दिनं स्थित्वा प्रभाते रघुनन्दनः । स्नात्वा मुनिं समामञ्च्य
प्रयाणायोपचक्रमे ॥ १ ॥ मुने गच्छामहे सर्वे मुनिमंडलमंडितम् । विपिनं दंडकं यत्र
त्वमाज्ञातुमिहार्हसि ॥ २ ॥ मार्गप्रदर्शनार्थाय शिष्यानाञ्जप्तुमर्हसि । श्रुत्वा रामस्य वचनं
प्रहस्यात्रिर्मर्हायशाः । प्राह तत्र रघुश्रेष्ठं राम राम सुराश्रय ॥ ३ ॥ सर्वस्य मार्गद्रष्टा त्वं
तव को मार्गदर्शकः । तथापि दर्शयिष्यंति तव लोकानुसारिणः ॥ ४ ॥ इति शिष्या-
न्समादिश्य स्वयं किञ्चित्तमन्वगात् । रामेण वारितः प्रीत्या अत्रिः स्वभवनं ययौ ॥ ५ ॥

कोशमात्रं ततो गत्वा ददर्श महतीं नदीम् । अत्रेः शिष्यानुवाचेदं रामो राजीवलोचनः ॥
 ॥ ६ ॥ नद्याः संतरणे कश्चिदुपायो विद्यते न वा । ऊचुस्ते विद्यते नौका सुदृढा रघुनन्दन ॥ ७ ॥
 तारयिष्यामहे युष्मान्वयमेव क्षणादिह । ततो नावि समारोप्य सीतां राघवलक्ष्मणौ ॥ ८ ॥
 क्षणात्संसारयामासुर्नदीं मुनिकुमारकाः । रामाभिनन्दिताः सर्वे जग्मुरत्रे तथाश्रमम् ॥ ९ ॥
 तावेत्य विपिनं घोरं झिल्लीझंकारनादतम् । नानामृगगणाकीर्णं सिंहव्याघ्रादिभीषणम् ॥
 ॥ १० ॥ राक्षसैर्घोररूपैश्च सेवितं रोमहर्षणम् । प्रविश्य विपिनं घोरं रामो लक्ष्मणम-
 ब्रवीत् ॥ ११ ॥ इतः परं प्रयत्नेन गंतव्यं सहितेन मे । धनुर्गुणेन संयोज्य शरानपि करे
 दधत् ॥ १२ ॥ अग्रे यास्याम्यहं पश्चात्त्वमन्वेहि धनुर्धरः । आवयोर्मध्यगा सीता माये-
 वात्मपरात्मनोः ॥ १३ ॥ चक्षुश्चारय सर्वत्र दृष्टं रक्षोभयं महत् । विद्यते दंडकारण्ये
 श्रुतपूर्वमरिंदम ॥ १४ ॥ इत्येवं भाषमाणौ तौ जग्मतुः सार्धयोजनम् । तत्रैका पुष्करि-
 ण्यास्ते कल्हारकुमुदोत्पलैः ॥ १५ ॥ अंबुजैः शीतलोदेन शोभमाना व्यदृश्यत । तत्स-
 मीपमथो गत्वा पीत्वा तत्सलिलं शुभम् ॥ १६ ॥ ऊपुस्ते सलिलाभ्यांश्चे क्षणं छायासु-

पाश्रिताः । ततो ददृशुरायांतं महासत्त्वं भयानकम् ॥ १७ ॥ करालदंष्ट्रवदनं भीषयंतं
स्वगर्जितैः । वामांसे न्यस्तशूलाग्रग्रथितानेकमानुषम् ॥ १८ ॥ भक्षयंतं गजव्याघ्रमहिषं
वनगोचरम् । ज्याऽऽरोपितं धनुर्धृत्वा रामो लक्ष्मणमब्रवीत् ॥ १९ ॥ पश्य भ्रातर्महा-
कायो राक्षसोऽयमुपागतः । आयात्यभिमुखं नोऽग्रे भीरूणां भयमावहन् ॥ २० ॥
सर्जीकृतधनुंस्तिष्ठ मामैर्जनकनंदिनि । इत्युक्त्वा बाणमादाय स्थितो राम इवाचलः
॥ २१ ॥ स तु दृष्ट्वा रमानाथं लक्ष्मणं जानकीं तदा । अदृहासं ततः कृत्वा भीषयन्नि-
दमब्रवीत् ॥ २२ ॥ कौ युवां बाणतूणीरजटावल्कलधारिणौ । मुनिवेषधरौ बालौ स्त्रीस-
हायौ सुदुर्मदौ ॥ २३ ॥ सुंदरौ बत मे वक्त्रप्रविष्टकवलोपमौ । किमर्थमागतौ घोरं वनं
व्यालनिषेवितम् ॥ २४ ॥ श्रुत्वा रक्षोवचो रामः स्मयमान उवाच तम् । अहं रामस्त्वयं
भ्राता लक्ष्मणो मम संमतः ॥ २५ ॥ एषा सति मम प्राणवल्लभा वयमागताः । पितृ-
वाक्यं पुरस्कृत्य शिक्षणार्थं भवादृशाम् ॥ २६ ॥ श्रुत्वा तद्रामवचनमदृहासमथाकरोत् ।
व्यादाय वक्त्रं बाहुभ्यां शूलमादाय सत्वरः ॥ २७ ॥ मां न जानासि राम त्वं विराधं

लोकविश्रुतम् । मद्भयान्मुनयः सर्वे त्यक्त्वा वनमितो गताः ॥ २८ ॥ यदि जीवितुमि-
च्छास्ति त्यक्त्वा सीतां निरायुधौ । पलायतं न चेच्छेद्यं भक्षयामि युवामहम् ॥ २९ ॥
इत्युक्त्वा राक्षसः सीतामादातुमभिदुद्रुवे । रामश्चिच्छेद तद्वाहू शरेण प्रहसन्निव
॥ ३० ॥ ततः क्रोधपरीतात्मा व्यादाय विकटं मुखम् । राममभ्यद्रवद्रामश्चिच्छेद परि-
धावतः ॥ ३१ ॥ पदद्वयं विराधस्य तदद्भुतमिवाभवत् ॥ ३२ ॥ ततः सर्प इवास्येन
प्रसितुं राममापतत् । ततोऽर्धचंद्राकारेण बाणेनास्य महच्छिरः ॥ ३३ ॥ चिच्छेद रुधि-
रौघेण पपात धरणीतले । ततः सीता समालिङ्ग्य प्रशशंस रघूत्तमम् ॥ ३४ ॥ ततो
दुन्दुभयो नेदुर्दिवि देवगणेरिताः । ननृतुश्चाप्सरा हृष्टा जगुर्गंधर्वकिन्नराः ॥ ३५ ॥
विराधकायादतिसुंदराकृतिर्विभ्राजमानो विमलांबरवृतः । प्रतप्तचामीकरचारुभूषणो
व्यदृश्यताग्रे गगने रविर्यथा ॥ ३६ ॥ प्रणम्य रामं प्रणतार्तिहारिणं भवप्रवाहोन्म-
मृणाकरम् । प्रणम्य भूयः प्रणनाम दंडवत्प्रपन्नसर्वातिहरं प्रसन्नधीः ॥ ३७ ॥ ॥ विराध
उवाच ॥ श्रीराम राजीवदलायताक्ष विद्याधरोऽहं विमलप्रकाशः । दुर्वाससाऽकारण-

कोपमूर्तिना शतः पुरा सोऽद्य विमोचितस्त्वया ॥ ३८ ॥ इतः परं त्वच्चरणारविंदयोः
स्मृतिः सदा मेऽस्तु भवोपशांतये । त्वन्नामसंकीर्तनमेव वाणी करोतु मे कर्णपुटं त्वदी-
यम् ॥ ३९ ॥ कथामृतं पातु करद्वयं ते पादारविंदार्चनमेव कुर्यात् । शिरश्च ते पादयु-
गप्रणामं करोतु नित्यं भवदीयमेवम् ॥ ४० ॥ नमस्तुभ्यं भगवते विशुद्धज्ञानमूर्तये ।
आत्मारामाय रामाय सीतारामाय वेधसे ॥ ४१ ॥ प्रपन्नं पाहि मां राम यास्यामि
त्वदनुज्ञया । देवलोकं रघुश्रेष्ठ माया मां मावृणोतु ते ॥ ४२ ॥ इति विज्ञापितस्तेन
प्रसन्नो रघुनन्दनः ॥ ददौ वरं तदा प्रीतो विराधाय महामतिः ॥ ४३ ॥ गच्छ विद्याधरा-
शेषमायादोषगुणा जिताः । त्वयामदर्शनात्सद्यो मुक्तो ज्ञानवतां वरः ॥ ४४ ॥ मद्भक्ति-
र्दुर्लभा लोके जाता चेन्मुक्तिदा यतः । अतस्त्वं भक्तिसंपन्नः परं याहि समाज्ञया ॥ ४५ ॥
रामेण रक्षोनिधनं सुधोरं शापाद्विमुक्तिर्वरदानमेवम् । विद्याधरत्वं पुनरेव लब्धं रामं गृण-
न्नेति नरोऽखिलार्थान् ॥ ४६ ॥ इति श्रीमदध्यात्मरामायणे उमामहेश्वरसंवादे अरण्य-
कांडे प्रथमः सर्गः ॥ १ ॥

॥ अथ अरण्य० द्वितीयसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे अरण्यकांडे द्वितीयसर्गस्य ॥ श्रीभगवान् वादरायण ऋषिः
गायत्री छंदः ॥ ॐ नमोनारायणो देवता ॥ श्रीलक्ष्मीर्वाजिम् ॥ परमा शक्तिः ॥ अव्यक्तं
कीलकम् ॥ अमुकसंपुटीकरणसिद्ध्यर्थं अमुकमंत्रलोमविलोमसंपुटीकरणदशाध्याये मंत्रा-
ष्टाक्षरसंयुक्तं द्वितीयसर्गे न्यासध्यानजपमहं करिष्ये इति संकल्प्य ॥ अथ करन्यासः ॥
ॐ मां रूं यं अंगुष्ठाभ्यां नमः ॥ ॐ मां रूं यं तर्जनीभ्यां नमः ॥ ॐ मां रूं यं मध्यमाभ्यां
नमः ॥ ॐ मां रूं यं अनामिकाभ्यां नमः ॥ ॐ मां रूं यं कनिष्ठिकाभ्यां नमः ॥ ॐ
मां रूं यं करतलकरपृष्ठाभ्यां नमः ॥ अथ षडंगन्यासः ॥ ॐ मां रूं यं हृदयाय नमः ॥
ॐ मां रूं यं शिरसे स्वाहा ॥ ॐ मां रूं यं शिखायै वषट् ॥ ॐ मां रूं यं कवचाय
हुं ॥ ॐ मां रूं यं नेत्रत्रयाय वौषट् ॥ ॐ मां रूं यं अस्त्राय फट् ॥ ॐ मां रूं यं
इति मंत्रेण दिग्बन्धः ॥ अथ ध्यानम् ॥ विराधे स्वर्गते रामो लक्ष्मणेन च सीतया ॥

जगाम शरभंगस्य वनं सर्वसुखावहम् ॥ १ ॥ इति ध्यात्वा च श्रीरामचरितं पठ्यते तदा ॥
 इति द्वितीयसर्गे न्यासध्यानजपविधिः ॥ २ ॥ श्रीमहादेव उवाच ॥ विराधे स्वर्गते
 रामो लक्ष्मणेन च सीतया । जगाम शरभंगस्य वनं सर्वसुखावहम् ॥ १ ॥ शरभंगस्ततो
 दृष्ट्वा रामं सौमित्रिणा सह । आयातं सीतया सार्धं संभ्रमादुत्थितः सुधीः ॥ २ ॥ अभि-
 गम्य सुसंपूज्य विष्टरेषूपवेशयत् । आतिथ्यमकरोत्तेषां कंदमूलफलादिभिः ॥ ३ ॥ प्री-
 त्याह शरभंगोऽपि रामं भक्तपरायणम् । बहुकालमिहैवासं तपसे कृतनिश्चयः ॥ ४ ॥
 तव संदर्शनाकांक्षी राम त्वं परमेश्वरः । अद्य मत्तपसा सिद्धं यत्पुण्यं बहु विद्यते । तत्सर्वं
 तव दास्यामि ततो मुक्तिं व्रजाम्यहम् ॥ ५ ॥ समर्प्य रामस्य महत्सुपुण्यफलं विरक्तः
 शरभंगयोगी । चिन्ति समारोह्यदप्रमेयं रामं ससीतं सहसा प्रणम्य ॥ ६ ॥ ध्यायंश्चिरं
 राममशेषहृत्स्थं दूर्वादलश्यामलमंबुजाक्षम् । चीरांबरं स्निग्धजटाकलापं सीतासंहायं
 सहलक्ष्मणं तम् ॥ ७ ॥ को वा दयालुः स्मृतकामधेनुरन्यो जगत्यां रघुनायकादहो ।
 स्मृतो मया नित्यमनन्यभाजा ज्ञात्वा स्मृतिं मे स्वयमेव यातः ॥ ८ ॥ पश्यत्विदानीं

देवेशो रामो दाशरथिः प्रभुः । दग्ध्वा स्वदेहं गच्छामि ब्रह्मलोकमकल्मषः ॥ ९ ॥ अयो-
ध्याधिपतिर्मेऽस्तु हृदये राघवः सदा । यद्वामांके स्थिता सीता मेघस्येव तडिल्लता ॥ १० ॥
इति रामं चिरं ध्यात्वा दृष्ट्वा च पुरतः स्थितम् । प्रज्वाल्य सहसा वह्निं दग्ध्वा पंचात्मकं
वपुः ॥ ११ ॥ दिव्यदेहधरः साक्षाद्ययौ लोकपतेः पदम् । ततो मुनिगणाः सर्वे दंडका-
रण्यवासिनः ॥ आजग्मू राघवं द्रष्टुं शरभंगनिवेशनम् ॥ १२ ॥ दृष्ट्वा मुनिसमूहं तं
जानकीरामलक्ष्मणाः । प्रणेमुः सहसा भूमौ मायामानुषरूपिणः ॥ १३ ॥ आशीर्भिरभिनं-
द्याथ रामं सर्वहृदि स्थितम् । ऊचुः प्रांजलयः सर्वे धनुर्बाणधरं हरिम् ॥ १४ ॥ भूमे-
र्भारावताराय जातोऽसि ब्रह्मणाऽर्थितः । जानीमस्त्वां हरिं लक्ष्मीं जानकीं लक्ष्मणं
तथा ॥ १५ ॥ शेषांशं शंखचक्रे द्वे भरतं सानुजं तथा । अतश्चादौ ऋषीणां त्वं दुःखं
मोक्तुमिहार्हसि ॥ १६ ॥ आगच्छ यामो मुनिसेवितानि वनानि सर्वाणि रघूत्तम क्रमात् ।
द्रष्टुं सुमित्रासुतजानकीभ्यां तदा दयास्मासु दृढा भविष्यति ॥ १७ ॥ इति विज्ञापितो
रामः कृतांजलिपुटैर्विभुः ॥ जगाम मुनिभिः सार्धं द्रष्टुं मुनिवनानि सः ॥ १८ ॥ ददर्श

तत्र पतितान्यनेकानि शिरांसि सः । अस्थिभूतानि सर्वत्र रामो वचनमब्रवीत् ॥ १९ ॥
 अस्थीनि केषामेतानि किमर्थं पतितानि वै । तमूचुर्मुनयो राम ऋषीणां मस्तकानि हि
 ॥ २० ॥ राक्षसैर्भक्षितानीश प्रमत्तानां समाधितः । अंतरायं मुनीनां ते पश्यंतोऽनुचरं-
 ति हि ॥ २१ ॥ श्रुत्वा वाक्यं मुनीनां स भयदैन्यसमन्वितम् । प्रतिशामकरोद्रामो
 वधायाशेषरक्षसाम् ॥ २२ ॥ पूज्यमानः सदाः तत्र मुनिभिर्वनवासिभिः । जानक्या
 सहितो रामो लक्ष्मणेन समन्वितः ॥ २३ ॥ उवास कतिचित्तत्र वर्षाणि रघुनंदनः ।
 एवं क्रमेण संपश्यन्नृषीणामाश्रमान्विभुः ॥ २४ ॥ सुतीक्ष्णस्याश्रमं प्रागात्प्रख्यातमृ-
 पिसंकुलम् । सर्वतुंगुणसंपन्नं सर्वकालसुखाह्वम् ॥ २५ ॥ राममागतमाकर्ण्य सुतीक्ष्णः
 स्वयमागतः । अगस्त्यशिष्यो रामस्य मंत्रोपासनतत्परः । विधिवत्पूजयामास भ-
 क्त्युत्कंठितलोचनः ॥ २६ ॥ सुतीक्ष्ण उवाच ॥ त्वन्मंत्रजाप्यहमनंतगुणाप्र-
 मेय सीतापते शिवविरिंचिसमाश्रितांग्रे । संसारसिंधुतरणामलपोतपाद रामाभिराम
 सततं तव दासदासः ॥ २७ ॥ मामद्य सर्वजगतामविगोचरस्त्वं त्वन्मायया सुतकलत्र-

गृह्णाधकूपे । मम निरीक्ष्य मलपुद्गलपिंडमोहपाशानुबद्धहृदयं स्वयमागतोऽसि ॥ २८ ॥
 त्वं सर्वभूतहृदयेषु कृतालयोऽपि त्वन्मंत्रजाप्यविमुखेषु तनोषि मायाम् । त्वन्मंत्रसाधन-
 परेष्वपयाति माया सेवानुरूपफलदोऽसि यथा महीपः ॥ २९ ॥ विश्वस्य सृष्टिलयसं-
 स्थितिहेतुरेकस्त्वं मायया त्रिगुण्या विधिरीशविष्णू । भासीश मोहितधियां विविधा-
 कृतिस्त्वं यद्वद्रविः सलिलपात्रगतो ह्यनेकः ॥ ३० ॥ प्रत्यक्षतोऽद्य भवतश्चरणारविंदं
 पश्यामि राम तमसः परतः स्थितस्य । दृग्रूपतस्त्वमसतामविगोचरोऽपि त्वन्मंत्रपूतहृद-
 येषु सदा प्रसन्नः ॥ ३१ ॥ पश्यामि राम तव रूपमरूपिणोऽपि मायाविडंबनकृतं सुमनु-
 र्व्यवेषम् । कंदर्पकोटिसुभगं कमनीयचापवाणं दयार्द्रहृदयं स्मितचारुवक्त्रम् ॥ ३२ ॥
 सीतासमेतमजिनांबरमप्रधृष्यं सौमित्रिणा नियतसेवितपादपद्मम् । नीलोत्पलद्युतिमनं-
 तगुणं प्रशांतं तद्भागधेयमनिशं प्रणमामि रामम् ॥ ३३ ॥ जानंतु राम तव रूपमशेष-
 देशकालाद्युपाधिरहितं धनचित्प्रकाशम् । प्रत्यक्षतोऽद्य मम गोचरमेतदेव रूपं विभातु
 हृदये न परं विकीर्क्षे ॥ ३४ ॥ इत्येवं स्तुवतस्तस्य रामः सस्मितमब्रवीत् । मुने जानामि

ते चित्तं निर्मलं मदुपासनात् ॥ ३५ ॥ अतोऽहमागतो द्रष्टुं महते नान्यसाधनम् ।
मन्मंत्रोपासका लोके मामेव शरणं गताः ॥ ३६ ॥ निरपेक्षा नान्यगतास्तेषां दृश्योऽह-
मन्वहम् । स्तोत्रमेतत्पठेद्यस्तु त्वत्कृतं मत्प्रियं सदा ॥ ३७ ॥ सद्भक्तिर्मे भवेत्तस्य ज्ञानं च
विमलं भवेत् । त्वं ममोपासनादेव विमुक्तोऽसीह सर्वतः ॥ ३८ ॥ देहांते मम सायुज्यं
लप्स्यसे नात्र संशयः । गुरुं ते द्रष्टुमिच्छामि ह्यगस्त्यं मुनिनायकम् । किञ्चित्कालं
तत्र वस्तुं मनो मे त्वरयत्यलम् ॥ ३९ ॥ सुतीक्ष्णोऽपि तथेत्याह श्रो गमिष्यासि राघव ।
अहमप्यागमिष्यामि चिराद्दृष्टो महामुनिः ॥ ४० ॥ अथ प्रभाते मुनिना समेतो रामः
ससीतः सह लक्ष्मणेन । अगस्त्यसंभाषणलोलमानसः शनैरगस्त्यानुजमंदिरं ययौ ॥ ४१ ॥
इति श्रीमदध्यात्मरामायणे उमामहेश्वरसंवादे अरण्यकांडे द्वितीयः सर्गः ॥ २ ॥

अथ अरण्यकांडे तृतीयसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे अरण्यकांडे तृतीयसर्गस्य ॥ श्रीभगवान् वादरायण
ऋषिः ॥ गायत्री छंदः ॥ ॐ नमोनारायणो देवता ॥ श्रीलक्ष्मीबीजम् ॥ परमा शक्तिः ॥

अव्यक्तं कीलकम् ॥ अमुकसंपुटीकरणसिद्धयर्थं मनुकमंत्रलोमविलोमसंपुटीकरणदशाध्याये
मंत्राष्टाक्षरसंयुक्तं तृतीयसर्गे न्यासध्यानजपमहं करिष्ये ॥ इति संकल्प्य ॥ अथ कर-
न्यासः ॥ ॐ मां रूं जं अंगुष्ठाभ्यां नमः ॥ ॐ मां रूं जं तर्जनीभ्यां नमः ॥ ॐ मां
रूं जं मध्यमाभ्यां नमः ॥ ॐ मां रूं जं अनामिकाभ्यां नमः ॥ ॐ मां रूं जं कनिष्ठि-
काभ्यां नमः ॥ ॐ मां रूं जं करतलकर पृष्ठाभ्यां नमः ॥ अथ षडंगन्यासः । ॐ मां
रूं जं हृदयाय नमः ॥ ॐ मां रूं जं शिरसे स्वाहा ॥ ॐ मां रूं जं शिखायै वषट् ॥
ॐ मां रूं जं कवचाय हुं ॥ ॐ मां रूं जं नेत्रत्रयाय वौषट् ॥ ॐ मां रूं जं अस्त्राय
फट् ॥ ॐ मां रूं जं इति मंत्रेण दिग्बंधः ॥ अथ ध्यानम् ॥ अथ रामः सुती-
क्ष्णेन जानक्या लक्ष्मणेन च । अगस्त्यस्यानुजस्थानं मध्याह्ने समपद्यत ॥ १ ॥ इति
ध्यात्वा च श्रीरामचरितं पठ्यते तदा ॥ इति तृतीयसर्गे संकल्पपूर्वकन्यासध्यानजपविधिः
॥ ३ ॥ ॥ श्रीमहादेव उवाच ॥ ॥ अथ रामः सुतीक्ष्णेन जानक्या लक्ष्म-
णेन च । अगस्त्यस्यानुजस्थानं मध्याह्ने समपद्यत ॥ १ ॥ तेन संपूजितः सम्यग्भुक्त्वा

मूलकलादिकम् । परेद्युः प्रातरुत्थाय जग्मुस्तेऽगस्त्यमंडलम् ॥ २ ॥ सर्वर्तुफलपुष्पाढ्यं
नानामृगगणैर्युतम् । पक्षिसंघैश्च विविधैर्नादितं नंदनोपमम् ॥ ३ ॥ ब्रह्मर्षिभिर्देवर्षिभिः
सेवितं मुनिमंदिरैः ॥ सर्वतोऽलंकृतं साक्षाद्ब्रह्मलोकमिवापरम् ॥ ४ ॥ बहिरेवाश्रमस्याथ
स्थित्वा रामोऽब्रवीन्मुनिम् । सुतीक्ष्ण गच्छ त्वं शीघ्रमागतं मां निवेदय ॥ ५ ॥ अग-
स्त्यमुनिवर्याय सीतया लक्ष्मणेन च । महाप्रसाद इत्युक्त्वा सुतीक्ष्णः प्रययौ गुरोः
॥ ६ ॥ आश्रमं त्वरया तत्र ऋषिसंघसमावृतम् । उपविष्टं रामभक्तैर्विशेषेण समायुतम्
॥ ७ ॥ व्याख्यातराममंत्रार्थं शिष्येभ्यश्चातिभक्तितः । दृष्ट्वागस्त्यं मुनिश्रेष्ठं सुतीक्ष्णः
प्रययौ मुनेः ॥ ८ ॥ दंडवत्प्रणिपत्याह विनयावनतः सुधीः । रामो दाशरथिर्ब्रह्मन्
सीतया लक्ष्मणेन च ॥ आगतो दर्शनार्थं ते बहिस्तिष्ठति सांजलिः ॥ ९ ॥ ॥ अगस्त्य
उवाच ॥ ॥ शीघ्रमानय भद्रं ते रामं मम हृदि स्थितम् । तमेव ध्यायमानोऽहं
कांक्षमाणोऽत्र संस्थितः ॥ १० ॥ इत्युक्त्वा स्वयमुत्थाय मुनिभिः सहितो द्रुतम् ।
अभ्ययात्परया भक्त्या गत्वा राममथाब्रवीत् ॥ ११ ॥ आगच्छ राम भद्रं ते दिष्ट्या

तेऽद्य समागमः । प्रियातिथिर्मम प्राप्तोऽस्यद्य मे सफलं दिनम् ॥ १२ ॥ रामोऽपि
मुनिमायांतं दृष्ट्वा हर्षसमाकुलः । सीतया लक्ष्मणेनापि दंडवत्पतितो भुवि ॥ १३ ॥
द्रुतमुत्थाप्य मुनिराङ्गममालिंग्य भक्तिः । तद्गात्रस्पर्शजाह्लादस्वप्नेत्रजलाकुलः
॥ १४ ॥ गृहीत्वा करमेकेन करेण रघुर्नन्दनम् । जगाम स्वाश्रमं हृष्टो मनसा मुनिपुंगवः
॥ १५ ॥ सुखोपविष्टं संपूज्य पूजया बहुविस्तरम् । भोजयित्वा यथान्यायं भोज्यैर्वन्यैर-
नेकधा ॥ १६ ॥ सुखोपविष्टमेकांते रामं शशिनिभाननम् । कृताञ्जलिरुवाचेदमगस्त्यो
भगवानृषिः ॥ १७ ॥ त्वदागमनमेवाहं प्रतीक्षन्समवस्थितः । यदा क्षीरसमुद्रांते
ब्रह्मणा प्रार्थितः पुरा ॥ १८ ॥ भूमेर्भारपनुत्यर्थं रावणस्य वधाय च । तदादि दर्शना-
कांक्षी तव राम तपश्चरन् । वसामि मुनिभिः सार्धं त्वामेव परिचिंतयन् ॥ १९ ॥ सृष्टेः
प्रागेक एवासोर्निर्विकल्पोऽनुपाधिकः । त्वदाश्रया त्वद्विषया माया ते शक्तिरुच्यते ॥
॥ २० ॥ त्वामेव निर्गुणं शक्तिरावृणोति यदा तदा । अव्याकृतमिति प्राहुर्वेदांतपरि-
निष्ठिताः ॥ २१ ॥ मूलप्रकृतिरित्येके प्राहुर्मायेति केचन । अविद्या संसृतिर्वध इत्यादि

बहुधोच्यते ॥ २२ ॥ त्वया संक्षोभ्यमाणा सा महत्तत्त्वं प्रसूयते । महत्तत्त्वादहंकार-
 स्त्वया संचोदितादभूत् ॥ २३ ॥ अहंकारो महत्तत्त्वसंवृतान्निविधोऽभवत् । सात्त्विको
 राजसश्चैव तामसश्चेति भण्यते ॥ २४ ॥ तामसात्सूक्ष्मतन्मात्राण्यासन् भूतान्यतः
 परम् । स्थूलानि क्रमशो राम क्रमोत्तरगुणानि ह ॥ २५ ॥ राजसानीन्द्रियाण्येव
 सात्त्विका देवता मनः । तेभ्योऽभवत्सूत्ररूपं लिंगं सर्वगतं महत् ॥ २६ ॥ ततो विराट्
 समुत्पन्नः स्थूलाद्भूतकदंबकात् । विराजः पुरुषात्सर्वं जगत्स्थावरजंगमम् ॥ २७ ॥
 देवतिर्यङ्मनुष्याश्च कालकर्मक्रमेण तु । त्वं रजोगुणतो ब्रह्मा जगतः सर्वकारणम् ॥ २८ ॥
 सत्त्वाद्विष्णुस्त्वमेवास्य पालकः सद्भिरुच्यते । लये रुद्रस्त्वमेवास्य त्वन्मायागुणभेदतः
 ॥ २९ ॥ जाग्रत्स्वप्नसुषुप्त्याख्या वृत्तयो बुद्धिजैर्गुणैः । तासां विलक्षणो रामस्त्वं साक्षी
 चिन्मयोऽव्ययः ॥ ३० ॥ सृष्टिलीलां यदा कर्तुमीहसे रघुनंदन । अंगीकरोषि मायां त्वं
 तदा वै गुणवानिव ॥ ३१ ॥ राम माया द्विधा भाति विद्याऽविद्येति ते सदा । प्रवृत्ति-
 मार्गानिरता अविद्यावशवर्तिनः । निवृत्तिमार्गानिरता वेदांतार्थविचारकाः ॥ ३२ ॥

त्वद्भक्तिनिरता ये च ते वै विद्यामयाः स्मृताः । अविद्यावशगा ये तु नित्यं संसारिणश्च
 ते । विद्याभ्यासरता ये तु नित्यमुक्तास्त एव हि ॥ ३३ ॥ लोके त्वद्भक्तिनिरतास्त्वनमंत्रो
 पासकाश्च ये । विद्या प्रादुर्भवेत्तेषां नेतरेषां कदाचन ॥ ३४ ॥ अतस्त्वद्भक्तिसंपन्ना
 मुक्ता एव न संशयः । त्वद्भक्त्यामृतहीनानां मोक्षः स्वप्नेऽपि नो भवेत् ॥ ३५ ॥ किं
 राम बहुनोक्तेन सार किञ्चिद्ब्रवीमि ते । साधुसंगतिरेवात्र मोक्षहेतुरुदाहृता ॥ ३६ ॥
 साधवः समचित्ता ये निःस्पृहा विगतैषिणः । दांताः प्रशांतास्त्वद्भक्ता निवृत्ताखिलका-
 मनाः ॥ ३७ ॥ इष्टप्राप्तिविपत्त्योश्च समाः संगविवर्जिताः । संन्यस्ताखिलकर्माणः सर्वदा
 ब्रह्मतत्पराः ॥ ३८ ॥ यमादिगुणसंपन्नाः संतुष्टा येनकेनचित् । सत्संगमो भवेद्यर्हि
 त्वत्कथाश्रवणे रतिः ॥ ३९ ॥ समुदेति ततो भक्तिस्त्वयि राम सनातने । त्वद्भक्ता-
 वुपपन्नायां विज्ञानं विपुलं स्फुटम् ॥ ४० ॥ उदेति मुक्तिमार्गोऽयमाद्यश्चतुरसेवितः ।
 तस्माद्राघव सद्भक्तिस्त्वयि मे प्रेमलक्षणा ॥ ४१ ॥ सदा भूयाद्धरे संगस्त्वद्भक्तेषु विशे-
 षतः । अद्य मे सफलं जन्म भवत्संदर्शनादभूत् ॥ ४२ ॥ अद्य मे क्रतवः सर्वे बभूवुः

सफलाः प्रभां । दीर्घकालं मया तप्तमनन्यमतिना तपः । तस्येह तपसो राम फलं तव
यदर्चनम् ॥ ४३ ॥ सदा मे सीतया सार्धं हृदये वस राघव । गच्छतस्तिष्ठतो वा-
पि स्मृतिः स्यान्मे सदा त्वयि ॥ ४४ ॥ इति स्तुत्वा रमानाथमगस्त्यो मुनिसत्तमः ।
ददौ चापं महेन्द्रेण रामार्थे स्थापितं पुरा ॥ ४५ ॥ अक्षय्यौ बाणतूणीरौ खड्गो रत्नविभू-
षितः । जहि राघव भूभारभूतं राक्षसमंडलम् ॥ ४६ ॥ यदर्थमवतीर्णोऽसि मायया
मनुजाकृतिः । इतो योजनयुग्मे तु पुण्यकाननमंडितः ॥ ४७ ॥ अस्ति पंचवटीनाम्ना
आश्रमो गौतमीतटे । नेतव्यस्तत्र ते कालः शेषो रघुकुलोद्वह ॥ ४८ ॥ तत्रैव बहु-
कार्याणि देवानां कुरु सत्पते ॥ ४९ ॥ श्रुत्वा तदागस्त्यसुभाषितं वचः स्तोत्रं च
तत्त्वार्थसमन्वितं विभुः । मुनिं समाभाष्य मुदान्वितो ययौ प्रदर्शितं मार्गमशेषविद्वरिः ५० ॥
इति श्रीमदध्यात्मरामायणे उमामहेश्वरसंवादे अरण्यकांडे तृतीयः सर्गः ॥ ३ ॥

अथ अरण्यकांडे चतुर्थसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे अरण्यकांडे चतुर्थसर्गस्य ॥ श्रीभगवान् वादरायण ऋषिः ॥

गायत्री छंदः ॥ ॐ नमोनारायणो देवता ॥ श्रीलक्ष्मीबीजम् ॥ परमा शक्तिः ॥ अव्यक्तं
 कीलकम् ॥ अमुकसंपुटीकरणसिद्ध्यर्थममुकमंत्रलोमविलोमसंपुटीकरणदशाध्याये मंत्रा-
 ष्टाक्षरसंयुक्तं चतुर्थसर्गे न्यासध्यानजपमहं करिष्ये ॥ इति संकल्प्य ॥ अथ करन्यासः ॥
 ॐ मां रूं यं अंगुष्ठाभ्यां नमः ॥ ॐ मां रूं यं तर्जनीभ्यां नमः ॥ ॐ मां रूं यं मध्य-
 माभ्यां नमः ॥ ॐ मां रूं यं अनामिकाभ्यां नमः ॥ ॐ मां रूं यं कनिष्ठिकाभ्यां नमः ॥
 ॐ मां रूं यं करतलकरपृष्ठाभ्यां नमः ॥ अथ षडंगन्यासः ॥ ॐ मां रूं यं हृदयाय
 नमः ॥ ॐ मां रूं यं शिरसे स्वाहा ॥ ॐ मां रूं यं शिखायै वषट् ॥ ॐ मां रूं यं
 कवचाय हुं ॥ ॐ मां रूं यं नेत्रत्रयाय वौषट् ॥ ॐ मां रूं यं अस्त्राय फट् ॥ ॐ मां रूं
 यं इति मंत्रेण दिग्बन्धः ॥ अथ ध्यानम् ॥ मार्गे व्रजन् ददर्शाथ शैलशृंगमिव स्थितम् ॥
 वृद्धं जटायुपं रामः किमेतादिति विस्मितः ॥ १ ॥ इति ध्यात्वा च श्रीरामचरितं पठ्यते
 तदा ॥ इति चतुर्थसर्गे न्यासध्यानजपविधिः ॥ ४ ॥ श्रीमहादेव उवाच ॥ मार्गे
 व्रजन्ददर्शाथ शैलशृंगमिव स्थितम् । वृद्धं जटायुपं रामः किमेतादिति विस्मितः ॥ १ ॥

धनुरानय सौमित्रे राक्षसोऽयं पुरः स्थितः । इत्याह लक्ष्मणं रामो हनिष्याम्यृषिभक्ष-
कम् ॥ २ ॥ तच्छ्रुत्वा रामवचनं गृध्रराड् भयपीडितः । बधाहोऽहं न ते राम पितुस्तेऽहं
प्रियः सखा ॥ ३ ॥ जटायुर्नाम भद्रं ते गृध्रोऽहं प्रियकृत्तव ॥ ४ ॥ पंचवक्ष्यामहं वत्स्ये
तवैव प्रियकाम्यया । मृगायां कदाचित्तु प्रयाते लक्ष्मणेऽपि च ॥ ५ ॥ सीता जनक-
कन्या मे रक्षितव्या प्रयत्नतः । श्रुत्वा तद्गृध्रवचनं रामः सस्नेहमब्रवीत् ॥ ६ ॥ साधु
गृध्र महाराज तथैव कुरु मे प्रियम् । अत्रैव मे समीपस्थो नातिदूरे वने वसन् ॥ ७ ॥
इत्यामंत्रितमालिङ्ग्य ययौ पंचवटीं प्रभुः । लक्ष्मणेन सह भ्राता सीतया रघुनंदनः
॥ ८ ॥ नत्वा ते गौतमीतीरं पंचवक्ष्यां सुविस्तरम् । मंदिरं कारयामास लक्ष्मणेन सुबु-
द्धिना ॥ ९ ॥ तत्र ते न्यवसन्सर्वे गंगाया उत्तरे तटे । कदंबपनसाम्रादिफलवृक्षसमा-
कुले ॥ १० ॥ विविक्ते जनसंवाधवर्जिते नीरुजस्थले । विनोदयञ्जनकजां लक्ष्मणेन
विपश्चिता ॥ ११ ॥ अध्युवास सुखं रामो देवलोक इवापरः । कंदमूलफलादीनि लक्ष्म-
णोऽनुदिनं तयोः ॥ १२ ॥ आनीय प्रददौ रामसेवातत्परमानसः । धनुर्वाणधरो नित्यं

रात्रौ जागर्ति सर्वतः ॥ १३ ॥ स्नानं कुर्वत्यनुदिनं त्रयस्ते गौतमीजले । उभयोर्मध्यगा
सीता कुरुते च गमागमौ ॥ १४ ॥ आनीय सलिलं नित्यं लक्ष्मणः प्रीतमानसः ।
सेवतेऽहरहः प्रीत्या एवमासन् सुखं त्रयः ॥ १५ ॥ एकदा लक्ष्मणो राममेकांते समुप-
स्थितम् । विनयावनतो भूत्वा पप्रच्छ परमेश्वरम् ॥ १६ ॥ भगवन् श्रोतुमिच्छामि
मोक्षस्यैकांतिकीं गतिम् । त्वत्तः कमलपत्राक्ष संक्षेपाद्वक्तुमर्हसि ॥ १७ ॥ ज्ञानं विज्ञान-
सहितं भक्तिवैराग्यवृंहितम् । आचक्ष्व मे रघुश्रेष्ठ वक्ता नान्योऽस्ति भूतले ॥ १८ ॥
राम उवाच ॥ शृणु वक्ष्यामि ते वत्स गुह्याद्गुह्यतरं परम् । यद्विज्ञाय नरो जह्यात्स
द्यो वैकल्पिकं भ्रमम् ॥ १९ ॥ आदौ मायास्वरूपं ते वक्ष्यामि तदनंतरम् । ज्ञानस्य
साधनं पश्चाज्ज्ञानं विज्ञानसंयुतम् ॥ २० ॥ ज्ञेयं च परमात्मानं यज्ज्ञात्वा मुच्यते
भयात् । अनात्मनि शरीरादावात्मबुद्धिस्तु या भवेत् ॥ २१ ॥ सैव माया तयैवासौ
संसारः परिकल्प्यते । रूपे द्वे निश्चिते पूर्वं मायायाः कुलनंदन ॥ २२ ॥ विक्षेपावरणे
तत्र प्रथमं कल्पयेज्जगत् । लिंगाद्यब्रह्मपर्यंतं स्थूलसूक्ष्मविभेदतः ॥ २३ ॥ अपरं त्वखिलं

ज्ञानरूपमावृत्य तिष्ठति । मायया कल्पितं विश्वं परमात्मानि केवले ॥ २४ ॥ रजौ भुजंगवद्
 भ्रांत्या विचारे नास्ति किंचन । श्रूयते दृश्यते यद्यत्स्मर्यते वा नरैः सदा ॥ २५ ॥ अस-
 देव हि तत्सर्वं यथा स्वप्नमनोरथौ । देह एव हि संसारवृक्षमूलं दृढं स्मृतम् ॥ २६ ॥
 तन्मूलः पुत्रदारादिवंधः किं तेऽन्यथात्मनः ॥ २७ ॥ देहस्तु स्थूलभूतानां पंचतन्मात्र-
 पंचकम् । अहंकारश्च बुद्धिश्च इंद्रियाणि तथा दश ॥ २८ ॥ चिदाभासो मनश्चैव मूल-
 प्रकृतिरेव च । एतत्क्षेत्रमिति ज्ञेयं देह इत्यभिधीयते ॥ २९ ॥ एतैर्विलक्षणो जीवः
 परमात्मा निरामयः । तस्य जीवस्य विज्ञाने साधनान्यपि मे शृणु ॥ ३० ॥ जीवश्च पर-
 मात्मा च पर्यायो नात्र भेदघ्नीः । मानाभावस्तथा दंभाहिंसादिपरिवर्जनम् ॥ ३१ ॥
 पराक्षेपादिसहनं सर्वत्रावक्रता तथा । मनोवाक्कायसद्भक्त्या सद्गुरोः परिसेवनम् ॥ ३२ ॥
 बाह्याभ्यंतरसंशुद्धिः स्थिरता सत्क्रियादिषु । मनोवाक्कायदंडश्च विषयेषु निरीहता
 ॥ ३३ ॥ निरहंकारता जन्मजराद्यालोचनं तथा । असक्तिः स्नेहशून्यत्वं पुत्रदारधना-
 दिषु ॥ ३४ ॥ इष्टानिष्टागमे नित्यं चित्तस्य समता तथा । मयि सर्वात्मके रामे ह्यनन्य-

विप्रया मतिः ॥ ३५ ॥ जनसंबाधरहितशुद्धदेशनिषेवणम् । प्राकृतैर्जनसंघैश्च ह्यरतिः
 सर्वदा भवेत् ॥ ३६ ॥ आत्मज्ञाने सदोद्योगो वेदांतार्थावलोकनम् । उक्तैरेतैर्भवेज्ज्ञानं
 विपरीतैर्विपर्ययः ॥ ३७ ॥ बुद्धिप्राणमनोदेहाहंकृतिभ्यो विलक्षणः । चिदात्माऽहं नित्य-
 शुद्धो बुद्ध एवेति निश्चयम् ॥ ३८ ॥ येन ज्ञानेन संवित्ते तज्ज्ञानं निश्चितं च मे ।
 विज्ञानं च तदैवैतत्साक्षादनुभवेद्यदा ॥ ३९ ॥ आत्मा सर्वत्र पूर्णः स्याच्चिदानंदात्मको-
 ऽव्ययः । बुद्ध्याद्युपाधिरहितः परिणामादिवर्जितः ॥ ४० ॥ स्वप्रकाशेन देहादोन्भासा-
 यन्ननपावृतः । एक एवाद्वितीयश्च सत्यज्ञानादिलक्षणः ॥ ४१ ॥ असंगः स्वप्रभो द्रष्टा
 विज्ञानेनावगम्यते । आचार्यशास्त्रोपदेशादैक्यज्ञानं यदा भवेत् ॥ ४२ ॥ आत्मनोर्जा-
 वपरयोर्मूलाविद्या तदैव हि । लीयते कार्यकरणैः सहैव परमात्मानि ॥ ४३ ॥ सावस्था
 मुक्तिरित्युक्ता ह्युपचारोऽयमात्मानि । इदं मोक्षस्वरूपं ते कथितं रघुनंदन ॥ ४४ ॥
 ज्ञानविज्ञानवैराग्यसहितं मे परात्मनः । किं त्वेतदुल्लभं मन्ये मद्भक्तिविमुखात्मनाम्
 ॥ ४५ ॥ चक्षुष्मतामपि यथा रात्रौ सम्यङ् न दृश्यते । पदं दीपसमेतानां दृश्यते

सम्यगेव हि ॥ ४६ ॥ एवं मद्भक्तियुक्तानामात्मा सम्यक् प्रकाशते । मद्भक्तेः कारणं
किञ्चिद्वक्ष्यामि शृणु तत्त्वतः ॥ ४७ ॥ मद्भक्तसंगो मत्सेवा मद्भक्तानां निरंतरम् ।
एकादश्युपवासादि मम पर्वानुमोदनम् ॥ ४८ ॥ मत्कथाश्रवणे पाठे व्याख्याने सर्वदा
रतिः । मत्पूजापरिनिष्ठा च मम नामानुकीर्तनम् ॥ ४९ ॥ एवं सततयुक्तानां भक्तिर-
व्यभिचारिणी । मयि संजायते नित्यं ततः किमवाशिष्यते ॥ ५० ॥ अतो मद्भक्तियुक्तस्य
ज्ञानं विज्ञानमेव च । वैराग्यं च भवेच्छीघ्रं ततो मुक्तिमवाप्नुयात् ॥ ५१ ॥ कथितं
सर्वमेतत्ते तव प्रश्नानुसारतः । अस्मिन्मनः समाधाय यस्तिष्ठेत्स तु मुक्तिभाक् ॥ ५२ ॥
न वक्तव्यमिदं यत्नान्मद्भक्तिविमुखाय हि । मद्भक्ताय प्रदातव्यमाहूयापि प्रयत्नतः
॥ ५३ ॥ य इदं तु पठेन्नित्यं श्रद्धाभक्तिसंमन्वितः । अज्ञानपटलध्वातं विधूय परिमु-
च्यते ॥ ५४ ॥ भक्तानां मम योगिनां सुविमलस्वांतातिशांतात्मनां मत्सेवाभिरतात्मनां
च विमलजानात्मनां सर्वदा । संगं यः कुरुते सदोद्यतमतिस्तत्सेवनानन्यधीर्मोक्षस्तस्य

करे स्थितोऽहमनिशं दृश्यो भवे नान्यथा ॥ ५५ ॥ इति श्रीमदध्यात्मरामायणे उमामहे-
श्वरसंवादे अरण्यकांडे चतुर्थः सर्गः ॥ ४ ॥

॥ अथ अरण्य० पंचमसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे अरण्यकांडे पंचमसर्गस्य ॥ श्रीभगवान् बादरायण
ऋषिः ॥ गायत्री छंदः ॥ ॐ नमो नारायणो देवता ॥ श्रीलक्ष्मीर्वीजम् ॥ परमा शक्तिः ॥
अव्यक्तं कोलकम् ॥ अमुकसंपुटीकरणसिद्ध्यर्थम् अमुकमंत्रलोमविलोमसंपुटीकरणदशा-
ध्याये मंत्राष्टाक्षरसंयुक्तं पंचमसर्गे न्यासध्यानजपमहं करिष्ये ॥ इति संकल्प्य ॥ अथ
करन्यासः ॥ ॐ मां रूं रां अंगुष्ठाभ्यां नमः ॥ ॐ मां रूं रां तर्जनीभ्यां
नमः ॥ ॐ मां रूं रां मध्यमाभ्यां नमः ॥ ॐ मां रूं रां अनामिकाभ्यां नमः ॥ ॐ
मां रूं रां कनिष्ठिकाभ्यां नमः ॥ ॐ मां रूं रां करतलकरपृष्ठाभ्यां नमः ॥ अथ
षडंगन्यासः ॥ ॐ मां रूं रां हृदयाय नमः ॥ ॐ मां रूं रां शिरसे स्वाहा ॥
ॐ मां रूं रां शिखायै वषट् ॥ ॐ मां रूं रां कवचाय हुं ॥ ॐ मां रूं रां नेत्रत्रयाय

वौषट् ॥ ॐ मां रूं रां अस्त्राय फट् ॥ ॐ मां रूं रां इति मंत्रेण दिग्बन्धः ॥ अथ ध्यानम् ॥
तस्मिन् काले महारण्ये राक्षसी कामरूपिणी । विचचार महासत्त्वा जनस्थाननिवासिनी ॥
॥ १ ॥ इति ध्यात्वा च श्रीरामचरितं पठ्यते तदा । इति पंचमसर्गे न्यासध्यानजपवि-
धिः ॥ ५ ॥ श्रीमहादेव उवाच ॥ तस्मिन् काले महारण्ये राक्षसी कामरूपिणी ।
विचचार महासत्त्वा जनस्थाननिवासिनी ॥ १ ॥ एकदा गौतमीतीरे पंचवट्याः समी-
पतः । पद्मवज्रांकुशांकानि पदानि जगतीपतेः ॥ २ ॥ दृष्ट्वा कामपरीतात्मा पादसौंदर्य-
मोहिता । पश्यन्ती सा शनैरायाद्राघवस्य निवेशनम् ॥ ३ ॥ तत्र सा तं रमानाथं सी-
तया सह संस्थितम् । कंदर्पसदृशं रामं दृष्ट्वा कामविमोहिता ॥ ४ ॥ राक्षसी राघवं
प्राह कस्य त्वं कः किमाश्रमे । युक्तो जटावल्कलाद्यैः साध्यं किं तेऽत्र मे वद ॥ ५ ॥
अहं शूर्पणखा नाम राक्षसी कामरूपिणी । भगिनी राक्षसेन्द्रस्य रावणस्य महात्मनः ॥ ६ ॥
खरेण सहिता भ्रात्रा वसाम्यत्रैव कानने । राज्ञा दत्तं च मे सर्वं मुनिभक्षा वसाम्यहम् ॥
॥ ७ ॥ त्वां तु वेदितुमिच्छामि वद मे वदतां वर । तामाह रामनामाहमयोध्याधिपतेः

सुतः ॥ ८ ॥ एषा मे सुंदरी भार्या सीता जनकनंदिनी । स तु भ्राता कनीयान्मे
लक्ष्मणोऽतीवसुंदरः ॥ ९ ॥ किं कृत्यं ते मया ब्रूहि कार्यं भुवनसुन्दरि । इति
रामवचः श्रुत्वा कामार्ता साऽब्रवीदिदम् ॥ १० ॥ एहि राम मया सार्धं रमस्व गिरि-
कानने । कामार्ताहं न शक्नोमि त्यक्तुं त्वां कमलेक्षणम् ॥ ११ ॥ रामः सीतां कटाक्षेण
पश्यन् सस्मितमब्रवीत् । भार्या ममैषा कल्याणी विद्यते ह्यनपायिनो ॥ १२ ॥ त्वं तु
सापत्न्यदुःखेन कथं स्थास्यसि सुन्दरि । बहिरास्ते मम भ्राता लक्ष्मणोऽतीव सुन्दरः ॥
॥ १३ ॥ तवानुरूपो भविता पतिस्तेनैव संचर । इत्युक्ता लक्ष्मणं प्राह पतिर्मे भव
सुन्दर ॥ १४ ॥ भ्रातुराज्ञां पुरस्कृत्य संगच्छावोऽद्य मा चिरम् । इत्याह राक्षसी घोरा
लक्ष्मणं काममोहिता ॥ १५ ॥ तामाह लक्ष्मणः साध्वि दासोऽहं तस्य धीमतः । दासी
भविष्यसि त्वं तु ततो दुःखतरं नु किम् ॥ १६ ॥ तमेव गच्छ भद्रं ते स तु राजाऽ-
खिलेश्वरः । तच्छ्रुत्वा पुनरप्यागाद्राघवं दुष्टमानसा ॥ १७ ॥ क्रोधाद्राम किमर्थं मां
भ्रामयस्यनवस्थितः । इदानीमेव तां सीतां भक्षयामि तवाग्रतः ॥ १८ ॥ इत्युक्त्वा

विकटकारा जानकीमनुधावती । ततो रामाशया खड्गमादाय परिगृह्य ताम् ॥ १९ ॥
चिच्छेद नासां कर्णौ च लक्ष्मणोऽलघुविक्रमः । ततो घोरध्वनिं कृत्वा रुधिराक्तवपु-
द्रुतम् ॥ २० ॥ क्रंदमाना पपाताग्रे खरस्य परुषाक्षरा । किमेतदिति तामाह
खरः खरतराक्षरः ॥ २१ ॥ केनैवं कारितासि त्वं मृत्योर्वक्रानुवर्तिना । वद मे तं वधि-
ष्यामि कालकल्पमपि क्षणात् ॥ २२ ॥ तमाह राक्षसी रामः सीतालक्ष्मणसंयुतः ।
दंडकं निर्भयं कुर्वन्नास्ते गोदावरीतटे ॥ २३ ॥ मामेवं कृतवांस्तस्य भ्राता तेनैव चोदितः ।
यदि त्वं कुलजातोऽसि वीरोऽसि जहि तौ रिपू ॥ २४ ॥ तयोस्तु रुधिरं पास्ये भक्षयैतौ
सुदुर्मदौ । नो चेत्प्राणान्परित्यज्य यास्यामि यमसादनम् ॥ २५ ॥ तच्छ्रुत्वा त्वारितं
प्रागात्खरः क्रोधेन मूर्च्छितः । चतुर्दश सहस्राणि रक्षसां भीमकर्मणाम् ॥ २६ ॥ चोद-
यामास रामस्य समीपं वधकांक्षया । खरश्च त्रिशिराश्चैव दूषणश्चैव राक्षसः ॥ २७ ॥
सर्वे रामं ययुः शीघ्रं । नानाप्रहरणोद्यताः । श्रुत्वा कोलाहलं तेषां रामः सौमित्रिमब्रवीत्
॥ २८ ॥ श्रूयते विपुलः शब्दो नूनमायांति राक्षसाः । भविष्यति महद्युद्धं नूनमद्य

मया सह ॥ २९ ॥ सीतां नीत्वा गुहां गत्वा तत्र तिष्ठ महाबल । हंतुमिच्छाम्यहं
 सर्वान् राक्षसान् घोररूपिणः ॥ ३० ॥ अत्र किञ्चिन्न वक्तव्यं शापितोऽसि ममोपरि ।
 तथेति सीतामादाय लक्ष्मणो गह्वरं ययौ ॥ ३१ ॥ रामः परिकरं बद्ध्वा धनुरादाय
 निष्ठुरम् । तूणीरावक्ष्यशरौ बद्ध्वायत्तोऽभवत्प्रभुः ॥ ३२ ॥ तत आगत्य रक्षांसि राम-
 स्योपरि चिक्षिपुः । आयुधानि विचित्राणि पाषाणान्पादपानपि ॥ ३३ ॥ तानि चिच्छेद
 रामोऽपि लीलया तिलशः क्षणात् । ततो बाणसदस्त्रेण हत्वा तान् सर्वराक्षसान् ॥ ३४ ॥
 खरं त्रिशिरसं चैव दूषणं चैव राक्षसम् । जघान प्रहरार्धेन सर्वानेव रघूत्तमः ॥ ३५ ॥
 लक्ष्मणोऽपि गुहामध्यात्सीतामादाय राघवे । समर्प्य राक्षसान्दृष्ट्वा हतान्विस्मयमाययौ
 ॥ ३६ ॥ सीता रामं समालिङ्ग्य प्रसन्नमुखपंकजा । शस्त्रत्रणानि चांगेषु भमार्जं जनका-
 त्मजा ॥ ३७ ॥ साऽपि दुद्राव दृष्ट्वा तान्हतान् राक्षसपुंगवान् । लंकां गत्वा सभामध्ये
 क्रोशन्ती पादसन्निधौ ॥ ३८ ॥ रावणस्य पपातोर्ध्वा भगिनी तस्य रक्षसः । दृष्ट्वा तां
 रावणः प्राह भगिनो भयविह्वलाम् ॥ ३९ ॥ उत्तिष्ठोत्तिष्ठ वत्से त्वं विरूपकरणं तव ।

कृतं शक्रेण वा भद्रे यमेन वरुणेन वा ॥ ४० ॥ कुबेरेणाथ वा ब्रूहि भस्मीकुर्यां क्षणेन
तम् । राक्षसी तमुवाचेदं त्वं प्रमत्तो विमूढधीः ॥ ४१ ॥ पानासक्तः स्त्रीविजितः षण्डः
सर्वत्र लक्ष्यसे । चारचक्षुर्विहीनस्त्वं कथं राजा भविष्यसि ॥ ४२ ॥ खरश्च निहतः
संख्ये दूषणस्त्रिशिरास्तथा । चतुर्दश सहस्राणि राक्षसानां महात्मनाम् ॥ ४३ ॥ निह-
तानि क्षणेनैव रामेणासुरशत्रुणा । जनस्थानमशेषेण मुनीनां निर्भयं कृतम् । न
जानासि विमूढस्त्वमत एव मयोच्यते ॥ ४४ ॥ रावण उवाच ॥ ॥ को वा रामः
किमर्थं वा कथं तेनासुरा हताः । सम्यक्कथय मे तेषां मूलघातं करोम्यहम् ॥ ४५ ॥ ॥
शूर्पणखोवाच ॥ ॥ जनस्थानादहं याता कदाचिद्भौतमीतटे । तत्र पंचवटी नाम
पुरा मुनिजनाश्रया ॥ ४६ ॥ तत्राश्रमे मया दृष्टो रामो राजीवलोचनः । धनुर्बाणधरः
श्रीमाञ्जटावल्ललमंडितः ॥ ४७ ॥ कनीयाननुजस्तस्य लक्ष्मणोऽपि तथाविधः ।
तस्य भार्या विशालाक्षी रूपिणी श्रीरिवापरा ॥ ४८ ॥ देवगंधर्वनागानां मनुष्याणां
तथाविधा । न दृष्टा न श्रुता राजन्योतयंती वनं शुभा ॥ ४९ ॥ आनेतुमहमुद्युक्ता तां

भार्यार्थं तवानघ । लक्ष्मणो नाम तद्भ्राता चिच्छेद मम नासिकाम् ॥ ५० ॥ कर्णौ च
नोदितस्तेन रामेण स महाबलः । ततोऽहमतिदुःखेन रुदती खरमन्वगाम् ॥ ५१ ॥
सोऽपि रामं समासाद्य युद्धं राक्षसयूथपैः । ततः क्षणेन रामेण तेनैव बलशालिना
॥ ५२ ॥ सर्वे तेन विनष्टा वै राक्षसा भीमविक्रमाः । यदि रामो मनः कुर्यान्नैलोक्यं
निमिषार्धतः ॥ ५३ ॥ भस्मीकुर्यान्न संदेह इति भाति मम प्रभो । यदि सा तव भार्या
स्यात्सफलं तव जीवितम् ॥ ५४ ॥ अतो यतस्व राजेंद्र यथा ते बल्लभा भवेत् । सीता
राजीवपत्राक्षी सर्वलोकैकसुंदरी ॥ ५५ ॥ साक्षाद्रामस्य पुरतः स्थातुं त्वं न क्षमः प्रभो ।
मायया मोहयित्वा तु प्राप्स्यसे तां रघूत्तमम् ॥ ५६ ॥ श्रुत्वा तत्सूक्तवाक्यैश्च दानमाना-
दिभिस्तथा । आश्वास्य भगिनीं राजा प्रविवेश स्वकं गृहम् । तत्र चिंतापरो भूत्वा
निद्रां रात्रौ न लब्धवान् ॥ ५७ ॥ एकेन रामेण कथं मनुष्यमात्रेण नष्टः सबलः खरो
मे । भ्राता कथं मे बलवीर्यदर्पयुतो विनष्टो बत राघवेण ॥ ५८ ॥ यद्वा न रामो मनुजः
परेशो मां हंतुकामः सबलं बलौघैः । संप्रार्थितोऽयं द्रुहिणेन पूर्वं मनुष्यरूपोऽद्य रघोः

कुलेऽभूत् ॥ ५९ ॥ बभूवो यदि स्यां परमात्मनाऽहं वैकुण्ठराज्यं परिपालयेऽहम् । नो चे-
दिदं राक्षसराज्यमेव भोक्ष्ये चिरं राममतो ब्रजामि ॥ ६० ॥ इत्थं विचिंत्याखिलराक्ष-
सेन्द्रो रामं विदित्वा परमेश्वरं हरिम् । विरोधबुद्ध्यैव हरिं प्रयामि द्रुतं न भक्त्या भग-
वान्प्रसीदेत् ॥ ६१ ॥ ॥ इति श्रीमदध्यात्मरामायणे उमामहेश्वरसंवादे अरण्यकांडे
पंचमः सर्गः ॥ ५ ॥

अथ अरण्यकांडे षष्ठसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे अरण्यकांडे षष्ठसर्गस्य ॥ श्रीभगवान् बादरायण
ऋषिः ॥ गायत्री छंदः ॥ ॐ नमोनारायणो देवता ॥ श्रीलक्ष्मीर्वीजम् ॥ परमा शक्तिः ॥
अव्यक्तं कीलकम् ॥ अमुकसंपुटीकरणसिद्ध्यर्थममुकमंत्रलोमविलोमसंपुटीकरणदशाध्याये
मंत्राष्टाक्षरसंयुक्तं षष्ठसर्गे न्यासध्यानजपमहं करिष्ये इति संकल्प्य ॥ अथ करन्यासः ॥
ॐ मां रूं वं अंगुष्ठाभ्यां नमः ॥ ॐ मां रूं वं तर्जनीस्यां नमः ॥ ॐ मां रूं वं मध्यमा-
भ्यां नमः ॥ ॐ मां रूं वं अनामिकाभ्यां नमः ॥ ॐ मां रूं वं कनिष्ठिकाभ्यां नमः ॥

ॐ मां रूं वं करतलकरपृष्ठाभ्यां नमः ॥ अथ षडंगन्यासः ॥ ॐ मां रूं वं हृद-
 याय नमः ॥ ॐ मां रूं वं शिरसे स्वाहा ॥ ॐ मां रूं वं शिखायै वषट् ॥ ॐ मां
 रूं वं कवचाय हुं ॥ ॐ मां रूं वं नेत्रत्रयाय वौषट् ॥ ॐ मां रूं वं अस्त्राय फट् ॥ ॐ
 मां रूं वं इति मंत्रेण दिग्बन्धः ॥ अथ ध्यानम् ॥ विचिंत्यैवं निशायां स प्रभाते रथ-
 मास्थितः । रावणो मनसा कार्यमेकं निश्चित्य बुद्धिमान् ॥ १ ॥ इति ध्यात्वा च श्रीरा-
 मचरितं पठ्यते तदा ॥ इति षष्ठसर्गे संकल्पादिन्यासध्यानजपविधिः ॥ ६ ॥
 श्रीमहादेव उवाच ॥ विचिंत्यैवं निशायां स प्रभाते रथमास्थितः । रावणो मनसा
 कार्यमेकं निश्चित्य बुद्धिमान् ॥ १ ॥ ययौ मारीचसदनं परं पारमुदन्वतः । मारीचस्तत्र
 मुनिवजटावल्कलधारकः ॥ २ ॥ ध्यायन् हृदि परात्मानं निर्गुणं गुणभासकम् । समा-
 धिविरमेऽपश्यद्रावणं गृहमागतम् ॥ ३ ॥ द्रुतनुत्थाय चालिङ्ग्य पूजयित्वा यथाविधि ।
 कृतातिथ्यं सुखासीनं मारीचो वाक्यमब्रवीत् ॥ ४ ॥ समागमनमेतत्ते रथेनैकेन
 रावण । चिंतापर इवाभासि हृदि कार्यं विचिंतयन् ॥ ५ ॥ ब्रूहि मे नहि गोप्यं

चेत्करवाणि तव प्रियम् । न्याय्यं चेद् ब्रूहि राजेंद्र वृजिनं मां स्पृशेन्नहि ॥ ६ ॥
 रावण उवाच ॥ अस्ति राजा दशरथः साकेताधिपतिः किल । रामनामा सुतस्तस्य
 ज्येष्ठः सत्यपराक्रमः ॥ ७ ॥ विवासयामास सुतं वनं वनजनप्रियम् । भार्यया सहितं
 भ्रात्रा लक्ष्मणेन समन्वितम् ॥ ८ ॥ स आस्ते विपिने घोरे पंचवट्याश्रमे शुभे । तस्य
 भार्या विशालाक्षी सीता लोकविमोहिनी ॥ ९ ॥ रामो निरपराधान्मे राक्षसान् भीम-
 विक्रमान् । खरं च हत्वा विपिने सुखमास्तेऽतिनिर्भयः ॥ १० ॥ भगिन्या मे शूर्पणख्या
 निर्दोषायाश्च नासिकाम् । कर्णो चिच्छेद दुष्टात्मा वने तिष्ठति निर्भयः ॥ ११ ॥ अत-
 स्त्वया सहायेन गत्वा तत्प्राणवल्लभाम् । आनयिष्यामि विपिने रहिते राघवेण ताम्
 ॥ १२ ॥ त्वं तु मायामृगो भूत्वा ह्याश्रमादपनेष्यसि । रामं च लक्ष्मणं चैव तदा
 सीतां हराम्यहम् ॥ १३ ॥ त्वं तु तावत्सहायं मे कृत्वा स्थास्यसि पूर्ववत् । इत्येवं
 भाषमाणं तं रावणं वीक्ष्य विस्मितः ॥ १४ ॥ केनेदमुपदिष्टं ते मूलघातकरं वचः ।
 स एव शचुर्वध्यश्च यस्त्वन्नाशं प्रतीक्षते ॥ १५ ॥ रामस्य पौरुषं स्मृत्वा चित्तमद्यापि

रावण । बालोऽपि मां कौशिकस्य यज्ञसंरक्षणाय सः ॥ १६ ॥ आगतस्त्विषुणैकेन
पातयामास सागरे । योजनानां शतं रामस्तदादि भयविह्वलः ॥ १७ ॥ स्मृत्वा
स्मृत्वा तदेवाहं रामं पश्यामि सर्वतः १८ ॥ दंडकेऽपि पुनरप्यहं वने पूर्ववैरमनुचित-
यन् हृदि । तीक्ष्णशृंगमृगरूपमेकदा मादृशैर्बहुभिरावृतोऽभ्ययाम् ॥ १९ ॥ राघवं
जनकजासमन्वितं लक्ष्मणेन सहितं त्वरान्वितः । आगतोऽहमथ हंतुमुद्यतो मां
विलोक्य शरमेकमाक्षिपत् ॥ २० ॥ तेन बिद्धहृदयोऽहमुद्धमन् राक्षसेन्द्र पतितोऽस्मि
सागरे । तत्प्रभृत्यहमिदं समाश्रितः स्थानमूर्जितमिदं भयार्दितः ॥ २१ ॥ राममेव
सततं विभावये भीतभीत इव भोगराशितः । राजरत्नरमणीरथादिकं श्रोत्रयोर्यदि गतं
भयं भवेत् ॥ २२ ॥ राम आगत इहेति शंकया बाह्यकार्यमपि सर्वमत्यजम् । निद्रया
परिवृतो यदा स्वपे राममेव मनसाऽनुचितयन् ॥ २३ ॥ स्वप्नदृष्टिगतराघवं तदा
बोधितो विगतनिद्र आस्थितः । तद्भवानपि विमुच्य चाग्रहं राघवं प्राति गृहं प्रयाहि
भो ॥ २४ ॥ रक्ष राक्षसकुलं चिरागतं तत्स्मृतौ सकलमेव नश्यति । तव हितं वदतो

मम भाषितं परिगृहाण परात्मानि राघवे ॥ २५ ॥ त्यज विरोधमर्तिं भज भक्तितः परम
कारुणिको रघुनन्दनः । अहमशेषमिदं मुनिवाक्यतोऽश्रुण्वमादियुगे परमेश्वरः ॥ २६ ॥
ब्रह्मणाऽर्थित उवाच तं हरिः किं तवेप्सितमहं करवाणि तत् । ब्रह्मणोक्तमरविन्द-
लोचन त्वं प्रयाहि भुवि मानुषो वपुः ॥ दशरथात्मजभावमंजसा जहि रिपुं दशकंधरं
हरे ॥ २७ ॥ अतो न मानुषो रामः साक्षान्नारायणोऽव्ययः । मायामानुषवेप्रेण वनं
यातोऽतिनिर्भयः ॥ २८ ॥ भूभारहरणार्थाय गच्छ तात गृहं सुखम् । श्रुत्वा मारीचव-
चनं रावणः प्रत्यभाषत ॥ २९ ॥ परमात्मा यदा रामः प्रार्थितो ब्रह्मणा किल । मां हंतुं
मानुषो भूत्वा यत्नादिह समागतः ॥ ३० ॥ करिष्यत्यचिरादेव सत्यसंकल्प ईश्वरः ।
अतोऽहं यत्नतः सीतामानेष्ट्याभ्येव राघवात् ॥ ३१ ॥ बधे प्राप्ते रणे वीर प्राप्स्यामि
परमं पदम् । यद्वा रामं रणे हत्वा सीतां प्राप्स्यामि निर्भयः ॥ ३२ ॥ अतोत्तिष्ठ महा-
भाग विचित्रमृगरूपधृक् । रामं सलक्ष्मणं शीघ्रमाश्रमादतिदूरतः ॥ ३३ ॥ आक्रम्य
गच्छ त्वं शीघ्रं सुखं तिष्ठ यथा पुरा । अतः परं चेद्यत्किंचिद्भाषसे मद्भिभीषणम् ॥ ३४ ॥

हनिष्याम्यसिनाऽनेन त्वामत्रैव न संशयः । मारीचस्तद्वचः श्रुत्वा स्वात्मन्येवान्वर्चित-
यत् ॥ ३५ ॥ यदि मां राघवो हन्यात्तदा मुक्तो भवार्णवात् । मां हन्याद्यदि चेदुष्टस्तदा
मे निरयो ध्रुवम् ॥ ३६ ॥ इति निश्चित्य मरणं रामादुत्थाय वेगतः । अब्रवीद्रावणं
राजन्करोम्याज्ञां तव प्रभो ॥ ३७ ॥ इत्युक्त्वा रथमास्थाय गतो रामाश्रमं प्रति । शुद्ध-
जांबूनदप्रख्यो मृगोऽभूद्रौप्यबिंदुकः ॥ ३८ ॥ रत्नशृंगो मणिखुरो नीलरत्नविलोचनः ।
विद्युत्प्रभो विमुग्धास्यो विचचार वनांतरे ॥ ३९ ॥ रामाश्रमपदस्यांते सीतादृष्टिपथे
चरन् ॥ ४० ॥ क्षणं च धावत्यवतिष्ठते क्षणं समीपमागत्य पुनर्भयावृतः । एवं स
मायामृगवेषरूपधृक्कचार सीतां परिमोहयन्खलः ॥ ४१ ॥ इति श्रीमदध्यात्मरामायणे
उमामहेश्वरसंवादे अरण्यकांडे षष्ठः सर्गः ॥ ६ ॥

॥ अथ अरण्य० सप्तमसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे अरण्यकांडे सप्तमसर्गस्य ॥ श्रीमगवान् बादरायण
ऋषिः ॥ गायत्री छंदः ॥ ॐ नमो नारायणो देवता ॥ श्रीलक्ष्मीवीजम् ॥ परमा शक्तिः ॥

अव्यक्तं कीलकम् ॥ अमुकसंपुटीकरणसिद्ध्यर्थम् अमुकमंत्रलोमविलोमसंपुटीकरणदशाध्या-
ये मंत्राष्टाक्षरसंयुक्तं सप्तमसर्गे न्यासध्यानजपमहं करिष्ये इति संकल्प्य ॥ अथ कर-
न्यासः ॥ ॐ मां रूं णां अंगुष्ठाभ्यां नमः ॥ ॐ मां रूं णां तर्जनीभ्यां नमः ॥ ॐ
मां रूं णां मध्यमाभ्यां नमः ॥ ॐ मां रूं णां अनामिकाभ्यां नमः ॥ ॐ मां रूं णां
कनिष्ठिकाभ्यां नमः ॥ ॐ मां रूं णां करतलकरपृष्ठाभ्यां नमः ॥ अथ षडंगन्यासः ॥
ॐ मां रूं णां हृदयाय नमः ॥ ॐ मां रूं णां शिरसे स्वाहा ॥ ॐ मां रूं णां शिखायै
वषट् ॥ ॐ मां रूं णां कवचाय हुं ॥ ॐ मां रूं णां नेत्रत्रयाय वौषट् ॥ ॐ मां रूं णां
अस्त्राय फट् ॥ ॐ मां रूं णां इति मंत्रेण दिग्बन्धः ॥ अथ ध्यानम् ॥ अथ रामोऽपि
तत्सर्वं ज्ञात्वा रावणचेष्टितम् ॥ उवाच सीतामेकांते शृणु जानकि मे वचः ॥ १ ॥
इति ध्यात्वा च श्रीरामचरितं पठ्यते तदा ॥ इति सप्तमसर्गे संकल्पादिन्यासध्यानजप-
विधिः ॥ ७ ॥ श्रीमहादेव उवाच ॥ अथ रामोऽपि तत्सर्वं ज्ञात्वा रावणचेष्टितम् ।
उवाच सीतामेकांते शृणु जानकि मे वचः ॥ १ ॥ रावणो भिक्षुरूपेण आगमिष्यति

तैऽतिकम् । त्वं तु छायां त्वदाकारां स्थापयित्वोटजे विश ॥ २ ॥ अग्रावदृश्यरूपेण
वर्षं तिष्ठ ममाज्ञया । रावणस्य वधांते मां पूर्ववत्प्राप्स्यसे शुभे ॥ ३ ॥ श्रुत्वा रामोदितं
वाक्यं सापि तत्र तथाकरोत् । मायासीतां बहिः स्थाप्य स्वयमंतर्दधेऽनले ॥ ४ ॥
मायासीता तदाऽपश्यन्मृगं मायाविनिर्मितम् । हसंती राममभ्येत्य प्रोवाच विनया-
न्विता ॥ ५ ॥ पश्य राम मृगं चित्रं कानकं रत्नभूषितम् । विचित्रविंदुभिर्युक्तं चरंत-
मकुतोभयम् ॥ ६ ॥ बद्ध्वा देहि मम क्रीडामृगो भवतु सुंदरः । तथेति धनुरादाय
गच्छँल्लक्ष्मणमब्रवीत् ॥ ७ ॥ रक्ष त्वमतियत्नेन सीतां मत्प्राणवल्लभाम् । मायिनः
संति विपिने राक्षसा धोरदर्शनाः ॥ ८ ॥ अतोऽत्रावहितः साध्वीं रक्ष सीतामनिदि-
ताम् । लक्ष्मणो राममाहेदं देवायं मृगरूपधृक् ॥ मारीचोऽत्र न संदेह एवंभूतो मृगः
कुतः ॥ ९ ॥ राम उवाच ॥ यदि मारीच एवायं तदा हन्मि न स संशयः । मृग-
श्चेदानसिष्यामि सीताविश्रामहेतवे ॥ १० ॥ गमिष्यामि मृगं बद्ध्वा ह्यानयिष्यामि
सत्वरः । त्वं प्रयत्नेन संतिष्ठ सीतासंरक्षणोद्यतः ॥ ११ ॥ इत्युक्त्वा प्रययौ रामो माया-

मृगमनुद्रुतः । माया यदाश्रया लोकमोहिनी जगदाकृतिः ॥ १२ ॥ निर्विकारश्चिदा-
 त्मापि पूर्णोऽपि मृगमन्वगात् । भक्तानुकंपी भगवानिति सत्यं वचो हरिः ॥ १३ ॥
 कर्तुं सीताप्रियार्थाय जानन्नपि मृगं ययौ । अन्यथा पूर्णकामस्य रामस्य विदितात्मनः
 ॥ १४ ॥ मृगेण वा स्त्रिया वापि किं कार्यं परमात्मनः । कदाचिद्दृश्यतेऽभ्याशे क्षणं
 धावति लीयते ॥ १५ ॥ दृश्यते च ततो दूरादेवं राममपाहरत् । ततो रामोऽपि विशाय
 राक्षसोऽयमिति स्फुटम् ॥ १६ ॥ विव्याध शरमादाय राक्षसं मृगरूपिणम् । पपात
 रुधिराक्तास्यो मारीचः पूर्वरूपधृक् ॥ १७ ॥ हा हतोऽस्मि महाबाहो त्राहि लक्ष्मण मां
 द्रुतम् । इत्युक्त्वा रामवद्वाचा पपात रुधिराशनः ॥ १८ ॥ यन्नामाशोऽपि मरणे स्मृत्वा
 तत्साम्यमामुयात् । किमुताग्रे हरिं पश्यंस्तेनैव निहतोऽसुरः ॥ १९ ॥ तद्देहादुत्थितं
 तेजः सर्वलोकस्य पश्यतः । राममेवाविशदेवा विस्मयं परमं ययुः ॥ २० ॥ किं कर्म
 कृत्वा किं प्राप्तः पातकी मुनिर्हिंसकः । अथवा राघवस्यायं महिमा नात्र संशयः
 ॥ २१ ॥ रामवाणेन संविद्धः पूर्वं राममनुस्मरन् । भयात्सर्वं परित्यज्य गृहवित्तादिकं

च यत् ॥ २२ ॥ हृदि रामं सदा ध्यात्वा निर्धूताशेषकल्मषः । अंते रामेण निहतः
 पश्यन् राममवाप सः ॥ २३ ॥ द्विजो वा राक्षसो वाऽपि पापी वाऽधार्मिकोऽपि वा ।
 त्यजन्कलेवरं रामं स्मृत्वा याति परं पदम् ॥ २४ ॥ इति तेऽन्योन्यमाभाष्य ततो देवा-
 दिवं ययुः । रामस्तच्चिंतयामास म्रियमाणोऽसुराधमः ॥ २५ ॥ हा लक्ष्मणेति मद्वा-
 क्यमनुकुर्वन्ममार किम् । श्रुत्वा मद्वाक्यसदृशं वाक्यं सीतापि किं भवेत् ॥ २६ ॥ इति
 चिंतापरीतात्मा रामो दूरान्न्यवर्तत । सीता तद्भाषितं श्रुत्वा मारीचस्य दुरात्मनः ॥
 ॥ २७ ॥ भीताऽतिदुःखसंविग्ना लक्ष्मणं त्विदमब्रवीत् । गच्छ लक्ष्मण वेगेन भ्राता
 तेऽसुरपीडितः ॥ २८ ॥ हा लक्ष्मणेति वचनं भ्रातुस्ते न शृणोषि किम् । तामाह
 लक्ष्मणो देवि रामवाक्यं न तद्वेत् ॥ २९ ॥ यः कश्चिद्राक्षसो देवि म्रियमाणोऽब्रवी-
 द्बचः । रामस्त्रैलोक्यमपि यः क्रुद्धो नाशयति क्षणात् ॥ ३० ॥ स कथं दीनवचनं
 भाषतेऽमरपूजितः । क्रुद्धा लक्ष्मणमालोक्य सीता वाष्पविलोचना ॥ ३१ ॥ प्राह
 लक्ष्मण दुर्बुद्धे भ्रातुर्व्यसनमिच्छसि । प्रेषितो भरतेनैव रामनाशाभिकांक्षिणा ॥ ३२ ॥

मां नेतुमागतोऽसि त्वं रामनाश उपस्थिते । न प्राप्स्यसे त्वं सामद्य पश्य प्राणांस्त्यजा-
म्यहम् ॥ ३३ ॥ न जानातीदृशं रामस्त्वां भार्याहरणोद्यतम् । रामादन्यं न स्पृशामि
त्वां वा भरतमेव वा ॥ ३४ ॥ इत्युक्त्वा वध्यमाना सा स्वबाहुभ्यां रुरोद ह । तच्छ्रु-
त्वा लक्ष्मणः कर्णो पिधायातीव दुःखितः ॥ ३५ ॥ मामेवं भाषसे चंडि धिक् त्वां
नाशमुपैष्यसि । इत्युक्त्वा वनदेवीभ्यः ससर्प्य जनकात्मजाम् ॥ ३६ ॥ ययौ दुःखा-
तिसंविभ्रो राममेव शनैःशनैः । ततोऽंतरं समालोक्य रावणो भिक्षुवेषधृक् ॥ ३७ ॥
सीतासमीपमगमत्स्फुरद्वंडकमंडलुः । सीता तमवलोक्याशु नत्वा संपूज्य भक्तितः ॥
॥ ३८ ॥ कंदमूलफलादीनि दत्त्वा स्वागतमब्रवीत् ॥ मुने भुंक्ष्व फलादीनि विश्रमस्व
यथामुखम् ॥ ३९ ॥ इदानीमेव भर्ता मे ह्यागमिष्यति ते प्रियम् । करिष्यति विशेषेण
तिष्ठ त्वं यदि रोचते ॥ ४० ॥ भिक्षुरुवाच ॥ का त्वं कमलपत्राक्षि को वा भर्ता
तवानघे । किमर्थमत्र ते वासो वने राक्षससेविते । ब्रूहि भद्रे ततः सर्वं स्ववृत्तांतं
निवेदय ॥ ४१ ॥ सीतोवाच ॥ अयोध्याधिपतिः श्रीमान् राजा दशरथो महान् ।

तस्य ज्येष्ठः सुतो रामः सर्वलक्षणलक्षितः ॥ ४२ ॥ तस्याहं धर्मतः पत्नी सीता जनक-
नंदिनी । तस्य भ्राता कनीयांश्च लक्ष्मणो भ्रातृवत्सलः ॥ ४३ ॥ पितुराज्ञां पुरस्कृत्य
दंडके वस्तुमागतः । चतुर्दश समास्तां तु शातुमिच्छामि मे वद ॥ ४४ ॥ भिक्षुर-
वाच ॥ पौलस्त्यतनयोऽहं तु रावणो राक्षसाधिपः । त्वत्कामपरितप्तोऽहं त्वां नेतुं पुर-
मागतः ॥ ४५ ॥ मुनिवेषेण रामेण किं करिष्यसि मां भज । भुंक्ष्व भोगान्मया सार्धं
त्यज दुःखं वनोद्भवम् ॥ ४६ ॥ श्रुत्वा तद्वचनं सीता भीता किंचिदुवाच तम् । यदेवं
भाषसे मीं त्वं नाशमेध्यसि राघवात् ॥ ४७ ॥ आगमिष्यति रामोऽपि क्षणं तिष्ठ सहा-
नुजः । मां को धर्षयितुं शक्तो हरेर्भार्या शशो यथा ॥ ४८ ॥ रामवाणैर्विभिन्नस्त्वं
पतिष्यसि महीतले । इति सीतावचः श्रुत्वा रावणः क्रोधमूर्च्छितः ॥ ४९ ॥ स्वरूपं
दर्शयामास महापर्वतसन्निभम् । दशास्यं विंशतिभुजं कालमेघसमद्युति ॥ ५० ॥
तद्दृष्ट्वा वनदेव्यश्च भूतानि च वितत्रसुः । ततो विदार्य धरणीं नखैरुद्धृत्य बाहुभिः ॥
॥ ५१ ॥ तोलयित्वा रथे क्षिप्त्वा ययौ क्षिप्रं विहायसा । हा राम हा लक्ष्मणेति रुदती

जनकात्मजा ॥ ५२ ॥ भयोद्विग्नमना दीना पश्यंती भुवमेव सा । श्रुत्वा तत्क्रंदितं दर्शनं
सीतायाः पक्षिसत्तमः ॥ ५३ ॥ जटायुरुत्थितः शीघ्रं नगाग्रात्तीक्ष्णतुंडकः । तिष्ठ ति-
ष्ठेति तं प्राह को गच्छति ममाग्रतः ॥ ५४ ॥ मुपित्वा लोकनाथस्य भार्यां शून्याद्व-
नालयात् । शुनको मंत्रपूतं त्वं पुरोडाशमिवाध्वरे ॥ ५५ ॥ इत्युक्त्वा तीक्ष्णतुंडेन
चूर्णयामास तद्रथम् । वाहान्विभेद पादाभ्यां चूर्णयामास तद्धनुः ॥ ५६ ॥ ततः सीतां
परित्यज्य रावणः खड्गमाददे । चिच्छेद पक्षौ सामर्षः पक्षिराजस्य धीमतः ॥ ५७ ॥
पपात किञ्चिच्छेषेण प्राणेन भुवि पक्षिराट् । पुनरन्यरथेनाशु सीतामादाय रावणः ॥
॥ ५८ ॥ क्रोशंती रामरामेति त्रातारं नाधिगच्छति ॥ हा राम हा जगन्नाथ मां न पश्यसि
दुःखिताम् ॥ ५९ ॥ रक्षसा नीयमानां स्वां भार्यां मोचय राघव । हा लक्ष्मण महा-
भाग त्राहि मामपराधिनीम् ॥ ६० ॥ वाक्शरेण हतस्त्वं मे क्षंतुमर्हसि देवर ।
इत्येवं क्रोशमानां तां रामागमनशंकया ॥ ६१ ॥ जगाम वायुवेगेन सीतामादाय
सत्वरः । विहायसा नीयमाना सीतापश्यदधोमुखी ॥ ६२ ॥ पर्वताग्रे स्थितान्पंच

वानरान्वारिजानना । उत्तरीयार्धखंडेन विमुच्याभरणादिकम् ॥ ६३ ॥ बद्धा चिक्षेप
रामाय कथयंत्विति पर्वते । ततः समुद्रमुलंघ्य लंकां गत्वा स रावणः ॥ ६४ ॥ स्वांतः-
पुरे रहस्येतामशोकविपिनेऽक्षिपत् । राक्षसीभिः परिवृतां मातृबुद्ध्याऽचपालयत् ॥ ६५ ॥
कृशाऽतिदीना परिकर्मवर्जिता दुःखेन शुष्यद्वदनाऽतिविह्वला । हा राम रामेति विल-
प्यमाना सीता स्थिता राक्षसवृंदमध्ये ॥ ६६ ॥ इति श्रीम० उमामहे० अरण्यकांडे
सप्तमः सर्गः ॥ ७ ॥

॥ अथ अरण्यकांडे अष्टमसर्गे संकल्पादिन्यासध्यानजपक्रमः ॥

अस्य श्रीमदध्यात्मरामायणे अरण्यकांडे अष्टमसर्गस्य ॥ श्रीभगवान् बादरायण ऋषिः ॥
गायत्री छंदः ॥ ॐ नमोनारायणो देवता ॥ श्रीलक्ष्मीबीजम् ॥ परमाशक्तिः ॥ अव्यक्तं
कीलकम् ॥ अमुकसंपुटीकरणासिद्ध्यर्थम् अमुकमंत्रलोमविलोमसंपुटीकरणदशाध्याये मंत्रा-
ष्टाक्षरसंयुक्तं सप्तमसर्गे न्यासध्यानजपमहं करिष्ये ॥ इति संकल्प्य ॥ अथ करन्यासः ॥
ॐ मां रूं तं अंगुष्ठाभ्यां नमः ॥ ॐ मां रूं तं तर्जनीभ्यां नमः ॥ ॐ मां रूं तं मध्य-

माभ्यां नमः ॥ ॐ मां रूं तं अनामिकाभ्यां नमः ॥ ॐ मां रूं तं कनिष्ठिकाभ्यां नमः ॥
 ॐ मां रूं तं करतलकरपृष्ठाभ्यां नमः ॥ ॥ अथ षडंगन्यासः ॥ ॥ ॐ मां
 रूं तं हृदयाय नमः ॥ ॐ मां रूं तं शिरसे स्वाहा ॥ ॐ मां रूं तं शिखायै
 वषट् ॥ ॐ मां रूं तं कवचाय हुं ॥ ॐ मां रूं तं नेत्रत्रयाय वौषट् ॥ ॐ
 मां रूं तं अस्त्राय फट् ॥ ॐ मां रूं तं इति मंत्रेण दिग्बन्धः ॥ अथ ध्यानम् ॥ रामो
 मायाविनं हत्वा राक्षसं कामरूपिणम् ॥ प्रतस्थे स्वाश्रमं गंतुं ततो दूराद्दर्श तम् ॥ १ ॥
 इति ध्यात्वा च श्रीरामचरितं पठ्यते तदा ॥ इति अरण्यकांडे अष्टमसर्गे संकल्पादि-
 न्यासध्यानजपविधिः ॥ ८ ॥ ॥ श्रीमहादेव उवाच ॥ ॥ रामो मायाविनं
 हत्वा राक्षसं कामरूपिणम् । प्रतस्थे स्वाश्रमं गंतुं ततो दूराद्दर्श तम् ॥ १ ॥ आयातं
 लक्ष्मणं दीनं मुखेन परिशुष्यता । राघवाश्रितयामास स्वात्मन्येव महामतिः ॥ २ ॥
 लक्ष्मणस्तन्न जानाति मायासीतां मया कृताम् । ज्ञात्वाप्येनं वंचयित्वा शोचामि
 प्राकृतो यथा ॥ ३ ॥ यद्यहं विस्तो भूत्वा तूष्णीं स्थास्यामि मंदिरे । तदा राक्षसकोटीनां

वधोपायः कथं भवेत् ॥ ४ ॥ यदि शोचामि तां दुःखसंतप्तः कामुको यथा । तदा
क्रमेणानुचिन्वन्सीतां यास्येऽसुरालयम् । रावणं सकुलं हत्वा सीतामग्नौ स्थितां पुनः
॥ ५ ॥ मयैव स्थापितां नीत्वा याताऽयोध्यामतांद्रितः । अहं मनुष्यभावेन जातोऽस्मि
ब्रह्मणाऽर्थितः ॥ ६ ॥ मनुष्यभावमापन्नः किञ्चित्कालं वसामि कौ । ततो मायामनुष्यस्य
चरितं मेऽनुशृण्वताम् ॥ ७ ॥ मुक्तिः स्यादप्रयासेन भक्तिमार्गानुवर्तिनाम् । निश्चल्यैवं
तदा दृष्ट्वा लक्ष्मणं वाक्यमब्रवीत् ॥ ८ ॥ किमर्थमागतोऽसि त्वं सीतां त्यक्त्वा मम
प्रियाम् । नीता वा भक्षिता वापि राक्षसैर्जनकात्मजा ॥ ९ ॥ लक्ष्मणः प्राञ्जलिः प्राह
सीताया दुर्वचो रुदन् । हा लक्ष्मणेति वचनं राक्षसोक्तं श्रुतं तथा ॥ १० ॥ त्वद्वाक्य-
सदृशं श्रुत्वा मां गच्छेति त्वराब्रवीत् । रुदती सा मया प्रोक्ता देवी राक्षसभाषितम् ।
नेदं रामस्य वचनं स्वस्था भव शुचिस्मिते ॥ ११ ॥ इत्येवं सांत्विता साध्वी मया
प्रोवाच मां पुनः । यदुक्तं दुर्वचो राम न वाच्यं पुरतस्तव ॥ १२ ॥ कर्णौ पिधाय
निर्गत्या यातोऽहं त्वां समीक्षितुम् । रामस्तु लक्ष्मणं प्राह तथाऽप्यनुचितं कृतम् ॥ १३ ॥

त्वया स्त्रीभाषितं सत्यं कृत्वा त्यक्त्वा शुभाननाम् । नीता वा भक्षिता वाऽपि
 राक्षसैर्नात्र संशयः ॥ १४ ॥ इति चिंतापरो रामः स्वाश्रमं त्वारितो ययौ । तत्राहृष्टा
 जनकजां विललापातिदुःखितः ॥ १५ ॥ हा प्रिये क्व गताऽसि त्वं नासि पूर्ववदाश्रमे ।
 अथवा मद्विमोहार्थं लीलया क्व विलीयसे ॥ १६ ॥ इत्याचिन्वन्वनं सर्वं नापश्यज्जानकीं
 तदा । वनदेव्यः कुतः सीतां ब्रुवंतु मम वल्लभाम् ॥ १७ ॥ मृगाश्च पक्षिणो वृक्षा
 दर्शयंतु मम प्रियाम् । इत्येवं विलपन्नेव रामः सीतां न कुत्रचित् ॥ १८ ॥ सर्वज्ञः
 सर्वथा क्वापि नापश्यद्रघुनंदनः । आनंदोऽप्यन्वशोचत्तामचलोऽप्यनुधावति ॥ १९ ॥
 निर्ममो निरहंकारोऽप्यखंडानंदरूपवान् । मम जायेति सीतेति विललापातिदुःखितः
 ॥ २० ॥ एवं मायामनुचरन्नसक्तोऽपि रघूत्तमः । आसक्त इव मूढानां भाति तत्त्वविदां
 नहि ॥ २१ ॥ एवं विचिन्वन्सकलं वनं रामः सलक्ष्मणः । भग्नं रथं छत्रचापं कूबरं
 पतितं भुवि ॥ २२ ॥ दृष्ट्वा लक्ष्मणमाहेदं पश्य लक्ष्मण केनचित् । नीयमानां जनकजां
 तं जित्वान्यो जहार ताम् ॥ २३ ॥ ततः कंचिद्भुवो भागं गत्वा पर्वतसन्निभम् । रुधि-

राक्तवपुर्दृष्ट्वा रामो वाक्यमथाब्रवीत् ॥ २४ ॥ एष वै भक्षयित्वा तां जानकीं शुभदर्श-
नाम् । शेते विविक्तेऽतितृप्तः पश्य हन्मि निशाचरम् ॥ २५ ॥ चापमानय शीघ्रं मे
बाणं च रघुनन्दन । तच्छ्रुत्वा रामवचनं जटायुः प्राह भीतवत् ॥ २६ ॥ सां न
मारय भद्रं ते म्रियमाणं स्वकर्मणा । अहं जटायुस्ते भार्याहारिणं समनुद्रुतः ॥ २७ ॥
रावणं तत्र युद्धं मे बभूवारिविमर्दन । तस्य वाहान् रथं चापं छित्त्वाहं तेन घातितः
॥ २८ ॥ पतितोऽस्मि जगन्नाथ प्राणांस्त्यक्ष्यामि पश्य माम् । तच्छ्रुत्वा राघवो दीनं
कंठप्राणं ददर्श ह ॥ २९ ॥ हस्ताभ्यां संस्पृशन् रामो दुःखाश्रुवृत्तलोचनः ॥ ३० ॥
जटायो ब्रूहि मे भार्या केन नीता शुभानना । मत्कार्यार्थं हतोऽसि त्वमतो मे प्रिय-
बांधवः ॥ ३१ ॥ जटायुः सन्नया वाचा वक्त्राद्रक्तं समुद्रमन् । उवाच रावणो राम
राक्षसो भीमविक्रमः ॥ ३२ ॥ आदाय मैथिलीं सीतां दक्षिणाभिमुखो ययौ । इतो
वक्तुं न मे शक्तिः प्राणांस्त्यक्ष्यामि तेऽग्रतः ॥ ३३ ॥ दिष्ट्या दृष्टोऽसि राम त्वं म्रिय-
माणेन मेऽनघ । परमात्माऽसि विष्णुस्त्वं मायामनुजरूपधृक् ॥ ३४ ॥ अंतकालेऽपि

दृष्ट्वा त्वां मुक्तोऽहं रघुसत्तम । हस्ताभ्यां स्पृश मां राम पुनर्यास्यामि ते पदम् ॥ ३५ ॥
तथेति रामः पस्पर्श तदंगं पाणिना स्मयन् । ततः प्राणान्पीरत्यज्य जटायुः पतितो
भुवि ॥ ३६ ॥ रामस्तमनुशोचित्वा बंधुवत्साश्रुलोचनः । लक्ष्मणेन समानाय्य काष्ठानि
प्रददाह तम् ॥ ३७ ॥ स्नात्वा दुःखेन रामोऽपि लक्ष्मणेन समन्वितः । हत्वा वने मृगं
तत्र मांसखंडान्समंततः ॥ ३८ ॥ शाद्वले प्राक्षिपद्रामः पृथक् पृथगनेकधा । भक्षंतु
पक्षिणः सर्वे तृप्तो भवतु पक्षिराट् ॥ ३९ ॥ इत्युक्त्वा राघवः प्राह जटायो गच्छ मत्प-
दम् । मत्सारूप्यं भजस्वाद्य सर्वलोकस्य पश्यतः ॥ ४० ॥ ततोऽन्तरमेवासौ दिव्यरूप-
धरः शुभः । विमानवरमारुह्य भास्वरं भानुसन्निभम् ॥ ४१ ॥ शंखचक्रगदापद्मकिरी-
टवरभूषणैः । द्योतयन्स्वप्रकाशेन पीतांबरधरोऽमलः ॥ ४२ ॥ चतुर्भिः पार्षदैर्विष्णो-
स्तादृशैरभिपूजितः । स्तूयमानो योगिगणै राममाभाष्य सत्वरः ॥ कृतांजलिपुटो भूत्वा
तुष्टाव रघुनंदनम् ॥ ४३ ॥ ॥ जटायुरुवाच ॥ ॥ अगणितगुणमप्रमेयमाद्यं
संकलजगत्स्थितिसंयमादिहेतुम् । उपरमपरमं परात्मभूतं सततमहं प्रणतोऽस्मि राम

चंद्रम् ॥ ४४ ॥ निरवधिसुखमिन्दिराकटाक्षं क्षपितसुरेंद्रचतुर्मुखादिदुःखम् । नरवरम-
निशं नतोऽस्मि रामं वरदमहं वरदापवाणहस्तम् ॥ ४५ ॥ त्रिभुवनकमनीयरूपमीड्यं
रविशतभासुरमीहितप्रदानम् । शरणदमनिशं सुरागमूले कृतनिलयं रघुनंदनं प्रपद्ये
॥ ४६ ॥ भवविपिनदवाग्निनामधेयं भवमुखदैवतदैवतं दयालुम् । दनुजपतिसहस्र-
कोटिनाशं रवितनयासदृशं हरिं प्रपद्ये ॥ ४७ ॥ अविरतभवभावनातिदूरं भवविमुखै-
र्मुनिभिः सदैव दृश्यम् । भवजलधिसुतारणांघ्रिपोतं शरणमहं रघुनंदनं प्रपद्ये ॥ ४८ ॥
गिरिशगिरिसुतामनोनिवासं गिरिवरधारिणीमिहिताभिरामम् । सुरवरदनुजेंद्रसेवितां-
घ्रिं सुरवरदं रघुनायकं प्रपद्ये ॥ ४९ ॥ परधनपरदारवर्जितानां परगुणभूतिषु तुष्टमानसा-
नाम् । परहितनिरतात्मनां सुसेव्यं रघुवरमंबुजलोचनं प्रपद्ये ॥ ५० ॥ स्मितरुचिरवि-
कासिताननाब्जमतिसुलभं सुरराजनीलनीलम् । सितजलरुहचारुनेत्रशोभं रघुपतिमी-
शगुरोर्गुरुं प्रपद्ये ॥ ५१ ॥ हरिकमलजशंभुरूपभेदाच्चमिह विभासि गुणत्रयानुवृत्तः ।
रविरिव जलपूरितोदपात्रेष्वमरपतिस्तुतिपात्रमीशमीडे ॥ ५२ ॥ रतिपतिशतकोटि-

सुंदरांगं शतपथगोचरभावनाविदूरम् । यतिपतिहृदये सदा विभातं रघुपतिमार्तिहरं
प्रभुं प्रपद्ये ॥ ५३ ॥ इत्येवं स्तुवतस्तस्य प्रसन्नोऽभूद्रघूत्तमः । उवाच गच्छ भद्रं ते
मम विष्णोः परं पदम् ॥ ५४ ॥ शृणोति य इदं स्तोत्रं लिखेद्वा नियतः पठेत् । स
याति मम सारूप्यं मरणे मत्स्मृतिं लभेत् ॥ ५५ ॥ इति राघवभाषितं तदा श्रुतवान्
हर्षसमाकुलो द्विजः । रघुनंदनसाम्यमास्थितः प्रययौ ब्रह्मसुपूजितं पदम् ॥ ५६ ॥
इति श्रीमदध्यात्मरामायणे उमामहेश्वरसंवादे अरण्यकांडे अष्टमः सर्गः ॥ ८ ॥

॥ अथ अरण्य० नवमसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे अरण्यकांडे नवमसर्गस्य ॥ श्रीभगवान् बादरायण
ऋषिः ॥ गायत्री छंदः ॥ ॐ नमो नारायणो देवता ॥ श्रीलक्ष्मीर्वीजम् ॥ परमा शक्तिः ॥
अव्यक्तं कोलकम् ॥ अमुकसंपुटीकरणसिद्धर्थम् अमुकमंत्रलोमविलोमसंपुटीकरणदशाध्याये
मंत्राष्टाक्षरसंयुक्तं नवमसर्गे न्यासध्यानजपमहं करिष्ये ॥ इति संकल्प्य ॥ अथ कर-
न्यासः ॥ ॐ मां रूं कां अंगुष्ठाभ्यां नमः ॥ ॐ मां रूं कां तर्जनीभ्यां नमः ॥ ॐ

मां रूं कां मध्यमाभ्यां नमः ॥ ॐ मां रूं कां अनामिकाभ्यां नमः ॥ ॐ मां रूं कां
कनिष्ठिकाभ्यां नमः ॥ ॐ मां रूं कां करतलकरपृष्ठाभ्यां नमः ॥ अथ षडंगन्यासः ॥
ॐ मां रूं कां हृदयाय नमः ॥ ॐ मां रूं कां शिरसे स्वाहा ॥ ॐ मां रूं कां शिखायै
वषट् ॥ ॐ मां रूं कां कवचाय हुं ॥ ॐ मां रूं कां नेत्रत्रयाय वौषट् ॥ ॐ मां रूं
कां अस्त्राय फट् ॥ ॐ मां रूं कां इति मंत्रेण दिग्बन्धः ॥ अथ ध्यानम् ॥ ततो रामो
लक्ष्मणेन जगाम विपिनांतरम् ॥ पुनर्दुःखं समाश्रित्य सीतान्वेषणतत्परः ॥ १ ॥ इति
ध्यात्वा च श्रीरामचरितं पठ्यते तदा । इति नवमसर्गे संकल्पादिन्यासध्यानजपविधिः
॥ ९ ॥ ॥ श्रीमहादेव उवाच ॥ ॥ ततो रामो लक्ष्मणेन जगाम विपिनां-
तरम् । पुनर्दुःखं समाश्रित्य सीतान्वेषणतत्परः ॥ १ ॥ तत्रान्द्रुतसमाकारो राक्षसः
प्रत्यदृश्यत । वक्षस्येव महावक्रश्चक्षुरादिविवर्जितः ॥ २ ॥ बाहू योजनमात्रेण व्याप्तौ
तस्य रक्षसः । कबंधो नाम दैत्येन्द्रः सर्वसत्त्वविहिंसकः ॥ ३ ॥ तद्बाह्वोर्मध्यदेशे तौ
चरंतौ रामलक्ष्मणौ । ददर्शतुर्महासत्त्वं तद्बाहुपरिवेष्टितौ ॥ ४ ॥ रामः प्रोवाच विहस-

नृश्य लक्ष्मण राक्षसम् । शिरःपादविहीनोऽयं यस्य वक्षसि चाननम् ॥ ५ ॥ बाहुभ्यां
 लभ्यते यद्यत्तत्तद्भक्षन् स्थितो ध्रुवम् । आवामप्येतयोर्बाह्वोर्मध्ये संकलितौ ध्रुवम् ॥ ६ ॥
 गंतुमन्यत्र मार्गो न दृश्यते रघुनंदन । किं कर्तव्यमितोऽस्माभिरिदानीं भक्षयेत्स नौ ॥
 ॥ ७ ॥ लक्ष्मणस्तमुवाचेदं किं विचारेण राघव । आवामेकैकमव्यग्रौ छिद्यां रक्षो-
 भुजौ ध्रुवम् ॥ ८ ॥ तथेति रामः खड्गेन भुजं दक्षिणमच्छिनत् । तथैव लक्ष्मणो वासं
 चिच्छेद भुजमंजसा ॥ ९ ॥ ततोऽतिविस्मितो दैत्यः कौ युवां सुरपुंगवौ । मद्बाहुच्छेदकौ
 लोके दिवि देवेषु वा कुतः ॥ १० ॥ ततोऽब्रवीद्वसन्नेव रामो राजीवलोचनः । अ-
 योध्याधिपतिः श्रीमान् राजा दशरथो महान् ॥ ११ ॥ रामोऽहं तस्य पुत्रोऽसौ भ्राता मे
 लक्ष्मणः सुधीः । मम भार्या जनकजा सीता त्रैलोक्यसुन्दरी ॥ १२ ॥ आवां मृगयया
 यातौ तदा केनापि रक्षसा । नीतां सीतां विचिन्वन्तौ चागतौ घोरकानने ॥ १३ ॥ बा-
 हुभ्यां वेष्टितावत्र तव प्राणरिरक्षया । छिन्नौ तव भुजौ त्वं च को वा विकटरूपधृक् ॥
 ॥ १४ ॥ कबंध उवाच ॥ वन्योऽहं यदि रामस्त्वमागतोऽसि समीपतः पुरा

गंधर्वराजोऽहं रूपयौवनदर्पितः ॥ १५ ॥ विचरँल्लोकमखिलं वरनारीमनोहरः । तपसा
 ब्रह्मणो लब्धमवध्यत्वं रघूत्तम ॥ १६ ॥ अष्टावक्रं मुनिं दृष्ट्वा कदाचिदहसं पुरा ।
 क्रुद्धोऽसावाह दुष्टत्वं राक्षसो भव दुर्मते ॥ १७ ॥ अष्टावक्रः पुनः प्राह वंदितो मे
 दयापरः । शापस्यांतं च मे प्राह तपसा द्योतितप्रभः ॥ १८ ॥ त्रेतायुगे दाशरथिर्भूत्वा
 नारायणः स्वयम् । आगमिष्यति ते बाहू छिद्येते योजनायतौ ॥ १९ ॥ तेन शापाद्विनि-
 मुक्तो भविष्यसि यथा पुरा । इति शप्तोऽहमद्राक्षं राक्षसीं तनुमात्मनः ॥ २० ॥ कदा-
 चिद्देवराजानमभ्यद्रवमहं रुषा । सोऽपि वज्रेण मां राम शिरोदेशेऽभ्यताडयत् ॥ २१ ॥
 तदा शिरो गतं कुक्षिं पादौ च रघुनंदन । ब्रह्मदत्तवरान्मृत्युनाभून्मे वज्रताडनात् ॥ २२ ॥
 मुखाभावे कथं जीवेदयमित्यमराधिपम् । ऊचुः सर्वे दयाविष्टा मां विलोक्यास्यवर्जितम् ॥
 ॥ २३ ॥ ततो मां प्राह मघवा जठरे ते मुखं भवेत् । बाहू ते योजनायामौ भविष्यत
 इतो व्रज ॥ २४ ॥ इत्युक्तोऽत्र वसन्नित्यं बाहुभ्यां वनगोचरान् । भक्षयाम्यधुना बाहू
 खंडितौ मे त्वयाऽनघ ॥ २५ ॥ इतः परं मां श्वभ्रास्ये निक्षिपामीधनावृते । अग्निना

दह्यमानोऽहं त्वया रघुकुलोत्तम ॥ २६ ॥ पूर्वरूपमनुप्राप्य भार्यामार्गं वदामि ते ।
 इत्युक्ते लक्ष्मणेनाशु श्वश्रुं निर्माय तत्र तम् ॥ २७ ॥ निक्षिप्य प्रादहत्काष्ठैस्ततो देहा-
 त्समुत्थितः । कंदर्पसदृशाकारः सर्वाभरणभूषितः ॥ २८ ॥ रामं प्रदक्षिणं कृत्वा साष्टांगं
 प्रणिपत्य च । कृतांजलिरुवाचेदं भक्तिगद्गदया गिरा ॥ २९ ॥ गंधर्व उवाच ॥
 स्तोतुमुत्सहते मेऽद्य मनो रामातिसंभ्रमात् । त्वामनंतमनाद्यंतं मनोवाचामगोचरम्
 ॥ ३० ॥ सूक्ष्मं ते रूपमव्यक्तं देहद्वयविलक्षणम् । दृष्टूपमितरत्सर्वं दृश्यं जडमनात्मकम् ।
 तत्कथं त्वां विजानीयाद्व्यतिरिक्तं मनः प्रभो ॥ ३१ ॥ बुद्ध्यात्माभासयोरैक्यं जीव
 इत्यभिधीयते । बुद्ध्यादिसाक्षी ब्रह्मैव तस्मिन्निर्विषयेऽखिलम् ॥ ३२ ॥ आरोप्यतेऽज्ञा-
 नवशान्निर्विकारेऽखिलात्मनि । हिरण्यगर्भस्ते सूक्ष्मं देहं स्थूलं विराट् स्मृतम् ॥ ३३ ॥
 भावनाविषयो राम सूक्ष्मं ते ध्यातृमंगलम् । भूतं भव्यं भविष्यच्च यत्रेदं दृश्यते जगत्
 ॥ ३४ ॥ स्थूलेंडकोशे देहे ते महदादिभरावृते । सप्तभिरुत्तरगुणैर्वैराजो धारणाश्रयः
 ॥ ३५ ॥ त्वमेव सर्वकैवल्यं लोकास्तेऽवयवाः स्मृताः । पातालं ते पादमूलं पार्श्विस्तव

महातलम् ॥ ३६ ॥ रसातलं ते गुल्फौ तु तलातलमितीर्यते । जानुनी सुतलं राम
ऊरू ते वितलं तथा ॥ ३७ ॥ अतलं च मही राम जघनं नाभिगं नभः । उरःस्थलं ते
ज्योतींषि ग्रीवा ते मह उच्यते ॥ ३८ ॥ वदनं जनलोकस्ते तपस्ते शंखदेशगम् । सत्य-
लोको रघुश्रेष्ठ शीर्षण्यास्ते सदा प्रभो ॥ ३९ ॥ इंद्रादयो लोकपाला बाहवस्ते दिशः
श्रुती । अश्विनौ नासिके राम वक्रं तेऽग्निरुदाहृतः ॥ ४० ॥ चक्षुस्ते सविता राम मनश्चंद्र
उदाहृतः । भ्रूभंग एव कालस्ते बुद्धिस्ते वाक्पतिर्भवेत् ॥ ४१ ॥ रुद्रोऽहंकाररूपस्ते
वाचश्छंदांसि तेऽव्यय । यमस्ते दंष्ट्रदेशस्थो नक्षत्राणि द्विजालयः ॥ ४२ ॥ हासो मोह-
करी माया सृष्टिस्तेऽपांगमोक्षणम् । धर्मः पुरस्तेऽधर्मश्च पृष्ठभाग उदीरितः ॥ ४३ ॥
निमिषोन्मेषणे रात्रिर्दिवा चैव रघूत्तम । समुद्राः सप्त ते कुक्षिर्नाड्यो नद्यस्तव प्रभो
॥ ४४ ॥ रोमाणि वृक्षौषधयो रेतो वृष्टिस्तव प्रभो । महिमा ज्ञानशक्तिस्ते एवं स्थूलं
वपुस्तव ॥ ४५ ॥ यदस्मिन् स्थूलरूपे ते मनः संधार्यते नरैः । अनायासेन मुक्तिः
स्यादतोऽन्यन्नहि किंचन ॥ ४६ ॥ अतोऽहं राम रूपं ते स्थूलमेवानुभावये । यस्मि-

न्ध्याते प्रेमरसः सरोमपुलको भवेत् ॥ ४७ ॥ तदैव मुक्तिः स्याद्रामः यदा ते स्थूलभा-
 वकः । तदप्यास्तां तवैवाहमेतद्रूपं विचिंतये ॥ ४८ ॥ धनुर्वाणधरं श्यामं जटावल्कल-
 भूषितम् । अपीच्यवयसं सीतां विचिन्वंतं सलक्ष्मणम् ॥ ४९ ॥ इदमेव सदा मे
 स्यान्मानसे रघुनंदन । सर्वज्ञः शंकरः साक्षात्पार्वत्या सहितः सदा ॥ ५० ॥ तद्रूपमेवं
 सततं ध्यायन्नास्ते रघूत्तम । मुमुर्षूणां तदा काश्यां तारकं ब्रह्मवाचकम् ॥ ५१ ॥ रामरा-
 मेत्युपदिशन्सदा संतुष्टमानसः । अतस्त्वं जानकीनाथ परमात्मा सुनिश्चितः ॥ ५२ ॥
 सर्वे ते मायया मूढास्त्वां न जानन्ति तत्त्वतः । नमस्ते रामभद्राय वेधसे परमात्मने
 ॥ ५३ ॥ अयोध्याधिपते तुभ्यं नमः सौमित्रिसेवित । त्राहि त्राहि जगन्नाथ मां माया
 नावृणोतु ते ॥ ५४ ॥ श्रीराम उवाच ॥ तुष्टोऽहं देवगंधर्व भक्त्या स्तुत्या च तेऽनघ ।
 याहि मे परमं स्थानं योगिगम्यं सनातनम् ॥ ५५ ॥ जपन्ति ये नित्यमनन्यबुद्ध्या
 भक्त्या त्वदुक्तं स्तवमागमोक्तम् । तेऽज्ञानसंभूतभवं विहाय मां यांति नित्यानुभवानु-
 मेयम् ॥ ५६ ॥ इति श्रीमदध्यात्मरामायणे उषामहेश्वरसंवादे अरण्यकांडे नवमः सर्गः ॥ ९ ॥

॥ अथ अरण्य० दशमसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे अरण्यकांडे दशमसर्गस्य ॥ श्रीभगवान् वादरायण
 ऋषिः ॥ गायत्री छंदः ॥ ॐ नमो नारायणो देवता ॥ श्रीलक्ष्मीबीजम् ॥ परमा शक्तिः ॥
 अव्यक्तं कीलकम् ॥ अमुकसंपुटीकरणसिद्ध्यर्थम् अमुकमंत्रलोमविलोमसंपुटीकरणदशाध्याये
 मंत्राष्टाक्षरसंयुक्तं दशमसर्गे न्यासध्यानजपमहं करिष्ये इति संकल्प्य ॥ अथ कर-
 न्यासः ॥ ॐ मां रूं यं अंगुष्ठाभ्यां नमः ॥ ॐ मां रूं यं तर्जनीभ्यां नमः ॥ ॐ मां
 रूं यं मध्यमाभ्यां नमः ॥ ॐ मां रूं यं अनामिकाभ्यां नमः ॥ ॐ मां रूं यं कनिष्ठि-
 काभ्यां नमः ॥ ॐ मां रूं यं करतलकरपृष्ठाभ्यां नमः ॥ अथ षडंगन्यासः ॥
 ॐ मां रूं यं हृदयाय नमः ॥ ॐ मां रूं यं शिरसे स्वाहा ॥ ॐ मां रूं यं शिखायै
 वषट् ॥ ॐ मां रूं यं कवचाय हुं ॥ ॐ मां रूं यं नेत्रत्रयाय वौषट् ॥ ॐ मां रूं यं
 अस्त्राय फट् ॥ ॐ मां रूं यं इति मंत्रेण दिग्बंधः ॥ अथ ध्यानम् ॥ लब्ध्वा वरं स
 गंधर्वः प्रयास्यन् राममब्रवीत् । शवर्यास्ते पुरोभागे आश्रमे रघुनंदन ॥ १ ॥ इति

ध्यात्वा च श्रीरामचरितं पठ्यते तदा ॥ इति अरण्यकांडे दशमसर्गे संकल्पादिन्यास-
ध्यानजपविधिः ॥ १० ॥ श्रीमहादेव उवाच ॥ लब्ध्वा वरं स गंधर्वः प्रयास्यन्
राममब्रवीत् । शबर्यास्ते पुरोभागे आश्रमे रघुनंदन ॥ १ ॥ भक्त्या त्वत्पादकमले
भक्तिमार्गविशारदा । तां प्रयाहि महाभाग सर्वं ते कथयिष्यति ॥ २ ॥ इत्युक्त्वा
प्रययौ सोऽपि विमानेनार्कवर्चसा । विष्णोः पदं रामनामस्मरणे फलमीदृशम् ॥ ३ ॥
त्यक्त्वा तद्विपिनं घोरं सिंहव्याघ्रादिदूषितम् । शनैरथाश्रमपदं शबर्या रघुनंदनः ॥ ४ ॥
शबरी राममालोक्य लक्ष्मणेन समन्वितम् । आयांतमाराद्धर्षेण प्रत्युत्थाया-
चिरेण सा ॥ ५ ॥ पतित्वा पादयोरग्रे हर्षपूर्णाश्रुलोचना । स्वागतेनाभिनंद्याथ स्वासने
संन्यवेशयत् ॥ ६ ॥ रामलक्ष्मणयोः सम्यक्पादौ प्रक्षाल्य भक्तितः । तज्जलेनाभिषि-
च्यंगमथाध्यादिभिरादृता ॥ ७ ॥ संपूज्य विधिवद्रामं ससौमित्रिं सपर्यया । संगृहीतानि
दिव्यानि रामार्थं शबरी मुदा ॥ ८ ॥ फलान्यमृतकल्पानि ददौ रामाय भक्तितः ।
पादौ संपूज्य कुसुमैः सुगंधैः सानुलेपनैः ॥ ९ ॥ कृतातिथ्यं रघुश्रेष्ठमुपविष्टं सहानुजम् ।

शबरी भक्तिसंपन्ना प्रांजलिर्वीक्ष्यमब्रवीत् ॥ १० ॥ अत्राश्रमे रघुश्रेष्ठ गुरवो मे महर्षयः ।
स्थिताः शुश्रूषणं तेषां कुर्वती सनुपस्थिता ॥ ११ ॥ बहुवर्षसहस्राणि गतास्ते ब्रह्मणः
पदम् । गमिष्यंतोऽब्रुवन्मां त्वं वसात्रैव समाहिता ॥ १२ ॥ रामो दाशरथिर्जातः पर-
मात्मा सनातनः । राक्षसानां वधार्थाय ऋषीणां रक्षणाय च ॥ १३ ॥ आगमिष्यति
चैकाग्रध्याननिष्ठा स्थिरा भव । इदानीं चित्रकूटाद्रावाश्रमे वसति प्रभुः ॥ १४ ॥ याव-
दागमनं तस्य तावद्रक्ष कलेवरम् । दृष्ट्वैव राघवं दग्ध्वा देहं यास्यसि तत्पदम् ॥ १५ ॥
तथैवाकरवं राम त्वद्ध्यानैकपरायणा । प्रतीक्ष्यागमनं तेऽद्य सफलं गुरुभाषितम् ॥ १६ ॥
तव संदर्शनं राम गुरुणामपि मे नहि । योषिन्मूढाऽप्रमेयात्मन् हीनजातिसमुद्भव ।
॥ १७ ॥ तव दासस्य दासानां शतसंख्योत्तरस्य वा । दासीत्वे नाधिकारोऽस्ति कुतः
साक्षात्तवैव हि ॥ १८ ॥ कथं रामाद्य मे दृष्टस्त्वं मनोवागगोचरः । स्तोतुं न जाने देवेश
किं करोमि प्रसीद मे ॥ १९ ॥ ॥ श्रीराम उवाच ॥ ॥ पुंस्त्वे स्त्रीत्वे विशेषो
वा जातिनामाश्रमादयः । न कारणं मद्भजने भक्तिरेव हि कारणम् ॥ २० ॥ यज्ञ-

दानतपोभिर्वा वेदाध्ययनकर्मभिः । नैव द्रष्टुमहं शक्यो मद्भक्तिविमुखैः सदा ॥ २१ ॥
तस्माद्भामिनि संक्षेपाद्वक्ष्येऽहं भक्तिसाधनम् । सतां संगतिरेवात्र साधनं प्रथमं
स्मृतम् ॥ २२ ॥ द्वितीयं मत्कथालापस्तृतीयं मद्गुणेरणम् । व्याख्यातृत्वं मद्बचसां
चतुर्थं साधनं भवेत् ॥ २३ ॥ आचार्योपासनं भद्रे मद्बुद्ध्याऽमायया सदा । पंचमं
पुण्यशीलत्वं यमादि नियमादि च ॥ २४ ॥ निष्ठा मत्पूजने नित्यं षष्ठं साधनमीरितम् ।
मम मंत्रोपासकत्वं सांगं सप्तममुच्यते ॥ २५ ॥ मद्भक्तेष्वधिका पूजा सर्वभूतेषु मन्म
तिः । बाह्यार्थेषु विरागित्वं शमादिसहितं तथा ॥ २६ ॥ अष्टमं नवमं तत्त्वविचारो मम
भामिनि । एवं नवविधा भक्तिः साधनं यस्य कस्य वा ॥ २७ ॥ स्त्रियो वा पुरुषस्या-
पि तिर्यग्योनिगतस्य वा । भक्तिः संजायते प्रेमलक्षणा शुभलक्षणे ॥ २८ ॥ भक्तौ संजा-
तमात्रायां मत्तत्त्वानुभवस्तदा । ममानुभवसिद्धस्य मुक्तिस्तत्रैव जन्मनि ॥ २९ ॥ स्या-
त्तस्मात्कारणं भक्तिर्मोक्षस्येति सुनिश्चितम् । प्रथमं साधनं यस्य भवेत्तस्य क्रमेण तु ॥
॥ ३० ॥ भवेत्सर्वं ततो भक्तिर्मुक्तिरेव सुनिश्चितम् । यस्मान्मद्भक्तियुक्ता त्वं ततोऽहं

त्वामुपस्थितः ॥ ३१ ॥ इतो महर्शनान्मुक्तिस्तव नास्त्यत्र संशयः । यदि जानासि मे
 ब्रूहि सीता कमललोचना ॥ ३२ ॥ कुत्रास्ते केन वा नीता प्रिया मे प्रियदर्शना ॥ ३३ ॥
 ॥ ॥ शबर्युवाच ॥ ॥ देव जानासि सर्वज्ञ सर्वं त्वं विश्वभावन । तथाऽपि पृच्छसे
 यन्मां लोकाननुसृतः प्रभो ॥ ३४ ॥ ततोऽहंमभिधास्यामि सीता यत्राधुना स्थिता ।
 रावणेन हृता सीता लंकायां वर्ततेऽधुना ॥ ३५ ॥ इतः समीपे रामास्ते पंपानाम सरो-
 वरम् । ऋष्यमूकगिरिर्नाम तत्समीपे महानगः ॥ ३६ ॥ चतुर्भिर्मन्त्रिभिः सार्धं सुग्रीवो
 वानराधिपः । भीतभीतः सदा यत्र तिष्ठत्यतुलविक्रमः ॥ ३७ ॥ वालिनश्च भयाद्-
 भ्रातुस्तदगम्यमृषेर्भयात् । वालिनस्तत्र गच्छ त्वं तेन सख्यं कुरु प्रभो ॥ ३८ ॥
 सुग्रीवेण स सर्वं ते कार्यं संपादयिष्याति । अहमग्निं प्रवेक्ष्यामि तवाग्रे रघुनन्दन ॥ ३९ ॥
 मुहूर्ते तिष्ठ राजेंद्र यावद्दग्ध्वा कलेवरम् । यास्यामि भगवन् राम तव विष्णोः परं पदम्
 ॥ ४० ॥ इति रामं समामन्त्र्य प्रविवेश हुताशनम् । क्षणान्निर्धूय सकलमविद्याकृतव-

धनम् । रामप्रसादाच्छ्रवरी मोक्षं प्राप्तातिदुर्लभम् ॥ ४१ ॥ किं दुर्लभं जगन्नाथे श्रीरामे
भक्तवत्सले । प्रसन्नेऽधमजन्मापि श्रवरी मुक्तिमाप सा ॥ ४२ ॥ किं पुनर्ब्राह्मणा
मुख्याः पुण्याः श्रीरामचिंतकाः । मुक्तिं यांतीति तद्भक्तिर्मुक्तिरेव न संशयः ॥ ४३ ॥
भक्तिर्मुक्तिविधायिनी भगवतः श्रीरामचन्द्रस्य हे लोकाः कामदुष्पात्रिपद्मयुगलं सेवध्वमत्यु-
त्सुकाः । नानाज्ञानविशेषमन्त्रवितर्ति त्यक्त्वा सुदूरे भृशं रामं श्यामतनुं स्मरारिहृदये
भातं भजध्वं बुधाः ॥ ४४ ॥ इति श्रीमदध्यात्मरामायणे उमामहेश्वरसंवादे अरण्य-
कांडे दशमः सर्गः ॥ १० ॥

॥ इति अरण्यकांडं समाप्तम् ॥



॥ इति अरण्यकांडं समाप्तम् ॥

॥ अथ किष्किंधाकांडं प्रारभ्यते ॥

किष्किन्धाकांडम् ।



श्रीगणेशाय नमः ॥ अथ किष्किंघाकांडे न्यासध्यानजपक्रमप्रारंभः ॥

ॐ अस्य श्रीमदध्यात्मरामाणे किष्किंघाकांडमहामालामंत्रस्य ॥ श्रीभगवान् सदा-
शिव ऋषिः ॥ अनुष्टुप् छंदः ॥ श्रीरामः परमात्मा देवता ॥ ॐ नमो नारायणायेति
बीजम् ॥ दाशरथिरिति शक्तिः ॥ रावणघ्न इति कीलकम् ॥ मम अमुककामनासिद्ध्यर्थम्
अमुकस्तोत्रस्य संपुटीकरणं करिष्ये ॥ अथ लोमविलोममंत्रयुक्तं करिष्ये वा मंडलमं-
त्रयुक्तं करिष्ये ॥ इत्यादौ संकल्प्य न्यासान् चरेत् ॥ ॥ अथ ऋष्यादिन्यासः ॥
श्रीभगवान् सदाशिवऋषये नमः शिरसि ॥ अनुष्टुप्छन्दसे नमः मुखे ॥ श्रीरामपरमा-
त्मादेवतायै नमः हृदये ॥ ॐ नमोनारायणेति बीजाय नमः गुह्ये ॥ दाशरथिरिति
शक्तये नमः पादयोः ॥ रावणघ्न इति कीलकाय नमः सर्वांगे ॥ मम चतुर्विधपुरुषा-
र्थसिद्ध्यर्थं मोक्षार्थं जपे विनियोगः ॥ अथ करन्यासः ॥ ॐ रां अंगुष्ठाभ्यां नमः ॥
ॐ रीं तर्जनीभ्यां नमः ॥ ॐ रूं मध्यमाभ्यां नमः ॥ ॐ रैं अनामिकाभ्यां नमः ॥
ॐ रौं कनिष्ठिकाभ्यां नमः ॥ ॐ रः करतलकरपृष्ठाभ्यां नमः ॥ अथ षडंगन्यासः ॥

ॐ रां हृदयाय नमः ॥ ॐ रीं शिरसे स्वाहा ॥ ॐ रूं शिखायै वषट् ॥ ॐ रैं कवचाय हुं ॥ ॐ रौं नेत्रत्रयाय वौषट् ॥ ॐ रः अस्त्राय फट् ॥ ॐ रां रीं रूं रैं रौं रः इति मंत्रेण दिग्बन्धः ॥ अथ ध्यानम् ॥ नीलेंदीवरतुल्यश्यामवदनं पीतांबरालंकृतं मुद्रां ज्ञानमयीं दधानमपरां विद्युन्निभां राघवम् । पश्यन्तीं मुकुटांगदादिविविधैः कल्पो-ज्ज्वलांगं भजे श्रोमद्दाशरथिं नमामि सुतरामव्यौ प्लवं दुस्तरे ॥ १ ॥ इति ध्यात्वा च श्री-रामं किष्किंधाकांडकं पठेत् ॥ इति किष्किंधाकांडस्य संकल्पादिन्यासध्यानजपविधिः ॥

॥ अथ किष्किंधाकांडे प्रथमसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे किष्किंधाकांडे प्रथमसर्गस्य ॥ श्रीभगवान् बादरायण ऋ-षिः ॥ गायत्री छंदः ॥ ॐ नमो नारायणो देवता ॥ श्रीलक्ष्मीर्वीजं परमा शक्तिः ॥ अव्यक्तं कीलकम् ॥ अमुकसंपुटीकरणसिद्ध्यर्थम् अमुकमंत्रलोमविलोमसंपुटीकरणनवाध्याये संत्रा-ष्टाक्षरसंयुक्तं प्रथमसर्गे न्यासध्यानजपमहं करिष्ये इति संकल्प्य ॥ अथ करन्यासः ॥ ॐ यं रैं नं अंगुष्ठाभ्यां नमः ॥ ॐ यं रैं नं तर्जनीभ्यां नमः ॥ ॐ यं रैं नं मध्यमाभ्यां

नमः ॥ ॐ यं रैनं नं अनामिकाभ्यां नमः ॥ ॐ यं रैनं कनिष्ठिकाभ्यां नमः ॥ ॐ यं
रैनं नं करतलकरपृष्ठाभ्यां नमः ॥ अथ षडंगन्यासः ॥ ॐ यं रैनं नं हृदयाय नमः ॥
ॐ यं रैनं नं शिरसे स्वाहा ॥ ॐ यं रैनं नं शिखायै वषट् ॥ ॐ यं रैनं नं कवचाय हुं ।
ॐ यं रैनं नं नेत्रत्रयाय वौषट् ॥ ॐ यं रैनं नं अस्त्राय फट् ॥ ॐ रां रीं रूं रैं रौं रः
इति मंत्रेण दिग्बन्धः ॥ अथ ध्यानम् ॥ ततः सलक्ष्मणो रामः शनैः पंपासरस्तटम् ॥
आगत्य सरसां श्रेष्ठं दृष्ट्वा विस्मयमाययौ ॥ १ ॥ इति ध्यात्वा च श्रीरामचरितं पठ्यते
तदा ॥ इति किष्किंधाकांडे प्रथमसर्गे संकल्पादिन्यासध्यानजपविधिः ॥ १ ॥ ॥
श्रीमहादेव उवाच ॥ ॥ ततः सलक्ष्मणो रामः शनैः पंपासरस्तटम् । आगत्य
सरसां श्रेष्ठं दृष्ट्वा विस्मयमाययौ ॥ १ ॥ क्रोशमात्रं सुविस्तीर्णमगाधामलशंबरम् ।
उत्फुलांबुजकहारकुमुदोत्पलमंडितम् ॥ २ ॥ हंसकारंडवाकीर्णं चक्रवाकादिशो-
भितम् । जलकुक्कुटकोयष्टिक्रौचनादोपनादितम् ॥ ३ ॥ नानापुष्पलताकीर्णं नाना-
फलसमावृतम् । सतां मनःस्वच्छजलं पद्मकिंजल्कवासितम् ॥ ४ ॥ तत्रोपस्पृश्य

सलिलं पीत्वा श्रमहरं विभुः । सानुजः सरसस्तीरे शीतलेन पथा ययौ ॥ ५ ॥ ऋष्य-
मूकगिरेः पार्श्वे गच्छंतौ रामलक्ष्मणौ । धनुर्वाणकरौ दांतौ जटावल्कलमंडितौ । पश्यंतौ
विविधान्वृक्षान् गिरेः शोभां सुविक्रमौ ॥ ६ ॥ सुग्रीवस्तु गिरेर्मूर्ध्नि चतुर्भिः सह
वानरैः । स्थित्वा ददर्श तौ यांतावारुरोह गिरेः शिरः ॥ ७ ॥ भयादाह हनूमंतं कौ तौ
वीरवरौ सखे । गच्छ जानीहि भद्रं ते बटुभूत्वा द्विजाकृतिः ॥ ८ ॥ वालिना प्रेषितौ
किं वा मां हंतुं समुपागतौ । ताभ्यां संभाषणं कृत्वा जानीहि हृदयं तयोः ॥ ९ ॥
यदि तौ तुष्टहृदयौ संज्ञां कुरु कराग्रतः । विनयावनतो भूत्वा एवं जानीहि निश्चयम्
॥ १० ॥ तथेति बटुरूपेण हनुमान् समुपागतः । विनयावनतो भूत्वा रामं नत्वेदमब्र-
वीत् ॥ ११ ॥ कौ युवां पुरुषव्याघ्रौ युवानौ वीरसंमतौ । द्योतयंतौ दिशः सर्वाः प्रभया
भास्कराविव ॥ १२ ॥ युवां त्रैलोक्यकर्तारविति भाति मनो मम । युवां प्रधानपुरुषौ
जगद्धेतू जगन्मयौ ॥ १३ ॥ मायया मानुषाकारौ चरंताविव लीलया । भूभारहरणा-
र्थाय भक्तानां पालनाय च ॥ १४ ॥ अवतीर्णाविह परौ चरंतौ क्षत्रियाकृती । जग-

स्थितिलयौ सर्गं लीलया कर्तुमुद्यतौ ॥ १५ ॥ स्वतंत्रौ प्रेरकौ सर्वहृदयस्थाविहेश्वरौ ।
 नरनारायणौ लोके चरन्ताविति मे मतिः ॥ १६ ॥ श्रीरामो लक्ष्मणं प्राह पश्यैनं बटुरु-
 पिणम् । शब्दशास्त्रमशेषेण श्रुतं नूनमनेकधा ॥ १७ ॥ अनेन भाषितं कृत्स्नं न किञ्चि-
 दपशब्दितम् । ततः प्राह हनूमन्तं राघवो ज्ञानविग्रहः ॥ १८ ॥ अहं दाशरथी राम-
 स्त्वयं मे लक्ष्मणोऽनुजः । सीतया भार्यया सार्धं पितुर्वचनगौरवात् ॥ १९ ॥ आगत-
 स्तत्र विपिने स्थितोऽहं दंडके द्विज । तत्र भार्या हृता सीता रक्षसा केनचिन्मम ॥ २० ॥
 तामन्वेष्टुमिहायातौ त्वं को वा कस्य वा वद ॥ ॥ बटुरुवाच ॥ ॥ सुग्रीवो
 नाम राजा यो वानराणां महामतिः । चतुर्भिर्मन्त्रिभिः सार्धं गिरिमूर्धनि तिष्ठति ॥ २१ ॥
 भ्राता कनीयान् सुग्रीवो वालिनः पापचेतसः । तेन निष्कासितो भार्या हृता तस्येह
 वालिना ॥ २२ ॥ तद्भयादृष्यमूकाख्यं गिरिमाश्रित्य संस्थितः । अहं सुग्रीवसचिवो
 वायुपुत्रो महामते ॥ २३ ॥ हनूमान्नाम विख्यातो ह्यंजनीगर्भसंभवः । तेन सख्यं
 त्वया युक्तं सुग्रीवेण रघूत्तम ॥ २४ ॥ भार्यापहारिणं हंतुं सहायस्ते भविष्यति । इदा-

नीमेव गच्छाम आगच्छ यदि रोचते ॥ २५ ॥ ॥ श्रीराम उवाच ॥ अहमप्यागतस्तेन
 सख्यं कतु कंपीश्वर । सख्युस्तस्यापि यत्कार्यं तत्करिष्याम्यसंशयम् ॥ २६ ॥ हनुमान्
 स्वस्वरूपेण स्थितो राममथाब्रवीत् । आरोहतां मम स्कंधौ गच्छामः पर्वतोपरि ॥ २७ ॥
 यत्र तिष्ठति सुग्रीवो मंत्रिभिर्वालिनो भयात् । तथेति तस्यारुरोह स्कंधं रामोऽथ
 लक्ष्मणः ॥ २८ ॥ उत्पपात गिरेर्मूर्ध्नि क्षणादेव महाकपिः । वृक्षच्छायां समाश्रित्य
 स्थितौ तौ रामलक्ष्मणौ ॥ २९ ॥ हनूमानपि सुग्रीवमुपगम्य कृतांजलिः । व्येतु ते
 भयमायातौ राजञ् श्रीरामलक्ष्मणौ ॥ ३० ॥ शीघ्रमुत्तिष्ठ रामेण सख्यं ते योजितं
 मया । अग्निं साक्षिणमारोप्य तेन सख्यं द्रुतं कुरु ॥ ३१ ॥ ततोतिहर्षात्सुग्रीवः
 समागम्य रघूत्तमम् । वृक्षशाखां स्वयं छित्त्वा विष्टराय ददौ मुदा ॥ ३२ ॥ हनूमाँ-
 क्ष्मणायादात्सुग्रीवाय च लक्ष्मणः । हर्षेण महताविष्टाः सर्व एवावतस्थिरे ॥ ३३ ॥
 लक्ष्मणस्त्वब्रवीत्सर्वे रामवृत्तांतमादितः । वनवासाभिगमनं सीताहरणमेव च ॥ ३४ ॥
 लक्ष्मणोक्तं वचः श्रुत्वा सुग्रीवो राममब्रवीत् । अहं करिष्ये राजेंद्र सीतायाः परिमार्ग-

णम् ॥ ३५ ॥ साहाय्यमपि ते राम करिष्ये शत्रुघातिनः । शृणु राम मया दृष्टं किञ्चित्ते
 कथयाम्यहम् ॥ ३६ ॥ एकदा मंत्रिभिः सार्धं स्थितोऽहं गिरिमूर्धनि । विहायसा
 नीयमानां केनचित्प्रमदोत्तमाम् ॥ ३७ ॥ क्रोशंतीं रामरामेति दृष्ट्वास्मान्पर्वतोपरि ।
 आमुच्याभरणन्याशु स्वोत्तरीयेण भामिनी ॥ ३८ ॥ निरीक्ष्याधः परित्यज्य क्रोशंती
 तेन रक्षसा । नीताहं भूषणान्याशु गुहायामक्षिपं प्रभो ॥ ३९ ॥ इदानीमपि पश्य त्वं
 जानीहि तव वा नवा । इत्युक्त्वानीय रामाय दर्शयामास वानरः ॥ ४० ॥ विमुच्य
 रामस्तदृष्ट्वा हा सीतेति मुहुर्मुहुः । हृदि निक्षिप्य तत्सर्वं रुरोद प्राकृतो यथा ॥ ४१ ॥
 आश्वास्य राघवं भ्राता लक्ष्मणो वाक्यमब्रवीत् । अचिरेणैव ते राम प्राप्यते जानकी शुभा ।
 वानरैर्द्रसहायेन हत्वा रावणमाहवे ॥ ४२ ॥ सुग्रीवोऽप्याह हे राम प्रतिज्ञां करवाणि
 ते । समरे रावणं हत्वा तव दास्यामि जानकीम् ॥ ४३ ॥ ततो हनूमान्प्रज्वालय तयो-
 रग्निं समीपतः । तावुभौ रामसुग्रीवावग्नौ साक्षिणि तिष्ठति ॥ ४४ ॥ बाहू प्रसार्य
 चालिग्य परस्परमकल्मषौ । समीपे रघुनाथस्य सुग्रीवः समुपाविशत् ॥ ४५ ॥ स्वो-

दंतं कथयामास प्रणयाद्रघुनायके । सखे शृणु ममोदंतं वालिना यत्कृतं पुरा ॥ ४६ ॥
मयपुत्रोऽथ मायावी नाम्ना परमदुर्मदः । किष्किंधां समुपागत्य वालिनं समुपाह्वयत् ॥
॥ ४७ ॥ सिंहनादेन महता वाली तु तदमर्षणः । निर्ययौ क्रोधताम्राक्षो जघान दृढ-
मुष्टिना ॥ ४८ ॥ दुद्राव तेन संविमो जगाम स्वगुहां प्रति । अनुदुद्राव तं वाली
मायाविनमहं तथा ॥ ततः प्रविष्टमालोक्य गुहां मायाविनं रुषा ॥ ४९ ॥ वाली
मामाह तिष्ठ त्वं बहिर्गच्छाम्यहं गुहाम् । इत्युक्त्वाविश्य स गुहां मासमेकं न निर्ययौ
॥ ५० ॥ मासादूर्ध्वं गुहाद्वारान्निर्गतं रुधिरं बहु । तदृष्ट्वा परितप्तांगो मृतो वालीति
दुःखितः ॥ ५१ ॥ गुहाद्वारं शिलामेकां निधाय गृहमागतः । ततोऽब्रुवं मृतो वाली
गुहायां रक्षसा हतः ॥ ५२ ॥ तच्छ्रुत्वा दुःखिताः सर्वे मामनिच्छंतमप्युत । राज्येऽभि-
प्रेचनं चक्रुः सर्वे वानरमंत्रिणः ॥ ५३ ॥ शिष्टं तदा मया राज्यं किञ्चित्कालमरिंदम ।
ततः समागतो वाली मामाह परुषं रुषा ॥ ५४ ॥ बहुधा भर्त्सयित्वा मां निजघान च
मुष्टिभिः । ततो निर्गत्य नगरादधावं परया भिया ॥ ५५ ॥ लोकान् सर्वान्परिक्रम्य

ऋष्यमूकं समाश्रितः । ऋषेः शापभयात्सोऽपि नायातीमं गिरिं प्रभो ॥ ५६ ॥ तदादि
 मम भार्या स स्वयं भुंक्ते विमूढधीः । अतो दुःखेन संतप्तो हृतदारो हृताश्रयः ॥ ५७ ॥
 वसाम्यद्य भवत्पादसंस्पर्शात्सुखितोऽस्म्यहम् । मित्रदुःखेन संतप्तो रामो राजीवलोचनः
 ॥ ५८ ॥ हनिष्यामि तव द्वेष्यं शीघ्रं भार्यापहारिणम् । इति प्रतिज्ञामकरोत्सुग्रीवस्य
 पुरस्तदा ॥ ५९ ॥ सुग्रीवोऽप्याह राजेंद्र वाली बलवतां बली । कथं हनिष्यति भवा-
 न्देवैरपि दुरासदम् ॥ ६० ॥ शृणु ते कथयिष्यामि तद्वलं बलिनां वर । कदाचिदुदुभि-
 र्नाम महाकायो महाबलः ॥ ६१ ॥ किष्किंधामगमद्राम महामहिषरूपधृक् । युद्धाय
 वालिनं रात्रौ समाह्वयत भीषणः ॥ ६२ ॥ तच्छ्रुत्वाऽसहमानोऽसौ वाली परमकोपनः ।
 महिषं शृंगयोर्धृत्वा पातयामास भूतले ॥ ६३ ॥ पादेनैकेन तत्कायमाक्रम्यास्य शिरो
 महत् । हस्ताभ्यां भ्रामयंश्छित्वा तोलयित्वाक्षिपद्भुवि ॥ ६४ ॥ पपात तच्छिरो राम
 मातंगाश्रमसन्निधौ । योजनात्पतितं तस्मान्मुनेराश्रममंडले ॥ ६५ ॥ रक्तवृष्टिः पपातो-
 चैर्दृष्ट्वा तां क्रोधमूर्च्छितः । मातंगो वालिनं प्राह यद्यागंतासि मे गिरिम् ॥ ६६ ॥ इतः

परं भग्नशिरा मरिष्यासि न संशयः । एवं शप्तस्तदारभ्य ऋष्यमूकं न यात्यसौ ॥ ६७ ॥
 एतज्ज्ञात्वाहमप्यत्र वसामि भयवर्जितः । राम पश्य शिरस्तस्य दुंदुभेः पर्वतोपमम्
 ॥ ६८ ॥ तत्क्षेपणे यदा शक्तः शक्तस्त्वं वालिनो वधे । इत्युक्त्वा दर्शयामास शिरस्त
 द्विरिसन्निभम् ॥ ६९ ॥ दृष्ट्वा रामः स्मितं कृत्वा पादांगुष्ठेन चाक्षिपत् । दशयोजनपर्यंतं
 तदद्भुतमिवाभवत् ॥ ७० ॥ साधु साध्विति संप्राह सुग्रीवो मंत्रिभिः सह । पुनरप्याह
 सुग्रीवो रामं भक्तपरायणम् ॥ ७१ ॥ एते ताला महासाराः सप्त पश्य रघूत्तम । एकैकं
 चालयित्वासौ निष्पत्रान्कुरुतेजसा ॥ ७२ ॥ यदि त्वमेकत्राणेन विद्धा छिद्रं करोषि
 चेत् । हतस्त्वया तदा वाली विश्वासो मे प्रजायते । तथेति धनुरादाय सायकं तत्र
 संदधे ॥ ७३ ॥ विभेद च तदा रामः सप्त तालान्महाबलः । तालान्सप्त विनिर्भिद्य
 गिरिं भूमिं च सायकः ॥ ७४ ॥ पुनरागत्य रामस्य तूणीरे पूर्ववत्स्थितः । ततोऽतिहर्षा-
 त्सुग्रीवो राममाहातिविस्मितः ॥ ७५ ॥ देव त्वं जगतां नाथः परमात्मा न संशयः ।
 मत्पूर्वकृतपुण्यौघैः संगतोऽद्य मया सह ॥ ७६ ॥ त्वां भजन्ति महात्मानः संसारविनि-

वृत्तये । त्वां प्राप्य मोक्षसचिवं प्रार्थयेऽहं कथं भवम् ॥ ७७ ॥ दाराः पुत्रा धनं राज्यं
सर्वं त्वन्मायया कृतम् । अतोऽहं देवदेवेश नाकांक्षेऽन्यत्प्रसीद मे ॥ ७८ ॥ आनंदानु-
भवं त्वाद्य प्राप्तोऽहं भाग्यगौरवात् । मृदर्थं यतमानेन निधानमिव सत्पते ॥ ७९ ॥
अनाद्यविद्यासंसिद्धं बंधनं छिन्नमद्य नः । यज्ञदानतपःकर्म पूर्तेष्टादिभिरप्यसौ ॥ ८० ॥
न जीर्यते पुनर्दाढ्यं भजते संसृतिः प्रभो । त्वत्पादर्शनात्सद्यो नाशमेति न संशयः ॥
॥ ८१ ॥ क्षणार्धमपि यच्चित्तं त्वयि तिष्ठत्यचंचलम् । तस्याज्ञानमनर्थानां मूलं नश्यति
तत्क्षणात् ॥ ८२ ॥ तत्तिष्ठतु मनो राम त्वयि नान्यत्र मे सदा ॥ ८३ ॥ रामरामेति
यद्वाणी मधुरं गायति क्षणम् । स ब्रह्महा सुरापो वा मुच्यते सर्वपातकैः ॥ ८४ ॥ न
कांक्षे विजयं राम न च दारसुखादिकम् । भक्तिमेव सदा कांक्षे त्वयि वंधविमोचिनीम्
॥ ८५ ॥ त्वन्मायाकृतसंसारस्त्वदंशोऽहं रघूत्तम । स्वपादभक्तिमादिश्य त्राहि मां
भवसंकटात् ॥ ८६ ॥ पूर्वं मित्रार्युदासीनास्त्वन्मायावृतचेतसः । आसन्मेऽद्य भवत्पाद-
दर्शनादेव राघव ॥ ८७ ॥ सर्वं ब्रह्मैव मे भाति क्व मित्रं क्व च मे रिपुः । यावत्त्वन्मायया

बद्धस्तावदुणविशेषता ॥ ८८ ॥ सा यावदस्ति नानात्वं तावद्भवति नान्यथा । यावन्नाना-
त्वमज्ञानात्तावत्कालकृतं भयम् ॥ ८९ ॥ अतोऽविद्यामुपास्ते यः सोंऽधे तमसि मज्जति ।
मायामूलमिदं सर्वं पुत्रदारादिबंधनम् । अतोत्सारय मायां त्वं दासीं तव रघूत्तम
॥ ९० ॥ त्वत्पादपद्मार्पितचित्तवृत्तिस्त्वन्नामसंगीतकथासु वाणी । त्वद्भक्तसेवानिरतौ
करौ मे त्वदंगसंगं लभतां मदंगम् ॥ ९१ ॥ त्वन्मूर्तिभक्तान् स्वगुरुं च चक्षुः पश्यत्व-
जस्रं स शृणोतु कर्णः । त्वजन्मकर्माणि च पादयुग्मं व्रजत्वजस्रं तव मंदिराणि ॥ ९२ ॥
अंगानि ते पादरजोविमिश्रतीर्थानि विभ्रत्वहिशत्रुकेतो । शिरस्त्वदीयं भवपद्मजाद्यैर्जुष्टं
पदं राम नमत्वजस्रम् ॥ ९३ ॥ इति श्रीमदध्यात्मरामायणे उमामहेश्वरसंवादे किष्कि-
न्धाकांडे प्रथमः सर्गः ॥ १ ॥

॥ अथ किष्किंधा० द्वितीयसर्गे संकल्पादिन्यासध्यानजपक्रमः ॥

॥ ॐ अस्य श्रीमदध्यात्मरामायणे किष्किंधाकांडे द्वितीयसर्गस्य ॥ श्रीभगवान् वादरा-
यण ऋषिः ॥ गायत्री छंदः ॥ ॐ नमो नारायणो देवता ॥ श्रीलक्ष्मीवीजम् ॥ परमा

शक्तिः॥अव्यक्तं कीलकम् ॥ अमुकसंपुटीकरणसिद्ध्यर्थम् अमुकमंत्रलोमविलोमसंपुटीकर-
णनवाध्याये मंत्राष्टाक्षरसंयुक्तं द्वितीयसर्गे न्यासध्यानजपमहं करिष्ये ॥ इति संकल्प्य ॥
अथ करन्यासः ॥ ॐ यं रैं मं अंगुष्ठाभ्यां नमः ॥ ॐ यं रैं मं तर्जनीभ्यां नमः ॥
ॐ यं रैं मं मध्यमाभ्यां नमः ॥ ॐ यं रैं मं अनामिकाभ्यां नमः ॥ ॐ यं रैं मं कनि-
ष्ठिकाभ्यां नमः ॥ ॐ यं रैं मं करतलकरपृष्ठाभ्यां नमः ॥ अथ षडंगन्यासः ॥ ॐ यं रैं
मं हृदयाय नमः ॥ ॐ यं रैं मं शिरसे स्वाहा ॥ ॐ यं रैं मं शिखायै वषट् ॥ ॐ यं रैं
मं कवचाय हुम् ॥ ॐ यं रैं मं नेत्रत्रयाय वौषट् ॥ ॐ यं रैं मं अस्त्राय फट् ॥ ॐ यं रैं मं
इति मंत्रेण दिग्बंधः ॥ अथ ध्यानम् ॥ ॥ इत्थं स्वात्मपरिष्वंगनिर्धूताशेषकल्मषम् ॥
रामः सुग्रीवमालोक्य सस्मितं वाक्यमब्रवीत् ॥ १ ॥ इति ध्यात्वा च श्रीरामचरितं
पठ्यते तदा ॥ इति द्वितीयसर्गे स० न्यासध्यानजपविधिः ॥ २ ॥ ॥ श्रीमहादेव
उवाच ॥ इत्थं स्वात्मपरिष्वंगनिर्धूताशेषकल्मषम् ॥ रामः सुग्रीवमालोक्य सस्मितं
वाक्यमब्रवीत् ॥ १ ॥ मायां मोहकरीं तस्मिन्वितन्वन् कार्यसिद्धये । सखे त्वदुक्तं यत्तन्मां

सत्यमेव न संशयः ॥ २ ॥ किंतु लोका वदिष्यन्ति मामेवं रघुनन्दनः । कृतवान्किं कर्षाद्राय
सत्यं कृत्वान्निसाक्षिकम् ॥ ३ ॥ इति लोकापवादो मे भविष्यति न संशयः । तस्मादाह्वय
भद्रं ते गत्वा युद्धाय वालिनम् ॥ ४ ॥ बाणेनैकेन तं हत्वा राज्ये त्वामभिप्रेचये ।
तथेति गत्वा सुग्रीवः किष्किंधोपवनं द्रुतम् ॥ ५ ॥ कृत्वा शब्दं महानादं तमाह्वयत
वालिनम् । तच्छ्रुत्वा भ्रातृनिन्दं रोषताम्रविलोचनः ॥ ६ ॥ निर्जगाम गृहाच्छोभ्रं
सुग्रीवो यत्र वानरः । तमापतंतं सुग्रीवः शीघ्रं वक्षस्यताडयत् ॥ ७ ॥ सुग्रीवमपि
मुष्टिभ्यां जघान क्रोधमूर्च्छितः । वाली तमपि सुग्रीव एवं क्रुद्धौ परस्परम् ॥ ८ ॥
अयुद्धेयतावेकरूपौ दृष्ट्वा रामाऽतिविस्मितः । न मुमोच तदा बाणं सुग्रीववधशंकया
॥ ९ ॥ ततो दुद्राव सुग्रीवो वमन् रक्तं भयाकुलः । वाली स्वभवनं यातः सुग्रीवो
राममब्रवीत् ॥ १० ॥ किं मां घातयसे राम शत्रुणा भ्रातृरूपिणा । यदि भद्रनने वाञ्छा
त्वमेव जहि मां विभो ॥ ११ ॥ एवं मे प्रत्ययं कृत्वा सत्यवादिन् रघूत्तम । उपेक्षसे
किमर्थं मां शरणागतवत्सल ॥ १२ ॥ श्रुत्वा सुग्रीववचनं रामः साश्रुविलोचनः ।

आलिङ्ग्य मा स्म भैषीस्त्वं दृष्ट्वा वामेकरूपिणौ ॥ १३ ॥ मित्रघातित्वमाशंक्य मुक्तवान्सा-
यकं नहि । इदानीमेव ते चिह्नं करिष्ये भ्रमशांतये ॥ १४ ॥ गत्वाह्वय पुनः शत्रुं हतं
द्रक्ष्यसि वालिनम् । रामोऽहं त्वां शपे भ्रातर्हनिष्यामि रिपुं क्षणात् ॥ १५ ॥
इत्याश्वास्य स सुग्रीवं रामो लक्ष्मणमब्रवीत् । सुग्रीवस्य गले पुष्पमालामासुच्य पुष्पि-
ताम् ॥ १६ ॥ प्रेषयस्व महाभाग सुग्रीवं वालिनं प्रति । लक्ष्मणस्तु तदा बद्धा गच्छ-
गच्छेति सादरम् ॥ १७ ॥ प्रेषयामास सुग्रीवं सोऽपि गत्वा तथाकरोत् । पुनरप्यद्भुतं
शब्दं कृत्वा वालिनमाह्वयत् ॥ १८ ॥ तच्छ्रुत्वा विस्मितो वाली क्रोधेन महतावृतः ।
बद्धा परिकरं सम्यग्गमनायोपचक्रमे ॥ १९ ॥ गच्छन्तं वालिनं तारा गृहीत्वा निषि-
षेध तम् । न गंतव्यं त्वयेदानीं शंका मेऽतीव जायते ॥ २० ॥ इदानीमेव ते भग्नः
पुनरायाति सत्वरः । सहायो बलवांस्तस्य कश्चिन्नूनं समागतः ॥ २१ ॥ वाली तामाह
हे सुभ्रु शंका ते व्येतु तद्गता । प्रिये करं परित्यज्य गच्छ गच्छामि तं रिपुम् ॥ २२ ॥
हत्वा शीघ्रं समायास्ये सहायस्तस्य को भवेत् । सहायी यदि सुग्रीवस्ततो हत्वोभयं

क्षणात् ॥ २३ ॥ आयास्ये मा शुचः शूरः कथं तिष्ठेद्गृहे रिपुम् । ज्ञात्वाप्याह्वयमानं हि
हत्वा यास्यामि सुंदरि ॥ २४ ॥ ॥ तारोवाच ॥ ॥ मत्तोऽन्यच्छृणु राजेंद्र
श्रुत्वा कुरु यथोचितम् । आह मामंगदः पुत्रो मृगयायां श्रुतं वचः ॥ २५ ॥ अयोध्या-
धिपतिः श्रीमान् रामो दाशरथिः किल । लक्ष्मणेन सह भ्रात्रा सीतया भार्यया सह
॥ २६ ॥ आगतो दंडकारण्यं तत्र सीता हता किल । रावणेन सह भ्रात्रा मार्गमाणोऽथ
जानकीम् ॥ २७ ॥ आगतो ऋष्यमूकाद्रिं सुग्रीवेण समागतः । चकार तेन सुग्रीवः
सख्यं चानलसाक्षिकम् ॥ २८ ॥ प्रतिज्ञां कृतवान् रामः सुग्रीवाय सलक्ष्मणः । वालिनं
समरे हत्वा राजानं त्वां करोम्यहम् ॥ २९ ॥ इति निश्चित्य तौ यातौ निश्चितं शृणु
मद्वचः । इदानीमेव ते भग्नः कथं पुनरुपागतः ॥ ३० ॥ अतस्त्वं सर्वथा वैरं त्यक्त्वा
सुग्रीवमानय । यौवराज्येऽभिषिंचाशु रामं त्वं शरणं ब्रज ॥ ३१ ॥ पाहि मामंगदं राज्यं
कुलं च हरिपुंगव । इत्युक्त्वाश्रुमुखी तारा पादयोः प्रणिपत्य तम् ॥ ३२ ॥ हस्ताभ्यां
चरणौ धृत्वा रुरोद भयविह्वला । तामालिङ्ग्य तदा वाली सत्तेहमिदमब्रवीत् ॥ ३३ ॥

स्त्रीस्वभावाद्धिमेपि त्वं प्रिये नास्ति भयं मम । रामो यदि समायातो लक्ष्मणेन समं
 प्रभुः ॥ ३४ ॥ तदा रामेण मे स्नेहो भविष्यति न संशयः । रामो नारायणः साक्षादव-
 तीर्णोऽखिलप्रभुः ॥ ३५ ॥ भूभारहरणार्थाय श्रुतं पूर्वं मयानधे । स्वपक्षः परपक्षो वा
 नास्ति तस्य परात्मनः ॥ ३६ ॥ आनेष्यामि गृहं साध्वि नत्वा तच्चरणांबुजम् । भज-
 तोऽनुभजत्येव भक्तिगम्यः सुरेश्वरः ॥ ३७ ॥ यदि स्वयं समायाति सुग्रीवो हन्मि तं
 क्षणात् । यदुक्तं यौवराज्याय सुग्रीवस्याभिषेचनम् ॥ ३८ ॥ कथमाहूयमानोऽहं युद्धाय
 रिपुणा प्रिये । शूरोऽहं सर्वलोकानां संमतः शुभलक्षणे ॥ ३९ ॥ भीतिभीतिमिदं वाक्यं
 कथं वाली वदेत्प्रिये । तस्माच्छ्लोकं परित्यज्य तिष्ठ सुंदरि वेश्मनि ॥ ४० ॥ एवमाश्वास्य
 तारां तां शोचंतीमश्रुलोचनाम् । गतो वाली समुद्युक्तः सुग्रीवस्य वधाय सः ॥ ४१ ॥
 दृष्ट्वा वालिनमायातं सुग्रीवो भीमविक्रमः । उत्पपात गले वद्धपुष्पमालः पतंगवद्
 ॥ ४२ ॥ मुष्टिभ्यां ताडयामास वालिनं सोऽपि तं तथा ॥ अहन्वाली च सुग्रीवं सुग्रीवो
 वालिनं तथा ॥ ४३ ॥ रामं विलोकयन्नेव सुग्रीवो युयुधे युधि । इत्येवं युध्यमानौ तौ

दृष्ट्वा रामः प्रतापवान् ॥ ४४ ॥ बाणमादाय तूणीरादैंद्रे धनुषि संदधे । आकृष्य कर्ण-
पयंतमदृश्यो वृक्षखंडगः ॥ ४५ ॥ निरीक्ष्य वालिनं सम्यग्लक्ष्यं तद्धृदयं हरिः । उत्सस-
र्जाशनिसमं महावेगं महाबलः ॥ ४६ ॥ बिभेद स शरो वक्षो वालिनः कंपयन्महाम् ।
उत्पापात् महाशब्दं मुंचन्स निपपात ह ॥ ४७ ॥ तदा मुहूर्तं निःसंशो भूत्वा चेतनमाप-
सः । ततो वाली ददर्शाग्रे रामं राजोवलोचनम् । धनुरालंब्य वामेन हस्तेनान्येन
सायकम् ॥ ४८ ॥ विभ्राणं चीरवसनं जटामुकुटधारिणम् । विशालवक्षसं भ्राजद्वन-
मालाविभूषितम् ॥ ४९ ॥ पीनचार्वायतभुजं नवदूर्वादलच्छविम् । सुग्रीवलक्ष्मणाभ्यां
च पार्श्वयोः परिषेवितम् ॥ ५० ॥ विलोक्य शनकैः प्राह वाली रामं विगर्हयन् । किं
मयापकृतं राम तव येन हतोऽस्म्यहम् ॥ ५१ ॥ राजधर्ममाविज्ञाय गर्हितं कर्म ते
कृतम् । वृक्षखंडे तिरोभूत्वा त्यजता मयि सायकम् ॥ ५२ ॥ यशः किं लप्स्यसे राम
चोरवत्कृतसंगरः । यदि क्षत्रियदायादो मनावशसमुद्भवः ॥ ५३ ॥ युद्धं कृत्वा समक्षं
मे प्राप्स्यसे तत्फलं तदा । सुग्रीवेण कृतं किं ते मया वा न कृतं किमु ॥ ५४ ॥ राव-

णेन हृता भार्या तव राम महावने । सुग्रीवं शरणं यातस्तदर्थमिति शुश्रुम ॥ ५५ ॥
 वत राम न जानीषे मद्वलं लोकविश्रुतम् । रावणं सकुलं बद्धा ससीतं लंकया सह
 ॥ ५६ ॥ आनयामि मुहूर्तार्थाद्यदि चेच्छामि राघव । धर्मिष्ठ इति लोकेऽस्मिन् कथ्यसे
 रघुनन्दन ॥ ५७ ॥ वानरं व्याधवद्धत्वा धर्मं कं लप्स्यसे वद । अभक्ष्यं वानरं मांसं
 हत्वा मां किं करिष्यसि ॥ ५८ ॥ इत्थेवं बहु भाषंतं वालिनं राघवोऽब्रवीत् । धर्मस्य
 गोप्ता लोकेऽस्मिंश्चरामि सशरासनः ॥ ५९ ॥ अधर्मकारिणं हत्वा सद्धर्मं पालयाम्यहम् ।
 दुहिता भगिनी भ्रातुर्भार्या चैव तथा स्तुषा ॥ ६० ॥ समा यो रमते तासामेकामपि
 विमूढधीः । पातकी स तु विज्ञेयः स वध्यो राजभिः सदा ॥ ६१ ॥ त्वं तु भ्रातुः कनि-
 ष्ठस्य भार्यायां रमसे बलात् । अतो मया धर्मविदा हतोऽसि वनगोचर ॥ ६२ ॥ त्वं
 कपित्वान्न जानीषे महांतो विचरन्ति यत् । लोकं पुनानाः संचारैरतस्तान्नातिभाषयेत्
 ॥ ६३ ॥ तच्छ्रुत्वा भयसंत्रस्तो ज्ञात्वा रामं रमापतिम् । वाली प्रणम्य रभसाद्रामं
 वचनमब्रवीत् ॥ ६४ ॥ राम राम महाभाग जाने त्वां परमेश्वरम् । अजानता मया

किञ्चिदुक्तं तत्क्षंतुमर्हसि ॥ ६५ ॥ साक्षात्त्वच्छरघातेन विशेषेणः तवाग्रतः । त्यजाम्य-
सून्महायोगिदुर्लभं तव दर्शनम् ॥ ६६ ॥ यन्नाम विवशो गृह्णन् म्रियमाणः परं पदम् ।
याति साक्षात्स एवाद्य मुमूर्षोर्मे पुरः स्थितः ॥ ६७ ॥ देव जानामि पुरुषं त्वां श्रियं
जानकीं शुभाम् । रात्रणस्य वधार्थाय जातं त्वां ब्रह्मणार्थितम् ॥ ६८ ॥ अनुजानीहि
मां राम यातं त्वत्पदमुत्तमम् । मम तुल्यबले बाले अंगदे त्वं दयां कुरु ॥ ६९ ॥
विशल्यं कुरु मे राम हृदयं पाणिना स्पृशन् । तथेति वाणमुद्धृत्य रामः पस्वर्श पाणि-
ना । त्यक्त्वा तद्वानरं देहममेन्द्रोऽभवत्क्षणात् ॥ ७० ॥ वाली रघूत्तमशराभिहतो विमृष्टो
रामेण शीतलकरेण सुखाकरेण । सद्यो विमुच्य कपिदेहमनन्यलभ्यं प्राप्तः परं परमहंसग-
णैर्दुरापम् ॥ ७१ ॥ इति श्रीमदध्यात्मरामायणे उमामहेश्वरसंवादे किष्किंधाकांडे
द्वितीयः सर्गः ॥ २ ॥

॥ अथ किष्किंधा० तृतीयसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे किष्किंधाकांडे तृतीयसर्गस्य ॥ श्रीभगवान् वादरायण

ऋषिः ॥ गायत्री छन्दः ॥ ॐ नमो नारायणो देवता ॥ श्रीलक्ष्मीर्वीजम् ॥ परमा शक्तिः ॥
 अव्यक्तं कीलकम् ॥ अमुकसंपुटीकरणसिद्ध्यर्थम् अमुकमंत्रलोमविलोमसंपुटीकरणदशाध्याये
 मंत्राष्टाक्षरसंयुक्तं तृतीयसर्गे न्यासध्यानजपमहं करिष्ये इति संकल्प्य ॥ अथ करन्यासः ॥
 ॐ यं रैं सीं अंगुष्ठाभ्यां नमः ॥ ॐ यं रैं सीं तर्जनीभ्यां नमः ॥ ॐ यं रैं सीं मध्य-
 माभ्यां नमः ॥ ॐ यं रैं सीं अनामिकाभ्यां नमः ॥ ॐ यं रैं सीं कनिष्ठिकाभ्यां नमः ॥
 ॐ यं रैं सीं करतलकरपृष्ठाभ्यां नमः ॥ अथ षडंगन्यासः ॥ ॐ यं रैं सीं हृद-
 याय नमः ॥ ॐ यं रैं सीं शिरसे स्वाहा ॥ ॐ यं रैं सीं शिखायै वषट् ॥ ॐ यं
 रैं सीं कवचाय हुं ॥ ॐ यं रैं सीं नेत्रत्रयाय वौषट् ॥ ॐ यं रैं सीं अस्त्राय फट् ॥ ॐ यं
 रैं सीं इति मंत्रेण दिग्बन्धः ॥ अथ ध्यानम् ॥ निहते वालिनि रणे रामेण परमात्मना ।
 दुद्रुवुर्नाराः सर्वे किष्किंधां भयविह्वलाः ॥ इति ध्यात्वा च श्रीरामचरितं पठ्यते तदा ॥
 इति तृतीयसर्गे संकल्पादिन्यासध्यानजपविधिः ॥ ३ ॥ श्रीमहादेव उवाच ॥ निहते
 वालिनि रणे रामेण परमात्मना । दुद्रुवुर्नाराः सर्वे किष्किंधां भयविह्वलाः ॥ १ ॥ ता-

रामूचुर्महाभागे हतो वाली रणाजिरे । अंगदं पोररक्षाद्य मंत्रिणः परिनोदय ॥ २ ॥ चतु-
 द्वारकपाटादीन् बद्ध्वा रक्षामहे पुरीम् । वानराणां तु राजानमंगदं कुरु भामिनि ॥ ३ ॥
 निहतं वालिनं श्रुत्वा तारा शोकविमूर्छिता । अताडयत्स्वपाणिभ्यां शिरो वक्षश्च भूरिशः
 ॥ ४ ॥ किमंगदेन राज्येन नगरेण धनेन वा । इदानीमेव निधनं यास्यामि पतिना सह
 ॥ ५ ॥ इत्युक्त्वा त्वरिता तत्र रुदती मुक्तमूर्धजा । ययौ तारातिशोकार्ता यत्र भर्तृक-
 लेवरम् ॥ ६ ॥ पतितं वालिनं दृष्ट्वा रक्तैः पांसुभिरावृतम् । रुदती नाथनाथेति पतिता
 तस्य पादयोः ॥ ७ ॥ करुणं विलपन्ती सा ददर्श रघुनन्दनम् । राम मां जहि वाणेन
 येन वाली हतस्त्वया ॥ ८ ॥ गच्छामि पतिसालोक्यं पतिर्मामभिकांक्षते । स्वर्गेऽपि
 न सुखं तस्य मां विना रघुनन्दन ॥ ९ ॥ पत्नीविभोगजं दुःखनुभूतं त्वयानघ ।
 वालिने मां प्रयच्छाशु पत्नीदानफलं भवेत् ॥ १० ॥ सुग्रीव त्वं सुखं राज्यं दापितं वालि-
 घातिना । रामेण रुमया सार्धं भुंक्ष्व सापत्नवर्जितम् ॥ ११ ॥ इत्येवं विलपन्ती तां तारां
 रामो महामनाः । सांत्वयामास दयया तत्त्वज्ञानोपदेशतः ॥ १२ ॥ किं भीरु शोचासि

व्यर्थं शोकस्याविषयं पतिम् । पतिस्तवायं देहो वा जीवो वा वद तत्त्वतः ॥ १३ ॥ पंचा-
त्मको जडो देहस्त्वङ्मांसरुधिरास्थिमान् । कालकर्मगुणोत्पन्नः सोऽप्यास्तेऽद्यापि ते
पुरः ॥ १४ ॥ मन्यसे जीवमात्मानं जीवस्तिर्हि निरामयः । न जायते न म्रियते न तिष्ठति
न गच्छति ॥ १५ ॥ न स्त्री पुमान्वा धंदो वा जीवः सर्वगतोऽव्ययः । एक एवाद्विती-
योऽयमाकाशवदलैपकः ॥ नित्यो ज्ञानमयः शुद्धः स कथं शोकमर्हति ॥ १६ ॥ तारो-
वाच । देहोऽचित्काष्ठवद्राम जीवो नित्यश्चिदात्मकः ॥ सुखदुःखादिसंबधः कस्य
स्याद्राम मे वद ॥ १७ ॥ ॥ श्रीराम उवाच ॥ अहंकारादिसंबधो यावद्देहेन्द्रियैः सह ।
संसारस्तावदेव स्यादात्मनस्त्वविवेकिनः ॥ १८ ॥ मिथ्यारोपितसंसारो न स्वयं विनि-
वर्तते । विषयान्ध्यायमानस्य स्वप्ने मिथ्यागमो यथा ॥ १९ ॥ अनाद्यविद्यासंबधात्त-
त्कार्याहंकृतेस्तथा । संसारोऽपार्थकोऽपि स्याद्रागद्वेषादिसंकुलः ॥ २० ॥ मन एव हि
संसारो बंधश्चैव मनः शुभे । आत्मा मनः समानत्वमेत्य तद्गतबंधभाक् ॥ २१ ॥ यथा
विशुद्धः स्फटिकोऽलक्तकादिसमीपगः । तत्तद्वर्णयुगाभाति वस्तुतो नास्ति रंजनम् ॥ २२ ॥

बुद्धीन्द्रियादिसामीप्यादात्मनः संसृतिर्बलात् । आत्मा स्वलिङ्गं तु मनः परिगृह्य
तदुद्भवान् ॥ २३ ॥ कामाञ्जुषन् गुणैर्बद्धः संसारे वर्ततेऽवशः । आदौ मनो-
गुणान् सृष्ट्वा ततः कर्माण्यनेकधा ॥ २४ ॥ शुक्ललोहितकृष्णानि गतयस्तत्समानतः ।
एवं कर्मवशाज्जीवो भ्रमत्याभूतसंभवम् ॥ २५ ॥ सर्वोपसंहृतौ जीवो वासनाभिः स्वक-
र्मभिः । अनाद्यविद्यावशगस्तिष्ठत्यभिनिवेशतः ॥ २६ ॥ सृष्टिकाले पुनः पूर्ववासनामा-
नसैः सह । जायते पुनरप्येवं घटीयंत्रमिवावशः ॥ २७ ॥ यदा पुण्यविशेषेण लभते
संगतिं सताम् । मद्भक्तानां सुशांतानां तदा मद्विषया मतिः ॥ २८ ॥ मत्कथाश्रवणे
श्रद्धा दुर्लभा जायते ततः । ततः स्वरूपविज्ञानमनायासेन जायते ॥ २९ ॥ तदाचार्य-
प्रसादेन वाक्यार्थज्ञानतः क्षणात् । देहेंद्रियमनःप्राणाहंकृतिभ्यः पृथक् स्थितम् ॥ ३० ॥
स्वात्मानुभवतः सत्यमानंदात्मानमद्वयम् । ज्ञात्वा सद्यो भवेन्मुक्तः सत्यमेव मयोदि-
तम् ॥ ३१ ॥ एवं मयोदितं सम्यगालोचयति योऽनिशम् । तस्य संसारदुःखानि न
स्पृशन्ति कदाचन ॥ ३२ ॥ त्वमप्येतन्मया प्रोक्तमालोचय विशुद्धधीः । न स्पृश्यसे

दुःखजालैः कर्मबंधाद्विमोक्ष्यसे ॥ ३३ ॥ पूर्वजन्मनि ते सुभ्रु कृता मद्भक्तिरुत्तमा । अत-
स्तव विमोक्षाय रूपं मे दर्शितं शुभे ॥ ३४ ॥ ध्यात्वा मद्रूपमनिशमालोचय मयोदि-
तम् । प्रवाहपतितं कार्यं कुर्वत्यपि न लिप्यसे ॥ ३५ ॥ श्रीरामेणोदितं सर्वं श्रुत्वा तारा-
तिविस्मिता । देहाभिमानजं शोकं त्यक्त्वा नत्वा रघूत्तमम् ॥ ३६ ॥ आत्मानुभवसंतुष्टा
जीवन्मुक्ता बभूव ह । क्षणसंगममात्रेण रामेण परमात्मना ॥ ३७ ॥ अनादिवंधं
निर्वृय मुक्ता सापि विकल्मषा । सुग्रीवोऽपि च तच्छ्रुत्वा रामवक्त्रात्समीरितम् ॥ ३८ ॥
जहावज्ञानमखिलं स्वस्थचित्तोऽभवत्तदा । ततः सुग्रीवमाहेदं रामो वानरपुंगवम् ॥ ३९ ॥
भ्रातुर्ज्येष्ठस्य पुत्रेण यद्युक्तं सांपरायिकम् । कुरु सर्वं यथान्यायं संस्कारादि समा-
ज्ञया ॥ ४० ॥ तथेति बलिभिर्मुख्यैर्वानरैः परिणीय तम् । बालिनं पुष्पके क्षिप्त्वा सर्व-
राजोपचारकैः ॥ ४१ ॥ भेरीदुंदुभिनिर्घोषैर्ब्राह्मणैर्मंत्रिभिः सह । यूथपैर्वानरैः पौरैस्ता-
रया चांगदेन च ॥ ४२ ॥ गत्वा चकार तत्सर्वं यथाशास्त्रं प्रयत्नतः । स्नात्वा जगाम
रामस्य समीपं मंत्रिभिः सह ॥ ४३ ॥ नत्वा रामस्य चरणौ सुग्रीवः प्राह हृष्टधीः ।

राज्यं प्रशाधि राजेंद्र वानराणां समृद्धिमत् ॥ ४४ ॥ दासोऽहं ते पादपद्मं सेवे लक्ष्मण-
वच्चिरम् । इत्युक्तो राघवः प्राह सुग्रीवं सस्मितं वचः ॥ ४५ ॥ त्वमेवाहं न संदेहः
शीघ्रं गच्छ ममाज्ञया । पुरराज्याधिपत्ये त्वं स्वात्मानमभिषेचय ॥ ४६ ॥ नगरं न प्रवे-
क्ष्यामि चतुर्दश समाः सखे । आगमिष्यति मे भ्राता लक्ष्मणः पत्तनं तव ॥ ४७ ॥
अंगदं यौवराज्ये त्वमभिषेचय सादरम् । अहं समीपे शिखरे पर्वतस्य सहानुजः ॥ ४८ ॥
वत्स्यामि वर्षादिवसांस्ततस्त्वं यत्नवान् भव । किञ्चित्कालं पुरे स्थित्वा सीतायाः पारि-
मार्गणे ॥ ४९ ॥ साष्टांगं प्रणिपत्याह सुग्रीवो रामपादयोः । यदाज्ञापयसे देव तत्तथैव
करोम्यहम् ॥ ५० ॥ अनुज्ञातस्तु रामेण सुग्रीवस्तु सलक्ष्मणः । गत्वा पुरं तथा चक्रे
यथा रामेण चोदितः ॥ ५१ ॥ सुग्रीवेण यथान्यायं पूजितो लक्ष्मणस्तदा । आगत्य राघवं
शीघ्रं प्रणिपत्योपतस्थिवान् ॥ ५२ ॥ ततो रामो जगामाशु लक्ष्मणेन समन्वितः ।
प्रवर्षणगिरेरूर्ध्वं शिखरं भूरि विस्तरम् ॥ ५३ ॥ तत्रैकं गह्वरं दृष्ट्वा स्फाटिकं दीप्तिमच्छु-
भम् । वर्षवातातपसहं फलमूलसमीपगम् ॥ वासाय रोचयामास तत्र रामः सल-

क्ष्मणः ॥ ५४ ॥ दिव्यमूलफलपुष्पसंयुते मौक्तिकोपमजलौघपल्वले । चित्रवर्णमृगपक्षिशोभिते
पर्वते रघुकुलोत्तमोऽवसत् ॥ ५५ ॥ इति श्रीम० रा० उमामहे० किष्किंघाकाण्डे
तृतीयः सर्गः ॥ ३ ॥

॥ अथ किष्किंघा० चतुर्थसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे किष्किंघाकाण्डे चतुर्थसर्गस्य ॥ श्रीभगवान् वादरायण
ऋषिः ॥ गायत्री छंदः ॥ ॐ नमो नारायणो देवता ॥ श्रीलक्ष्मीर्वीजम् ॥ परमा
शक्तिः ॥ अव्यक्तं कीलकम् ॥ अमुकसंपुटीकरणसिद्ध्यर्थम् अमुकमंत्रलोमाविलोमसंपुटी-
करणनवाध्याये मंत्राष्टाक्षरसंयुक्तं चतुर्थसर्गे न्यासध्यानजपमहं करिष्ये इति संकल्प्य ॥
अथ करन्यासः ॥ ॐ यं रैं तां अंगुष्ठाभ्यां नमः ॥ ॐ यं रैं तां तर्जनीभ्यां नमः ॥
ॐ यं रैं तां मध्यमाभ्यां नमः ॥ ॐ यं रैं तां अनामिकाभ्यां नमः ॥ ॐ यं रैं तां
कनिष्ठिकाभ्यां नमः ॥ ॐ यं रैं तां करतलकरपृष्ठाभ्यां नमः ॥ अथ षडंगन्यासः ॥
ॐ यं रैं तां हृदयाय नमः ॥ ॐ यं रैं तां शिरसे स्वाहा ॥ ॐ यं रैं तां शिखायै

वषट् ॥ ॐ यं रैं तां कवचाय हुं ॥ ॐ यं रैं तां नेत्रत्रयाय वौषट् ॥ ॐ यं रैं तां
 अस्त्राय फट् ॥ ॐ यं रैं तां इति मंत्रेण दिग्बन्धः ॥ अथ ध्यानम् ॥ तत्र वार्षिकदि-
 नानि राघवो लीलया मणिगुहासु संचरन् ॥ पद्ममूलफलभोगतोषितो लक्ष्मणेन सहि-
 तोऽवसत्सुखम् ॥ १ ॥ इति ध्यात्वा च श्रीरामचरितं पठ्यते तदा ॥ इति चतुर्थसर्गे
 सं० विधिः ॥ ४ ॥ ॥ श्रीमहादेव उवाच ॥ तत्र वार्षिकदिनानि राघवो लीलया
 मणिगुहानु संचरन् । पद्ममूलफलभोगतोषितो लक्ष्मणेन सहितोऽवसत्सुखम् ॥ १ ॥
 वातनुन्नजलपूरितमेघानंतरस्तनितवैद्युतगर्भान् । वीक्ष्य विस्मयमगाद्रजयूथान्यद्वदाहि-
 तमुकांचनकक्षान् ॥ २ ॥ नवधासं समास्वाद्य दृष्टपुष्टमृगद्विजाः । धावन्तः परितो रामे
 वीक्ष्य विस्फारितेक्षणाः ॥ ३ ॥ न चलन्ति सदाध्याननिष्ठा इव मुनीश्वराः । रामं मानु-
 प्ररूपेण गिरिकाननभूमिषु ॥ ४ ॥ चरन्तं परमात्मानं ज्ञात्वा सिद्धगणा भुवि । मृग-
 पक्षिगणा भूत्वा राममेवानुसेविरे ॥ ५ ॥ सौमित्रिरेकदा राममेकांते ध्यानतत्परम् ।
 समाधिविरमे भक्त्या प्रणयाद्विनयान्वितः ॥ ६ ॥ अब्रवीदेव ते वाक्यात्पूर्वोक्ताद्विगतो

मम । अनाद्यविद्यासंभूतः संशयो हृदि संस्थितः ॥ ७ ॥ इदानीं श्रोतुमिच्छामि क्रिया-
मार्गेण राघव । भवदाराधनं लोके यथा कुर्वति योगिनः ॥ ८ ॥ इदमेव सदा प्राहु-
र्योगिनो मुक्तिसाधनम् । नारदोऽपि तथा व्यासो ब्रह्मा कमलसंभवः ॥ ९ ॥ ब्रह्मक्ष-
त्रादिवर्णानामाश्रमाणां च मोक्षदम् । स्त्रीशूद्राणां च राजेंद्र सुलभं मुक्तिसाधनम् ।
तव भक्ताय मे भ्रात्रे ब्रूहि लोकोपकारकम् ॥ १० ॥ ॥ श्रीराम उवाच ॥ मम पूजा-
विधानस्य नांतोऽस्ति रघुनंदन । तथापि वक्ष्ये संक्षेपाद्यथावदनुपूर्वशः ॥ ११ ॥ स्वगृ-
ह्योक्तप्रकारेण द्विजत्वं प्राप्य मानवः । सकाशात्सद्गुरोर्मित्रं लब्ध्वा मद्भक्तिसंयुतः
॥ १२ ॥ तेन संदर्शितविधिर्माभेवाराधयेत्सुधीः । हृदये वाऽनले वार्चेत्प्रतिमादौ विभा-
वसौ ॥ १३ ॥ शालग्रामशिलायां वा पूजयेन्मामतांद्रितः । प्रातःस्नानं प्रकुर्वीत प्रथमं
देहशुद्धये ॥ १४ ॥ वेदतंत्रोदितैर्मन्त्रैर्मृलेपनविधानतः । संध्यादि कर्म यन्नित्यं तत्कुर्या-
द्विधिना बुधः ॥ १५ ॥ संकल्पमादौ कुर्वीत सिद्ध्यर्थं कर्मणां सुधीः । स्वगुरुं पूज-
येद्भक्त्या मद्बुद्ध्या पूजको मम ॥ १६ ॥ शिलायां स्नपनं कुर्यात्प्रतिमासु प्रमार्जनम् ।

प्रसिद्धैर्गन्धपुष्पाद्यैर्मत्पूजा सिद्धिदायिका ॥ १७ ॥ अमायिकोऽनुवृत्त्या मां पूजयेन्नियत-
व्रतः । प्रतिमादिष्वलंकारः प्रियो मे कुलनंदन ॥ १८ ॥ अग्नौ यजेत हविषा भास्करे
स्थंडिले यजेत् । भक्तेनोपहृतं प्रीत्यै श्रद्धया मम वार्यपि ॥ १९ ॥ किं पुनर्भक्ष्यभो-
ज्यादि गन्धपुष्पाक्षतादिकम् । पूजाद्रव्याणि सर्वाणि संपाद्यैवं समारभेत् ॥ २० ॥
चैलाजिनकुशैः सम्यगासनं परिकल्पयेत् । तत्रोपविश्य देवस्य संमुखे शुद्धमानसः
॥ २१ ॥ ततो न्यासं प्रकुर्वीत मातृकाबहिरांतरम् । केशवादि ततः कुर्यात्तत्त्वन्यासं
ततः परम् ॥ २२ ॥ मन्मूर्तिपंजरन्यासं मंत्रन्यासं ततो न्यसेत् । प्रतिमादात्रपि तथा
कुर्यान्नित्यमतंद्रितः ॥ २३ ॥ कलशं स्वपुरो वामे क्षिपेत्पुष्पादि दक्षिणे । अर्घ्यपाद्य-
प्रदानार्थं मधुपर्कार्थमेव च ॥ २४ ॥ तथैवाचमनार्थं तु न्यसेत्पात्रचतुष्टयम् । हृत्पद्मे
भानुविमले मत्कलां जीवसंज्ञिताम् ॥ २५ ॥ ध्यायेत्स्वदेहमखिलं तथा व्याप्तमारिंदम ।
तामेवावाहयेन्नित्यं प्रतिमादिषु मत्कलाम् ॥ २६ ॥ पाद्यार्घ्याचमनीयाद्यैः स्नानवस्त्र-
विभूषणैः । यावच्छक्योपचारैर्वा त्वर्चयेन्माममायया ॥ २७ ॥ विभवे सति कर्पूरकुं-

कुमागरुचंदनैः । अर्चयेन्मंत्रवन्नित्यं सुगंधकुसुमैः शुभैः ॥ २८ ॥ दशावरणपूजां
 वै ह्यागमोक्तां प्रकाशयेत् । नीरांजनैर्धूपदीपैर्नैवेद्यैर्वहुविस्तरैः ॥ २९ ॥ श्रद्धयोपहरे-
 न्नित्यं श्रद्धाभुगहमीश्वरः । होमं कुर्यात्प्रयत्नेन विविना मन्त्रकोविदः ॥ ३० ॥ अगस्त्ये-
 नोक्तमार्गेण कुंडेनागमवित्तमः । जुहुयान्मूलमंत्रेण पुंसूक्तेनाथ वा बुधः ॥ ३१ ॥
 अथवौपासनाग्नौ वा चरुणा हविषा तथा । तप्तजांबूनदप्रख्यं दिव्याभरणभूषितम् ॥
 ॥ ३२ ॥ ध्यायेदनलमध्यस्थं होमकाले सदा बुधः । पार्षदेभ्यो बलिं दत्त्वा होमशेषं समा-
 पयेत् ॥ ३३ ॥ ततो जपं प्रकुर्वीत ध्यायन्मां यतवाक् स्मरन् । सुखवासं च तांबूलं
 दत्त्वा प्रीतिसमन्वितः ॥ ३४ ॥ मदर्थे नृत्यगीतादि स्तुतिपाठादि कारयेत् । प्रणमेद्वंड-
 वद्भूमौ हृदये मां निधाय च ॥ ३५ ॥ शिरस्याधाय मद्गतं प्रसादं भावनामयम् ।
 पाणिभ्यां मत्पदे मूर्ध्नि गृहीत्वा भक्तिसंयुतः ॥ ३६ ॥ रक्ष मां घोरसंसारादित्युक्त्वा
 प्रणमेत्सुधीः । उद्वासयेद्यथापूर्वं प्रत्यग्योतिषि संस्मरन् ॥ ३७ ॥ एवमुक्तप्रकारेण
 पूजयेद्विधिवद्वादि । इहामुत्र च संसिद्धिं प्राप्नोति मदनुग्रहात् ॥ ३८ ॥ मद्भक्तो

यदि मामेवं पूजां चैव दिनेदिने । करोति मम सारूप्यं प्राप्नोत्येव न संशयः ॥ ३९ ॥
 इदं रहस्यं परमं च पावनं मयैव साक्षात्कथितं सनातनम् । पठत्यजस्रं यदि वा शृणो-
 त्ति यः स सर्वपूजाफलभाङ् न संशयः ॥ ४० ॥ एवं परात्मा श्रीरामः क्रियायोगम-
 नुत्तमम् । पृष्ठः प्राह स्वभक्ताय शेषांशाय महात्मने ॥ ४१ ॥ पुनः प्राकृतवद्रामो मा-
 यामालंब्य दुःखितः । हा सीतेति वदन्नैव निद्रां लेभे कथंचन ॥ ४२ ॥ एतस्मिन्न-
 तरे तत्र किष्किंधायां सुबुद्धिमान् । हनूमान्प्राह सुग्रीवमेकांते कपिनायकम् ॥ ४३ ॥
 शृणु राजन्प्रवक्ष्यामि तवैव हितमुत्तमम् । रामेण ते कृतः पूर्वमुपकारो ह्यनुत्तमः ॥
 ॥ ४४ ॥ कृतघ्नवत्त्वया नूनं विस्मृतः प्रतिभाति मे । त्वत्कृते निहतो वाली वीरस्त्रै-
 लोक्यसंमतः ॥ ४५ ॥ राज्ये प्रतिष्ठितोऽसि त्वं तारां प्राप्तोऽसि दुर्लभाम् । स रामः
 पर्वतस्याग्रे भ्रात्रा सह वसन्सुधीः ॥ ४६ ॥ त्वदागमनमेकाग्रमीक्षते कार्यगौरवात् ।
 त्वं तु वानरभावेन स्त्रीसक्तो नावबुद्ध्यसे ॥ ४७ ॥ करोमीति प्रतिज्ञाय सीतायाः परि-
 मार्गणम् । न करोषि कृतघ्नस्त्वं हन्यसे वालिवद् द्रुतम् ॥ ४८ ॥ हनूसद्वचनं श्रुत्वा

सुग्रीवो भयविह्वलः । प्रत्युवाच हनूमंतं सत्यमेव त्वयोदितम् ॥ ४९ ॥ शीघ्रं कुरु
ममाज्ञां त्वं वानराणां तरस्विनाम् । सहस्राणि दशेदानीं प्रेषयाशु दिशो दश ॥ ५० ॥
सप्तद्वीपगतान्सर्वान्वानरानानयंतु ते । पक्षमध्ये समायांतु सर्वे वानरपुंगवाः ॥ ५१ ॥
ये पक्षमतिवर्तते ते वध्या मे न संशयः । इत्याज्ञाप्य हनूमंतं सुग्रीवो गृहमाविशत् ॥
॥ ५२ ॥ सुग्रीवाज्ञां पुरस्कृत्य हनूमान्मंत्रिसत्तमः । तत्क्षणे प्रेषयामास हरीन्दश दिशः
सुधीः ॥ ५३ ॥ अगणितगुणसत्त्वान्वायुवेगप्रचारान्वनचरगणमुख्यान् पर्वताकाररूपान् ।
पवनहितकुमारः प्रेषयामास दूतानतिरभसतरात्मा दानमानादितृप्तान् ॥ ५४ ॥ इति
श्रीम० रा० उमामहेश्वरसं० किष्किंधाकांडे चतुर्थः सर्गः ॥ ४ ॥

अथ किष्किंधाकांडे पंचमसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे किष्किंधाकांडे पंचमसर्गस्य ॥ श्रीभगवान् वादरायण
ऋषिः ॥ गायत्री छंदः ॥ ॐ नमोनारायणो देवता ॥ श्रीलक्ष्मीबीजम् ॥ परमा शक्तिः ॥
अव्यक्तं कीलकम् ॥ अमुकसंपुटीकरणसिद्ध्यर्थम् अमुकमंत्रलोमविलोमसंपुटीकरणनवाध्याये

मंत्राष्टाक्षरसंयुक्तं पंचमसर्गे न्यासध्यानजपमहं करिष्ये ॥ इति संकल्प्य ॥ अथ करन्यासः ॥ ॐ यं रैं पं अंगुष्ठाभ्यां नमः ॥ ॐ यं रैं पं तर्जनीभ्यां नमः ॥ ॐ यं रैं पं मध्यमाभ्यां नमः ॥ ॐ यं रैं पं अंनाभिकाभ्यां नमः ॥ ॐ यं रैं पं कनिष्ठिकाभ्यां नमः ॥ ॐ यं रैं पं करतलकरपृष्ठाभ्यां नमः ॥ ॥ अथ षडंगन्यासः ॥ ॐ यं रैं पं हृदयाय नमः ॥ ॐ यं रैं पं शिरसे स्वाहा ॥ ॐ यं रैं पं शिखायै वषट् ॥ ॐ यं रैं पं कवचाय हुम् ॥ ॐ यं रैं पं नेत्रत्रयाय वौषट् ॥ ॐ यं रैं पं अस्त्राय फट् ॥ ॐ यं रैं पं इति मंत्रेण दिग्बन्धः ॥ ॥ अथ ध्यानम् ॥ रामस्तु पर्वतस्याग्रे मणिसानौ निशामुखे ॥ सीताविरहजं शोकमसहन्निदमब्रवीत् ॥ १ ॥ इति ध्यात्वा च श्रीरामचरितं पठ्यते तदा । इति पंचमसर्गे संकल्पादिन्यासध्यानजपविधिः ॥ ५ ॥ श्रीमहादेव उवाच ॥ रामस्तु पर्वतस्याग्रे मणिसानौ निशामुखे । सीताविरहजं शोकमसहन्निदमब्रवीत् ॥ १ ॥ पश्य लक्ष्मण मे सीता राक्षसेन हृता बलात् । मृताऽमृता वा निश्चेतुं न जानेऽद्यापि भामिनीम् ॥ २ ॥ जीवतीति मम ब्रूयात्कश्चिद्वा प्रियकृत्स मे । यदि जानामि

तां सार्ध्वां जीवन्तीं यत्र कुत्र वा ॥ ३ ॥ हठादेवाहरिष्यामि सुधामिव पयोनिधेः ।
 प्रतिज्ञां शृणु मे भ्रातर्येन मे जनकात्मजा ॥ ४ ॥ नीता तं भस्मसात्कुर्यां सपुत्रबलवा-
 हनम् । हे सीते चंद्रवदने वसन्ती राक्षसालये ॥ ५ ॥ दुःखार्ता मामपश्यन्ती कथं
 प्राणान् धरिष्यसि । चंद्रोऽपि भानुवद्भाति मम चंद्राननां विना ॥ ६ ॥ चंद्र त्वं जान-
 कीं स्पृष्ट्वा करैर्मां स्पृष्ट्वा शीतलैः । सुग्रीवोऽपि दयाहीनो दुःखितं मां न पश्यति ॥ ७ ॥
 राज्यं निष्कण्टकं प्राप्य स्त्रीभिः परिवृतो रहः । कृतघ्नो दृश्यते व्यक्तं पानासक्तोऽतिका-
 मुकः ॥ ८ ॥ नायाति शरदं पश्यन्नपि मार्गयितुं प्रियाम् । पूर्वोपकारिणं दुष्टः कृतघ्नो
 विस्मृतो हि माम् ॥ ९ ॥ हन्मि सुग्रीवमप्येवं सपुरं सहबांधवम् । वाली यथा हतो
 मेऽद्य सुग्रीवोऽपि तथा भवेत् ॥ १० ॥ इति रुष्टं समालोक्य राघवं लक्ष्मणोऽब्रवीत् ।
 इदानीमेव गत्वाहं सुग्रीवं दुष्टमानसम् ॥ ११ ॥ मामाज्ञापय हत्वा तमायास्ये राम
 तैत्तिकम् । इत्युक्त्वा धनुरादाय स्वयं तूणीरमेव च ॥ १२ ॥ गंतुमभ्युद्यतं वीक्ष्य
 रामो लक्ष्मणमब्रवीत् । न हंतव्यस्त्वया वत्स सुग्रीवो मे प्रियः सखा ॥ १३ ॥ किंतु

भीषय सुग्रीवं वालिवन्न हनिष्यसे । इत्युक्त्वा शीघ्रमादाय सुग्रीवप्रतिभाषितम् ॥ १४ ॥ आगत्य पश्चाद्यत्कार्यं तत्करिष्याम्वसंशयम् । तथेति लक्ष्मणोऽगच्छत्वारितो भीमविक्रमः ॥ १५ ॥ किष्किंधां प्रति कोपेन निर्दहन्निव वानरान् । सर्वशो नित्यलक्ष्मीको विज्ञानात्मापि राघवः ॥ १६ ॥ सीतामनुशुशोचार्तः प्राकृतः प्राकृतामिव । बुद्ध्यादिसाक्षिणस्तस्य मायाकार्यातिवर्तिनः ॥ १७ ॥ रागादिरहितस्यास्य तत्कार्यं कथमुद्भवेत् । ब्रह्मणोक्तमृतं कर्तुं राज्ञो दशरथस्य हि ॥ १८ ॥ तपसः फलदानाय जातो मानुषवेषधृक् । मायया मोहिताः सर्वे जना अज्ञानसंयुताः ॥ १९ ॥ कथमेषां भवेन्मोक्ष इति विष्णुर्विचिंतयन् । कथां प्रथयितुं लोके सर्वलोकमलापहाम् ॥ २० ॥ रामायणाभिधां रामो भूत्वा मानुषचेष्टकः । क्रोधं मोहं च कामं च व्यवहारार्थसिद्धये ॥ २१ ॥ तत्तत्कालोचितं गृह्णन् मोहयत्यवशाः प्रजाः । अनुरक्त इवाशेषगुणेषु गुणवर्जितः ॥ २२ ॥ विज्ञानमूर्तिर्विज्ञानशक्तिः साक्ष्यगुणान्वितः । अतः कामादिभिर्नित्यमविलिप्तो यथा नभः ॥ २३ ॥ विंदन्ति मुनयः केचिज्जानन्ति जनकादयः । तद्भक्ता निर्मलात्मानः

सम्यग् जानन्ति नित्यदा ॥ २४ ॥ भक्तचित्तानुसारेण जायते भगवानजः । लक्ष्मणोऽपि
तदा गत्वा किष्किंधानगरांतिकम् ॥ २५ ॥ ज्याघोषमकरोत्तीव्रं भीषयन् सर्ववानरान् ।
तं दृष्ट्वा प्राकृतास्तत्र वानरा वप्रमूर्धनि ॥ २६ ॥ चक्रुः किलकिलाशब्दं धृतपाषाणपादपाः ।
तान्दृष्ट्वा क्रोधताम्राक्षो वानराल्लक्ष्मणस्तदा ॥ २७ ॥ निर्मूलान्कर्तुमुद्युक्तो धनुरानम्य
वीर्यवान् । ततः शीघ्रं समाप्लुत्य ज्ञात्वा लक्ष्मणमागतम् ॥ २८ ॥ निवार्य वानरान्
सर्वानंगदो मंत्रिसत्तमः । गत्वा लक्ष्मणसामीप्यं प्रणनाम स दंडवत् ॥ २९ ॥ ततोंगदं
परिष्वज्य लक्ष्मणः प्रियवर्धनः । उवाच वत्स गच्छ त्वं पितृव्याय निवेदय ॥ ३० ॥
मामागतं राघवेण चोदितं रौद्रमूर्तिना । तथेति त्वरितं गत्वा सुग्रीवाय न्यवेदयत्
॥ ३१ ॥ लक्ष्मणः क्रोधताम्राक्षः पुरद्वारि बहिः स्थितः । तच्छ्रुत्वातीवः संत्रस्तः सुग्रीवो
वानरेश्वरः ॥ ३२ ॥ आहूय मंत्रिणां श्रेष्ठं हनूमंतमथाऽब्रवीत् । गच्छ त्वमंगदेनाशु
लक्ष्मणं विनयान्वितः ॥ ३३ ॥ सांत्वयन्कोपितं वीरं जनैरानय मंदिरम् । प्रेषयित्वा
हनूमंतं तारामाह कपीश्वरः ॥ ३४ ॥ त्वं गच्छ सांत्वयंती तं लक्ष्मणं मृदुभाषितैः ।

शांतमंतःपुरं नीत्वा पश्चाद्दर्शय मेऽनघे ॥ ३५ ॥ भवत्विति ततस्तारा मध्यकक्षं समा-
विशत् । हनूमानंगदेनैव सहितो लक्ष्मणांतिकंम् ॥ ३६ ॥ गत्वा ननाम शिरसा भक्त्या
स्वागतमब्रवीत् । एहि वीर महाभाग भवद्गृहमशंकितम् ॥ ३७ ॥ प्रविश्य राजदा-
रादीन् दृष्ट्वा सुग्रीवमेव च । यदाज्ञापयसे पश्चात्तत्सर्वं करवाणि भो ॥ ३८ ॥ इत्युक्त्वा
लक्ष्मणं भक्त्या करे गृह्य स मारुतिः । आनयामास नगरमध्याद्राजगृहं प्रति ॥ ३९ ॥
पश्यंस्तत्र महासौधान् यूथपानां समंततः । जगाम भवनं राज्ञः सुरेंद्रभवनोपमम् ॥
॥ ४० ॥ मध्यकक्षे गता तत्र तारा ताराधिपानना । सर्वाभरणसंपन्ना मदरक्तांतलोचना
॥ ४१ ॥ उवाच लक्ष्मणं नत्वा स्मितपूर्वाभिभाषिणी । याहि देवर भद्रं ते साधुस्त्वं
भक्तवत्सलः ॥ ४२ ॥ किमर्थं कोपमाकार्षीर्भक्ते भृत्ये कपीश्वरे । बहुकालमनाश्वासं दुःख-
मेवानुभूतवान् ॥ ४३ ॥ इदानीं बहुदुःखौवाद्भवद्भिरभिरक्षितः । भवत्प्रसादात्सुग्रीवः
प्राप्तसौख्यो महामतिः ॥ ४४ ॥ कामासक्तो रघुपतेः सेवार्थं नागतो हरिः । आगमिष्य-
न्ति हरयो नानादेशगताः प्रभो ॥ ४५ ॥ प्रेषिता दशसाहस्रा हरयो रघुसत्तम । आनेतुं

वानरान् दिग्भ्यो महापर्वतसन्निभान् ॥ ४६ ॥ सुग्रीवः स्वयमागत्य सर्ववानरयूथपेः ।
वधयिष्यति दैत्यौघान् रावणं च हनिष्यति ॥ ४७ ॥ त्वयैव सहितोऽद्यैव गता वानर-
पुंगवः । वश्यांतर्भवन् तत्र पुत्रदारसुहृद्भूतम् ॥ ४८ ॥ दृष्ट्वा सुग्रीवमभयं दत्त्वा नय
सहैव ते । ताराया वचनं श्रुत्वा कुशक्रोधोऽथ लक्ष्मणः ॥ ४९ ॥ जगामांतःपुरं यत्र
सुग्रीवो वानरेश्वरः । रुमामालिङ्ग्य सुग्रीवः पर्यङ्के पर्यवस्थितः ॥ ५० ॥ दृष्ट्वा लक्ष्मण-
मत्यर्थमुत्पपातातिभीतवत् । तं दृष्ट्वा लक्ष्मणः क्रुद्धो मदविह्वलितेक्षणम् ॥ ५१ ॥
सुग्रीवं प्राह दुर्वृत्त विस्मृतोऽसि रघूत्तमम् । बाली येन हतो वीरः स बाणोऽद्य प्रती-
क्षते ॥ ५२ ॥ त्वमेव वालिनो मार्गं गमिष्यसि मया हतः । एवमत्यंतपरुषं वदंतं
लक्ष्मणं तदा ॥ ५३ ॥ उवाच हनुमान् वीरः कथमेवं प्रभाषसे । त्वत्तोऽधिकतरो रामे
भक्तोऽयं वानराधिपः ॥ ५४ ॥ रामकार्यार्थमनिशं जागर्ति न तु विस्मृतः । आगताः
परितः पश्य वानराः कोटिशः प्रभो ॥ ५५ ॥ गमिष्यंत्यचिरेणैव सीतायाः परिमार्गणम् ।
साधयिष्यति सुग्रीवो रामकार्यमशेषतः ॥ ५६ ॥ श्रुत्वा हनुमतो वाक्यं सौमित्रिर्ल-

जितोऽभवत् । सुग्रीवोऽप्यर्घ्यपाद्याद्यैर्लक्ष्मणं समपूजयत् ॥ ५७ ॥ आलिंग्य प्राह रामस्य
दासोऽहं तेन रक्षितः । रामः स्वतेजसा लोकान् क्षणार्धेनैव जेष्यति ॥ ५८ ॥ सहाय-
मात्रमेवाहं वानरैः सहितः प्रभो । सौमित्रिरपि सुग्रीवं प्राह किञ्चिन्मयोदितम् ॥ ५९ ॥
तत्क्षमस्व महाभाग प्रणयाद्भाषितं मया । गच्छामोऽद्यैव सुग्रीव रामस्तिष्ठति कानने ॥
॥ ६० ॥ एक एवातिदुःखार्तो जानकीविरहात्प्रभुः । तथेति रथमारुह्य लक्ष्मणेन सम-
न्वितः ॥ ६१ ॥ वानरैः सहितो राजा राममेवान्वपद्यत ॥ ६२ ॥ भेरीमृदंगैर्बहुक्ल-
क्षवानरैः श्वेतातपत्रैर्व्यजनैश्च शोभितः । नीलांगदाद्यैर्हनुमत्प्रधानैः समावृतो राघवमभ्यगा-
द्धरिः ॥ ६३ ॥ इति श्रीम० उमामहेश्वर० किष्किंधाकांडे पंचमः सर्गः ॥ ५ ॥

॥ अथ किष्किंधाकांडे षष्ठसर्गे संकल्पादिन्यासध्यानजपक्रमः ॥

॥ ॐ अस्य श्रीमदध्यात्मरामायणे किष्किंधाकांडे षष्ठसर्गस्य ॥ श्रीभगवान् वादरायण
ऋषिः ॥ गायत्री छंदः ॥ ॐ नमोनारायणो देवता ॥ श्रीलक्ष्मीर्वीजम् ॥ परमा शक्तिः ॥
अव्यक्तं कीलकम् ॥ अमुकसंपुटीकरणसिद्ध्यर्थममुकमंत्रलोमविलोमसंपुटीकरणनवाध्याये

मंत्राष्टाक्षरसंयुक्तं षष्ठसर्गे न्यासध्यानजपमहं करिष्ये इति संकल्प्य ॥ अथ करन्यासः ॥
 ॐ यं रै तं अंगुष्ठाभ्यां नमः ॥ ॐ यं रै तं तर्जनीभ्यां नमः ॥ ॐ यं रै तं
 मध्यमाभ्यां नमः ॥ ॐ यं रै तं अनामिकाभ्यां नमः ॥ ॐ यं रै तं कनिष्ठि-
 काभ्यां नमः ॥ ॐ यं रै तं करतलकरपृष्ठाभ्यां नमः ॥ अथ षडंगन्यासः ॥ ॐ
 यं रै तं हृदयाय नमः ॥ ॐ यं रै तं शिरसे स्वाहा ॥ ॐ यं रै तं शिखायै वषट् ॥
 ॐ यं रै तं कवचाय हुम् ॥ ॐ यं रै तं नेत्रत्रयाय वौषट् ॥ ॐ यं रै तं अस्त्राय फट् ॥
 ॐ यं रै तं इति मंत्रेण दिग्बन्धः ॥ अथ ध्यानम् ॥ दृष्ट्वा रामं समासीनं गुहाद्वारि शि-
 लातले ॥ चैलाजिनधरं श्यामं जटामौलिविराजितम् ॥ १ ॥ इति ध्यात्वा च श्रीरा-
 मचरितं पठ्यते तदा ॥ इति षष्ठसर्गे संकल्पादिन्यासध्यानजपविधिः ॥ ६ ॥ श्रीम-
 हादेव उवाच ॥ दृष्ट्वा रामं समासीनं गुहाद्वारि शिलातले । चैलाजिनधरं श्यामं जटामौ-
 लिविराजितम् ॥ १ ॥ विशालनयनं शांतं स्मितचारुमुखांबुजम् । सीताविरहसंतप्तं पश्यन्तं
 मृगपक्षिणः ॥ २ ॥ रथादूरात्समुत्पत्य वेगात्सुग्रीविलक्ष्मणौ । रामस्य पादयोरग्रे पेत-

तुर्भक्तिसंयुतौ ॥ ३ ॥ रामः सुग्रीवमालिङ्ग्य पृष्ठानामयमंतिके । स्थापयित्वा यथान्यायं पूजयामास धर्मवित् ॥ ४ ॥ ततोऽब्रवीद्रघुश्रेष्ठं सुग्रीवो भक्तिनम्रधीः । देव पश्य समायांतीं वानराणां महाचमूम् ॥ ५ ॥ कुलाचलाद्रिसंभूता मेरुमंदरसन्निभाः । नानाद्वीपसरिच्छैलवासिनः पर्वतोपमाः ॥ ६ ॥ असंख्याताः समायांति हरयः कामरूपिणः । सर्वे देवांशसंभूताः सर्वे युद्धविशारदाः ॥ ७ ॥ अत्र केचिद्भजवलाः केचिद्दशगजोपमाः । गजायुतबलाः केचिदन्येऽमितबलाः प्रभो ॥ ८ ॥ केचिदंजनकूटाभाः केचित्कनकसन्निभाः । केचिद्रक्तांतवदना दीर्घवालास्तथापरे ॥ ९ ॥ शुद्धस्फटिकसंकाशाः केचिद्राक्षससन्निभाः । गर्जतः परितो यांति वानरा युद्धकांक्षिणः ॥ १० ॥ त्वदाज्ञाकारिणः सर्वे फलमूलाशनाः प्रभो । ऋक्षाणामधिपो वीरो जांबवान्नाम बुद्धिमान् ॥ ११ ॥ एष मे मंत्रिणां श्रेष्ठः कोटिभल्लूकवृंदपः । हनूमानेष विख्यातो महासत्त्वपराक्रमः ॥ १२ ॥ वायुपुत्रोऽतितेजस्वी मंत्री बुद्धिमतां वरः । नलो नीलश्च गवयो गवाक्षो गंधमादनः ॥ १३ ॥ शरभो मैदवश्चैव गजः पनस एव च ।

वलीमुखो दधिमुखः सुषेणस्तार एव च ॥ १४ ॥ केसरी च महासत्त्वः पिता हनुमतो
वली । एते ते यूथपा राम प्राधान्येन मयोदिताः ॥ १५ ॥ महात्मानो महावीर्याः
शक्रतुल्यपराक्रमाः । एते प्रत्येकतः कोटिकोटिवानरयूथपाः ॥ १६ ॥ तवाज्ञाकारिणः
सर्वे सर्वे देवांशसंभवाः । एष वालिसुतः श्रीमानंगदो नाम विश्रुतः ॥ १७ ॥ वालि-
तुल्यबलो वीरो राक्षसानां बलान्तकः । एते चान्ये च बहवस्त्वदर्थे त्यक्तजीविताः ॥
॥ १८ ॥ योद्धारः पर्वताग्रैश्च निपुणाः शत्रुघातने । आज्ञापय रघुश्रेष्ठ सर्वे ते वशवर्तिनः
॥ १९ ॥ रामः सुग्रीवमालिङ्ग्य हर्षपूर्णाश्रुलोचनः । प्राह सुग्रीव जानासि सर्वं त्वं कार्य-
गौरवम् ॥ २० ॥ मार्गणार्थं हि जानक्या नियुंश्च यदि रोचते । श्रुत्वा रामस्य वचनं
सुग्रीवः प्रीतमानसः ॥ २१ ॥ प्रेषयामास बलिनो वानरान् वानरर्षभः । दिक्षु सर्वासु
विविधान्वानरान् प्रेष्य सत्वरम् ॥ २२ ॥ दक्षिणां दिशमत्यर्थं प्रयत्नेन महाबलान् ।
युवराजं जांबवंतं हनूमन्तं महाबलम् ॥ २३ ॥ नलं सुषेणं शरभं मैदं द्विविदमेव च ।
प्रेषयामास सुग्रीवो वचनं चेदमब्रवीत् ॥ २४ ॥ विचिन्वन्तु प्रयत्नेन भवन्तो जानका

शुभाम् । मासादर्वाङ् निवर्तध्वं मच्छासनपुरःसराः ॥ २५ ॥ सीतामदृष्ट्वा यदि वो
मासादूर्ध्वं दिनं भवेत् । तदा प्राणांतिकं दंडं मत्तः प्राप्स्यथ वानराः ॥ २६ ॥ इति
प्रस्थाप्य मुग्रीवो वानरान् भीमविक्रमान् । रामस्य पार्श्वे श्रीरामं नत्वा चोपविवेश सः ॥
॥ २७ ॥ गच्छंतं मारुतिं दृष्ट्वा रामो वचनमब्रवीत् । अभिज्ञानार्थमेतन्मे ह्यंगुलीयक-
मुत्तमम् ॥ २८ ॥ मन्नामाक्षरसंयुक्तं सीतायै दीयतां रहः । अस्मिन् कार्ये प्रमाणं हि
त्वमेव कपिसत्तम । जानामि सत्त्वं ते सर्वं गच्छ पंथाः शुभस्तव ॥ २९ ॥ एवं कपीनां
राजा ते विसृष्टाः परिमार्गणे । सीताया अंगदमुखा बभ्रमुस्तत्रतत्र ह ॥ ३० ॥ भ्रमंतो
विन्ध्यगहने ददृशुः पर्वतोपमम् । राक्षसं भीषणाकारं भक्षयंतं मृगान् गजान् ॥ ३१ ॥ राव-
णोऽयमिति ज्ञात्वा केचिद्वानरपुंगवाः । जघ्नुः किलकिलाशब्दं मुचंतो मुष्टिभिः क्षणात्
॥ ३२ ॥ नायं रावण इत्युक्त्वा ययुरन्यन्महद्वनम् । तृषातीः सलिलं तत्र नाविंदन्
हरिपुंगवाः ॥ ३३ ॥ विश्रमंतो महारण्ये शुष्ककंठोष्ठतालुकाः । ददृशुर्गह्वरं तत्र तृण-
गुल्मावृतं महत् ॥ ३४ ॥ आर्द्रपक्षान् क्रौंचहंसान्निःसृतान्ददृशुस्ततः । अत्रास्ते सलिलं

नूनं प्रविशामो महागुहाम् ॥ ३५ ॥ इत्युक्त्वा हनुमानग्रे प्रविवेश तमन्वयुः । सर्वे
परस्परं धृत्वा बाहून्बाहुभिरुत्सुकाः ॥ ३६ ॥ अंधकारे महद्दूरं गत्वाऽपश्यन् कपीश्वराः ।
जलाशयान्मणिनिभतोयान् कल्पद्रुमोपमान् ॥ ३७ ॥ वृक्षान्पक्वफलैर्नम्रान्मधुद्रोणसम-
न्वितान् । गृहान् सर्वगुणोपेतान् मणिवस्त्रादिपूरितान् ॥ ३८ ॥ दिव्यभक्ष्यान्नसहिता-
न्मानुषैः परिवर्जितान् । विस्मितास्तत्र भवने दिव्ये कनकविष्टरे ॥ ३९ ॥ प्रभया दीप्य-
मानां तु ददृशुः स्त्रियमेकलाम् । ध्यायंतीं चीरवसनां योगिनीं योगमास्थिताम् ॥ ४० ॥
प्रणेमुस्तां महाभागां भक्त्या भीत्या च वानराः । दृष्ट्वा तान्वानरान्देवी प्राह यूयं कि-
मागताः ॥ ४१ ॥ कुतो वा कस्य दूता वा मत्स्थानं किं प्रधर्षथ । तच्छ्रुत्वा हनुमा-
नाह शृणु वक्ष्यामि देवि ते ॥ ४२ ॥ अयोध्याधिपतिः श्रीमान् राजा दशरथः प्रभुः ।
तस्य पुत्रो महाभागो ज्येष्ठो राम इति श्रुतः ॥ ४३ ॥ पितुराज्ञां पुरस्कृत्य सभार्यः
सानुजो वनम् । गतस्तत्र हृता भार्या तस्य साध्वी दुरात्मना ॥ ४४ ॥ रावणेन ततो
रामः सुग्रीवं सानुजो ययौ । सुग्रीवो मित्रभावेन रामस्य प्रियवल्लभाम् ॥ ४५ ॥

मृगयध्वमिति प्राह ततो वयमुपागताः । ततो वनं विचिन्वंतो जानकीं जलकाक्षिणः
 ॥ ४६ ॥ प्रविष्टा गह्वरं घोरं दैवादत्र समागताः । त्वं वा किमर्थमत्रासि का वा त्वं
 वद नः शुभे ॥ ४७ ॥ योगिनी च तथा दृष्ट्वा वानरान् प्राह हृष्टधीः । यथेष्टं फलमू-
 लानि जग्ध्वा पीत्वामृतं पयः ॥ ४८ ॥ आगच्छत ततो वक्ष्ये मम वृत्तांतमादितः ।
 तथेति भुक्त्वा पीत्वा च हृष्टास्ते सर्ववानराः ॥ ४९ ॥ देव्याः समीपं गत्वा ते बद्धाञ्जलि-
 पुट्याः स्थिताः । ततः प्राह हनूमंतं योगिनी दिव्यदर्शना ॥ ५० ॥ हेमा नाम पुरा दिव्य-
 रूपिणी विश्वकर्मणः । पुत्री महेशं नृत्येन तोषयामास भामिनी ॥ ५१ ॥ तुष्टो महेशः
 प्रददाविदं दिव्यपुरं महत् । अत्र स्थिता सा सुदती वर्षाणामयुतायुतम् ॥ ५२ ॥ तस्या
 अहं सखी विष्णुतत्परा मोक्षकाक्षिणी । नाम्ना स्वयंप्रभा दिव्यगंधर्वतनया पुरा ॥ ५३ ॥
 गच्छंती ब्रह्मलोकं सा मामाहेदं तपश्चर । अत्रैव निवसंती त्वं सर्वप्राणिविवर्जिते ॥ ५४ ॥
 त्रेतायुगे दाशरथिर्भूत्वा नारायणोऽव्ययः । भूभारहरणार्थाय विचरिष्यति कानने
 ॥ ५५ ॥ मार्गतो वानरास्तस्य भार्यामायांति ते गुहाम् । पूजयित्वाथ तान् नत्वा रामं

स्तुत्वा प्रयत्नतः ॥ ५६ ॥ यातासि भवनं विष्णोर्योगिगम्यं सनातनम् । इतोऽहं गंतु-
मिच्छामि रामं द्रष्टुं त्वरान्विता ॥ ५७ ॥ यूयं पिदध्वमक्षीणि गमिष्यथ बहिर्गुहाम् ।
तथैव चक्रुस्ते वेगाद्गताः पूर्वस्थितं वनम् ॥ ५८ ॥ सापि त्यक्त्वा गुहां शीघ्रं ययौ राघ-
वसन्निधिमू । तत्र रामं ससुग्रीवं लक्ष्मणं च ददर्श ह ॥ ५९ ॥ कृत्वा प्रदक्षिणं रामं
प्रणम्य बहुशः सुधीः । आह गद्गदया वाचा रोमांचिततनूरुहा ॥ ६० ॥ दासी तवाहं
राजेंद्र दर्शनार्थमिहागता । बहुवर्षसहस्राणि तप्तं मे दुश्चरं तपः ॥ ६१ ॥ गुहायां दर्श-
नार्थं ते फलितं मेऽद्य तत्तपः । अद्य हि त्वां नमस्यामि मायायाः परतः स्थितम् ॥ ६२ ॥
सर्वभूतेषु चालक्ष्यं बहिरंतरवस्थितम् । योगमायाज्वनिकाच्छन्नो मानुषविग्रहः
॥ ६३ ॥ न लक्ष्यसेऽज्ञानदृशां शैलूष इव रूपधृक् । महाभागवतानां त्वं भक्तियोग-
विधित्सया ॥ ६४ ॥ अवतीर्णोऽसि भगवन् कथं जानामि तामसी । लोके जानातु यः
कश्चित्तव तत्त्वं रघूत्तम ॥ ६५ ॥ ममैतदेव रूपं ते सदा भातु हृदालये । राम ते पाद-
युगलं दर्शितं मोक्षदर्शनम् ॥ ६६ ॥ अदर्शनं भवार्णानां सन्मार्गपरिदर्शनम् । धनपु-

त्रकलत्रादिविभूतिपरिदर्पितः । अकिञ्चनधनं त्वाद्य नाभिधातुं जनोऽर्हति ॥ ६७ ॥
 निवृत्तगुणमार्गाय निष्किञ्चनधनाय ते ॥ ६८ ॥ नमः स्वात्माभिरामाय निर्गुणाय गुणा-
 त्मने । कालरूपिणमीशानमादिमध्यांतवर्जितम् ॥ ६९ ॥ समं चरंतं सर्वत्र मन्ये त्वां
 पुरुषं परम् । देव ते चेष्टितं कश्चिन्न वेद नृविडंबनम् ॥ ७० ॥ न तेऽस्ति कश्चिद्दयितो
 द्वेष्यो वा पर एव च । त्वन्मायापिहितात्मानस्त्वां पश्यन्ति तथाविधम् ॥ ७१ ॥ अज-
 स्याकर्तुरीशस्य देवतिर्यङ्नरादिषु । जन्मकर्मादिकं यद्यत्तदत्यंतविडंबनम् ॥ ७२ ॥
 त्वामाहुरक्षरं जातं कथाश्रवणसिद्धये । केचित्कोसलराजस्य तपसः फलसिद्धये ॥ ७३ ॥
 कौसल्यया प्रार्थ्यमानं जातमाहुः परे जनाः । दुष्टराक्षसभूभारहरणार्थितो विभुः
 ॥ ७४ ॥ ब्रह्मणा नररूपेण जातोऽयमिति केचन । शृण्वन्ति गांयन्ति च ये कथास्ते रघुन-
 दन ॥ ७५ ॥ पश्यन्ति तव पादाब्जं भवार्णवसुतारणम् । त्वन्मायागुणबद्धाहं व्यतिरिक्तं
 गुणाश्रयम् ॥ ७६ ॥ कथं त्वां देव जानीयां स्तोतुं वाऽविप्रयं विभुम् । नमस्यामि रघु-
 श्रेष्ठ बाणासनशरान्वितम् । लक्ष्मणेन सह भ्रात्रा सुग्रीवादिभिरन्वितम् ॥ ७७ ॥ एवं

स्तुतो रघुश्रेष्ठः प्रसन्नः प्रणतावहृत् । उवाच योगिनीं भक्तां किं ते मनसि कांक्षितम् ॥

॥ ७८ ॥ सा प्राह राघवं भक्त्या भक्तिं ते भक्तवत्सल । यत्र कुत्रापि जाताया निश्चलां
देहि मे प्रभो ॥ ७९ ॥ त्वद्भक्तेषु सदा संगो भूयान्मे प्राकृतेषु न । जिह्वा मे रामरामेति

भक्त्या वदतु सर्वदा ॥ ८० ॥ मानसं श्यामलं रूपं सीतालक्ष्मणसंयुतम् । धनुर्बाणधरं
पीतवाससं मुकुटोज्ज्वलम् ॥ ८१ ॥ अंगदैर्नूपुरैर्मुक्ताहारैः कौस्तुभकुण्डलैः । मातं स्मरतु

मे राम वरं नान्यं वृणे प्रभो ॥ ८२ ॥ श्रीराम उवाच ॥ भवत्वेवं महाभागे गच्छ
त्वं बदरीवनम् । तत्रैव मां स्मरंती त्वं त्यक्त्वेदं भूतपंचकम् ॥ मामेव परमात्मानम-

चिरात्प्रतिपद्यसे ॥ ८३ ॥ श्रुत्वा रघूत्तमवचोऽमृतसारकल्पं गत्वा तदैव बदरतिरुखंड-
जुष्टम् । तीर्थं तदा रघुपतिं मनसा स्मरंती त्यक्त्वा कलेवरमवाप परं पदं सा ॥ ८४ ॥

इति श्रीमद० उमामहेश्वरसं० किष्किंधाकांडे षष्ठः सर्गः ॥ ६ ॥

॥ अथ किष्किंधाकांडे सप्तमसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे किष्किंधाकांडे सप्तमसर्गस्य ॥ श्रीभगवान् बादरायण

ऋषिः ॥ गायत्री छंदः ॥ ॐ नमोनारायणो देवता ॥ श्रीलक्ष्मीर्वीजम् ॥ परमा शक्तिः ॥
 अव्यक्तं कीलकम् ॥ अमुकसंपुटीकरणसिद्ध्यर्थममुकमंत्रलोमविलोमसंपुटीकरणनवा-
 ध्याये मंत्राष्टाक्षरसंयुक्तं सप्तमसर्गे न्यासध्यानजपमहं करिष्ये । इति संकल्प्य ॥ अथ
 करन्यासः ॥ ॐ यं रैं यें अंगुष्ठाभ्यां नमः ॥ ॐ यं रैं यें तर्जनीभ्यां नमः ॥ ॐ यं रैं
 यें मध्यमाभ्यां नमः ॥ ॐ यं रैं यें अनामिकाभ्यां नमः ॥ ॐ यं रैं यें कनिष्ठिकाभ्यां
 नमः ॥ ॐ यं रैं यें करतलकरपृष्ठाभ्यां नमः ॥ ॥ अथ षडंगन्यासः ॥ ॥ ॐ यं
 रैं यें हृदयाय नमः ॥ ॐ यं रैं यें शिरसे स्वाहा ॥ ॐ यं रैं यें शिखायै
 वषट् ॥ ॐ यं रैं यें कवचाय हुम् ॥ ॐ यं रैं यें नेत्रत्रयाय वौषट् ॥ ॐ यं रैं
 यें अस्त्राय फट् ॥ ॐ यं रैं यें इति मंत्रेण दिग्बंधः ॥ अथ ध्यानम् ॥ अथ तत्र समा-
 सीना वृक्षखंडेषु वानराः । चिंतयंतो विमुह्यंतः सीतामार्गणकर्षिताः ॥ १ ॥ इति ध्यात्वा
 च श्रीरामचरितं पठ्यते तदा ॥ इति सप्तमसर्गे संकल्पादिन्यासध्यानजपविधिः ॥ ७ ॥
 ॥ श्रीमहादेव उवाच ॥ अथ तत्र समासीना वृक्षखंडेषु वानराः । चिंतयंतो विमु-

ह्यंतः सीतामार्गणकर्षिताः ॥ १ ॥ तत्रोवाचांगदः कच्चिद्वानरान् वानरर्षभः । भ्रमतां
गह्वरेऽस्माकं मासो नूनं गतोऽभवत् ॥ २ ॥ सीता नाधिगतास्माभिर्न कृतं राजशा-
सनम् । यदि गच्छाम किष्किंधां सुग्रीवोऽस्मान् हनिष्यति ॥ ३ ॥ विशेषतः शत्रु-
सुतं मां मिषान्निहनिष्यति । मयि तस्य कुतः प्रीतिरहं रामेण रक्षितः ॥ ४ ॥ इदानीं
रामकार्यं मे न कृतं तन्मिषं भवेत् । तस्य मद्धनने नूनं सुग्रीवस्य दुरात्मनः ॥ ५ ॥
मातृकल्पां भ्रातृभार्यां पापात्मानुभवत्यसौ । न गच्छेयमतः पार्श्वं तस्य वानरपुंगवाः ॥
६ ॥ त्यक्ष्यामि जीवितं चात्र येन केनापि मृत्युना । इत्यश्रुनयनं केचिद्दृष्ट्वा वानर-
पुंगवाः ॥ ७ ॥ व्यथिताः साश्रुनयना युवराजमथाब्रुवन् ॥ ८ ॥ किमर्थं तव शोकोऽत्र
वयं ते प्राणरक्षकाः । भवामो निवसामोऽत्र गुहायां भयवर्जिताः ॥ ९ ॥ सर्वसौभाग्य-
सहितं पुरं देवपुरोपमम् । शनैः परस्परं वाक्यं वदतां मारुतात्मजः ॥ १० ॥ श्रुत्वां-
गदं समालिङ्ग्य प्रोवाच नयकोविदः । विचार्यते किमर्थं ते दुर्विचारो न युज्यते ॥ ११ ॥
राज्ञोऽत्यंतप्रियस्त्वं हि तारापुत्रोऽतिवल्लभः । रामस्य लक्ष्मणात्प्रीतित्वयि नित्यं प्रव-

वर्तते ॥ १२ ॥ अतो न राघवाद्भीतिस्तव राज्ञो विशेषतः । अहं तव हिते सक्तो वत्स
नान्यं विचारय ॥ १३ ॥ गुहावासश्च निर्भेद्य इत्युक्तं वानरैस्तु यत् । तदेतद्रामबाणा-
नामभेद्यं किं जगन्नये ॥ १४ ॥ ये त्वां दुर्बोधयन्त्येते वानरा वानरर्षभ । पुत्रदारादिकं
त्यक्त्वा कथं स्थास्यन्ति ते त्वया ॥ १५ ॥ अन्यद्ब्रुह्यतमं वक्ष्ये रहस्यं शृणु मे सुत ।
रामो न मानुषो देवः साक्षान्नारायणोऽव्ययः ॥ १६ ॥ सीता भगवती माया जनसंमो-
हकारिणी । लक्ष्मणो भुवनाधारः साक्षाच्छेषः फणीश्वरः ॥ १७ ॥ ब्रह्मणा प्रार्थिताः
सर्वे रक्षोगणविनाशने । सायामानुषभावेन जाता लोकैकरक्षकाः ॥ १८ ॥ वयं च पार्षदाः
सर्वे विष्णोर्वैकुण्ठवासिनः । मनुष्यभावमापन्ने स्वेच्छया परमात्मनि ॥ १९ ॥ वयं
वानररूपेण जातास्तस्यैव मायया । वयं तु तपसा पूर्वमाराध्य जगतां पातम् ॥ २० ॥
तेनैवानुगृहीताः स्मः पार्षदत्वमुपागताः । इदानीमपि तस्यैव सेवां कृत्वैव मायया ॥
॥ २१ ॥ पुनर्वैकुण्ठमासाद्य सुखं स्थास्यामहे वयम् । इत्यंगदमथाश्वास्य गता विन्ध्यं
महाचलम् ॥ २२ ॥ विचिन्वंतोऽथ शनकैर्जानकीं दक्षिणांबुधेः । तीरे महेंद्राख्यगिरेः

पवित्रं पादमाययुः ॥ २३ ॥ दृष्ट्वा समुद्रं दुष्पारमगाधं भयवर्धनम् । वानरा भयसंत्रस्ताः
किं कुर्म इति वादिनः ॥ २४ ॥ निषेदुरुदधेस्तीरे सर्वे चिंतासमन्विताः । मंत्रयामासुर-
न्योन्यमंगदाद्या महाबलाः ॥ २५ ॥ भ्रमतो मे वने मासो गतोऽत्रैव गुहांतरे । न दृष्टो
रावणो वाद्य सीता वा जनकात्मजा ॥ २६ ॥ सुग्रीवस्तीक्ष्णदंडोऽस्मान्निहंत्येव न संशयः ।
सुग्रीववधतोऽस्माकं श्रेयः प्रायोपवेशनम् ॥ २७ ॥ इति निश्चित्य तत्रैव दर्भानास्तीर्य
सर्वतः । उपाविवेशुस्ते सर्वे मरणे कृतनिश्चयाः ॥ २८ ॥ एतास्मिन्नंतरे तत्र महेंद्राद्रिगु-
हांतरात् । निर्गत्य शनकैरागादृध्रः पर्वतसन्निभः ॥ २९ ॥ दृष्ट्वा प्रायोपवेशेन स्थिता-
न्वानरपुंगवान् । उवाच शनकैर्गृध्रः प्राप्तो भक्षोऽद्य मे बहुः ॥ ३० ॥ एकैकशः क्रमा-
त्सर्वान् भक्षयामि दिनेदिने । श्रुत्वा तद्गृध्रवचनं वानरा भीतमानसाः ॥ ३१ ॥ भक्ष-
यिष्यति नः सर्वानसौ गृध्रो न संशयः । रामकार्यं च नास्माभिः कृतं किंचिद्वरीश्वराः ॥
॥ ३२ ॥ सुग्रीवस्यापि च हितं न कृतं स्वात्मनामपि । वृथानेन वधं प्राप्ता गच्छामो
यमसादनम् ॥ ३३ ॥ अहो जटायुर्धर्मात्मा रामस्यार्थे मृतः सुधीः । मोक्षं प्राप दुरावापं

योगिनामप्यरिन्दमः ॥ ३४ ॥ संपातिस्तु तदा वाक्यं श्रुत्वा वानरभाषितम् । के वा
 यूयं मम भ्रातुः कर्णपीयूषसंनिभम् ॥ ३५ ॥ जटायुरिति नामाद्य व्याहरंतः परस्परम् ।
 उच्यतां वो भयं मा भून्मत्तः प्लवगसत्तमाः ॥ ३६ ॥ तमुवाचांगदः श्रीमानुत्थितो गृध्र-
 सन्निधौ । रामो दाशरथिः श्रीमाल्लक्ष्मणेन समन्वितः ॥ ३७ ॥ सीतया भार्यया सार्धं
 विचचार महावने । तस्य सीता हृता साध्वी रावणेन दुरात्मना ॥ ३८ ॥ मृगयां
 निर्गते रामे लक्ष्मणे च हृता बलात् । रामरामेति क्रोशंती श्रुत्वा गृध्रः प्रतापवान्
 ॥ ३९ ॥ जटायुर्नाम पक्षीद्रो युद्धं कृत्वा सुदारुणम् । रावणेन हतो वीरो राघवार्थं
 महाबलः ॥ ४० ॥ रामेण दग्धो रामस्य सायुज्यमगमत्क्षणात् । रामः सुग्रीवमासाद्य
 सख्यं कृत्वाग्निसाक्षिकम् ॥ ४१ ॥ सुग्रीवचोदितो हत्वा बालिनं सुदुरासदम् । राज्यं
 ददौ वानराणां सुग्रीवाय महाबलः ॥ ४२ ॥ सुग्रीवः प्रेषयामास सीतायाः परिमार्गणे ।
 अस्मान्वानरवृन्दान्वै महासत्त्वान्महाबलः ॥ ४३ ॥ मासादर्वाङ् निवर्तध्वं नो चेत्प्राणान्ह-
 रामि वः । इत्याशया भ्रमंतोऽस्मिन्वने गह्वरमध्यगाः ॥ ४४ ॥ गतो मासो न जानीमः

सीतां वा रावणं च वा । मर्तुं प्रायोपविष्टाः स्मस्तीरे लवणवारिधेः ॥ ४५ ॥ यदि जाना-
सि हे पक्षिन्सीतां कथय नः शुभाम् । अंगदस्य वचः श्रुत्वा संपातिर्हृष्टमानसः ॥ ४६ ॥
उवाच मत्प्रियो भ्राता जटायुः प्लवगेश्वराः । बहुवर्षसहस्राते भ्रातृवार्ता श्रुता मया ॥
॥ ४७ ॥ वाक्साहाय्यं करिष्येऽहं भवतां प्लवगेश्वराः । भ्रातुः सलिलदानाय नयध्वं मां
जलांतिकम् ॥ ४८ ॥ पश्चात्सर्वं शुभं वक्ष्ये भवतां कार्यसिद्धये । तथेति निन्युस्ते तीरं
समुद्रस्य विहंगमम् । सोऽपि तत्सलिले स्नात्वा भ्रातुर्दत्त्वा जलांजलिम् ॥ ४९ ॥ पुनः
स्वस्थानमासाद्य स्थितो नीतो हरीश्वरैः । संपातिः कथयामास वानरान्परिहर्षयन् ॥
॥ ५० ॥ लंका नाम नगर्यास्ते त्रिकूटगिरिमूर्धनि । तत्राशोकवने सीता राक्षसीभिः सुर-
क्षिता ॥ ५१ ॥ समुद्रमध्ये सा लंका शतयोजनदूरतः । दृश्यते मे न संदेहः सीता च
परिदृश्यते ॥ ५२ ॥ गृध्रत्वादूरदृष्टिर्मे नात्र संशयितुं क्षमम् । शतयोजनविस्तीर्णं समुद्रं
यस्तु लंघयेत् ॥ ५३ ॥ स एव जानकीं दृष्ट्वा पुनरायास्यति ध्रुवम् । अहमेव दुरात्मानं
रावणं हंतुमुत्सहे ॥ ५४ ॥ भ्रातुर्हंतारमेकाकी किंतु पक्षाविवर्जितः । यतध्वमतियत्नेन

लंघितुं सरितां पतिम् । ततो हंता रघुश्रेष्ठो रावणं राक्षसाधिपम् ॥ ५५ ॥ उल्लंघ्य सिंधुं
शततोजनायतं लंकां प्रविश्याथ विदेहकन्यकाम् । दृष्ट्वा समाभाष्य च वारिधिं पुनस्तर्तुं
समर्थः कतमो विचार्यताम् ॥ ५६ ॥ इति श्रीमदध्यात्मरामायणे उमामहे० किष्किंधा-
कांडे सप्तमः सर्गः ॥ ७ ॥

॥ अथ किष्किंधाकांडे अष्टमसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे किष्किंधाकांडे अष्टमसर्गस्य ॥ श्रीभगवान् वादरायण
ऋषिः ॥ गायत्री छंदः ॥ ॐ नमो नारायणो देवता ॥ श्रीलक्ष्मीवीजम् ॥ परमा शक्तिः ॥
अव्यक्तं कीलकम् ॥ अमुकसंपुटीकरणसिद्ध्यर्थममुकमंत्रलोमविलोमसंपुटीकरणनवा-
ध्याये मंत्राष्टाक्षरसंयुक्तम् अष्टमसर्गे न्यासध्यानजपमहं करिष्ये इति संकल्प्य ॥ अथ
करन्यासः ॥ ॐ यं रै नं अंगुष्ठाभ्यां नमः ॥ ॐ यं रै नं तर्जनीभ्यां नमः ॥ ॐ यं
रै नं मध्यमाभ्यां नमः ॥ ॐ यं रै नं अनामिकाभ्यां नमः ॥ ॐ यं रै नं कनिष्ठिकाभ्यां
नमः ॥ ॐ यं रै नं करतलकरपृष्ठाभ्यां नमः ॥ अथ षडंगन्यासः ॥ ॐ यं रै नं

हृदयाय नमः ॥ ॐ यं रें नं शिरसे स्वाहा ॥ ॐ यं रें नं शिखायै वषट् ॥ ॐ यं रें
नं कवचाय हुम् ॥ ॐ यं रें नं नेत्रत्रयाय वौषट् ॥ ॐ यं रें नं अस्त्राय फट् ॥ ॐ
यं रें नं इति मंत्रेण दिग्बंधः ॥ अथ ध्यानम् ॥ संपातिः कथयामास स्ववृत्तांतं पुरा
कृतम् ॥ अहं पुरा जटायुश्च भ्रातरौ रूढयौवनौ ॥ १ ॥ इति ध्यात्वा च श्रीरामचरितं
पठ्यते तदा । इति अष्टमसर्गे संकल्पादिन्यासध्यानजपविधिः ॥ ८ ॥ श्रीमहादेव
उवाच ॥ अथ ते कौतुकाविष्टाः संपातिं सर्ववानराः । प्रपच्छुर्भगवन् ब्रूहि स्वमुदंतं
त्वमादितः ॥ १ ॥ संपातिः कथयामास स्ववृत्तांतं पुरा कृतम् । अहं पुरा जटायुश्च भ्रातरौ
रूढयौवनौ ॥ २ ॥ बलेन दर्पितावावां बलजिज्ञासया खगौ । सूर्यमंडलपर्यंतं गंतुमुत्प-
तितौ मदात् ॥ ३ ॥ बहुयोजनसाहस्रं गतौ तत्र प्रतापितः । जटायुस्तं परित्रातुं पक्षेरा-
च्छाय मोहतः ॥ ४ ॥ स्थितोऽहं रश्मिभिर्दग्धपक्षोऽस्मिन्विध्यमूर्धनि । पतितो दूरप-
तनान्मूर्च्छितोऽहं कपीश्वराः ॥ ५ ॥ दिनत्रयात्पुनः प्राणसहितो दग्धपक्षकः । देशं वा
गिरिकूटान्वा न जाने भ्रातमानसः ॥ ६ ॥ शनैरुन्मील्य नयने दृष्ट्वा तत्राश्रमं शुभम् ।

शनैः शनैराश्रमस्य समीपं गतवानहम् ॥ ७ ॥ चंद्रमा नाम मुनिराङ् दृष्ट्वा मां विस्मि-
तोऽवदत् । संपाते किमिदं तेऽद्य विरूपं केन वा कृतम् ॥ ८ ॥ जानामि त्वामहं पूर्व-
मत्यंतं बलवानसि । दग्धौ किमर्थं ते पक्षौ कथ्यतां यदि मन्यसे ॥ ९ ॥ ततः स्वचेष्टितं
सर्वं कथयित्वातिदुःखितः । अब्रुवं मुनिशार्दूलं दह्येऽहं दावगहिना ॥ १० ॥ कथं धार-
यितुं शक्तो विपक्षो जीवितं प्रभो । इत्युक्तोऽथ मुनिर्वीक्ष्य मां दयार्द्रविलोचनः ॥ ११ ॥
शृणु वत्स वचो मेऽद्य श्रुत्वा कुरु यथेष्टितम् । देहमूलमिदं दुःखं देहः कर्मसमुद्भवः
॥ १२ ॥ कर्म प्रवर्तते देहेऽहंबुद्ध्या पुरुषस्य हि । अहंकारस्त्वनादिः स्यादविद्यासंभवो
जडः ॥ १३ ॥ चिच्छायया सदा युक्तस्तप्तायःपिंडवत्सदा । तेन देहस्य तादात्म्याद्देह-
श्चेतनवान्भवेत् ॥ १४ ॥ देहोऽहमिति बुद्धिः स्यादात्मनोऽहंकृतेर्बलात् । तन्मूल एष
संसारः सुखदुःखादिसाधकः ॥ १५ ॥ आत्मनो निर्विकारस्य मिथ्या तादात्म्यतः सदा ।
देहोऽहं कर्मकर्ताहमिति संकल्प्य सर्वदा ॥ १६ ॥ जीवः करोति कर्माणि तत्फलैर्बुद्ध्य-
तेऽवशः । ऊर्ध्वाधो भ्रमते नित्यं पापपुण्यात्मकः स्वयम् ॥ १७ ॥ कृतं मयाधिकं पुण्यं

यज्ञदानादि निश्चितम् । स्वर्गं गत्वा सुखं भोक्ष्य इति संकल्पवान्भवेत् ॥ १८ ॥ तथै-
 वाध्यासतस्तत्र चिरं भुक्त्वा सुखं महत् । क्षीणपुण्यः पतत्यर्वागनिच्छन्कर्मचोदितः ॥
 ॥ १९ ॥ पतित्वा मंडले चेन्दोस्ततो नीहारसंयुतः । भूमौ पतित्वा ब्रीह्यादौ तत्र स्थित्वा
 चिरं पुनः ॥ २० ॥ भूत्वा चतुर्विधं भोज्यं पुरुषैर्भुज्यते ततः । रेतो भूत्वा पुनस्तेन
 ऋतौ स्त्रीयोनिर्निचितः ॥ २१ ॥ योनिरक्तेन संयुक्तं जरायुपरिवेष्टितम् । दिनेनैकेन
 कललं भूत्वा रुढत्वमामुयात् ॥ २२ ॥ तत्पुनः पंचरात्रेण बुद्बुदाकारतामियात् । सप्त-
 रात्रेण तदपि मांसपेशित्वमामुयात् ॥ २३ ॥ पक्षमात्रेण सा पेशी रुधिरेण परिष्णुता । तस्या
 एवांकुरोत्पत्तिः पंचविंशतिरात्रिषु ॥ २४ ॥ ग्रीवा शिरश्च स्कंधश्च पृष्ठवंशस्तथोदरम् ।
 पंचधांगानि चैकैकं जायंते मासतः क्रमात् ॥ २५ ॥ पाणिपादौ तथा पार्श्वः कटिर्जानु
 तथैव च । मासद्वयात्प्रजायंते क्रमेणैव न चान्यथा ॥ २६ ॥ त्रिभिर्मासैः प्रजायंते
 अंगानां संघयः क्रमात् । सर्वांगुल्यः प्रजायंते क्रमान्मासचतुष्टये ॥ २७ ॥ नासा कर्णौ
 च नेत्रे च जायंते पंचमासतः । दंतपंक्तिर्नखा गुह्यं पंचमे जायते तथा ॥ २८ ॥ अर्वा-

कषणमासतश्छिद्रं कर्णयोर्भवति स्फुटम् । पायुर्मेढूमपस्थं च नाभिश्चापि भवेन्नृणाम् ॥
 ॥ २९ ॥ सप्तमे मासि रोमाणि शिरः केशास्तथैव च । विभक्तावयवत्वं च सर्वं संप-
 द्यतेऽष्टमे ॥ ३० ॥ जठरे वर्धते गर्भः स्त्रिया एवं विहंगम । पंचमे मासि चैतन्यं
 जीवः प्राप्नोति सर्वशः ॥ ३१ ॥ नाभिसूत्रात्परंप्रेण मातृभुक्तान्नसारतः । वर्धते गर्भगः
 पिंडो न म्रियेत स्वकर्मतः ॥ ३२ ॥ स्मृत्वा सर्वाणि जन्मानि पूर्वकर्माणि सर्वशः ।
 जटरानलतप्तोऽयमिदं वचनमब्रवीत् ॥ ३३ ॥ नानायेनिसहस्रेषु जायमानोऽनुभूत-
 वान् । पुत्रदारादिसंबंधं कोटिशः पशुवांधवान् ॥ ३४ ॥ कुटुंबभरणासक्त्या न्यायान्या-
 यैर्धनार्जनम् । कृतं नाकरवं विष्णुचिंतां स्वप्नेऽपि दुर्भगः ॥ ३५ ॥ इदानीं तत्फलं भुंजे
 गर्भदुःखं महत्तरम् । अशाश्वतेशाश्वतवदेहे तृष्णासमन्वितः ॥ ३६ ॥ अकार्याण्येव कृत-
 वान्न कृतं हितमात्मनः । इत्येवं बहुधा दुःखमनुभूय स्वकर्मतः ॥ ३७ ॥ कदा निष्क्रमणं
 मे स्याद्दर्भान्निरयसन्निभात् । इत ऊर्ध्वं नित्यमहं विष्णुमेवानुपूजये ॥ ३८ ॥ इत्यादि
 चिंतयञ्जीवो योनियंत्रप्रपीडितः । जायमानोऽतिदुःखेन नरकात्पातकी यथा ॥ ३९ ॥

पूतिव्रणान्निपतितः कृमिरेष इवापरः । ततो बाल्यादिदुःखानि सर्वे एवं विभुंजते ॥
 ॥ ४० ॥ त्वया चैवानुभूतानि सर्वत्र विदितानि च । न वर्णितानि मे शृष्ट्र यौवना-
 दिषु सर्वतः ॥ ४१ ॥ एवं देहोऽहमित्यस्मादभ्यासान्निरयादिकम् । गर्भवासादिदुःखानि
 भवंत्यभिनिवेशतः ॥ ४२ ॥ तस्माद्देहद्वयादन्यमात्मानं प्रकृतेः परम् । ज्ञात्वा देहादि-
 ममतां त्यक्त्वात्मज्ञानवान् भवेत् ॥ ४३ ॥ जाग्रदादिविनिर्मुक्तं सत्यज्ञानादिलक्ष-
 णम् । शुद्धं बुद्धं सदा शान्तमात्मानमवधारयेत् ॥ ४४ ॥ चिदात्मनि परिज्ञाते नष्टे मोहेऽ-
 न्नसंभवे । देहः पततु वारब्धकर्मवेगेन तिष्ठतु ॥ ४५ ॥ योगिनो नहि दुःखं वा सुखं
 वाज्ञानसंभवम् । तस्माद्देहेन सहितो यावत्पारब्धसंक्षयः ॥ ४६ ॥ तावत्तिष्ठ सुखेन त्वं
 धृतकंचुकसर्पवत् । अन्यद्वक्ष्यामि ते वक्षिञ् शृणु मे परमं हितम् ॥ ४७ ॥
 त्रेतायुगे दाशरथिर्भूत्वा नारायणोऽव्ययः । रावणस्य वधार्थाय दंडकानागमिष्यति
 ॥ ४८ ॥ सीतया भार्यया सार्धं लक्ष्मणेन समन्वितः । तत्राश्रमे जनकजां भ्रातृभ्यां
 सहिते वने ॥ ४९ ॥ रावणश्चोरवन्नीत्वा लंकायां स्थापयिष्यति । तस्याः सुग्रीवनिर्देशा-

द्वानराः परिमार्गणे ॥ ५० ॥ आगमिष्यन्ति जलधेस्तीरं तत्र समागमः । त्वया तैः कार-
णवशाद्भाविष्यति न संशयः ॥ ५१ ॥ तदा सीतास्थितिं तेभ्यः कथयस्व यथार्थतः ।
तदैव तव पक्षौ द्वाबुत्पत्स्येते पुनर्नवौ ॥ ५२ ॥ संपातिरुवाच ॥ बोधयामास मां
चंद्रनामा मुनिकुलेश्वरः । पश्यंतु पक्षौ मे जातौ नूतनावतिकोमलौ ॥ ५३ ॥ स्वस्ति
वोऽस्तु गमिष्यामि सीतां द्रक्ष्यथ निश्चयम् । यत्नं कुरुध्वं दुर्लभ्यसमुद्रस्य विलंबने
॥ ५४ ॥ यन्नामस्मृतिमात्रतोऽपरिमितं संसारवारां निर्धिं तीर्त्वा गच्छति दुर्जनोऽपि
परमं विष्णोः पदं शाश्वतम् । तस्यैव स्थितिकारिणस्त्रिजगतां रामस्य भक्ताः प्रिया यूयं
किं न समुद्रमात्रतरणे शक्ताः कथं वानराः ॥ ५५ ॥ इति श्रीमदध्यात्मरामायणे उमा-
महेश्वरसंवादे किष्किंधाकांडे अष्टमः सर्गः ॥ ८ ॥

॥ अथ किष्किंधाकांडे नवमसर्गे संकल्पादिन्यासध्यानजपक्रमः ॥

॥ ॐ अस्य श्रीमदध्यात्मरामायणे किष्किंधाकांडे नवमसर्गस्य ॥ श्रीभगवान् बादरायण
ऋषिः ॥ गायत्री छंदः ॥ ॐ नमो नारायणो देवता ॥ श्रीलक्ष्मीर्वीजम् ॥ परमा शक्तिः ॥

अव्यक्तं कीलकम् ॥ अमुकसंपुटीकरणसिद्ध्यर्थममुकमंत्रलोमविलोमसंपुटीकरणनवा-
ध्याये मंत्राष्टाक्षरसंयुक्तं नवमसर्गे न्यासध्यानजपमहं करिष्ये इति संकल्प्य ॥ अथ
करन्यासः ॥ ॐ यं रैं मः अंगुष्ठाभ्यां नमः ॥ ॐ यं रैं मः तर्जनीभ्यां नमः ॥
ॐ यं रैं मः मध्यमाभ्यां नमः ॥ ॐ यं रैं मः अनामिकाभ्यां नमः ॥
ॐ यं रैं मः कनिष्ठिकाभ्यां नमः ॥ ॐ यं रैं मः करतलकरपृष्ठाभ्यां नमः ॥
अथ षडंगन्यासः ॥ ॐ यं रैं मः हृदयाय नमः ॥ ॐ यं रैं मः शिरसे स्वाहा ॥
ॐ यं रैं मः शिखायै वषट् ॥ ॐ यं रैं मः कवचाय हुम् ॥ ॐ यं रैं मः
नेत्रत्रयाय वौषट् ॥ ॐ यं रैं मः अस्त्राय फट् ॥ ॐ यं रैं मः इति मंत्रेण
दिग्बंधः ॥ ॥ अथ ध्यानम् ॥ गते विहायसा गृध्रराजे वानरपुंगवाः ॥ हर्षेण महता-
विष्टाः सीतादर्शनलालसाः ॥ १ ॥ इति ध्यात्वा च श्रीरामचरितं पठ्यते तदा ॥ इति
नवमसर्गे संकल्पादिन्यासध्यानजपविधिः ॥ ९ ॥ श्रीमहादेव उवाच ॥ गते विहा-
यसा गृध्रराजे वानरपुंगवाः । हर्षेण महताविष्टाः सीतादर्शनलालसाः ॥ १ ॥ ऊचुः


समुद्रं पश्यंतो नक्रचक्रभयंकरम् । तरंगादिभिरुन्नद्धमाकाशमिव दुर्ग्रहम् ॥ २ ॥ पर-
स्परमवोचन्वै कथमेनं तरामहे । उवाच चांगदस्तत्र शृणुध्वं वानरोत्तमाः ॥ ३ ॥ भवं-
तोऽत्यन्तबलिनः शूराश्च कृतविक्रमाः । को वाऽत्र वारिधिं तीर्त्वा राजकार्यं करिष्यति
॥ ४ ॥ एतेषां वानराणां स प्राणदाता न संशयः । अतोत्तिष्ठतु मे शीघ्रं पुरतो यो
महाबलः ॥ ५ ॥ वानराणां च सर्वेषां रामसुग्रीवयोरापि । स एव पालको भूयान्नात्र
कार्या विचारणा ॥ ६ ॥ इत्युक्ते युवराजेन तूष्णीं वानरसैनिकाः । आसन्नोचुः किञ्चिद-
पि परस्परविलोकिनः ॥ ७ ॥ अङ्गद उवाच ॥ उच्यतां वै बलं सर्वैः प्रत्येकं कार्य-
सिद्धये । केन वा साध्यते कार्यं जानीमस्तदनंतरम् ॥ ८ ॥ अंगदस्य वचः श्रुत्वा प्रोचु-
र्वीरा बलं पृथक् । योजनानां दशारभ्य दशोत्तरगुणं जगुः ॥ ९ ॥ शतादर्वाग्जांबवांस्तु
प्राह मध्ये वनौकसाम् । पुरा त्रिविक्रमे देवे पादं भूमानलक्षणम् ॥ १० ॥ त्रिःसप्तक-
त्वोऽहमगां प्रदक्षिणविधानतः । इदानीं वार्धक्यग्रस्तो न शक्नोमि विलंघितुम् ॥ ११ ॥

अंगदोऽप्याह मे गंतुं शक्यं पारं महोदधेः । पुनर्लघनसामर्थ्यं न जानाम्यस्ति वा न
 वा ॥ १२ ॥ तमाह जांबवान्वीरस्त्वं राजा नो नियामकः । न युक्तं त्वां नियोक्तुं मे त्वं
 समर्थोऽसि यद्यपि ॥ १३ ॥ अंगद उवाच ॥ एवं चेत्पूर्ववत्सर्वे स्वप्स्यामो दर्भविष्टरे ।
 केनापि न कृतं कार्यं जीवितुं च न शक्यते ॥ १४ ॥ तमाह जांबवान्वीरो दर्शयिष्यामि
 ते सुत । येनास्माकं कार्यसिद्धिर्भविष्यत्यचिरेण च ॥ १५ ॥ इत्युक्त्वा जांबवान्प्राह
 हनूमंतमवस्थितम् । हनूमन्किं रहस्तूष्णीं स्थीयते कार्यगौरवे ॥ १६ ॥ प्राप्तेऽज्ञेनेव
 सामर्थ्यं दर्शयाद्य महाबल । त्वं साक्षाद्वायुतनयो वायुतुल्यपराक्रमः ॥ १७ ॥ राम-
 कार्यार्थमेव त्वं जनितोऽसि महात्मना । जातमात्रेण ते पूर्वं दृष्टोद्यंतं विभावसुम् ॥ १८ ॥
 पक्वं फलं जिघृक्षामित्युत्प्लुतं बालचेष्टया । योजनानां पंचशतं पतितोऽसि ततो भुवि
 ॥ १९ ॥ अतस्त्वद्वलमाहात्म्यं को वा शक्नोति वर्णितुम् । उत्तिष्ठ कुरु रामस्य कार्यं नः
 पाहि सुव्रत ॥ २० ॥ श्रुत्वा जांबवतो वाक्यं हनूमानतिहर्षितः । चकार नादं सिंहस्य

ब्रह्मांडं स्फोटयन्निव ॥ २१ ॥ बभूव पर्वताकारस्त्रिविक्रम इवापरः । लंघयित्वा जल-
निधिं कृत्वा लंकां च भस्मसात् ॥ २२ ॥ रावणं सकुलं हत्वानेष्ये जनकनंदिनीम् । यद्वा
बद्धा गले रज्ज्वा रावणं वामपाणिना ॥ २३ ॥ लंकां सपर्वतां धृत्वा रामस्याग्रे क्षिपा-
म्यहम् । यद्वा दृष्ट्वैव यास्यामि जानकीं शुभलक्षणाम् ॥ २४ ॥ श्रुत्वा हनुमतो वाक्यं
जांबवानिदमब्रवीत् । दृष्ट्वैवागच्छ भद्रं ते जीवन्तीं जानकीं शुभाम् ॥ २५ ॥ पश्चाद्रा-
मेण सहितो दर्शयिष्यसि पौरुषम् । कल्याणं भवतान्द्रद्र गच्छतस्ते विहायसा ॥ २६ ॥
गच्छंतं रामकार्यार्थं वायुस्त्वामनुगच्छतु । इत्याशीर्भिः समामन्त्र्य विसृष्टः प्लवगाधिपैः
॥ २७ ॥ महेंद्राद्रिशिरो गत्वा बभूवान्द्रुतदर्शनः ॥ २८ ॥ महानगेंद्रप्रतिमो महात्मा
सुवर्णवर्णोऽरुणचारुवक्रः । महाफर्णाद्राभसुदीर्घबाहुर्वातात्मजोऽदृश्यत सर्वभूतैः ॥ २९ ॥
इति श्रीमदध्यात्मरामायणे उमामहेश्वरसंवादे किष्किंधाकांडे नवमः सर्गः ॥ ९ ॥


॥ इति किष्किन्धाकांडं समाप्तम् ।





॥ अथ सुंदरकाण्डं प्रारभ्यते ॥

सुंदरकांडम् ।



॥ श्रीगणेशाय नमः ॥ अथ सुन्दरकांडे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे सुन्दरकांडमहामालामंत्रस्य ॥ श्रीभगवान् सदाशिव ऋषिः
अनुष्टुप् छन्दः ॥ श्रीरामः परमात्मा देवता ॥ ॐ नमो नारायणायेति बीजम् ॥ दाश-
रथिरिति शक्तिः ॥ रावणघ्न इति कीलकम् ॥ मम अमुककामनासिद्ध्यर्थममुकस्तोत्रस्य
संपुटीकरणं करिष्ये ॥ अथ लोमविलोममंत्रयुक्तं करिष्ये ॥ अथवा मंडलमंत्रयुक्तं
करिष्ये ॥ इत्यादौ संकल्प्य न्यासान् चरेत् ॥ तत्रादौ ऋष्यादिन्यासः ॥ ॐ श्री-
भगवान् सदाशिवऋषये नमः शिरसि ॥ अनुष्टुप्छंदसे नमः मुखे ॥ श्रीरामपरमात्मा
देवतायै नमः हृदये ॥ ॐ नमो नारायणेति बीजाय नमः गुह्ये ॥ दाशरथिरिति
शक्तये नमः पादयोः ॥ रावणघ्न इति कीलकाय नमः सर्वांगे ॥ मम चतुर्विधपुरुषार्थ-
सिद्ध्यर्थं मोक्षार्थं जपे विनियोगः ॥ अथ करन्यासः ॥ ॐ रां अंगुष्ठाभ्यां नमः ॥
ॐ रीं तर्जनीभ्यां नमः ॥ ॐ रूं मध्यमाभ्यां नमः ॥ ॐ रैं अनामिकाभ्यां नमः ॥
ॐ रौं कनिष्ठिकाभ्यां नमः ॥ ॐ रः करतलकरपृष्ठाभ्यां नमः ॥ अथ षडंगन्यासः ॥

ॐ रां हृदयाय नमः ॥ ॐ रीं शिरसे स्वाहा ॥ ॐ रूं शिखायै वषट् ॥ ॐ रैं कव-
चाय हुम् ॥ ॐ रौं नेत्रत्रयाय वौषट् ॥ ॐ रः अस्त्राय फट् ॥ ॐ रां रीं रूं रैं रौं रः
इति मंत्रेण दिग्बंधः ॥ अथ ध्यानम् ॥ नीलेंदीवरतुल्यश्यामवदनं पीतांबरालंकृतं मुद्रां
ज्ञानमयीं दधानमपरां विद्युन्निभा राघवम् ॥ पश्यंतीं मुकुटांगदादिविविधैः कल्पो-
ज्ज्वलांगं भजे श्रीमद्दाशरथिं नमामि सुतरामब्धौ प्लवं दुस्तरे ॥ १ ॥ इति ध्यात्वा च
श्रीरामचरितं पठ्यते तदा ॥ इति सुन्दरकांडस्य संकल्पपूर्वकन्यासध्यानजपविधिः ॥

॥ अथ सुन्दरकांडे प्रथमसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे सुन्दरकांडे प्रथमसर्गस्य ॥ श्रीभगवान् वादरायण ऋषिः ॥
गायत्री छंदः ॥ ॐ नमो नारायणो देवता ॥ श्रीलक्ष्मीर्वीजम् ॥ परमा शक्तिः ॥ अव्यक्तं
कीलकम् ॥ अमुकसंपुटीकरणसिद्ध्यर्थममुकमंत्रलोमविलोमसंपुटीकरणपञ्चाध्याये मंत्रा-
ष्टाक्षरसंयुक्तं प्रथमसर्गे न्यासध्यानजपमहं करिष्ये ॥ ॥ अथ करन्यासः ॥ ॐ नं
रौं लं अगुष्ठाभ्यां नमः ॥ ॐ नं रौं लं तर्जनीभ्यां नमः ॥ ॐ नं रौं लं मध्यमाभ्यां

नमः ॥ ॐ नं रौं लं अनामिकाभ्यां नमः ॥ ॐ नं रौं लं कनिष्ठिकाभ्यां नमः ॥ ॐ नं
 रौं लं करतलकरपृष्ठाभ्यां नमः ॥ अथ षडंगन्यासः ॥ ॐ नं रौं लं हृदयाय नमः ॥
 ॐ नं रौं लं शिरसे स्वाहा ॥ ॐ नं रौं लं शिखायै वषट् ॥ ॐ नं रौं लं कवचाय हुम् ॥
 ॐ नं रौं लं नेत्रत्रयाय वौषट् ॥ ॐ नं रौं लं अस्त्राय फट् ॥ ॐ नं रौं लं इति मन्त्रेण
 दिग्बंधः ॥ अथ ध्यानम् ॥ शतयोजनविस्तीर्णं समुद्रं मकरालयम् ॥ लिलंघयिषु-
 रानंदसंदोहो मारुतात्मजः ॥ १ ॥ इति ध्यात्वा च श्रीरामचरितं पठ्यते तदा ॥
 इति प्रथमसर्गे संकल्पादिन्यासध्यानजपविधिः ॥ १ ॥ श्रीमहादेव उवाच ॥
 शतयोजनविस्तीर्णं समुद्रं मकरालयम् । लिलंघयिषुरानंदसंदोहो मारुतात्मजः ॥ १ ॥
 ध्यात्वा रामं परात्मानमिदं वचनमब्रवीत् । पश्यंतु वानराः सर्वे गच्छंतं मां विहा-
 यसा ॥ २ ॥ अमोघं रामनिर्मुक्तं महाबाणमिवाखिलाः । पश्याम्यद्यैव रामस्य पत्नीं
 जनकनंदिनीम् ॥ ३ ॥ कृतार्थोऽहं कृतार्थोऽहं पुनः पश्यामि राघवम् । प्राणप्रयाण-
 समये यस्य नाम सकृत्स्मरन् ॥ ४ ॥ नरस्तीर्त्वा भवांश्चोधिमपारं याति तत्पदम् । किं

पुनस्तस्य दूतोऽहं तदंगांगुलिमुद्रिकः ॥ ५ ॥ तमेव हृदये ध्यात्वा लंघयाम्यल्पवारि-
धिम् । इत्युक्त्वा हनुमान्बाहू प्रसार्यायतबालधिः ॥ ६ ॥ ऋजुग्रीवोर्ध्वदृष्टिः सन्नाकुं-
चितपदद्वयः । दक्षिणाभिमुखस्तूर्णं पुष्टुवेऽनिलविक्रमः ॥ ७ ॥ आकाशात्त्वारितं देवै-
र्वीक्ष्यमाणो जगाम सः । दृष्ट्वाऽनिलसुतं देवा गच्छन्तं वायुवेगतः ॥ ८ ॥ परीक्षणार्थं
सत्त्वस्य वानरस्येदमब्रुवन् । गच्छत्येष महासत्त्वो वानरो वायुविक्रमः ॥ ९ ॥ लंकां
प्रवेष्टुं शक्तो वा न वा जानीमहे बलम् । एवं विचार्य नागानां मातरं सुरसाभिधाम्
॥ १० ॥ अब्रवीद्देवतावृन्दः कौतूहलसमन्वितः । गच्छ त्वं वानरैर्द्रस्य किञ्चिद्विघ्नं समा-
चर ॥ ११ ॥ ज्ञात्वा तस्य बलं बुद्धिं पुनरेहि त्वरान्विता । इत्युक्त्वा सा ययौ शीघ्रं
हनुमद्विघ्नकारणात् ॥ १२ ॥ आवृत्य मार्गं पुरतः स्थित्वा वानरमब्रवीत् । एहि मे
वदनं शीघ्रं प्रविशस्व महामते ॥ १३ ॥ देवैस्त्वं कल्पितो भक्षः क्षुधासंपीडितात्मनः ।
तामाह हनुमान्मातरहं रामस्य शासनात् ॥ १४ ॥ गच्छामि जानकीं द्रष्टुं पुनरागम्य
सत्वरः । रामाय कुशलं तस्याः कथयित्वा त्वदाननम् ॥ १५ ॥ निवेक्ष्ये देहि मे मार्गं

सुरसायै नमोस्तु ते । इत्युक्त्वा पुनरेवाह सुरसा क्षुधितास्म्यहम् ॥ १६ ॥ प्रविश्य
गच्छ मे वक्रं नो चेत्त्वां भक्षयाम्यहम् । इत्युक्तो हनुमानाह मुखं शीघ्रं विदारय
॥ १७ ॥ प्रविश्य वदनं तेऽद्य गच्छामि त्वरयान्वितः । इत्युक्त्वा योजनायामदेहो
भूत्वा पुरः स्थितः ॥ १८ ॥ दृष्ट्वा हनूमतो रूपं सुरसा पंचयोजनम् । मुखं चकार हनु-
मान् द्विगुणं रूपमादधत् ॥ १९ ॥ ततश्चकार सुरसा योजनानां च विंशतिम् । वक्रं
चकार हनुमांस्त्रिंशद्योजनसंमितम् ॥ २० ॥ ततश्चकार सुरसा पंचाशद्योजनायतम् ।
वक्रं तदा हनूमांस्तु बभूवांगुष्ठसन्निभः ॥ २१ ॥ प्रविश्य वदनं तस्याः पुनरेत्य पुरः
स्थितः । प्रविष्टो निर्गतोऽहं ते वदनं देवि ते नमः ॥ २२ ॥ एवं वदंतं दृष्ट्वा सा हनूमं-
तमथाब्रवीत् । गच्छ साधय रामस्य कार्यं बुद्धिमतां वर ॥ २३ ॥ देवैः संप्रेषिताहं ते
बलं जिज्ञासुभिः कपे । दृष्ट्वा सीतां पुनर्गत्वा रामं द्रक्ष्यसि गच्छ भो ॥ २४ ॥ इत्यु-
क्त्वा सा ययौ देवलोकं वायुसुतः पुनः । जगाम वायुमार्गेण गरुत्मानिव पक्षिराट् ॥
॥ २५ ॥ समुद्रोऽप्याह मैनाकं मणिकांचनपर्वतम् । गच्छत्येष महासत्त्वो हनूमान्मा-

रुतात्मजः ॥ २६ ॥ रामस्य कार्यसिद्ध्यर्थं तस्य त्वं सचिवो भव । सगरैर्वर्धितो यस्मा-
त्पुराहं सागरोऽभवम् ॥ २७ ॥ तस्यान्वये बभूवासौ रामो दाशरथिः प्रभुः । तस्य
कार्यार्थसिद्ध्यर्थं गच्छत्येष महाकपिः ॥ २८ ॥ त्वमुत्तिष्ठ जलात्तूर्णं त्वयि विश्राम्य
गच्छतु । स तथेति प्रादुरभूजलमध्यान्महोन्नतः ॥ २९ ॥ नानामणिमयैः शृंगैस्तस्यो-
पारे नराकृतिः । प्राह यातं हनूमंतं मैनाकोऽहं महाकपे ॥ ३० ॥ समुद्रेण समादिष्ट-
स्त्वद्विश्रामाय मारुते । आगच्छामृतकल्पानि जग्ध्वा पक्वफलानि मे ॥ ३१ ॥ विश्रा-
म्यात्र क्षणं पश्चाद्गमिष्यसि यथासुखम् । एवमुक्तोऽथ तं प्राह हनूमान्मारुतात्मजः ॥
॥ ३२ ॥ गच्छतो रामकार्यार्थं भक्षणं मे कथं भवेत् । विश्रामो वा कथं मे स्याद्रंतव्यं
त्वरितं मया ॥ ३३ ॥ इत्युक्त्वा स्पृष्टशिखरः कराग्रण ययौ कपिः । किञ्चिद्दूरं गत-
स्यास्य छायां छायाग्रहोऽग्रहीत् ॥ ३४ ॥ सिंहिका नाम सा घोरा जलमध्ये स्थिता
सदा । आकाशगामिनां छायामाक्रम्याकृष्य भक्षयेत् ॥ ३५ ॥ तया गृहीतो हनुमां-
श्चित्तयामास वीर्यवान् । केनेदं मे कृतं वेगरोधनं विघ्नकारिणा ॥ ३६ ॥ दृश्यते नैव

कोप्यत्र विस्मयो मे प्रजायते । एवं विचिंत्य हनुमानधो दृष्टिं प्रसारयत् ॥ ३७ ॥ तत्र
दृष्ट्वा महाकायां सिंहिकां घोररूपिणीम् । पथात सलिले तूर्णं पद्मयामेवाहनद्रुषा ॥ ३८ ॥
पुनस्तुत्य हनुमान्दक्षिणाभिमुखो ययौ । ततो दक्षिणमासाद्य कूलं नानाफलद्रुमम् ॥
॥ ३९ ॥ नानापक्षिमृगाकीर्णं नानापुष्पलतावृतम् । ततो ददर्श नगरं त्रिकूटाचलमू-
र्धनि ॥ ४० ॥ प्राकारैर्वहुभिर्युक्तं परिखाभिश्च सर्वतः । प्रवेक्ष्यामि कथं लंकामिति
चिंतापरोऽभवत् ॥ ४१ ॥ रात्रौ वेक्ष्यामि सूक्ष्मोऽहं लंकां रावणपालिताम् । एवं वि-
चिंत्य तत्रैव स्थित्वा लंकां जगाम सः ॥ ४२ ॥ भ्रुत्वा सूक्ष्मं वपुर्द्वारं प्रविवेश प्रताप-
वान् । तत्र लंकापुरी साक्षाद्राक्षसीवेषधारिणी ॥ ४३ ॥ प्रविशंतं हनुमंतं दृष्ट्वा लंका
व्यतर्जयत् । कस्त्वं वानररूपेण मामनादृत्य लंकिनीम् ॥ ४४ ॥ प्रविश्य चोरवद्रात्रौ
किं भवान्कर्तुमिच्छति । इत्युक्त्वा रोषताम्राक्षी पादेनाभिजघान तम् ॥ ४५ ॥ हनु-
मानपि तां वाममुष्टिनावज्ञयाहनत् । तदैव पतिता भूमौ रक्तमुद्रमती भृशम् ॥ ४६ ॥
उत्थाय प्राह सा लंका हनूमंतं महाबलम् । हनूमन् गच्छ भद्रं ते जिता लंका त्वयानघ ॥

॥ ४७ ॥ पुराहं ब्रह्मणा प्रोक्ता ह्यष्टाविंशतिपर्यये । त्रेतायुगे दाशरथी रामो नारा-
यणोऽव्ययः ॥ ४८ ॥ जनिष्यते योगमाया सीता जनकवेदमनि । भूभारहणार्थाय
प्रार्थितोऽयं मया क्वचित् ॥ ४९ ॥ सभायों राघवो भ्रात्रा गमिष्यति महावनम् । तत्र
सीतां महामायां रावणोऽपहरिष्यति ॥ ५० ॥ पश्चाद्रामेण साचिव्यं सुग्रीवस्य भवि-
ष्यति । सुग्रीवो जानकीं द्रष्टुं वानरान्प्रेषयिष्यति ॥ ५१ ॥ तत्रैको वानरो रात्रावाग-
मिष्यति तैत्तिकम् । त्वया च भर्त्सितः सोऽपि त्वां हनिष्यति मुष्टिना ॥ ५२ ॥ तेना-
हता त्वं व्यथिता भविष्यसि यदानघे । तदैव रावणस्यांतो भविष्यति न संशयः ॥
॥ ५३ ॥ तस्मात्त्वया जिता लंका जितं सर्वं त्वयानघ । रावणांतःपुरवरे क्रीडाकानन-
सुत्तमम् ॥ ५४ ॥ तन्मध्येऽशोकवनिका दिव्यपादपसंकुला । अस्ति तस्यां महावृक्षः
शिशपा नाम मध्यगः ॥ ५५ ॥ तत्रास्ते जानकी घोरराक्षसीभिः सुरक्षिता । दृष्ट्वैव गच्छ
त्वरितं राघवाय निवेदय ॥ ५६ ॥ धन्याहमप्यद्य चिराय राघवस्मृतिर्ममासीद्भवपाश-
मोचनी । तद्भक्तसंगोऽप्यतिदुर्लभो मम प्रसीदतां दाशरथिः सदा हृदि ॥ ५७ ॥

उल्लंघितेऽब्धौ पवनात्मजेन धरासुतायाश्च दशाननस्य । पुस्फोर वामाक्षि भुजश्च तीव्रं
रामस्य दक्षांगमतीन्द्रियस्य ॥ ५८ ॥ इति श्रीमदध्यात्मरामायणे उमामहेश्वरसंवादे
सुंदरकांडे प्रथमः सर्गः ॥ १ ॥

अथ सुंदरकांडे द्वितीयसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे सुंदरकांडे द्वितीयसर्गस्य ॥ श्रीभगवान् बादरायण ऋषिः ॥
गायत्री छंदः ॥ ॐ नमोनारायणो देवता ॥ श्रीलक्ष्मीर्वीजम् ॥ परमा शक्तिः ॥ अव्यक्तं
कीलकम् ॥ अमुकसंपुटीकरणासिद्ध्यर्थममुकमंत्रलोमविलोमसंपुटीकरणपञ्चाध्याये संत्रा-
ष्टाक्षरसंयुक्तं द्वितीयसर्गे न्यासध्यानजपमहं करिष्ये इति संकल्प्य ॥ ॥ अथ
करन्यासः ॥ ॐ नं रौं क्षं अंगुष्ठाभ्यां नमः ॥ ॐ नं रौं क्षं तर्जनीभ्यां नमः ॥ ॐ
नं रौं क्षं मध्यामाभ्यां नमः ॥ ॐ नं रौं क्षं अनामिकाभ्यां नमः ॥ ॐ नं रौं
क्षं कनिष्ठिकाभ्यां नमः ॥ ॐ नं रौं क्षं करतलकरपृष्ठाभ्यां नमः ॥ ॥ अथ षडं-
गन्यासः ॥ ॐ नं रौं क्षं हृदयाय नमः ॥ ॐ नं रौं क्षं शिरसे स्वाहा ॥ ॐ नं

रौ क्षमं शिखायै वषट् ॥ ॐ नं रौ क्षमं कवचाय हुम् ॥ ॐ नं रौ क्षमं नेत्रत्रयाय वौषट् ॥
 ॐ नं रौ क्षमं अस्त्राय फट् ॥ ॐ नं रौ क्षमं इति मंत्रेण दिग्बन्धः ॥ अथ ध्यानम् ॥
 ततो जगाम हनुमाल्लंकां परमशोभनाम् ॥ रात्रौ सूक्ष्मतनुर्भूत्वा बभ्राम परितः पु-
 रोम् ॥ १ ॥ इति ध्यात्वा च श्रीरामचरितं पठ्यते तदा ॥ इति द्वितीयसर्गे संकल्पा-
 दिन्यासध्यानजपविधिः ॥ २ ॥ श्रीमहादेव उवाच ॥ ततो जगाम हनुमाल्लंकां
 परमशोभनाम् । रात्रौ सूक्ष्मतनुर्भूत्वा बभ्राम परितः पुरीम् ॥ १ ॥ सीतान्वेषणकार्यार्थी
 प्रविवेश नृपालयम् । तत्र सर्वप्रदेशेषु विविच्य हनुमान्कपिः ॥ २ ॥ नापश्यज्ज्ञानकीं
 स्मृत्वा ततो लंकाभिभाषितम् । जगाम हनुमान् शीघ्रमशोकवनितां शुभाम् ॥ ३ ॥
 सुरपादपसंवाधां रत्नसोपानवापिकाम् । नानापक्षिमृगाकीर्णां स्वर्णप्रासादशोभिताम् ॥
 ४ ॥ फलैरानम्रशाखाग्रपादपैः पारिवारिताम् । विचिन्वज्ज्ञानकीं तत्र प्रतिवृक्षं
 मरुत्सुतः ॥ ५ ॥ ददर्शान्न्रलिहं तत्र चैत्यप्रासादमुत्तमम् । दृष्ट्वा विस्मयमापन्नो
 मणिस्तंभशतान्वितम् ॥ ६ ॥ समतीत्य पुनर्गत्वा किञ्चिद्दूरं स मासतिः । ददर्श शिंश-

पावृक्षमत्यंतनिविडच्छदम् ॥ ७ ॥ अदृष्टातपमाकीर्णं स्वर्णवर्णविहंगमम् । तन्मूले
 राक्षसीमध्ये स्थितां जनकनंदिनीम् ॥ ८ ॥ ददर्श हनुमान् वीरो देवतामिव भूतले ।
 एकवेणीं कृशां दीनां मलिनांवरधारिणीम् ॥ ९ ॥ भूमौ शयानां शोचंतीं रामरामेति
 भाषिणीम् । त्रातारं नाभिगच्छंतीमुपवासकृशां शुभाम् ॥ १० ॥ शाखांतच्छदमध्यस्थो
 ददर्श कपिकुंजरः । कृतार्थोऽहं कृतार्थोऽहं दृष्ट्वा जनकनंदिनीम् ॥ ११ ॥ मयैव साधितं कार्यं
 रामस्य परमात्मनः । ततः किलकिलाशब्दो बभूवांतःपुराद्वहिः ॥ १२ ॥ किमेतदिति
 सैल्लीनो वृक्षपत्रेषु मारुतिः । आयातं रावणं तत्र स्त्रीजनैः परिवारितम् ॥ १३ ॥
 दशास्यं विंशतिभुजं नीलांजनचयोपमम् । दृष्ट्वा विस्मयमापन्नः पत्रखंडेष्वलीयत ॥ १४ ॥
 रावणो राघवेणाशु मरणं मे कथं भवेत् । सीतार्थमपि नायाति रामः किं कारणं
 भवेत् ॥ १५ ॥ इत्येवं चिंतयन्नित्यं राममेव सदा हृदि । तस्मिन्दिनेऽपररात्रौ
 रावणो राक्षसाधिपः ॥ १६ ॥ स्वप्ने रामेण संदिष्टः कश्चिदागत्य वानरः । कामरूपधरः
 सूक्ष्मो वृक्षाग्रस्थोऽनुपश्यति ॥ १७ ॥ इति दृष्ट्वाद्भुतं स्वप्नं स्वात्मन्येवानुचिंत्य सः ।

स्वप्नः कदाचित्सत्यः स्यादेवं तत्र करोम्यहम् ॥ १८ ॥ जानकीं वाक्शरैर्विद्ध्व दुःखितां
नितरामहम् । करोमि दृष्ट्वा रामाय निवेदयतु वानरः ॥ १९ ॥ इत्येवं चिंतयन्सीतास-
मीपमगमद् द्रुतम् । नूपुराणां किंकिणीनां श्रुत्वा सिंजितमंगना ॥ २० ॥ सीता भीता
लीयमाना स्वात्मन्येव सुमध्यमा । अधोमुख्यश्रुनयना स्थिता रामार्पितांतरा ॥ २१ ॥
रावणोऽपि तदा सीतामालोक्याह सुमध्यमे । मां दृष्ट्वा किं वृथा सुभ्रु स्वात्मन्येव
विलीयसे ॥ २२ ॥ रामो वनचराणां हि मध्ये तिष्ठति सानुजः । कदाचिद्दृश्यते कैश्च-
त्कदाचिन्नैव दृश्यते ॥ २३ ॥ मया तु बहुधा लोकाः प्रेषितास्तस्य दर्शने । न पश्यन्ति
प्रयत्नेन वीक्षमाणाः समंततः ॥ २४ ॥ किं करिष्यसि रामेण निःस्पृहेण सदा त्वयि ।
त्वया सदालिंगितोऽपि समीपस्थोऽपि सर्वदा ॥ २५ ॥ हृदयेऽस्य न च स्नेहस्त्वयि
रामस्य जायते । त्वत्कृतान्सर्वभोगांश्च त्वद्गुणानपि राघवः ॥ २६ ॥ भुंजानोऽपि न
जानाति कृतघ्नो निर्गुणोऽधमः । त्वमानीता मया साध्वी दुःखशोकसमाकुला ॥ २७ ॥
इदानीमपि नायाति भक्तिहीनः कथं व्रजेत् । निःसत्त्वो निर्ममो मानी मूढः पंडितमा-

नवान् ॥ २८ ॥ नराधमं त्वद्विमुखं किं करिष्यसि भामिनि । त्वय्यतीव समासक्तं मां
 भजस्वासुरोत्तमम् ॥ २९ ॥ देवगंधर्वनागानां यक्षकिन्नरयोषिताम् । भविष्यसि
 नियोक्त्री त्वं यदि मां प्रतिपद्यसे ॥ ३० ॥ रावणस्य वचः श्रुत्वा सीतामर्षसमन्विता ।
 उवाचाधोमुखी भूत्वा निधाय तृणमंतरे ॥ ३१ ॥ राववाद्विभ्यता नूनं भिक्षुरूपं त्वया
 धृतम् । रहिते राघवाभ्यां त्वं शुनीव हविरध्वरे ॥ ३२ ॥ हृतवानसि मां नीच तत्फलं
 प्राप्स्यसेऽचिरात् । यदा रामशराघातविदारितवपुर्भवान् ॥ ३३ ॥ ज्ञास्यसे मानुषं रामं
 गमिष्यसि यमांतिकम् । समुद्रं शोषयित्वा वा शरैर्बद्धाथ वारिधिम् ॥ ३४ ॥ हंतुं त्वां
 समरे रामो लक्ष्मणेन समन्वितः । आगमिष्यत्यसंदेहो द्रक्ष्यसे राक्षसाधम ॥ ३५ ॥
 त्वां सपुत्रं सहबलं हत्वा नेष्यति मां पुरम् । श्रुत्वा रक्षःपतिः क्रुद्धो जानक्याः परुषा-
 क्षरम् ॥ ३६ ॥ वाक्यं क्रोधसमाविष्टः खड्गमुद्यम्य सत्वरः । हंतुं जनकराजस्य तनयां
 ताम्रलोचनः ॥ ३७ ॥ मंदोदरी निवार्याह पतिं पतिहिते रता ॥ त्यजैनां मानुषीं दीनां
 दुःखितां कृपणां कृशाम् ॥ ३८ ॥ देवगंधर्वनागानां बह्व्यः संति वरांगनाः । त्वामेव

वरयंत्युच्चैर्मदमत्तविलोचनाः ॥ ३९ ॥ ततोऽब्रवीद्दशग्रीवो राक्षसीर्विकृताननाः । यथा
मे वशगा सीता भविष्यति सकामना ॥ तथा यतध्व त्वरितं तर्जनादरणादिभिः ॥ ४० ॥
द्विमासाभ्यंतरे सीता यदि मे वशगा भवेत् । तदा सर्वसुखोपेता राज्यं भोक्ष्यति सा
मया ॥ ४१ ॥ यदि मासद्वयादूर्ध्वं मच्छय्यां नाभिनंदति । तदा मे प्रातराशाय हत्वा
कुरुत मानुषीम् ॥ ४२ ॥ इत्युक्त्वा प्रययौ स्त्रीभी रावणोतः पुरालयम् । राक्षस्यो
जानकीमेत्य भीषयंत्यः स्वतर्जनैः ॥ ४३ ॥ तत्रैका जानकीमाह यौवनं ते वृथा गतम् ।
रावणेन समासाद्य सफलं तु भविष्यति ॥ ४४ ॥ अपरा चाह कोपेन किं विलंबेन
जानकि । इदानीं छेद्यतामंगं विभज्य च पृथक् पृथक् ॥ ४५ ॥ अन्या तु खड्गमुद्यम्य
जानकीं हंतुमुद्यता । अन्या करालवदना विदार्यस्यमभीषयत् ॥ ४६ ॥ एवं तां
भीषयंतीस्ता राक्षसीर्विकृताननाः । निवार्य त्रिजटा वृद्धा राक्षसी वाक्यमब्रवीत् ॥ ४७ ॥
शृणुध्वं दुष्टराक्षस्यो मद्वाक्यं वो हितं भवेत् ॥ ४८ ॥ न भीषयध्वं रुदतीं नमस्कुरुत
जानकीम् । इदानीमेव मे स्वप्ने रामः कमललोचनः ॥ ४९ ॥ आरुह्यैरावतं शुभ्रं लक्ष्म-

णेन समागतः । दग्ध्वा लंकापुरीं सर्वां हत्वा रावणमाहवे ॥ ५० ॥ आरोप्य जानकीं
 स्वांके स्थितो दृष्टोऽगमूर्धनि । रावणो गोमयहृदे तैलाम्यक्ता दिगंबरः ॥ ५१ ॥ अगा-
 हत्पुत्रपौत्रैश्च कृत्वा वदनमालिकाम् । विभीषणस्तु रामस्य संनिधौ हृष्टमानसः ॥ ५२ ॥
 सेवां करोति रामस्य पादयोर्भक्तिसंयुतः । सवथा रावणं रामो हत्वा सकुलमंजसा
 ॥ ५३ ॥ विभीषणायाधिपत्यं दत्त्वा सीतां शुभाननाम् । अंके निधाय स्वपुरीं गमि-
 ष्यति न संशयः ॥ ५४ ॥ त्रिजटाया वचः श्रुत्वा भीतास्ता राक्षसस्त्रियः । तूष्णीमासं-
 स्तत्र तत्र निद्रावशमुपागताः ॥ ५५ ॥ तर्जिता राक्षसीभिः सा सीता भीतातिवि-
 ह्वला । त्रातारं नाधिगच्छती दुःखेन परिमूर्च्छिता ॥ ५६ ॥ अश्रुभिः पूर्णनयना चिंतयं-
 तीदमब्रवीत् । प्रभाते भक्षयिष्यन्ति राक्षस्यो मां न संशयः ॥ इदानीमेव मरणं केनो-
 पायेन मे भवेत् ॥ ५७ ॥ एवं सुदुःखेन परिप्लुता सा विमुक्तकंठ रुदती चिराय । आलं-
 व्य शाखां कृतनिश्चया मृतौ न जानती कंचिदुपायमंगना ॥ ५८ ॥ इति श्रीम० उमामहे-
 श्वरसंवादे सुंदरकांडे द्वितीयः सर्गः ॥ २ ॥

॥ अथ सुंदरकांडे तृतीयसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे सुंदरकांडे तृतीयसर्गस्य ॥ श्रीभगवान् वादरायण-
 ऋषिः ॥ गायत्री छंदः ॥ ॐ नमोनारायणो देवता ॥ श्रीलक्ष्मीबीजम् ॥ परमा शक्तिः ॥
 अव्यक्तं कीलकम् ॥ अमुकसंपुटीकरणसिद्ध्यर्थम् अमुकमंत्रलोमविलोमसंपुटीकरणपंचा-
 ध्याये मंत्राष्टाक्षरसंयुक्तं तृतीयसर्गे न्यासध्यानजपमहं करिष्ये ॥ ॥ अथ करन्यासः ॥
 ॐ नं रौं णां अंगुष्ठाभ्यां नमः ॥ ॐ नं रौं णां तर्जनीभ्यां नमः ॥ ॐ नं रौं णां
 मध्यमाभ्यां नमः ॥ ॐ नं रौं णां अनामिकाभ्यां नमः ॥ ॐ नं रौं णां कनिष्ठिकाभ्यां
 नमः ॥ ॐ नं रौं णां करतलकरपृष्ठाभ्यां नमः ॥ अथ षडंगन्यासः ॥ ॐ नं रौं णां
 हृदयाय नमः ॥ ॐ नं रौं णां शिरसे स्वाहा ॥ ॐ नं रौं णां शिखायै वषट् ॥ ॐ
 नं रौं णां कवचाय हुम् ॥ ॐ नं रौं णां नेत्रत्रयाय वौषट् ॥ ॐ नं रौं णां अस्त्राय फट्
 ॐ नं रौं णां इति मंत्रेण दिग्बन्धः ॥ अथ ध्यानम् ॥ उद्ध्वनेन वा मोक्ष्ये शरीरं
 राघवं विना ॥ जीवितेन फलं किं स्यान्मम रक्षोऽधिमध्यतः ॥ १ ॥ इति ध्यात्वा च

श्रीरामचरितं पठ्यते तदा । इति तृतीयसर्गे संकल्पादिन्यासध्यानजपविधिः ॥ ३ ॥
 श्रीमहादेव उवाच ॥ उद्वंधनेन वा मोक्ष्ये शरीरं राघवं विना । जीवितेन फलं किं
 स्यान्मम रक्षोऽधिमध्यतः ॥ १ ॥ दीर्घा वेणी ममात्यर्थमुद्वंधाय भविष्यति । एवं
 निश्चितयुद्धिं तां मरणायाथ जानकीम् ॥ २ ॥ बिलोक्य हनुमान्किंचिद्विचार्यैतदभाषत ।
 शनैः शनैः सूक्ष्मरूपो जानक्याः श्रोत्रगं वचः ॥ ३ ॥ इक्ष्वाकुवंशसंभूतो राजा
 दशरथो महान् । अयोध्याधिपतिस्तस्य चत्वारो लोकविश्रुताः ॥ ४ ॥ पुत्रा देवसमाः
 सर्वे लक्षणैरुपलक्षिताः । रामश्च लक्ष्मणश्चैव भरतश्चैव शत्रुहा ॥ ५ ॥ ज्येष्ठो रामः
 पितुर्वाक्याद्वण्डकारण्यमागतः । लक्ष्मणेन सह भ्रात्रा सीतया भार्यया सह ॥ ६ ॥
 उवास गौतमीतीरे पंचवट्यां महामनाः । तत्र नीता महाभागा सीता जनकनंदिनी ॥ ७ ॥
 रहिते रामचंद्रेण रावणेन दुरात्मना । ततो रामोऽतिदुःखार्तो मार्गमाणोऽथ जानकीम् ॥
 ॥ ८ ॥ जटायुषं पक्षिराजमपश्यत्पतितं भुवि । तस्मै दत्त्वा दिवं शीघ्रमृष्यमूकमुपा-
 गमत् ॥ ९ ॥ सुग्रीवेण कृता मैत्री रामस्य विदितात्मनः । तद्भार्याहारिणं हत्वा वा-

लिनं रघुनंदनः ॥ १० ॥ राज्येऽभिषिच्य सुग्रीवं मित्रकार्यं चकार सः । सुग्रीवस्तु
समानाय्य वानरान्वानरप्रभुः ॥ ११ ॥ प्रेषयामास परितो वानरान्परिमार्गणे । सीता-
यांस्तत्र चैकोऽहं सुग्रीवसचिवो हरिः ॥ १२ ॥ संपातिवचनाच्छीघ्रमुल्लंघ्य शतयो-
जनम् । समुद्रं नगरीं लंकां विचिन्वज्जानकीं शुभाम् ॥ १३ ॥ शनैरशोकवनिकां
विचिन्वज् शिशपातरुम् । अद्राक्षं जानकीमत्र शोचन्तीं दुःखसंप्रुताम् ॥ १४ ॥ रामस्य
महिषीं देवीं कृतकृत्योऽहमागतः । इत्युक्तोपररामाय मारुतिर्बुद्धिमत्तरः ॥ १५ ॥
सीता क्रमेण तत्सर्वं श्रुत्वा विस्मयमाययौ । किमिदं मे श्रुतं व्योम्नि वायुना समुदी-
रितम् ॥ १६ ॥ स्वप्नो वा मे मनोभ्रांतिर्यादि वा सत्यमेव तत् । निद्रा मे नास्ति
दुःखेन जानाम्येतत्कुतो भ्रमः ॥ १७ ॥ येन मे कर्णपीयूषं वचनं समुदीरितम् । स
दृश्यतां महाभागः प्रियवादी ममाग्रतः ॥ १८ ॥ श्रुत्वा तज्जानकीवाक्यं हनुमान्प-
त्रखंडतः । अवतीर्य शनैः सीतापुरतः समवस्थितः ॥ १९ ॥ कलविकप्रमाणान्गो
रक्तास्यः पीतवानरः । ननाम शनकैः सीतां प्राञ्जलिः पुरतः स्थितः ॥ २० ॥ दृष्ट्वा तं

जानकी भीता रावणोऽयमुपागतः । मां मोहयितुमायातो मायया वानराकृतिः ॥ २१ ॥
 इत्येवं चिंतयित्वा सा तूष्णीमासीदधोमुखी । पुनरप्याह तां सीतां देवि यत्त्वं विशं-
 कसे ॥ २२ ॥ नाहं तथाविधो मातस्त्यज शंकां मयि स्थिताम् । दासोऽहं क्रोसलेंद्रस्य
 रामस्य परमात्मनः ॥ २३ ॥ सचिवोऽहं हरींद्रस्य सुग्रीवस्य शुभप्रदे । वायोः पुत्रोऽह-
 मखिलप्राणभूतस्य शोभने ॥ २४ ॥ तच्छ्रुत्वा जानकी प्राह हनूमंतं कृतांजलिम् ।
 वानराणां मनुष्याणां संगतिर्घटते कथम् ॥ २५ ॥ यथात्वं रामचंद्रस्य दासांऽहमिति
 भाषसे । तामाह मारुतिः प्रीतो जानकीं पुरतः स्थितः ॥ २६ ॥ ऋष्यमूकमगाद्रामः
 शवर्या नोदितः सुधीः । सुग्रीवो ऋष्यमूकस्थो दृष्टवान् रामलक्ष्मणौ ॥ २७ ॥ भीतो
 मां प्रेषयामास ज्ञातुं रामस्य हृद्गतम् । ब्रह्मचारिवपुर्वृत्त्वा गतोऽहं रामसन्निधिम् ॥ २८ ॥
 ज्ञात्वा रामस्य सद्भावं स्कंधोपरि निधाय तौ । नीत्वा सुग्रीवसामीप्यं सख्यं चाकरव
 तयोः ॥ २९ ॥ सुग्रीवस्य हृता भार्या वालिना तं रघूत्तमः । जघानैकेन बाणेन ततो
 राज्येऽभ्यषेचयत् ॥ ३० ॥ सुग्रीवं वानराणां स प्रेषयामास वानरान् । दिग्भ्यो महा-

वलान्वीरान् भवत्याः परिमार्गणे ॥ ३१ ॥ गच्छंतं राघवो दृष्ट्वा मामभाषत सादरम्
 ॥ ३२ ॥ त्वयि कार्यमशेषं मे स्थितं मारुतनंदन । ब्रूहि मे कुशलं सर्वं सीतायै लक्ष्म-
 णस्य च ॥ ३३ ॥ अंगुलीयकमेतन्मे परिज्ञानार्थमुत्तमम् । सीतायै दीयतां साधु मन्ना-
 माक्षरमुद्रितम् ॥ ३४ ॥ इत्युक्त्वा प्रददौ मह्यं कराग्रादंगुलीयकम् । प्रयत्नन मयानीति
 देवि पश्यांगुलीयकम् ॥ ३५ ॥ इत्युक्त्वा प्रददौ देव्यै मुद्रिकां मारुतात्मजः । नम-
 स्कृत्वा स्थितो दूराद्वद्भांजलिपुटो हरिः ॥ ३६ ॥ दृष्ट्वा सीता प्रमुदिता रामनामांकितां
 तदा । मुद्रिकां शिरसा धृत्वा स्रवदानन्दनेत्रजा ॥ ३७ ॥ कपे मे प्राणदाता त्वं बुद्धि-
 मानसि राघवे । भक्तोऽसि प्रियकारी त्वं विश्वासोऽस्ति तवैव हि ॥ ३८ ॥ नो चेन्म-
 त्सन्निधिं चान्यं पुरुषं प्रेषयेत्कथम् । हनूमन्दृष्टमखिलं मम दुःखादिकं त्वया ॥ ३९ ॥
 सर्वं कथय रामाय यथा मे जायते दया । मासद्वयावधि प्राणाः स्थास्यन्ति मम सत्तम
 ॥ ४० ॥ नागमिष्यति चेद्रामो भक्षयिष्यति मां खलः । अतः शीघ्रं कपींद्रेण सुग्री-
 वेण समन्वितः ॥ ४१ ॥ वानरानीकपैः सार्धं हत्वा रावणमाहवे । सपुत्रं सखलं रामो

यदि मां मोचयेत्प्रभुः ॥ ४२ ॥ तत्तस्य सदृशं वीर्यं वीर वर्णय वर्णितम् । यथा मां
 तारयेद्रामो हत्वा शीघ्रं दशाननम् ॥ ४३ ॥ तथा यतस्व हनुमन्वाचा धर्ममवाप्नुहि ।
 हनूमानपि तामाह देवि दृष्टो यथा मया ॥ ४४ ॥ रामः सलक्ष्मणः शीघ्रमागमिष्यति
 सायुधः । सुग्रीवेण ससैन्येन हत्वा दशमुखं बलात् ॥ ४५ ॥ समानेप्यति देवि त्वा-
 मयोध्यां नात्र संशयः । तमाह जानकी रामः कथं वारिधिमाततम् ॥ ४६ ॥ तीर्त्वाया-
 स्यत्यमेयात्मा वानरानीकपैः सह । हनूमानाह मे स्कंधावारुह्य पुरुषर्षभौ ॥ ४७ ॥
 आयास्यतः ससैन्यश्च सुग्रीवो वानरेश्वरः । विहायसा क्षणेनैव तीर्त्वा वारिधिमाततम् ॥
 ४८ ॥ निर्दाहिष्यति रक्षौघांस्त्वत्कृते नात्र संशयः । अनुज्ञां देहि मे देवि गच्छामि
 त्वरयान्वितः ॥ ४९ ॥ द्रष्टुं रामं सह भ्रात्रा त्वरयाभि तवांतिकम् । देवि किञ्चिदभि-
 शानं देहि मे येन राघवः ॥ ५० ॥ विश्वसेन्मां प्रयत्नेन ततो गता समुत्सुकः । ततः
 किञ्चिद्विचार्याथ सीता कमललोचना ॥ ५१ ॥ विमुच्य केशपाशांते स्थितं चूडामणिं
 ददौ । अनेन विश्वसेद्रामस्त्वां कर्पीद्रं सलक्ष्मणः ॥ ५२ ॥ अभिज्ञानार्थमन्यच्च वदामि

तव सुव्रत । चित्रकूटगिरौ पूर्वमेकदा रहसि स्थितः ॥ मदंके शिर आधाय निद्राति रघु-
नंदनः ॥ ५३ ॥ ऐंद्रः काकस्तदागत्य नखैस्तुंडेन चासकृत् । मत्पादांगुष्ठमारक्तं विद-
दारामिषाशया ॥ ५४ ॥ ततो रामः प्रबुद्ध्याथ दृष्ट्वा पादं कृतव्रणम् । केन भद्रे कुतं
चैतद्विप्रियं मे दुरात्मना ॥ ५५ ॥ इत्युक्त्वा पुरतोऽपश्यद्वायसं मां पुनःपुनः । अभि-
द्रवंतं रक्तास्यनखतुंडं चुकोप ह ॥ ५६ ॥ तृणमेकमुपादाय दिव्यास्त्रेणाभियोज्य तत् ।
चिक्षेप लीलया रामो वायसोपरि तज्ज्वलत् ॥ ५७ ॥ अभ्यद्रवद्वायसश्च भीतो लोकान्
भ्रमन्पुनः । इंद्रब्रह्मादिभिश्चापि न शक्यो रक्षितुं तदा ॥ ५८ ॥ रामस्य पादयोरग्रेऽप-
तद्भीत्या दयानिधेः । शरणागतमालोक्य रामस्तमिदमब्रवीत् ॥ ५९ ॥ अमोघमेत-
दस्त्रं मे दत्तैकाक्षमितो ब्रज । सव्यं दत्त्वा ततः काक एवं पौरुषवानपि ॥ ६० ॥
उपेक्षते किमर्थं मामिदानीं सोऽपि राघवः । हनूमानपि तामाह श्रुत्वा सीतानुभा-
षितम् ॥ ६१ ॥ देवि त्वां यदि जानाति स्थितामत्र रघूत्तमः । करिष्यति क्षणाद्भस्म
लंकां राक्षसमंडिताम् ॥ ६२ ॥ जानकी प्राह तं वत्स कथं त्वं योत्स्यसेऽसुरैः । अति-

सूक्ष्मवपुः सर्वे वानराश्च भवादृशाः ॥ ६३ ॥ श्रुत्वा तद्वचनं देव्यै पूर्वरूपमदर्शयत् ।
 मेरुमंदरसंकाशं रक्षोगणविभीषणम् ॥ ६४ ॥ दृष्ट्वा सीता हनूमंतं महापर्वतसन्निभम् ।
 हर्षेण महताविष्टा प्राह तं कपिकुंजरम् ॥ ६५ ॥ समर्थोऽसि महासत्त्व द्रक्ष्यंति त्वां
 महाबलम् । राक्षस्यस्ते शुभः पन्था गच्छ रामांतिकं द्रुतम् ॥ ६६ ॥ बुभुक्षितः कपिः
 प्राह दर्शनात्पारणं मम । भविष्यति फलैः सर्वैस्तव दृष्टौ स्थितौहि मे ॥ ६७ ॥ तथे-
 त्युक्तः स जानक्या भक्षयित्वा फलं कपिः । ततः प्रस्थापितोऽगच्छजानकीं प्रणिपत्य
 सः ॥ किञ्चिदूरमथो गत्वा स्वात्मन्येवानुचिन्तयत् ॥ ६८ ॥ कार्यार्थमागतो दूतः स्वा-
 मिकार्याविरोधतः । अन्यत्किञ्चिदसंपाद्य गच्छत्यधम एव सः ॥ ६९ ॥ अतोऽहं किञ्चि-
 दन्यच्च कृत्वा दृष्ट्वाथ रावणम् । संभाष्य च ततो रामदर्शनार्थं ब्रजाम्यहम् ॥ ७० ॥
 इति निश्चित्य मनसा वृक्षखंडान्महाबलः । उत्पाट्याशोकवनिकां निर्वृक्षामकरोत्क्ष-
 णात् ॥ ७१ ॥ सीताश्रयनगं त्यक्त्वा वनं शून्यं चकार सः । उत्पाटयंतं विपिनं दृष्ट्वा
 राक्षसयोषितः ॥ ७२ ॥ अपृच्छज्ञानकीं कोऽसौ वानराकृतिरुद्भटः ॥ ७३ ॥

जानक्युवाच ॥ भवत्य एव जानंति मायां राक्षसनिर्मिताम् । नाहमेनं विजानामि
दुःखशोकसमाकुला ॥ ७४ ॥ इत्युक्तास्त्वरितं गत्वा राक्षस्यो भयपीडिताः । हनूमता
कृतं सर्वं रावणाय न्यवेदयन् ॥ ७५ ॥ देव कश्चिन्महासत्त्वो वानराकृतिदेहभृत् ।
सीतया सह संभाष्य ह्यशोकवनिकां क्षणात् । उत्पाट्य चैत्यप्रासादं वभंजामितवि-
क्रमः ॥ ७६ ॥ प्रासादरक्षिणः सर्वान्हत्वा तत्रैव तस्थिवान् । तच्छ्रुत्वा तूर्णमुत्थाय
वनभंगं महाप्रियम् ॥ ७७ ॥ किंकरान्प्रेषयामास नियतं राक्षसाधिपः । निर्भग्नचै-
त्यप्रासादप्रथमांतरसंस्थितः ॥ ७८ ॥ हनुमान्पर्वताकारो लोहस्तंभकृतायुधः । किंचि-
ल्लोंगूलचलनो रक्तास्यो भीषणाकृतिः ॥ ७९ ॥ आपतंतं महासंघं राक्षसानां ददर्श सः ।
चकार सिंहनादं च श्रुत्वा ते मुमुहुर्भृशम् ॥ ८० ॥ हनूमंतमथो दृष्ट्वा राक्षसा भीष-
णाकृतिम् । निर्जघ्नुर्विविधास्त्रौघैः सर्वराक्षसघातिनम् ॥ ८१ ॥ तत उत्थाय हनुमान्मु-
द्रेण समंततः । निष्पिपेष क्षणादेव मशकानिव यूथपः ॥ ८२ ॥ निहतान्किंकराञ्
श्रुत्वा रावणः क्रोधमूर्च्छितः । पञ्च सेनापतींस्तत्र प्रेषयामास दुर्मदान् ॥ ८३ ॥ हनु-

मानपि तान्सर्वाल्लोहस्तंभेन चाहनत् । ततः क्रुद्धो मंत्रिसुतान्प्रेषयामास सप्त सः ॥ ८४ ॥
 आगतानपि तान्सर्वान्पूर्ववद्वानरेश्वरः । क्षणान्निःशेषतो हत्वा लोहस्तंभेन मारुतिः ॥ ८५ ॥
 पूर्वस्थानमुपाश्रित्य प्रतीक्षन् राक्षसान् स्थितः । ततो जगाम बलवान्कुमारोऽक्षः प्रताप-
 वान् ॥ ८६ ॥ तमुत्पपात हनुमान् दृष्ट्वाकाशे समुद्ररः । गगनात्स्वरितो मूर्ध्नि मुद्रेण
 व्यताडयत् ॥ ८७ ॥ हत्वा तमक्षं निःशेषं बलं सर्वं चकार सः ॥ ८८ ॥ ततः श्रुत्वा
 कुमारस्य वधं राक्षसपुंगवः । क्रोधेन महताविष्ट इद्रं जेतारमब्रवीत् ॥ ८९ ॥ पुत्र
 गच्छाम्यहं तत्र यत्रास्ते पुत्रहा रिपुः । हत्वा तमथ वा बद्ध्वा आनयिष्यामि तैऽतिक्रम-
 ॥ ९० ॥ इंद्रजित्पितरं प्राह त्यज शोकं महामते । मायि स्थिते किमर्थं त्वं भाषसे
 दुःखितं वचः ॥ ९१ ॥ बद्ध्वानेष्ट्ये द्रुतं तात वानरं ब्रह्मपाशतः । इत्युक्त्वा रथमारुह्य
 राक्षसैर्बहुभिर्वृतः ॥ ९२ ॥ जगाम वायुपुत्रस्य समीपं वीरविक्रमः । ततोऽतिगर्जितं
 श्रुत्वा स्तंभमुद्यम्य वीर्यवान् ॥ ९३ ॥ उत्पपात नभोदेशं गरुत्मानिव मारुतिः । ततो
 भ्रमंतं नभसि हनूमंतं शिलीमुखैः ॥ ९४ ॥ विद्धा तस्य शिरोभागमिषुभिश्चाष्टभिः पुनः ।

हृदयं पादयुगलं षड्भिरेकेन बालधिम् ॥ ९५ ॥ भेदयित्वा ततो घोरं सिंहनादमथा-
करोत् । ततोऽतिहर्षाद्धनुमास्तंभमुद्यम्य वीर्यवान् ॥ ९६ ॥ जघान साराथिं साश्वं रथं
चाचूर्णयत्क्षणात् । ततोऽन्यः रथमादाय मेवनादो महाबलः ॥ ९७ ॥ शीघ्रं ब्रह्मास्त्रमा-
दाय बद्ध्वा वानरपुंगवम् । निनाय निकटं राज्ञो रावणस्य महाबलः ॥ ९८ ॥ यस्य
नाम सततं जपन्ति येऽज्ञानकर्मकृतबंधनं क्षणात् । सद्य एव परिमुच्य तत्पदं यांति को-
टिरविभासुरं शिवम् ॥ ९९ ॥ तस्यैव रामस्य पदांबुजं सदा हृत्पद्ममध्ये सुनिधाय
मारुतिः । सदैव निर्मुक्तसमस्तबंधनः किं तस्य पाशैरितरैश्च बंधनैः ॥ १०० ॥ इति
श्रीमदध्यात्मरामायणे उमामहेश्वरसंवादे सुंदरकांडे तृतीयः सर्गः ॥ ३ ॥

॥ अथ सुंदरकांडे चतुर्थसर्गे संकल्पादिन्यासध्यानजपक्रमप्रारंभः ॥

॥ ॐ अस्य श्रीमदध्यात्मरामायणे सुंदरकांडे चतुर्थसर्गस्य ॥ श्रीभगवान् बादरायण-
ऋषिः ॥ गायत्री छंदः ॥ ॐ नमोनारायणो देवता ॥ श्रीलक्ष्मीर्वाजम् ॥ परमा
शक्तिः ॥ अव्यक्तं कीलकम् ॥ अमुकसंपुटीकरणसिद्ध्यर्थम् अमुकमंत्रलोमविशोमसंपुटी

करणपंचाध्याये मंत्राष्टाक्षरसंयुक्तं चतुर्थसर्गे न्यासध्यानजपमहं करिष्ये इति संकल्प्य ॥
 अथ करन्यासः ॥ ॐ नं रौं ग्रं अंगुष्ठाभ्यां नमः ॥ ॐ नं रौं ग्रं तर्जनीभ्यां नमः ॥ ॐ
 नं रौं ग्रं मध्यमाभ्यां नमः ॥ ॐ नं रौं ग्रं अनामिकाभ्यां नमः ॥ ॐ नं रौं ग्रं कनि-
 ष्ठिकाभ्यां नमः ॥ ॐ नं रौं ग्रं करतलकरपृष्ठाभ्यां नमः ॥ अथ षडंगन्यासः ॐ नं
 रौं ग्रं हृदयाय नमः ॥ ॐ नं रौं ग्रं शिरसे स्वाहा ॥ ॐ नं रौं ग्रं शिखायै वषट् ॥ ॐ
 नं रौं ग्रं कवचाय हुम् ॥ ॐ नं रौं ग्रं नेत्रत्रयाय वौषट् ॥ ॐ नं रौं ग्रं अस्त्राय फट् ॥
 ॥ ॐ नं रौं ग्रं इति मंत्रेण दिग्बन्धः ॥ अथ ध्यानम् ॥ यातं कपीन्द्रं धृतपाशबन्धनं
 विलोकयंतं नगरं विभीतवत् । अताडयन्मुष्टितलैः सुकोपनाः पौराः समंतादनुयांतं
 ईक्षितुम् ॥ १ ॥ इति ध्यात्वा च श्रीरामचरितं पठ्यते तदा ॥ इति सुन्दरकांडे चतुर्थ-
 सर्गे संकल्पादिन्यासध्यानजपविधिः ॥ ४ ॥ ॥ श्रीमहादेव उवाच ॥ यातं कपीन्द्रं
 धृतपाशबन्धनं विलोकयंतं नगरं विभीतवत् । अताडयन्मुष्टितलैः सुकोपनाः पौराः समं-
 तादनुयांतं ईक्षितुम् ॥ १ ॥ ब्रह्मास्त्रमेनं क्षणमात्रसंगमं कृत्वा गतं ब्रह्मवरेण सत्त्व-

रम् । ज्ञात्वा हनूमानपि फल्गुरज्जुभिर्धृतो ययौ कार्यविशेषगौरवात् ॥ २ ॥ सभांतर-
स्थस्य च रावणस्य तं पुरो निधायाह बलारिजित्तादा । वद्धो मया ब्रह्मवरेण वानरः
समागतोऽनेन हता महासुराः ॥ ३ ॥ यद्युक्तमत्रार्यः विचार्य मंत्रिभिर्विधीयतामेष न
लौकिको हरिः । ततो विलोक्याह स राक्षसेश्वरः प्रहस्तमग्रेस्थितमंजनाद्रिभम् ॥ ४ ॥
प्रहस्तं पृच्छैनमसौ किमागतः किमत्र कार्यं कुत एव वानरः । वनं किमर्थं सकलं विना-
शितं हताः किमर्थं मम राक्षसा बलात् ॥ ५ ॥ ततः प्रहस्तो हनुमंतमादरात्प्रच्छ
केन प्रहितोऽसि वानर । भयं च ते मास्तु विमोक्ष्यसे मया सत्यं वदस्वाखिलराजसं
निधौ ॥ ६ ॥ ततोऽतिहर्षात्पवनात्मजो रिपुं निरीक्ष्य लोकत्रयकंटकासुरम् । वक्तुं प्रचक्रे
रघुनाथसत्कथां क्रमेण रामं मनसा स्मरन्मुहुः ॥ ७ ॥ शृणु स्फुटं देवगणाद्यमित्र हे रामस्य
दूतोऽहमशेषहृत्स्थितेः । यस्याखिलेशस्य हताधुना त्वया भार्या स्वनाशाय शुनेव सद्भविः
॥ ८ ॥ स राघवोऽभ्येत्य मतंगपर्वतं सुग्रीवमैत्रीमनलस्य संनिधौ । कृत्वैकवा-
णेन निहत्य वालिनं सुग्रीवमेवाधिपतिं चकार तम् ॥ ९ ॥ स वानराणामधिपो

महाबलो महाबलैर्वानरयूथकोटिभिः । रामेण सार्धं सह लक्ष्मणेन भो प्रवर्षणेऽमर्षयुतो-
 ऽवतिष्ठते ॥ १० ॥ संचोदितास्तेन महाहरीश्वरा धरासुतां मार्गयितुं दिशो दश ।
 तत्राहमेकः पवनात्मजः कपिः सीतां विचिन्वञ्छनकैः समागतः ॥ ११ ॥ दृष्ट्वा मया
 पद्मपलाशलोचना सीता कपित्वाद्विपिनं विनाशितम् । दृष्ट्वा ततोऽहं रभसा समागता-
 न्मां हंतुकामान् धृतचापसायकान् ॥ १२ ॥ मया हतास्ते परिरक्षितं वपुः प्रियो हि
 देहोऽखिलदेहिनां प्रभो । ब्रह्मास्त्रपाशेन निबध्य मां ततः समागमन्मेघनिनादनामकः
 ॥ १३ ॥ स्पृष्ट्वैव मां ब्राह्मवरप्रभावतस्त्यक्त्वा गतं सर्वमवैमि रावण । तथाप्यहं बद्ध
 इवागतो हितं प्रवक्तुकामः करुणारसार्द्रधीः ॥ १४ ॥ विचार्य लोकस्य विवेकतो गतिं
 न राक्षसीं बुद्धिमुपैहि रावण । दैवीं गतिं संसृतिमोक्षहैतुर्कीं समाश्रयात्यंतहिताय
 देहिनः ॥ १५ ॥ त्वं ब्रह्मणो ह्युत्तमवंशसंभवः पौलस्त्यपुत्रोऽसि कुबेरवांधवः । देहा-
 त्मबुद्ध्यापि च पश्य राक्षसो नास्यात्मबुद्ध्या किमु राक्षसो नहि ॥ १६ ॥ शरीरबुद्धौ-
 द्रियदुःखसंतातिर्न ते न च त्वं तव निर्विकारतः । अज्ञानहेतोश्च तथैव संततेरसत्त्व-

मस्याः स्वपतो हि दृश्यवत् ॥ १७ ॥ इदं तु सत्यं तव नास्ति विक्रिया विकारहेतुर्न च
तेऽद्वयत्वतः । यथा नभः सर्वगतं न लिप्यते तथा भवान्देहगतोऽपि सूक्ष्मकः । देह-
द्रियप्राणशरीरसंगतस्त्वात्मेति बुद्ध्याखिलबंधभाग्भवेत् ॥ १८ ॥ चिन्मात्रमेवाहमजोऽ-
हमक्षरो ह्यानंदभावोऽहमिति प्रमुच्यते । देहोऽप्यनात्मा पृथिवीविकारजो न प्राण
आत्मानिल एष एव सः ॥ १९ ॥ मनोप्यहंकार विकार एव नो न चापि बुद्धिः प्रकृते-
र्विकारजा । आत्मा चिदानंदमयोऽविकारवान्देहादिसंधाद्व्यतिरिक्त ईश्वरः ॥ २० ॥
निरंजनो मुक्त उपाधितः सदा ज्ञात्वैवमात्मानमितो विमुच्यते । अतोऽहमात्यंतिकमो-
क्षसाधनं वक्ष्ये शृणुष्वावहितो महामते ॥ २१ ॥ विष्णोर्हि भक्तिः सुविशोधनं धियस्ततो
भवेज्ज्ञानमतीव निर्मलम् । विशुद्धतत्त्वानुभवो भवेत्ततः सम्यग्विदित्वा परमं पदं
ब्रजेत् ॥ २२ ॥ अतो भजस्वाद्य हरिं रमापतिं रामं पुराणं प्रकृतेः परं विभुम् । विसृज्य
मौर्ख्यं हृदि शत्रुभावनां भजस्व रामं शरणागतप्रियम् । सीतां पुरस्कृत्य सपुत्रबांधवो
रामं नमस्कृत्य विमुच्यसे भयात् ॥ २३ ॥ रामं परात्मानमभावयञ्जनो भक्त्या

हृदिस्थं सुखरूपमद्वयम् । कथं परं तीरमवाप्नुयाजनो भवांबुवेर्दुःखतरंगमालिनः
 ॥ २४ ॥ नोचेत्त्वमज्ञानमयेन वह्निना ज्वलंतमात्मानमरक्षितारिवत् । नयस्यधोऽधः
 स्वकृतैश्च पातकैर्विमोक्षशंका न च ते भविष्यति ॥ २५ ॥ श्रुत्वामृतास्वादसमानभा-
 षितं तद्वायुसूनोर्दशकंधरोऽसुरः । अमृष्यमाणोऽतिरुषा कपीश्वरं जगाद रक्तांतविलो-
 चनो ज्वलन् ॥ २६ ॥ कथं ममाग्रे विलपस्यभीतवत् प्लवंगमानामधमोऽसि दुष्टधीः ।
 क एष रामः कतमो वनेचरो निहन्मि सुग्रीवयुतं नराधमम् ॥ २७ ॥ त्वां चाद्य हत्वा
 जनकात्मजां ततो निहन्मि रामं सहलक्ष्मणं ततः । सुग्रीवमग्रे बलिनं कपीश्वरं सवानरं
 हन्म्यचिरेण वानर ॥ श्रुत्वा दशग्रीववचः स मारुतिर्विवृद्धकोपेन दहन्निवासुरम् ॥
 ॥ २८ ॥ न मे समा रावणकोटयोऽधम रामस्य दासोऽहमपारविक्रमः । श्रुत्वातिकोपेन
 हनूमतो वचो दशाननो राक्षसमेकमब्रवीत् ॥ २९ ॥ पार्श्वे स्थितं मारय खंडशः कपिं
 पश्यंतु सर्वेऽसुरमित्रवांधवाः । निवारयामास ततो विभीषणो महासुरं सायुधमुद्यतं
 वधे । राजन्वधाहो न भवेत्कथंचन प्रतापयुक्तैः परराजवानरः ॥ ३० ॥ हतेस्मिन्वानरे

दूते वार्ता को वा निवेदयेत् । रामाय त्वं यमुद्दिश्य वधाय समुपस्थितः ॥ ३१ ॥
 अतो वधसमं किञ्चिदन्यच्चितय वानरे । सचिह्नो गच्छतु हरिर्यं दृष्ट्वायास्यति द्रुतम् ॥
 ॥ ३२ ॥ रामः सुग्रीवसहितस्ततो युद्धं भवेत्तत्र । विभीषणवचः श्रुत्वा रावणोऽप्येतद-
 ब्रवीत् ॥ ३३ ॥ वानराणां हि लांगूले महामानो भवेत्किल । अतो वस्त्रादिभिः पुच्छं
 वेष्टयित्वा प्रयत्नतः ॥ ३४ ॥ वह्निना योजयित्वैनं भ्रामयित्वा पुरेऽभितः । विसर्जयत
 पश्यंतु सर्वे वानरयूथपाः ॥ ३५ ॥ तथेति शणपटैश्च वस्त्रैरन्यैरनेकशः । तैलाक्तैर्वेष्टया-
 मासुर्लांगूलं मारुतेर्दृढम् ॥ ३६ ॥ पुच्छाग्रे किञ्चिदनलं दीपयित्वाथ राक्षसाः । रज्जुभिः
 सुदृढं बद्ध्वा धृत्वा तं बलिनोऽसुराः ॥ ३७ ॥ समंताद्भ्रामयामासुश्चोरोऽयमिति-
 वादिनः । तूर्यघोषैर्विप्रयंतस्ताडयन्तो मुहुर्मुहुः ॥ ३८ ॥ हनूमतापि तत्सर्वं सोढुं किञ्चि-
 कीर्षुणा । गत्वा तु पश्चिमद्वारसमीपं तत्र मारुतिः ॥ ३९ ॥ सूक्ष्मो बभूव बंधेभ्यो निःसृतः
 पुनरप्यसौ । बभूव पर्वताकारस्तत उत्प्लुत्य गोपुरम् ॥ ४० ॥ तत्रैकं स्तंभमादाय हत्वा
 तान् रक्षिणः क्षणात् । विचार्य कार्यशेषं स प्रासादाग्रादृहादृहम् ॥ ४१ ॥ उप्लुत्योत्प्लुत्य

संदीप्तपुच्छेन महता कपिः । ददाह लंकामखिलां साहस्रासादतोरणाम् ॥ ४२ ॥ हा तात
पुत्र नाथेति क्रंदमानाः समंततः । व्याप्ताः प्रासादशिखरेऽप्यारूढा दैत्ययोषितः ॥ ४३ ॥
देवता इव दृश्यन्ते पतंत्यः पावकेऽखिलाः विभोषणगृहं त्यक्त्वा सर्वं भस्मीकृतं पुरम् ॥
॥ ४४ ॥ तत उत्फुल्ल जलधौ हनूमान्मारुतात्मजः । लांगूलं मज्जयित्वांतः स्वस्थचित्तो
बभूव सः ॥ ४५ ॥ वायोः प्रियसखित्वाच्च सीतया प्रार्थितोऽनलः । न ददाह हरेः
पुच्छं बभूवात्यंतशीतलः ॥ ४६ ॥ यन्नामसंस्मरणधूतसमस्तपापास्तापत्रयानलमपीह
तरन्ति सद्यः । तस्यैव किं रघुवरस्य विशिष्टदूतः संतप्यते कथमसौ प्रकृतानलेन ॥ ४७ ॥
इति श्रीम० उमामहेश्वरसं० सुन्दरकांडे चतुर्थः सर्गः ॥ ४ ॥

॥ अथ सुन्दरकांडे पञ्चमसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे सुन्दरकांडे पञ्चमसर्गस्य ॥ श्रीभगवान् वादरायण ऋषिः ॥
गायत्री छंदः ॥ ॐ नमोनारायणो देवता ॥ श्रीलक्ष्मीर्वीजम् ॥ परमाशक्तिः ॥ अव्यक्तं
कीलकम् ॥ अमुकसंपुटीकरणासिद्धयर्थममुकमंत्रलोमविलोमसंपुटीकरणपञ्चाध्याये मंत्रा-

दृष्टाक्षरसंयुक्तं पञ्चमसर्गे न्यासध्यानजपमहं करिष्ये ॥ इति संकल्प्य ॥ अथ करन्यासः ॥
 ॐ नं रौं जं अंगुष्ठाभ्यां नमः ॥ ॐ नं रौं जं तर्जनीभ्यां नमः ॥ ॐ नं रौं जं मध्य-
 माभ्यां नमः ॥ ॐ नं रौं जं अनामिकाभ्यां नमः ॥ ॐ नं रौं जं कनिष्ठिकाभ्यां नमः ॥
 ॐ नं रौं जं करतलकरपृष्ठाभ्यां नमः ॥ अथ षडंगन्यासः ॥ ॐ नं रौं जं हृद-
 याय नमः ॥ ॐ नं रौं जं शिरसे स्वाहा ॥ ॐ नं रौं जं शिखायै वषट् ॥ ॐ नं
 रौं जं कवचाय हुम् ॥ ॐ नं रौं जं नेत्रत्रयाय वौषट् ॥ ॐ नं रौं जं अस्त्राय फट् ॥
 ॐ नं रौं जं इति मंत्रेण दिग्बन्धः ॥ अथ ध्यानम् ॥ ततः सीतां नमस्कृत्य हनूमान-
 ब्रवीद्वचः ॥ आज्ञापयतु मां देवी भवती रामसन्निधिम् ॥ १ ॥ इति ध्यात्वा च
 श्रीरामचरितं पठ्यते तदा ॥ इति सुन्दरकांडे पञ्चमसर्गस्य न्यासध्यानजपविधिः ॥ ५ ॥
 श्रीमहादेव उवाच ॥ ततः सीतां नमस्कृत्य हनूमानब्रवीद्वचः । आज्ञापयतु मां देवी
 भवती रामसन्निधिम् ॥ १ ॥ गच्छामि रामस्त्वां द्रष्टुमागमिष्यति सानुजः ।
 इत्युक्त्वा त्रिः परिक्रम्य जानकीं मारुतात्मजः ॥ २ ॥ प्रणम्य प्रस्थितो गंतुमिदं वचन-

मब्रवीत् । देवि गच्छामि भद्रं ते तूर्णं द्रक्ष्यसि राघवम् ॥ ३ ॥ लक्ष्मणं च ससुग्रीवं
 वानरायुतकोटिभिः । ततः प्राह हनूमंतं जानकी दुःखकर्षिता ॥ ४ ॥ त्वां दृष्ट्वा
 विस्मृतं दुःखमिदानीं त्वं गमिष्यसि । इतः परं कथं वर्ते रामवार्ताश्रुतिं विना ॥
 ॥ ५ ॥ मारुतिरुवाच ॥ यद्येवं देवि मे स्कंधमारोह क्षणमात्रतः । रामेण योजयि-
 ष्यामि मन्यसे यदि जानकि ॥ ६ ॥ सीतोवाच ॥ रामः सागरमाशोष्य वद्ध्वा वा
 शरपंजरैः । आगत्य वानरैः सार्धं हत्वा रावणमाहवे ॥ ७ ॥ मां नयेद्यदि रामस्य कीर्ति-
 भवति शाश्वती । अतो गच्छ कथं चापि प्राणान्संधारयाम्यहम् ॥ ८ ॥ इति प्रस्थापितो
 वीरः सीतया प्रणिपत्य ताम् । जगाम पर्वतस्याग्रे गंतुं पारं महोदधेः ॥ ९ ॥ तत्र गत्वा
 महासत्त्वः पादाम्ब्यां पीडयन् गिरिम् । जगाम वायुवेगेन पर्वतश्च महीतलम् ॥ १० ॥
 ततो महीसमानत्वं त्रिशद्योजनमुच्छ्रितः । मारुतिर्गंगान्तस्थो महाशब्दं चकार सः
 ॥ ११ ॥ तं श्रुत्वा वानराः सर्वे ज्ञात्वा मारुतिमागतम् । हर्षेण महताविष्टाः शब्दं
 चक्रुर्महास्वनम् ॥ १२ ॥ शब्देनैव विजानीमः कृतकार्यः समागतः । हनूमानव पश्यध्वं

वानरा वानरर्षभम् ॥ १३ ॥ एवं ब्रुवत्सु वीरेषु वानरेषु स मारुतिः । अवतीर्य गिरे-
मूर्ध्नि वानरानिदमब्रवीत् ॥ १४ ॥ दृष्ट्वा सीता मया लंका धर्षिता च सकानना । संभा-
षितो दशग्रीवस्ततोऽहं पुनरागतः ॥ १५ ॥ इदानीमेव गच्छामो रामसुग्रीवसंनिधिम् ।
इत्युक्त्वा वानराः सर्वे हर्षेणालिङ्ग्य मारुतिम् ॥ १६ ॥ केचिच्चुचुर्बुर्लागूलं ननृतुः
केचिदुत्सुकाः । हनूमता समेतास्ते जग्मुः प्रसन्नवणं गिरिम् ॥ १७ ॥ गच्छंतो ददृशुर्वीरा
वनं सुग्रीवरक्षितम् । मधुसंज्ञं तदा प्राहुरंगदं वानरर्षभाः ॥ १८ ॥ क्षुधिताः स्म वयं
वीर देह्यनुज्ञां महामते । भक्षयामः फलान्यद्य पिवामोऽमृतवन्मधु ॥ १९ ॥ संतुष्टा
राघवं द्रष्टुं गच्छामोऽद्यैव सानुजम् ॥ २० ॥ अंगद उवाच ॥ हनूमान्कृतकार्योऽयं
पिवतैतत्प्रसादतः । जक्षध्वं फलमूळानि त्वरितं हरिसत्तमाः ॥ २१ ॥ ततः प्रविश्य
हरयः पातुमारोभिरे मधु । रक्षिणस्ताननादृत्य दधिवक्त्रेण नोदितान् ॥ २२ ॥ पिवतस्ता-
डयामासुर्वानरान्वानरर्षभाः । ततस्तान्मुष्टिभिः पादैश्चूर्णयित्वा पपुर्मधु ॥ २३ ॥
ततो दधिमुखः क्रुद्धः सुग्रीवस्य स मातुलः । जगाम रक्षिभिः सार्धं यत्र राजा कपी-

श्वरः ॥ २४ ॥ गत्वा तमब्रवीद्देव चिरकालाभिरक्षितम् । नष्टं मधुवनं तेऽद्य कुमारेण
 हनूमता ॥ २५ ॥ श्रुत्वा दधिमुखेनोक्तं सुग्रीवो हृष्टमानसः । दृष्ट्वागतो न संदेहः
 सीतां पवननंदनः ॥ २६ ॥ नो चेन्मधुवनं द्रष्टुं समर्थः को भवेन्मम । तत्रापि वायुपुत्रेण
 कृतं कार्यं न संशयः ॥ २७ ॥ श्रुत्वा सुग्रीवचनं हृष्टो रामस्तमब्रवीत् । किमुच्यते
 त्वया राजन्वचः सीताकथान्वितम् ॥ २८ ॥ सुग्रीवस्त्वब्रवीद्वाक्यं देव दृष्टावनीसुता ।
 हनूमत्प्रमुखाः सर्वे प्रविष्टा मधुकाननम् ॥ २९ ॥ भक्षयन्ति स्म सकलं ताडयन्ति स्म
 रक्षिणः । अकृत्वा देव कार्यं ते द्रष्टुं मधुवनं मम ॥ ३० ॥ न समर्थास्ततो देवी दृष्टा
 सीतेति निश्चितम् । रक्षिणो वो भयं मास्तु गत्वा ब्रूत ममाज्ञया ॥ ३१ ॥ वानरानंग-
 दमुखानानयन्त्वं ममांतिकम् । श्रुत्वा सुग्रीववचनं गत्वा ते वायुवेगतः ॥ ३२ ॥ हनूम-
 त्प्रमुखानूचुर्गच्छतेश्वरशासनात् । द्रष्टुमिच्छति सुग्रीवः सरामो लक्ष्मणान्वितः ॥ ३३ ॥
 युष्मानतीव हृष्टास्ते त्वरयन्ति महाबलाः । तथेत्यंवरमासाद्य ययुस्ते वानरोत्तमाः
 ॥ ३४ ॥ हनूमंतं पुरस्कृत्य युवराजं तथांगदम् ॥ रामसुग्रीवयोरग्रे निपेतभुवि सत्वरम् ॥

॥ ३५ ॥ हनूमान् राघवं प्राह दृष्ट्वा सीता निरामया । साष्टांगं प्रणिपत्याग्रे रामं पश्चाद्द-
 रीश्वरम् ॥ ३६ ॥ कुशलं प्राह राजेंद्र जानकी त्वां शुचाऽन्विता । अशोकवनिकामध्ये
 शिंशपामूलमाश्रिता ॥ ३७ ॥ राक्षसीभिः परिवृता निराहारा कृशा प्रभो । हा राम
 राम रामेति शोचन्ती मलिनांवरा ॥ ३८ ॥ एकवेणी मया दृष्टा शनैराश्वासिता शुभा ।
 वृक्षशाखांतरे स्थित्वा सूक्ष्मरूपेण ते कथाम् ॥ ३९ ॥ जन्मारभ्य तवात्यर्थं दंडकागमनं
 तथा । दशाननेन हरणं जानक्या रहिते त्वयि ॥ ४० ॥ सुग्रीवेण यथा मैत्री कृत्वा
 वालिनिवर्हणम् । मार्गणार्थं च वैदेह्याः सुग्रीवेण विसर्जिताः ॥ ४१ ॥ महाबला महा-
 सत्त्वा हरयो जितकाशिनः । गताः सर्वत्र सर्वे वै तत्रैकोऽहमिहागतः ॥ ४२ ॥ अहं
 सुग्रीवसचिवो दासोऽहं राघवस्य हि । दृष्ट्वा यजानकी भाग्यात्प्रयासः फलितोऽद्य मे
 ॥ ४३ ॥ इत्युदीरितमाकर्ण्य सीता विस्फारितेक्षणा । केन वा कर्णपोयूँश्च श्रावितं मे
 शुभाक्षरम् ॥ ४४ ॥ यदि सत्यं तदायातु महर्शनपथं तु सः । ततोऽहं वानराकारः
 सूक्ष्मरूपेण जानकीम् ॥ ४५ ॥ प्रणम्य प्रांजलिर्भूत्वा दूरादेव स्थितः प्रभो । पृष्टोऽहं

सीतया कस्त्वमित्यादि बहुविस्तरम् ॥ ४६ ॥ मया सर्वं क्रमेणैव विज्ञापितमरिंदम ।
 पश्चान्मयार्पितं देव्यै भवदत्तांगुलीयकम् ॥ ४७ ॥ तेन मामतिविश्वस्ता वचनं चेदमब्र-
 वोत् । यथा दृष्टास्मि हनुमन्पाण्ड्यमाना दिवानिशम् ॥ ४८ ॥ राक्षसीनां तर्जनैस्तत्सर्वं
 कथय राघवे । मयोक्तं देवि रामोऽपि त्विच्छितापरिनिष्ठितः ॥ ४९ ॥ परिशोचत्यहोरात्रं
 त्वद्वार्तां नाधिगम्य सः । इदानीमेव गत्वाहं स्थितिं रामाय ते ब्रुवे ॥ ५० ॥ रामः
 श्रवणमात्रेण सुग्रीवेण सलक्ष्मणः । वानरानीकपैः सार्धमागमिष्यति तैत्तिकम् ॥ ५१ ॥
 रावणं सकुलं हत्वा नेष्यति त्वां स्वकं पुरम् । अभिज्ञां देहि मे देवि यथा मां विश्वसे-
 द्विभुः ॥ ५२ ॥ इत्युक्ता सा शिरोरत्नं चूडापाशे स्थितं प्रियम् । दत्त्वा काकेन यद्वृत्तं
 चित्रकूटगिरौ पुरा ॥ ५३ ॥ तदप्याहाश्रुपूर्णाक्षी कुशलं ब्रूहि राघवम् । लक्ष्मणं ब्रूहि
 मे किञ्चिदुरुक्तं भाषितं पुरा ॥ ५४ ॥ तत्क्षमस्वाज्ञभावेन भाषितं कुलनंदन । तारयेन्मां
 यथा रामस्तथा कुरु कृपान्वितः ॥ ५५ ॥ इत्युक्त्वा रुदती सीता दुःखेन महतावृता ।
 मयाप्याश्वासिता राम वदता सर्वमेव ते ॥ ५६ ॥ ततः प्रस्थापितो राम त्वत्सर्मापमि-

हागतः । तदागमनवेलायामशोकवनिकां प्रियाम् ॥ ५७ ॥ उत्पाद्य राक्षसांस्तत्र बहू-
 न्दत्त्वा क्षणादहम् । रावणस्य सुतं हत्वा रावणेनाभिभाष्य च ॥ ५८ ॥ लंकामशेषतो
 दग्ध्वा पुनरप्यागमं क्षणात् । श्रुत्वा हनूमतो वाक्यं रामोऽत्यंतप्रहृष्टधीः ॥ ५९ ॥
 हनूमंस्ते कृतं कार्यं देवैरपि सुदुष्करम् । उपकारं न पश्यामि तव प्रत्युपकारिणः
 ॥ ६० ॥ इदानीं ते प्रयच्छामि सर्वस्वं मम भारते । इत्यालिङ्ग्य समाकृष्य गाढं वान-
 रपुंगवम् ॥ ६१ ॥ सार्द्रनेत्रो रघुश्रेष्ठः परां प्रीतिमवाप सः । हनूमंतमुवाचेदं राघवो
 भक्तवत्सलः ॥ ६२ ॥ परिरंभो हि मे लोके दुर्लभः परमात्मनः । अतस्त्वं मम भक्तो-
 ऽसि प्रियोऽसि हरिपुंगवः ॥ ६३ ॥ यत्पादपद्मयुगलं तुलसीदलाद्यैः संपूज्य विष्णुपदवी-
 मतुलं प्रयांति । तेनैव किं पुनरसौ परिरब्धमूर्ती रामेण वायुतनयः कृतपुण्यपुंजः ॥
 ॥ ६४ ॥ इति श्रीमदध्यात्म० उमामहेश्वरसं० सुंदरकांडे पंचमः सर्गः ॥ ५ ॥
 सुंदरकांडे सर्गाः पंचैवाध्यात्मिकशब्दिताः प्रोक्ताः ॥ प्रोक्तास्त्रीणि शतानि श्लोका-
 स्त्रिभुवनस्य पापहराः ॥ ॥ इति सुन्दरकाण्डं समाप्तम् ॥

॥ अथ युद्धकांडं प्रारभ्यते ॥

युद्धकांडम् ।



श्रीगणेशाय नमः ॥ अथ युद्धकांडस्य संकल्पादि० प्रारंभः ॥

ॐ अस्य श्रीमदध्यात्मरामायणे युद्धकांडमहामालामंत्रस्य ॥ श्रीमगवान् सदा-
शिव ऋषिः ॥ अनुष्टुप् छंदः ॥ श्रीरामः परमात्मा देवता ॥ ॐ नमोनारायणेति
बीजम् ॥ दाशरथिरिति शक्तिः ॥ रावणघ्न इति कीलकम् ॥ मम अमुककामनासिद्ध्यर्थम्
अमुकस्तोत्रस्य मंत्रसंपुटीकरणं करिष्ये ॥ अथ लोमविलोममंत्रयुक्तं करिष्ये वा मंडलमं-
त्रयुक्तं करिष्ये ॥ इत्यादौ संकल्प्य न्यासान् चरेत् ॥ ॥ तत्रादा ऋष्यादिन्यासः ॥
श्रीमगवान्सदाशिवऋषये नमः शिरसि ॥ अनुष्टुप्छन्दसे नमः मुखे ॥ श्रीरामपरमा-
त्मादेवतायै नमः हृदये ॥ ॐ नमोनारायणेति बाजाय नमः गुह्ये ॥ दाशरथिरिति
शक्तये नमः पादयोः ॥ रावणघ्न इति कीलकाय नमः सर्वांगे ॥ मम चतुर्विधपुरुषा-
र्थसिद्ध्यर्थे मोक्षार्थे जपे विनियोगः ॥ अथ करन्यासः ॥ ॐ रां अंगुष्ठाभ्यां नमः ॥
ॐ रीं तर्जनीभ्यां नमः ॥ ॐ रूं मध्यमाभ्यां नमः ॥ ॐ रैं अनामिकाभ्यां नमः ॥
ॐ रौं कनिष्ठिकाभ्यां नमः ॥ ॐ रः करतलकरपृष्ठाभ्यां नमः ॥ अथ षडंगन्यासः ॥

ॐ रां हृदयाय नमः ॥ ॐ रीं शिरसे स्वाहा ॥ ॐ रूं शिखायै वषट् ॥ ॐ
रैं कवचाय हुम् ॥ ॐ रौं नेत्रत्रयाय वौषट् ॥ ॐ रः अस्त्राय फट् ॥ ॐ रां रीं रूं
रैं रौं रः इति मंत्रेण दिग्बन्धः ॥ अथ ध्यानम् ॥ नीलेंदीवरतुल्यश्यामवदनं पीतां-
बरालंकृतं मुद्रां ज्ञानमयीं दधानमपरां विद्युन्निभां राघवम् । पश्यन्तीं मुकुटांगदादि-
विविधैः कल्पोज्ज्वलांगं भजे श्रीमद्दाशरथिं नमामि सुतरामब्धौ प्लवं दुस्तरे ॥ १ ॥
इति ध्यात्वा च श्रीरामचरितं पठ्यते तदा ॥ इति युद्धकांडस्य संकल्पपूर्वकन्यास-
ध्यानजपविधिः ॥

॥ अथ युद्धकाण्डे प्रथमसर्गे संकल्पादिन्यासध्यानजपक्रमः ॥

॥ ॐ अस्य श्रीमदध्यात्मरामायणे युद्धकांडे प्रथमसर्गस्य ॥ श्रीभगवान् बादरा-
यण ऋषिः ॥ गायत्री छंदः ॥ ॐ नमो नारायणो देवता ॥ श्रीलक्ष्मीबीजम् ॥ परमा-
शक्तिः ॥ अव्यक्तं कीलकम् ॥ अमुकसंपुटीकरणसिद्ध्यर्थम् अमुकमंत्रलोमविलोमसंपुटीकर-
णषोडशाध्याये मंत्राष्टाक्षरसंयुक्तं प्रथमसर्गे न्यासध्यानजपमहं करिष्ये ॥ अथ करन्यासः ॥

ॐ मः रः भं अंगुष्ठाभ्यां नमः ॥ ॐ मः रः भं तर्जनीभ्यां नमः ॥ ॐ मः रः भं मध्य-
माभ्यां नमः ॥ ॐ मः रः भं अनामिकाभ्यां नमः ॥ ॐ मः रः भं कनिष्ठिकाभ्यां
नमः ॥ ॐ मः रः भं करतलकरपृष्ठाभ्यां नमः ॥ अथ षडंगन्यासः ॥ ॐ मः रः
भं हृदयाय नमः ॥ ॐ मः रः भं शिरसे स्वाहा ॥ ॐ मः रः भं शिखायै वषट् ॥
ॐ मः रः भं कवचाय हुम् ॥ ॐ मः रः भं नेत्रत्रयाय वौषट् ॥ ॐ मः रः भं
अस्त्राय फट् ॥ ॐ मः रः भं इति मंत्रेण दिग्बन्धः ॥ अथ ध्यानम् ॥ यथावद्भाषितं
वाक्यं श्रुत्वा रामो हनूमतः ॥ उवाचानंतरं वाक्यं हर्षेण महता वृतः ॥ १ ॥ इति
ध्यात्वा च श्रीरामचरितं पठ्यते तदा ॥ इति युद्धकांडे प्रथमसर्गे संकल्पादिन्यासध्यान-
जपविधिः ॥ १ ॥ श्रीमहादेव उवाच ॥ यथावद्भाषितं वाक्यं श्रुत्वा रामो हनू-
मतः । उवाचानंतरं वाक्यं हर्षेण महता वृतः ॥ १ ॥ कार्यं कृतं हनुमता देवैरपि सुदु-
ष्करम् । मनसापि यदन्येन स्मर्तुं शक्यं न भूतले ॥ २ ॥ शतयोजनविस्तीर्णं लंघयेत्कः
पयोनिधम् ॥ लंकां च राक्षसैर्गुप्तां को वा धर्षयितुं क्षमः ॥ ३ ॥ भृत्यकार्यं हनुमता

कृतं सर्वमशेषतः । सुग्रीवस्येदृशो लोके न भूतो न भविष्यति ॥ ४ ॥ अहं च रघुवं-
 शश्च लक्ष्मणश्च कपीश्वरः । जानक्या दर्शनेनाद्य रक्षिताः स्मो हनूमता ॥ ५ ॥ सर्वथा
 सुकृतं कार्यं जानक्याः परिमार्गणम् । समुद्रं मनसा स्मृत्वा सीदतीव मनो मम ॥ ६ ॥
 कथं नक्रझषाकीर्णं समुद्रं शतयोजनम् । लंघयित्वा रिपुं हन्यां कथं द्रक्ष्यामि जानकीम्
 ॥ ७ ॥ श्रुत्वा तु रामवचनं सुग्रीवः प्राह राघवम् । समुद्रं लंघयिष्यामो महानक्रझषा-
 कुलम् ॥ ८ ॥ लंकां च विधमिष्यामो हनिष्यामोऽद्य रावणम् । चिंतां त्यज रघुश्रेष्ठ
 चिंता कार्यविनाशिनी ॥ ९ ॥ एतान्पश्य महासत्वाञ्छूरान्वानरपुंगवान् । त्वत्प्रियार्थं
 समुद्युक्तान्प्रवेष्टुमपि पावकम् ॥ १० ॥ समुद्रतरणे बुद्धिं कुरुष्व प्रथमं ततः । दृष्ट्वा
 लंकां दशग्रीवो हत इत्येव मन्महे ॥ ११ ॥ नहि पश्याम्यहं कंचित्त्रिषु लोकेषु राघव ।
 गृहीतधनुषो यस्ते तिष्ठेदभिमुखो रणे ॥ १२ ॥ सर्वथा नो जयो राम भविष्यति न
 संशयः । निमित्तानि च पश्यामि तथाभूतानि सर्वशः ॥ १३ ॥ सुग्रीववचनं श्रुत्वा
 भक्तिवीर्यसमन्वितम् । अंगीकृत्याब्रवीद्रामो हनूमंतं पुरःस्थितम् ॥ १४ ॥ येन केन

प्रकारेण लंघयामो महार्णवम् । लंकास्वरूपं मे ब्रूहि दुःसाध्यं देवदानवैः ॥ १५ ॥
 ज्ञात्वा तस्य प्रतीकारं करिष्यामि कपीश्वर । श्रुत्वा रामस्य वचनं हनूमान्विनयान्वितः
 ॥ १६ ॥ उवाच प्रांजलिर्देव यथा दृष्टं ब्रवीमि ते । लंका दिव्या पुरी देव त्रिकूटशिखरे
 स्थिता ॥ १७ ॥ स्वर्णप्राकारसहिता स्वर्णाट्टालकसंयुता । परिखाभिः परिवृता पूर्णाभि-
 निर्मलोदकैः ॥ १८ ॥ नानोपवनशोभाढ्या दिव्यवापीभिरावृता । गृहैर्विचित्रशोभा-
 ढ्यैर्मणिस्तंभमयैः शुभैः ॥ १९ ॥ पश्चिमद्वारमासाद्य गजवाहाः सहस्रशः । उत्तरे द्वारि
 तिष्ठन्ति साश्ववाहाः सपत्तयः ॥ २० ॥ तिष्ठन्त्यर्बुदसंख्याकाः प्राच्यामपि तथैव च ।
 रक्षिणो राक्षसा वीरा द्वारं दक्षिणमाश्रिताः ॥ २१ ॥ मध्यकक्षेऽप्यसंख्याता गजाश्व-
 रथपत्तयः । रक्षयन्ति सदा लंकां नानास्त्रकुशलाः प्रभो ॥ २२ ॥ संक्रमैर्विबधैर्लंका
 शतग्रीभिश्च संयुता । एवं स्थितेऽपि देवेश शृणु मे तत्र चेष्टितम् ॥ २३ ॥ दशानन-
 वलौघस्य चतुर्थीशो मया हतः । दग्ध्वा लंकां पुरीं स्वर्णप्रासादो धर्षितो मया ॥ २४ ॥
 शतघ्न्यः संक्रमाश्चैव नाशिता मे रघूत्तम । देव त्वद्दर्शनादेव लंका भस्मीकृता भवेत्

॥ २५ ॥ प्रस्थानं कुरु देवेश गच्छामो लवणांबुधेः । तीरं सह महावीरैर्वानरौघैः समं
ततः ॥ २६ ॥ श्रुत्वा हनूमतो वाक्यमुवाच रघुनंदनः । सुग्रीव सैनिकान्सर्वान्प्रस्था-
नायाभिनोदय ॥ २७ ॥ इदानीमेव विजयो मुहूर्तः परिवर्तते । अस्मिन्मुहूर्ते गत्वाहं
लंकां राक्षससंकुलाम् ॥ २८ ॥ सप्राकारां सदुर्धर्षां नाशयामि सरावणाम् । आने-
ष्यामि च सीतां मे दक्षिणाक्षि स्फुरत्यधः ॥ २९ ॥ प्रयातु वाहिनी सर्वा वानराणां तर-
स्विनाम् । रक्षंतु यूथपाः सेनामग्रे पृष्ठे च पार्श्वयोः ॥ ३० ॥ हनूमंतमथारुह्य गच्छा-
म्यद्रेंऽगदं ततः । आरुह्य लक्ष्मणो यातु सुग्रीव त्वं मया सह ॥ ३१ ॥ गजो गवाक्षो
गवयो मैदो द्विविद एव च । नलो नीलः सुपेणश्च जांबवांश्च तथापरे ॥ ३२ ॥ सर्वे
गच्छंतु सर्वत्र सेनापाः शत्रुघातिनः । इत्याशाप्य हरीत्रामः प्रतस्थे सहलक्ष्मणः
॥ ३३ ॥ सुग्रीवसहितो हर्षात्सेनामध्यगतो विभुः । वारणेंद्रनिभाः सर्वे वानराः काम-
रूपिणः ॥ ३४ ॥ क्ष्वेलंतः परिगर्जंतो जग्मुस्ते दक्षिणां दिशम् । भक्षयंतो ययुः सर्वे
फलानि च मधूनि च ॥ ३५ ॥ ब्रुवंतो राघवस्याग्रे हनिष्यामोऽद्य रावणम् । एवं ते

वानरश्रेष्ठा गच्छंत्यतुलविक्रमाः ॥ ३६ ॥ हरिभ्यामुह्यमानौ तौ शुशुभाते रघूत्तमौ ।
 नक्षत्रैः सेवितौ यद्वच्चंद्रसूर्याविवांवरे ॥ ३७ ॥ आवृत्य पृथिवीं कृत्स्नां जगाम महती
 चमूः । प्रस्फोटयंतः पुच्छाग्रानुद्धहंतश्च पादपान् ॥ ३८ ॥ शैलानारोहयंतश्च जग्मुर्मा
 रुतवेगतः । असंख्याताश्च सर्वत्र वानराः परिपूरिताः ॥ ३९ ॥ दृष्टास्ते जग्मुस्त्यर्थं रामेण
 परिपालिताः । गता चमूर्दिवारात्रं क्वचिन्नासज्जत क्षणम् ॥ ४० ॥ काननानि विचि-
 त्राणि पश्यन्मलयसह्ययोः । ते सह्यं समतिक्रम्य मलयं च तथा गिरिन् ॥ ४१ ॥ आय-
 युश्चानुपूर्व्येण समुद्रं भीमनिःस्वनम् । अवतीर्य हनूमंतं रामः सुग्रीवसंयुतः ॥ ४२ ॥
 सलिलाम्ब्याशमासाद्य रामो वचनमब्रवीत् । आगताः स्मो वयं सर्वे समुद्रं मकरा-
 लयम् ॥ ४३ ॥ इतो गंतुमशक्यं नो निरुपायेन वानराः । अत्र सेनानिवेशोऽस्तु मंत्र-
 यामोऽस्य तारणे ॥ ४४ ॥ श्रुत्वा रामस्य वचनं सुग्रीवः सागरांतिके । सेनां न्यवेशय-
 त्क्षिप्रं रक्षितां कपिकुंजरैः ॥ ४५ ॥ ते पश्यंतो विषेदुस्तं सागरं भीमदर्शनम् । महो-
 न्नततरं गाढ्यं भीमनक्रभयंकरम् ॥ ४६ ॥ अगाधं गगनाकारं सागरं वीक्ष्य दुःखिताः ।

तरिष्यामः कथं घोरं सागरं बरुणालयम् ॥ ४७ ॥ हंतव्योऽस्माभिरद्यैव रावणो राक्ष-
साधमः । इति चिंताकुलाः सर्वे रामपार्श्वे व्यवस्थिताः ॥ ४८ ॥ रामःसीतामनुस्मृत्य
दुःखेन महता वृतः । विलप्य जानकीं सीतां बहुधा कार्यमानुषः ॥ ४९ ॥ अद्वितीय-
श्चिदात्मैकः परमात्मा सनातनः । यस्तु जानाति रामस्य स्वरूपं तत्त्वतो जनः ॥ ५० ॥
तं न स्पृशति दुःखादि किमुतानंदमव्ययम् । दुःखहर्षभयक्रोधलोभमोहमदादयः
॥ ५१ ॥ अज्ञानलिङ्गान्येतानि कुतः संति चिदात्मनि । देहाभिमानिनो दुःखं न देहस्य
चिदात्मनः ॥ ५२ ॥ संप्रसादे द्वयाभावात्सुखमोत्रं हि दृश्यते । बुद्ध्याद्यभावात्संशुद्धे
दुःखं तत्र न दृश्यते । अतो दुःखादिकं सर्वं बुद्धेरेव न संशयः ॥ ५३ ॥ रामः परात्मा
पुरुषः पुराणो नित्योदितो नित्यसुखो निरीहः । तथापि मायागुणसंगतोऽसौ मुखीव
दुःखीव विभाव्यतेऽबुधैः ॥ ५४ ॥ इति श्रीमदध्यात्मरामायणे उमामहेश्वरसंवादे
युद्धकांडे प्रथमः सर्गः ॥ १ ॥

॥ अथ युद्धकांडे द्वितीयसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे युद्धकांडे द्वितीयसर्गस्य ॥ श्रीभगवान् वादरायण
ऋषिः ॥ गायत्री छंदः ॥ ॐ नमो नारायणो देवता ॥ श्रीलक्ष्मीर्वीजम् ॥ परमा शक्तिः ॥
अव्यक्तं कीलकम् ॥ अमुकसंपुटीकरणसिद्ध्यर्थम् अमुकमंत्रलोमविलोमसंपुटीकरणषोडशा-
ध्याये मंत्राष्टाक्षरसंयुक्तं द्वितीयसर्गे न्यासध्यानजपमहं करिष्ये ॥ ॥ अथ करन्या-
सः ॥ ॐ मः रः रं अंगुष्ठाभ्यां नमः ॥ ॐ मः रः रं तर्जनीभ्यां नमः ॥ ॐ मः
रः रं मध्यमाभ्यां नमः ॥ ॐ मः रः रं अनामिकाभ्यां नमः ॥ ॐ मः रः रं
कनिष्ठिकाभ्यां नमः ॥ ॐ मः रः रं करतलकरपृष्ठाभ्यां नमः ॥ ॥ अथ
षडंगन्यासः ॥ ॐ मः रः रं हृदयाय नमः ॥ ॐ मः रः रं शिरसे स्वाहा ॥
ॐ मः रः रं शिखायै वषट् ॥ ॐ मः रः रं कवचाय हुम् ॥ ॐ मः रः रं
नेत्रत्रयाय वौषट् ॥ ॐ मः रः रं अस्त्राय फट् ॥ ॐ मः रः रं इति मंत्रेण दिग्बन्धः ॥
अथ ध्यानम् ॥ ॥ लंकायां रावणो दृष्ट्वा कृतं कर्म हनूमता । दुष्करं दैवतैर्वापि

हिया किञ्चिदवाङ्मुखः ॥ १ ॥ इति ध्यात्वा च श्रीरामचरितं पठ्यते तदा ॥ इति युद्ध-
कांडे द्वितीयसर्गे संकल्पादिन्यासध्यानजपविधिः ॥ २ ॥ श्रीमहोदेव उवाच ॥
लंकायां रावणो दृष्ट्वा कृतं कर्म हनूमता । दुष्करं दैवतैर्वपि हिया किञ्चिदवाङ्मुखः
॥ १ ॥ आहूय मंत्रिणः सर्वानिदं वचनमब्रवीत् । हनूमता कृतं कर्म भवद्भिर्दृष्टमेव
तत् ॥ २ ॥ प्रविश्य लंकां दुर्धर्षा दृष्ट्वा सीतां दुरासदाम् । हत्वा च राक्षसान्वीरानक्ष-
मंदोदरीसुतम् ॥ ३ ॥ दग्ध्वा लंकाभशेषेण लंघयित्वा च सागरम् । युष्मान्सर्वानति-
क्रम्य स्वस्थोऽगात्पुनरेव सः ॥ ४ ॥ किं कर्तव्यमितोऽस्माभिर्युयं मंत्रविशारदाः ।
मंत्रयध्वं प्रयत्नेन यत्कृतं मे हितं भवेत् ॥ ५ ॥ रावणस्य वचः श्रुत्वा राक्षसास्तमथा-
ब्रुवन् । देव शंका कुतो रामात्तव लोकजितो रणे ॥ ६ ॥ इंद्रस्तु बध्वा निक्षिप्तः पुत्रेण
तव पत्तने । जित्वा कुबेरमानीय पुष्पकं भुज्यते त्वया ॥ ७ ॥ यमो जितः कालदंडा-
द्भयं नाभूत्तव प्रभो । वरुणो हुंकृतेनैव जितः सर्वेऽपि राक्षसाः ॥ ८ ॥ मयो महासुरो
भीत्या कन्यां दत्त्वा स्वयं तव । त्वद्वशे वर्ततेऽद्यापि किमुतान्ये महासुराः ॥ ९ ॥

हनूमद्वर्षणं यत्तु तदवज्ञाकृतं च नः । वानरोऽयं किमस्माकमस्मिन्पौरुषदर्शने ॥ १० ॥
 इत्युपेक्षितमस्माभिर्धर्षणं तेन किं भवेत् । वयं प्रमत्ताः किं तेन वंचिताः स्मो हनूमता
 ॥ ११ ॥ जानीमो यदि तं सर्वे कथं जीवन् गमिष्यति । आज्ञापय जगत्कृत्स्नमवानर-
 ममानुषम् ॥ १२ ॥ कृत्वा यास्यामहे सर्वे प्रत्येकं वा नियोजय । कुम्भकर्णस्तदा प्राह
 रावणं राक्षसेश्वरम् ॥ १३ ॥ आरब्धं यत्त्वया कर्म स्वात्मनाशाय केवलम् । न दृष्टोऽसि
 तदा भाग्यात्त्वं रामेण महात्मना ॥ १४ ॥ यदि पश्यति रामस्त्वां जीवन्नायासि रावण ।
 रामो न मानुषो देवः साक्षान्नारायणोऽव्ययः ॥ १५ ॥ सीता भगवती लक्ष्मी रामपत्नी
 यशस्विनी । राक्षसानां विनाशाय त्वयानीता सुमध्यमा ॥ १६ ॥ विषपिंडमिवागीर्य
 महामीनो यथा तथा । आनीता जानकी पश्चात्त्वया किंवा भविष्यति ॥ १७ ॥ यद्यप्य
 नुचितं कर्म त्वया कृतमजानता । सर्वं समं करिष्यामि स्वस्थचित्तो भव प्रभो ॥ १८ ॥
 कुम्भकर्णवचः श्रुत्वा वाक्यमिन्द्रजिदब्रवीत् । देहि देव ममानुज्ञां हत्वा रामं सलक्ष्म-
 णम् । सुग्रीवं वानरांश्चैव पुनर्यास्यामि तैः तिकम् ॥ १९ ॥ तत्रागतो भागवतप्रधानो

विभीषिणो बुद्धिमतां वरिष्ठः । श्रीरामपादद्वय एकतानः प्रणम्य देवारिमुगोपविष्टः
 ॥ २० ॥ विलोक्य कुंभश्रवणादिदैत्यान्मत्तप्रमत्तानतिविस्मयेन । विलोक्य कामातुर-
 मप्रमत्तो दशाननं प्राह विशुद्धबुद्धिः ॥ २१ ॥ न कुंभकर्णेन्द्रजितौ च राजंस्तथा महा-
 पार्श्वमहोदरौ तौ । निकुंभकुंभौ च तथातिकायः स्थातुं न शक्ता युधि राघवस्य ॥ २२ ॥
 सीताभिधानेन महाग्रहेण ग्रस्तोऽसि राजन् न च ते विमोक्षः । तामेव सत्कृत्य महाध-
 नेन दत्त्वाभिरामाय सुखी भव त्वम् ॥ २३ ॥ यावन्न रामस्य शिताः शिलीमुखा लंका-
 मभिव्याप्य शिरांसि रक्षसाम् । छिंदन्ति तावद्रघुनायकस्य भो तां जानकीं त्वं प्रतिदा-
 तुमर्हसि ॥ २४ ॥ यावन्नगाभाः कपयो महाबला हरीन्द्रतुल्या नखदंष्ट्रयोधिनः । लंकां
 समाक्रम्य विनाशयन्ति ते तावद्रुद्रुतं देहि रघूत्तमाय ताम् ॥ २५ ॥ जीवन्न रामेण विमो-
 क्ष्यसे त्वं गुप्तः सुरैर्द्वैरपि शंकरेण । न देवराजां कगतो न मृत्योः पाताललोकानपि संप्र-
 विष्टः ॥ २६ ॥ शुभं हितं पवित्रं च विभीषणवचः खलः । प्रतिजग्राह नैत्रासौ म्रिय-
 माण इवौषधम् ॥ २७ ॥ कालेन नोदितो दैत्यो विभीषणमथाब्रवीत् । मदत्तभोगैः

पुष्टांगो मत्समीपे वसन्नपि ॥ २८ ॥ प्रतीपमाचरत्येष ममैव हितकारिणः । मित्रभावेन
 शत्रुर्मे जातो नास्त्यत्र संशयः ॥ २९ ॥ अनायैण कृतघ्नेन संगतिर्मे न युज्यते । विना-
 शमभिकांक्षंति ज्ञातीनां ज्ञातयः सदा ॥ ३० ॥ योऽन्यस्त्वेवंविधं ब्रूयाद्वाक्यमेकं निशा-
 चरः । हन्मि तस्मिन् क्षणे एव धिक् त्वां रक्षःकुलाधमम् ॥ ३१ ॥ रावणेनैवमुक्तः
 सन्परुषं स विभीषणः । उत्पपात सभामध्याद्गदापाणिर्महाबलः ॥ ३२ ॥ चतुर्भिर्मित्रि-
 भिः सार्धं गगनस्थोब्रवीद्वचः । क्रोधेन महताविष्टो रावणं दशकंधरम् । मा विनाश-
 मुपैहि त्वं प्रियवादिनमेव माम् ॥ ३३ ॥ धिक्करोषि तथापि त्वं ज्येष्ठो भ्राता पितुः
 समः । कालो राघवरूपेण जातो दशरथालये ॥ ३४ ॥ काली सीताभिधानेन जाता
 जनकनंदिनी । तावुभावागतावत्र भूमेर्भारापनुत्तये ॥ ३५ ॥ तेनैव प्रेरितस्त्वं तु न
 शृणोषि हितं मम । श्रीरामः प्रकृतेः साक्षात्परस्तात्सर्वदा स्थितः ॥ ३६ ॥ बहिरंतश्च
 भूतानां समः सर्वत्र संस्थितः । नामरूपादिभेदेन तत्तन्मय इवामलः ॥ ३७ ॥ यथा
 नानाप्रकारेषु वृक्षेष्वेको महानलः । तत्तदाकृतिभेदेन भिद्यते ज्ञानचक्षुषाम् ॥ ३८ ॥

॥ अध्यात्मरामायणे युद्धकांडे सर्गः ३ ॥

३३८

पंचकोशादिभेदेन तत्तन्मय इषाबभौ । नीलपीतादियोगेन निर्मलः स्फटिको यथा
॥ ३९ ॥ स एव नित्यमुक्तोऽपि स्वमायागुणविवितः । कालः प्रधानं पुरुषोऽव्यक्तं चेति
चतुर्विधः ॥ ४० ॥ प्रधानपुरुषाभ्यां स जगत्कृत्स्नं सृजत्यजः । कालरूपेण कलनां
जगतः कुरुतेऽव्ययः ॥ ४१ ॥ कालरूपी स भगवान् रामरूपेण मायया ॥ ४२ ॥
ब्रह्मणा प्रार्थितो देवस्त्वद्वधार्थमिहागतः । तदन्यथा कथं कुर्यात्सत्यसंकल्प ईश्वरः ॥
॥ ४३ ॥ हनिष्यति त्वां रामस्तु सपुत्रबलवाहनम् । हन्यमानं न शक्नोमि द्रष्टुं रामेण
रावण ॥ ४४ ॥ त्वां राक्षसकुलं कृत्स्नं ततो गच्छामि राघवम् । मयि याते सुखी भूत्वा
रमस्व भवने चिरम् ॥ ४५ ॥ विभीषणो रावणवाक्यतः क्षणाद्विसृज्य सर्वं सपरि-
च्छदं गृहम् । जगाम रामस्य पदारविंदयोः सेवाभिकांक्षी परिपूर्णमानसः ॥ ४६ ॥
इति श्रीमदध्यात्मरामायणे उमामहेश्वरसंवादे युद्धकांडे द्वितीयः सर्गः ॥ २ ॥

॥ अथ युद्धकांडे तृतीयसर्गे संकल्पादिन्यासध्यानजपक्रमः ॥
ॐ अस्य श्रीमदध्यात्मरामायणे युद्धकांडे तृतीयसर्गस्य ॥ श्रीभगवान् बादरायण

ऋषिः ॥ गायत्री छंदः ॥ ॐ नमो नारायणो देवता ॥ श्रीलक्ष्मीर्वीजम् ॥ परमात्मा
शक्तिः ॥ अव्यक्तं कालकम् ॥ अमुकसंपुटीकरणसिद्ध्यर्थममुकमंत्रलोमविलोमसंपुटीकरण-
षोडशाध्याये मंत्राष्टाक्षरसंयुक्तं तृतीयसर्गे न्यासध्यानजपमहं करिष्ये ॥ अथ करन्यासः ॥
ॐ मः रः तं अंगुष्ठाभ्यां नमः ॥ ॐ मः रः तं तर्जनीभ्यां नमः ॥ ॐ मः रः तं मध्य-
माभ्यां नमः ॥ ॐ मः रः तं अनामिकाभ्यां नमः ॥ ॐ मः रः तं कनिष्ठिकाभ्यां
नमः ॥ ॐ मः रः तं करतलकरपृष्ठाभ्यां नमः ॥ अथ षडंगन्यासः ॥ ॐ मः रः
तं हृदयाय नमः ॥ ॐ मः रः तं शिरसे स्वाहा ॥ ॐ मः रः तं शिखायै वषट् ॥ ॐ
मः रः तं कवचाय हुम् ॥ ॐ मः रः तं नेत्रत्रयाय वौषट् ॥ ॐ मः रः तं अत्राय
फट् ॥ ॐ मः रः तं इति मंत्रेण दिग्बंधः ॥ अथ ध्यानम् ॥ विभीषणो महाभागश्च-
तुर्मिर्मन्त्रिभिः सह । आगत्य गगने रामसंमुखे समवस्थितः ॥ १ ॥ इति ध्यात्वा च
श्रीरामचरितं पठ्यते तदा । इति युद्धकांडे तृतीयसर्गे संकल्पादिन्यासध्यानजपविधिः ॥
॥ ३ ॥ श्रीमहादेव उवाच ॥ विभीषणो महाभागश्चतुर्मिर्मन्त्रिभिः सह । आगत्य

गगने रामसंमुखे समवस्थितः ॥ १ ॥ उच्चैरुवाच भोः स्वामिन् राम राजीवलोचन ।
 रावणस्यानुजोऽहं ते दारहर्तुर्विभीषणः ॥ २ ॥ नाम्ना भ्रात्रा निरस्तोऽहं त्वामेव शरणं
 गतः । हितमुक्तं मया देव तस्य चाविदितात्मनः ॥ ३ ॥ सीतां रामाय वैदेहीं प्रेषयेति पुनः
 पुनः । उक्तोऽपि न शृणोत्येष कालपाशवशं गतः ॥ ४ ॥ हंतुं मां खड्गमादाय प्राद्रव-
 द्राक्षसाधमः । ततोऽचिरेण सचिवैश्चतुर्भिः सहितो भयात् ॥ ५ ॥ त्वामेव भवमोक्षाय
 मुमुक्षुः शरणं गतः । विभीषणवचः श्रुत्वा सुग्रीवो वाक्यमब्रवीत् ॥ ६ ॥ विश्वासाहो
 न ते राम मायावी राक्षसाधमः । सीताहर्तुर्विशेषेण रावणस्यानुजो बली ॥ ७ ॥ मंत्रि-
 भिः सायुधैरस्मान् विवरे निहनिष्यति । तदाज्ञापय मे देव वानरैर्हन्यतामयम् ॥ ८ ॥
 ममैव भाति ते राम बुद्ध्या किं निश्चितं वद । श्रुत्वा सुग्रीववचनं रामः सस्मितमब्र-
 वीत् ॥ ९ ॥ यदीच्छामि कपिश्रेष्ठ लोकान्सर्वान्सहेश्वरान् । निमिषार्धेन संहन्यां सृजा-
 मि निमिषार्धतः ॥ १० ॥ अतो मयाभयं दत्तं शीघ्रमानय राक्षसम् ॥ ११ ॥ सकृदेव
 प्रपन्नाय तवास्मीति च याचते । अभयं सर्वभूतेभ्यो ददाम्येतद्भूतं मम ॥ १२ ॥ रामस्य

वचनं श्रुत्वा सुग्रीवो हृष्टमानसः । विभीषणमथानाय्य दर्शयामास राघवम् ॥ १३ ॥
 विभीषणस्तु साष्टांगं प्रणिपत्य रघूत्तमम् । हर्षगद्गदया वाचा भक्त्या च परयान्वितः
 ॥ १४ ॥ रामं श्यामं विशालाक्षं प्रसन्नमुखपंकजम् । धनुर्वाणधरं शांतं लक्ष्मणेन
 समन्वितम् ॥ १५ ॥ कृताञ्जलिपुटो भूत्वा स्तोतुं समुपचक्रमे ॥ १६ ॥ विभीषण
 उवाच ॥ नमस्ते राम राजेंद्र नमः सीतामनोरम । नमस्ते चंडकोदंड नमस्ते भक्तव-
 त्सल ॥ १७ ॥ नमोऽन्ताय शांताय रामायामिततेजसे । सुग्रीवमित्राय च ते रघूणां
 पतये नमः ॥ १८ ॥ जगदुत्पत्तिनाशानां कारणाय महात्मने ॥ त्रैलोक्यगुरवेऽनादि
 गृहस्थाय नमोनमः ॥ १९ ॥ त्वमादिर्जगतां राम त्वमेव स्थितिकारणम् । त्वमंते निध-
 नस्थानं स्वेच्छाचारस्त्वमेव हि ॥ २० ॥ चराचराणां भूतानां बहिरंतश्च राघव । व्याप्य-
 व्यापकरूपेण भवान् भाति जगन्मयः ॥ २१ ॥ त्वन्मायया हृतज्ञाना नष्टात्मानो विचे-
 तसः ॥ गतागतं प्रपद्यंते पापपुण्यवशात्सदा ॥ २२ ॥ तावत्सत्यं जगद्भाति शुक्तिकार-
 जतं यथा । यावन्न ज्ञायते ज्ञानचेतसा नान्यगामिना ॥ २३ ॥ त्वदज्ञानात्सदा युक्ता-

पुत्रदारगृहादिषु । रमंते विषयान्सर्वानंते दुःखप्रदान्विमो ॥ २४ ॥ त्वमिंद्रोऽग्निर्यमो
रक्षो वरुणश्च तथानिलः । कुबेरश्च तथा रुद्रस्त्वमेव पुरुषोत्तम ॥ २५ ॥ त्वमणोरप्यणी-
यांश्च स्थूलत्स्थूलतरः प्रभो । त्वं पिता सर्वलोकानां माता धाता त्वमेव हि ॥ २६ ॥
आदिमध्यांतरहितः परिपूर्णोऽच्युतोऽव्ययः । त्वं पाणिपादरहितश्चक्षुःश्रोत्रविवर्जितः ॥
॥ २७ ॥ श्रोता द्रष्टा ग्रहीता च जवनत्स्वं खरांतकः । कोशेभ्यो व्यतिरिक्तत्स्वं निर्गुणो
निरुपाश्रयः ॥ २८ ॥ निर्विकल्पो निर्विकारो निराकारो निरीश्वरः । षड्भावरहितोऽना-
दिः पुरुषः प्रकृतेः परः ॥ २९ ॥ मायया गृह्यमाणस्त्वं मनुष्य इव भाव्यसे । ज्ञात्वा
त्वां निर्गुणमजं वैष्णवा मोक्षगामिनः ॥ ३० ॥ अहं त्वत्पादसद्भक्तिनिःश्रेणीं प्राप्य
राघव । इच्छामि ज्ञानयोगाख्यं सौधमारोढुमीश्वर ॥ ३१ ॥ नमः सीतापते राम नमः
कारुणिकोत्तम । रावणारे नमस्तुभ्यं त्राहि मां भवसागरात् ॥ ३२ ॥ ततः प्रसन्नः प्रो-
वाच श्रीरामो भक्तवत्सलः । वरं वृणीष्व भद्रं ते वांछितं वरदोऽस्म्यहम् ॥ ३३ ॥ ॥
विभीषण उवाच ॥ ॥ धन्योऽस्मि कृतकृत्योऽस्मि कृतकार्योऽस्मि राघव । त्वत्पा-

ददर्शनादेव विमुक्तोऽस्मि न संशयः ॥ ३४ ॥ नास्ति मत्सदृशो धन्यो नास्ति मत्स-
दृशः शुचिः । नास्ति मत्सदृशो लोके राम त्वन्मूर्तिदर्शनात् ॥ ३५ ॥ कर्मबंधविना-
शाय त्वज्ज्ञानं भक्तिलक्षणम् । त्वद्ध्यानं परमार्थं च देहि मे रघुनन्दन ॥ ३६ ॥ न
याचे राम राजेंद्र सुखं विषयसंभवम् । त्वत्पादकमले सक्ता भक्तिरेव सदास्तु मे ॥
॥ ३७ ॥ ओमित्युक्त्वा पुनः प्रीतो रामः प्रोवाच राक्षसम् । शृणु वक्ष्यामि ते भद्र
रहस्यं मम निश्चितम् ॥ ३८ ॥ मद्भक्तानां प्रशांतानां योगिनां धीतरागिणाम् । हृदये
सीतया नित्यं वसाम्यत्र न संशयः ॥ ३९ ॥ तस्मात्त्वं सर्वदा शांतः सर्वकल्मषवर्जितः ।
मां ध्यात्वा मोक्ष्यसे नित्यं घोरसंसारसागरात् ॥ ४० ॥ स्तोत्रमेतत्पठेद्यस्तु लिखेद्यः
शृणुयादपि । मत्प्रीतये ममाभीष्टं सारूप्यं समवाप्नुयात् ॥ ४१ ॥ इत्युक्त्वा लक्ष्मणं
प्राह श्रीरामो भक्तभक्तिमान् । पश्यत्विदानीमेवैष मम संदर्शने फलम् ॥ ४२ ॥ लंका-
राज्येऽभिषेक्ष्यामि जलमानय सागरात् । यावच्चन्द्रश्च सूर्यश्च यावत्तिष्ठति मेदिनी ॥ ४३ ॥
यावन्मम कथा लोके तावद्राज्यं करोत्यसौ । इत्युक्त्वा लक्ष्मणेनांबु ह्यानाय्य कलशेन

तम् ॥ ४४ ॥ लंकाराज्याधिपत्यार्थमभिषेकं रमापतिः । कारयामास सचिवैर्लक्ष्मणेन
विशेषतः ॥ ४५ ॥ साधुसाध्विति ते सर्वे वानरास्तुष्टुबुभृशम् । सुग्रीवोऽपि परिष्वज्य
बिभीषणमथाब्रवीत् ॥ ४६ ॥ बिभीषण वयं सर्वे रामस्य परमात्मनः । किंकरास्तत्र
मुख्यस्त्वं भक्त्या रामपरिग्रहात् । रावणस्य विनाशे त्वं साहाय्यं कर्तुमर्हसि ॥ ४७ ॥
॥ बिभीषण उवाच ॥ अहं कियान्सहायत्वे रामस्य परमात्मनः । किंतु दास्यं करिष्ये-
ऽहं भक्त्या शक्त्यात्ममायया ॥ ४८ ॥ दशग्रीवेण संदिष्टः शुको नाम महासुरः ।
संस्थितो ह्यंबरे वाक्यं सुग्रीवमिदमब्रवीत् ॥ ४९ ॥ त्वामाह रावणो राजा भ्रातरं राक्ष-
साधिपः । महाकुलप्रसूतस्त्वं राजासि वनचारिणाम् ॥ ५० ॥ मम भ्रातृसमानस्त्वं तव
नास्त्यर्थविप्लवः । अहं यदहरं भार्या राजपुत्रस्य किं तव ॥ ५१ ॥ किष्किंधां याहि
हरिभिर्लंका शक्या न दैवतैः । प्राप्तुं किं मानवैरल्पसत्त्वैर्वानरयूथपैः ॥ ५२ ॥ तं प्राप-
यंतं वचनं तूर्णमुत्प्लुत्य वानराः । प्रापद्यंत तदा क्षिप्रं निहतुं दृढमुष्टिभिः ॥ ५३ ॥
वानरैर्हन्यमानस्तु शुको राममथाब्रवीत् । न दूतान् घ्नन्ति राजेंद्र वानरान्वारय प्रभो

॥ ५४ ॥ रामः श्रुत्वा तदा वाक्यं शुकस्य परिदेवितम् । मावधिष्ठेति रामस्तान्वारया-
मास वानरान् ॥ ५५ ॥ पुनरंवरमासाद्य शुकः सुग्रीवमब्रवीत् । ब्रूहि राजन्दशग्रीवं
किं वक्ष्यामि व्रजाम्यहम् ॥ ५६ ॥ सुग्रीव उवाच ॥ यथा वाली मम भ्राता तथा
त्वं राक्षसाधम । हंतव्यस्त्वं मया यत्नात्सपुत्रबलवाहनः ॥ ५७ ॥ ब्रूहि मे रामचंद्रस्य
भार्यां हृत्वा क्व यास्यसि । ततो रामाज्ञया धृत्वा शुकं बध्वान्वरक्षयत् ॥ ५८ ॥ शार्द-
लोऽपि ततः पूर्वं दृष्ट्वा कपिवलं महत् । यथावत्कथयामास रावणाय स राक्षसः ॥ ५९ ॥
दीर्घचिंतापरो भूत्वा निःश्वसन्नास मंदिरे । ततः समुद्रमावेक्ष्य रामो रक्तांतलोचनः ॥
॥ ६० ॥ पश्य लक्ष्मण दुष्टोऽसौ वारिधिर्मासुपागतम् । नाभिनंदति दुष्टात्मा दर्शनार्थं
ममानघ ॥ ६१ ॥ जानाति मानुषोऽयं मे किं कारिष्यति वानरैः । अद्य पश्य महाबाहो
शोषयिष्यामि वारिधिम् ॥ ६२ ॥ पादेनैव गमिष्यांति वानरा विगतज्वराः । इत्युक्त्वा
क्रोधताम्राक्ष आरोपितधनुर्धरः ॥ ६३ ॥ तूणीराद्वाणमादाय कालाग्निसदृशप्रभम् ।
संधाय चापमाकृष्य रामो वाक्यमथाब्रवीत् ॥ ६४ ॥ पश्यंतु सर्वभूतानि रामस्य शर-

विक्रमम् । इदानीं भस्मसात्कुर्यां समुद्रं सरितां पतिम् ॥ ६५ ॥ एवं ब्रुवति रामे तु
सशैलवनकानना । चचाल वसुधा द्यौश्च दिशश्च तमसावृताः ॥ ६६ ॥ चुक्षुभे सागरो
वेलं भयाद्योजनमत्यगात् । तिमिनक्रशपा मीनाः प्रतप्ताः परितत्रसुः ॥ ६७ ॥ एत-
स्मिन्नंतरे साक्षात्सागरो दिव्यरूपधृक् । दिव्याभरणसंपन्नः स्वभासा भासयन् दिशः
॥ ६८ ॥ स्वांतस्थदिव्यरत्नानि कराभ्यां परिगृह्य सः । पादयोः पुरतः क्षिप्त्वा रामस्यो-
पायनं बहु ॥ ६९ ॥ दंडवत्प्रणिपत्याह रामं रक्तांतलोचनम् । त्राहि त्राहि जगन्नाथ
राम त्रैलोक्यरक्षक ॥ ७० ॥ जडोऽहं राम ते सृष्टः सृजता निखिलं जगत् । स्वभावम-
न्यथा कर्तुं कः शक्तो देवनिर्मितम् ॥ ७१ ॥ स्थूलानि पंच भूतानि जडान्येव स्वभावतः ।
सृष्टानि भवतैतानि त्वदाज्ञां लब्धयंति न ॥ ७२ ॥ तामसादहमो राम भूतानि प्रभवन्ति
हि । कारणानुगमात्तेषां जडत्वं तामसं स्वतः ॥ ७३ ॥ निर्गुणस्त्वं निराकारो यदा माया
गुणान्प्रभो । लीलायांगीकरोषि त्वं तदा वैराजनाभवान् ॥ ७४ ॥ गुणात्मनो विराजश्च
सत्त्वाद्देवा बभूविरे । रजोगुणात्प्रजेशाद्या मन्योर्भूतपातिस्तव ॥ ७५ ॥ त्वामहं मायया

छन्न लीलया मानुषाकृतिम् ॥ ७६ ॥ जडबुद्धिर्जडो मूर्खः कथं जानामि निर्गुणम् ।
दंड एवहि मूर्खाणां सन्मार्गप्रापकः प्रभो ॥ ७७ ॥ भूतानाममरश्रेष्ठ पशूनां लगुडो
यथा । शरणं ते व्रजामीश शरण्यं भक्तवत्सल ॥ अभयं देहि मे राम लंकामार्गं ददामि
ते ॥ ७८ ॥ श्रीराम उवाच ॥ अमोघोऽयं महाबाणः कस्मिन्देशे निपात्यताम् ।
लक्ष्यं दर्शय मे शीघ्रं बाणस्यामोघपातिनः ॥ ७९ ॥ रामस्य वचनं श्रुत्वा करे दृष्ट्वा
महाशरम् । महोदधिर्महातेजा राघवं वाक्यमब्रवीत् ॥ ८० ॥ रामोत्तरप्रदेशे तु द्रुमकुल्य
इति श्रुतः । प्रदेशस्तत्र बहवः पापात्मानो दिवानिशम् ॥ ८१ ॥ बाधते मां रघुश्रेष्ठ तत्र
ते पात्यतां शरः । रामेण सृष्टो बाणस्तु क्षणादाभीरमंडलम् ॥ ८२ ॥ हत्वा पुनः समागत्य
तूणीरे पूर्ववत्स्थितः । ततोऽब्रवीद्रघुश्रेष्ठं सागरो विनयान्वितः ॥ ८३ ॥ नलः सेतुं करो
त्वस्मिन् जले मे विश्वकर्मणः । सुतो धीमान् समर्थोऽस्मिन्कार्ये लब्धवरो हरिः ॥ ८४ ॥
कीर्तिं जानंतु ते लोकाः सर्वलोकमलापहाम् । इत्युक्त्वा राघवं नत्वा ययौ सिंधुरदृश्य-
ताम् ॥ ८५ ॥ ततो रामस्तु सुग्रीवलक्ष्मणाभ्यां समन्वितः । नलमाज्ञापयच्छीघ्रं वानरैः

सेतुबंधने ॥ ८६ ॥ ततोऽतिहृष्टः प्लवगेन्द्रयूथैर्महानगेन्द्रप्रतिमैर्युतो नलः ॥ बबंध सेतुं
शतयोजनायतं सुविस्तृतं पर्वतपादपैर्दृढम् ॥ ८७ ॥ इति श्रीमदध्यात्मरामायणे उमाम०
युद्धकांडे तृतीयः सर्गः ॥ ३ ॥

॥ अथ युद्धकांडे चतुर्थसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे युद्धकांडे चतुर्थसर्गस्य ॥ श्रीभगवान् वादरायण ऋषिः ॥
गायत्री छंदः ॥ ॐ नमो नारायणो देवता ॥ श्रीलक्ष्मीर्वीजम् ॥ परमा शक्तिः ॥
अव्यक्तं कीलकम् ॥ अमुकसंपुटीकरणसिद्ध्यर्थम् अमुकमंत्रलोमविलोमसंपुटीकरणषोड-
शाध्याये मंत्राष्टाक्षरसंयुक्तं चतुर्थसर्गे न्यासध्यानजपमहं करिष्ये ॥ अथ करन्यासः ॥
ॐ मः रः शं अंगुष्ठाभ्यां नमः ॥ ॐ मः रः शं तर्जनीभ्यां नमः ॥ ॐ मः रः शं मध्य
माभ्यां नमः ॥ ॐ मः रः शं अनामिकाभ्यां नमः ॥ ॐ मः रः शं कनिष्ठिकाभ्यां
नमः ॥ ॐ मः रः शं करतलकरपृष्ठाभ्यां नमः ॥ अथ षडंगन्यासः ॥ ॐ मः रः
शं हृदयाय नमः ॥ ॐ मः रः शं शिरसे स्वाहा ॥ ॐ मः रः शं शिखायै वषट् ॥ ॐ

मः रः शं कवचाय हुम् ॥ ॐ मः रः शं नेत्रत्रयाय वौषट् ॥ ॐ मः रः शं अस्त्राय
फट् ॥ ॐ मः रः शं इति मंत्रेण दिग्बंधः ॥ अथ ध्यानम् ॥ सेतुमारभमाणस्तु तत्र
रामेश्वरं शिवम् ॥ संस्थाप्य पूजयित्वाह रामो लोकहिताय च ॥ १ ॥ इति ध्यात्वा च
श्रीरामचरितं पठ्यते तदा ॥ इति युद्धकांडे चतुर्थसर्गे संकल्पादिन्यासध्यानजपविधिः
॥ ४ ॥ श्रीमहादेव उवाच ॥ सेतुमारभमाणस्तु तत्र रामेश्वरं शिवम् । संस्थाप्य-
पूजयित्वाह रामो लोकहिताय च ॥ १ ॥ प्रणमेत्सेतुबंधं यो दृष्ट्वा रामेश्वरं शिवम् ।
ब्रह्महत्यादिपापेभ्यो मुच्यते मदनुग्रहात् ॥ २ ॥ सेतुबंधे नरः स्नात्वा ह । रामेश्वरं
हरम् । संकल्पानियतो भूत्वा गत्वा वाराणसीं नरः ॥ ३ ॥ आनीय गंगासलिलं रामे-
शमभिषिच्य च । समुद्रे क्षिततद्भारो ब्रह्म प्राप्नोत्यसंशयम् ॥ ४ ॥ कृतानि प्रथमेनाह्वा
योजनानि चतुर्दश । द्वितीयेन तथा चाह्वा योजनानि तु विंशतिः ॥ ५ ॥ तृतीयेन तथा
चाह्वा योजनान्येकविंशतिः । चतुर्थेन तथा चाह्वा द्वाविंशतिरिति श्रुतम् ॥ ६ ॥ पंच-
मेन त्रयोविंशद्योजनानि समंततः । बंधं सागरे सेतुं नलो वानरसत्तमः ॥ ७ ॥ तेनैव

जग्मुः कपयो योजनानां शतं द्रुतम् । असंख्याताः सुवेलाद्रिं रुरुधुः प्लवगोत्तमाः ॥ ८ ॥
 आरुह्य मारुतिं रामो लक्ष्मणोऽप्यंगदं तथा । दिदृक्षु राघवो लंकामारुरोहाचलं महत् ॥ ९ ॥
 दृष्ट्वा लंकां सुविस्तीर्णां नानाचित्रध्वजाकुलाम् । चित्रप्रासादसंवाधां स्वर्णप्राकारतोरणाम् ॥
 ॥ १० ॥ परिखाभिः शतघ्नाभिः संक्रमैश्च विराजिताम् । प्रासादोपरिविस्तीर्णप्रदेशे
 दशकन्धरः ॥ ११ ॥ मंत्रिभिः सहितो वीरैः किरीटदशकोज्ज्वलः । नीलाद्रिशि-
 खराकारः कालमेघसमप्रभः ॥ १२ ॥ रत्नदंडैः सितच्छत्रैरनेकैः परिशोभितः ।
 एतस्मिन्नंतरे बद्धो मुक्तो रामेण वै युक्तः ॥ १३ ॥ वानरैस्ताडितः सम्यक् दशाननमु-
 पागतः । प्रहसन् रावणः प्राह पीडितः किं परैः युक्तः ॥ १४ ॥ रावणस्य वचः श्रुत्वा
 युक्तो वचनमब्रवीत् । सागरस्योत्तरे तीरेऽब्रुवं ते वचनं यथा ॥ तत उत्प्लुत्य कपयो गृ-
 हीत्वा मां क्षणात्ततः ॥ १५ ॥ मुष्टिभिर्नखदंतैश्च हंतुं लोप्तुं प्रचक्रमुः । ततो मां राम
 रक्षेति क्रोशंतं रघुपुंगवः ॥ १६ ॥ विसृज्यतामिति प्राह विसृष्टोऽहं कपीश्वरैः । ततोऽ-
 हमागतो भीत्या दृष्ट्वा तद्वानरं बलम् ॥ १७ ॥ राक्षसानां बलौघस्य वानरैर्द्रव्यस्य च ।

नेतयोर्विद्यते संधिर्देवदानवयोरिव ॥ १८ ॥ पुरप्राकारमायांति क्षिप्रमेकतरं कुरु । सीतां
 वास्मै प्रयच्छाशु युद्धं वा दीयतां प्रभो ॥ १९ ॥ मामाह रामस्त्वं ब्रूहि रावणं मद्वचः
 शुक । यद्वलं च समाश्रित्य सीतां मे हृतवानसि ॥ २० ॥ तद्दर्शय यथाकामं ससैन्यः
 सहवांधवः । श्वःकाले नगरीं लंकां सप्राकारां सतोरणाम् ॥ २१ ॥ राक्षसं चवलं पश्य
 शरैर्विध्वंसितं मया । घोररोषमहं मोक्ष्ये वलं धारय रावण ॥ २२ ॥ इत्युक्तवोपररा-
 माथ रामः कमललोचनः । एकस्थानगता यत्र चत्वारः पुरुषर्षभाः ॥ २३ ॥ श्रीरामो
 लक्ष्मणश्चैव सुग्रीवश्च विभीषणः । एत एव समर्थास्ते लंकां नाशयितुं प्रभो ॥ २४ ॥
 उत्ताट्य भस्मीकरणे सर्वे तिष्ठंतु वानराः । तस्य यादृग् वलं दृष्टं रूपं प्रहरणानि च ॥
 ॥ २५ ॥ वधिष्यति पुरं सर्वमेकस्तिष्ठंतु ते त्रयः । पश्य वानरसेनां तामसंख्यातां
 प्रपूरिताम् ॥ २६ ॥ गर्जति वानरास्तत्र पश्य पवर्तसन्निभाः । न शक्यास्ते गणयितुं
 प्राधान्येन ब्रवीमि ते ॥ २७ ॥ एष योऽभिमुखो लंकां नदंस्तिष्ठति वानरः । यूथपानां
 सहस्राणां शतेन परिवारितः ॥ २८ ॥ सुग्रीवसेनाधिपतिर्नीलो नामाग्निनंदनः । एष

पर्वतशृंगामः पद्मकिंजल्कसान्निभः ॥ २९ ॥ स्फोटयत्यभिसंरब्धो लांगूलं च पुनःपुनः ।
युवराजोऽगदो नाम वालिपुत्रोतिवीर्यवान् ॥ ३० ॥ येन दृष्टा जनकजा रामस्यातीव
वल्लभा । हनूमानेष विख्यातो हतो येन तवात्मजः ॥ ३१ ॥ श्वेतो रजतसंकाशो महा-
बुद्धिपराक्रमः । तूर्णं सुग्रीवमागम्य पुनर्गच्छति वानरः ॥ ३२ ॥ यस्त्वेष सिंहसंकाशः
पश्यत्यतुलविक्रमः । रंभो नाम महासत्त्वो लंकां नाशयितुं क्षमः ॥ ३३ ॥ एष पश्यति
त्रै लंकां दिधक्षन्निव वानरः । शरभो नाम राजेंद्र कोटियूथपनायकः ॥ ३४ ॥ पनसश्च
महावीर्यो मैदश्च द्विविदस्तथा । नलश्च सेतुकर्तासौ विश्वकर्मसुतो बली ॥ ३५ ॥ वान-
राणां वर्णने वा संख्याने वा क ईश्वरः । शूराः सर्वे महाकायाः सर्वे युद्धाभिकांक्षिणः
॥ ३६ ॥ शक्ताः सर्वे चूर्णयितुं लंकां रक्षोगणैः सह । एतेषां बलसंख्यानं प्रत्येकं वच्मि
ते शृणु ॥ ३७ ॥ एषां कोटिसहस्राणि नव पंच च सप्त च । तथा शंखसहस्राणि तथा-
र्बुदशतानि च ॥ ३८ ॥ सुग्रीवसचिवानां ते बलमेतत्प्रकीर्तितम् । अन्येषां तु बलं नाहं
वक्तुं शक्तोऽस्मि रावण ॥ ३९ ॥ रामो न मानुषः साक्षादादिनारायणः परः । सीता

साक्षाजगद्धेतुश्चिच्छक्तिर्जगदात्मिका ॥ ४० ॥ ताभ्यामेव समुत्पन्नं जगत्स्थावरजंगमम् ।
तस्माद्रामश्च सीता च जगतस्तस्थुषश्च तौ ॥ ४१ ॥ पितरौ पृथिवीपाल तयोर्वैरी कथं
भवेत् । अजानता त्वयाऽऽनीता जगन्मातैव जानकी ॥ ४२ ॥ क्षणनाशिनि संसारे
शरीरे क्षणभंगुरे । पंचभूतात्मके राजंश्चतुर्विंशतितत्त्वके ॥ ४३ ॥ मलमांसास्थिदुर्गंध-
भूयिष्ठेऽहंकृतालये । कैवास्था व्यतिरिक्तस्य काये तव जडात्मके ॥ ४४ ॥ यत्कृते ब्रह्म-
हत्यादिपातकानि कृतानि ते । भोगभोक्ता तु यो देहः स देहोऽत्र पतिष्यति ॥ ४५ ॥
पुण्यपापे समायातो जीवेन सुखदुःखयोः । कारणे देहयोगादि नाऽऽत्मनः कुरुतोऽनि-
शम् ॥ ४६ ॥ यावद्देहोऽस्मि कर्तास्मीत्यात्माऽहंकुस्तेऽवशः । अध्यासात्तावदेव स्याज्ज-
न्मनाशादिसंभवः ॥ ४७ ॥ तस्मात्त्वं त्यज्य देहादावभिमानं महामते । आत्मातिनिर्मलः
शुद्धो विज्ञानात्माऽचलोऽव्ययः ॥ ४८ ॥ स्वज्ञानवशतो बंधं प्रतिपद्य विमुह्यति ।
तस्मात्त्वं शुद्धभावेन ज्ञात्वात्मानं सदा स्मर ॥ ४९ ॥ विरतिं भज सर्वत्र पुत्रदारगृहा-
दिषु । निरयेष्वपि भोगः स्याच्छूकुरतनावपि ॥ ५० ॥ देहं लब्ध्वा विवेकाढ्यं द्विजत्वं

च विशेषतः । तत्रापि भारते वर्षे कर्मभूमौ सुदुर्लभम् ॥ ५१ ॥ को विद्वानात्मसा-
त्कृत्वा देहं भोगानुगो भवेत् । अतस्त्वं ब्राह्मणो भूत्वा पौलस्त्यतनयश्च सन् ॥ ५२ ॥
अज्ञानीव सदा भोगाननुधावसि किं मुधा । इतः परं वा त्यक्त्वा त्वं सर्वसंगं समा-
श्रय ॥ ५३ ॥ राममेव परात्मानं भक्तिभावेन सर्वदा । सीतां समर्प्य रामाय तत्पा-
दानुचरो भव ॥ ५४ ॥ विमुक्तः सर्वपापेभ्यो विष्णुलोकं प्रयास्यसि । नोचेद्दामिष्यसेऽ-
धोऽधः पुनरावृत्तिवर्जितः । अंगीकुरुष्व मद्वाक्यं हितमेव वदामि ते ॥ ५५ ॥ सत्संगातिं
कुरु भजस्व हरिं शरण्यं श्रीराघवं मरकतोपलकांतिकांतम् ॥ सीतासमेतमनिशं
धृतचापबाणं सुग्रीवलक्ष्मणविभीषणसेवितांघ्रिम् ॥ ५६ ॥ इति श्रीमदध्यात्मरामायणे
उमामहेश्वरसं० युद्धकांडे चतुर्थः सर्गः ॥ ४ ॥

अथ युद्धकांडे पंचमसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे युद्धकांडे पंचमसर्गस्य ॥ श्रीभगवान् बादरायण
ऋषिः ॥ गायत्री छंदः ॥ ॐ नमो नारायणो देवता ॥ श्रीलक्ष्मीवर्जिम् ॥ परमात्मा शक्तिः ॥

अव्यक्तं कीलकम् ॥ अमुकसंपुटीकरणसिद्ध्यर्थममुकमंत्रलोमविलोमसंपुटीकरणषोडशा-
ध्याये मंत्राष्टाक्षरसंयुक्तं पंचमसर्गे न्यासध्यानजपमहं करिष्ये ॥ ॥ अथ करन्यासः ॥
ॐ मः रः त्रुं अंगुष्ठाभ्यां नमः ॥ ॐ मः रः त्रुं तर्जनीभ्यां नमः ॥ ॐ मः रः त्रुं मध्यमाभ्यां
नमः ॥ ॐ मः रः त्रुं अनामिकाभ्यां नमः ॥ ॐ मः रः त्रुं कनिष्ठिकाभ्यां नमः ॥ ॐ मः
रः त्रुं करतलकरपृष्ठाभ्यां नमः ॥ ॥ अथ षडंगन्यासः ॥ ॐ मः रः त्रुं हृदयाय नमः ॥
ॐ मः रः त्रुं शिरसे स्वाहा ॥ ॐ मः रः त्रुं शिखायै वषट् ॥ ॐ मः रः त्रुं कव-
चाय हुम् ॥ ॐ मः रः त्रुं नेत्रत्रयाय वौषट् ॥ ॐ मः रः त्रुं अस्त्राय फट् ॥ ॐ मः
रः त्रुं इति मंत्रेण दिग्बन्धः ॥ अथ ध्यानम् ॥ श्रुत्वा शुक्रमुखोद्गीतं वाक्यमज्ञाननाशनम् ॥
रावणः क्रोधताम्राक्षो दहन्निव तमब्रवीत् ॥ १ ॥ इति ध्यात्वा च श्रीरामचारितं पठ्यते
तदा ॥ इति युद्धकांडे पंचमसर्गे न्यासध्यानजपविधिः ॥ ५ ॥ श्रीमहादेव उवाच ॥
श्रुत्वा शुक्रमुखोद्गीतं वाक्यमज्ञाननाशनम् । रावणः क्रोधताम्राक्षो दहन्निव तमब्रवीत् ॥
॥ १ ॥ अनुजीव्य सुदुर्बुद्धे गुरुवद्भाषसे कथम् । शासिताहं त्रिजगतां त्वं मां शिक्षन्न

लजसे ॥ २ ॥ इदानीमेव हन्मि त्वा किंतु पूर्वकृतं तव । स्मरामि तेन रक्षामि त्वां यद्यपि
यधोचितम् ॥ ३ ॥ इतो गच्छ विमूढ त्वमेवं श्रोतुं न मे क्षमम् । महाप्रसाद इत्युक्त्वा
वेपमानो गृहं ययौ ॥ ४ ॥ शुकोऽपि ब्राह्मणः पूर्वं ब्रह्मिष्ठो ब्रह्मवित्तमः । वानप्रस्थ-
विधानेन वने तिष्ठन् स्वकर्मकृत् ॥ ५ ॥ देवानामभिवृद्ध्यर्थं विनाशाय सुरद्विषाम् ।
चकार यज्ञविततिमविच्छिन्नां महामतिः ॥ ६ ॥ राक्षसानां विरोधोऽभूच्छुको देव-
हितोद्यतः । वज्रदंष्ट्र इति ख्यातस्तत्रैको राक्षसो महान् ॥ ७ ॥ अंतरं प्रेप्सुरातिष्ठच्छु-
कापकरणोद्यतः । कदाचिदागतोऽगस्त्यस्तस्याश्रमपदं मुनेः ॥ ८ ॥ तेन संपूजितोऽग-
स्त्यो भोजनार्थं निमंत्रितः । गते स्नातुं मुनौ कुंभसंभवे प्राप्य चांतरम् ॥ ९ ॥ अग-
स्त्यरूपधृक् सोऽपि राक्षसः शुक्रमब्रवीत् । यदि दास्यसि मे ब्रह्मन् भोजनं देहि
सामिषम् ॥ १० ॥ बहुकालं न भुक्तं मे मांसं छागांगसंभवम् । तथेति कारयामास
मांसभोज्यं सविस्तरम् ॥ ११ ॥ उपविष्टे मुनौ भोक्तुं राक्षसोऽतीव सुंदरम् । शुक्रभा-
र्यावपुर्धृत्वा तां चांतर्मोहयन् खलः ॥ १२ ॥ नरमांसं ददौ तस्मै सुपक्रं बहुविस्तरम् ।

दत्त्वैवांतर्दधे रक्षस्ततो दृष्ट्वा चुकोप सः ॥ १३ ॥ अमेध्यं मानुषं मांसमगरत्यः शुक्रम-
ब्रवीत् । अभक्ष्यं मानुषं मांसं दत्तवानसि दुर्मते ॥ १४ ॥ मह्यं त्वं राक्षसो भूत्वा तिष्ठ
त्वं मानुषाशनः । इति शप्तः पुरो भीत्या प्राहागस्त्यं मुने त्वया ॥ १५ ॥ इदानीं
भाषितं मेऽद्य मांसं देहीति विस्तरम् । तथैव दत्तं मे देव किं मे शापं प्रदास्यसि ॥
॥ १६ ॥ श्रुत्वा शुकस्य वचनं मुहूर्तं ध्यानमास्थितः । ज्ञात्वा रक्षःकृतं सर्वं ततः प्राह
शुकं सुधीः ॥ १७ ॥ तवापकारिणा सर्वं राक्षसेन कृतं त्विदम् । अविचार्यैव मे दत्तः
शापस्ते मुनिसत्तम ॥ १८ ॥ तथापि मे वचोऽमोघमेवमेव भविष्यति । राक्षसं वपु-
रास्थाय रावणस्य सहायकृत् ॥ १९ ॥ तिष्ठ तावद्यदा रामो दशाननवधाय हि । आग-
मिष्यति लंकायाः समीपं वानरैः सह ॥ २० ॥ प्रेषितो रावणेन त्वं चारो भूत्वा रघू-
त्तमम् । दृष्ट्वा शापाद्विनिर्मुक्तो बोधयित्वा च रावणम् ॥ २१ ॥ तत्त्वज्ञानं ततो मुक्तः
परं पदमवाप्स्यसि । इत्युक्तोऽगस्त्यमुनिना शुको ब्राह्मणसत्तमः ॥ २२ ॥ बभूव राक्षसः
सद्यो रावणं प्राप्य संस्थितः । इदानीं चारुरूपेण दृष्ट्वा रामं सहानुजम् ॥ २३ ॥ रावणं

तत्त्वविज्ञानं बोधयित्वा पुनर्द्रुतम् । पूर्ववद्ब्राह्मणो भूत्वा स्थितो वैखानसैः सह ॥ २४ ॥
ततः समागमद्वन्द्वो माल्यवान् राक्षसो महान् । बुद्धिमान्नीतिनिपुणो राक्षो मातुः प्रियः
पिता ॥ २५ ॥ प्राह तं राक्षसं वीरं प्राशातेनांतरात्मना । शृणु राजन्वचो मेऽद्य श्रुत्वा
कुरु यथेप्सितम् ॥ २६ ॥ यदा प्रविष्टा नगरीं जानकी रामवल्लभा । तदादि पुर्या दृश्यंते
निमित्तानि दशानन ॥ २७ ॥ घोराणि नाशहेतूनि तानि मे वदतः शृणु । खरस्तनित-
निघोषा मेघा अतिभयंकराः ॥ २८ ॥ शोणितेनाभिवर्षति लंकामुष्णेन सर्वदा । रुदंति
देवलिंगानि स्विद्यंति प्रचलंति च ॥ २९ ॥ कालिका पांडुरैर्दतैः प्रहसत्यग्रतः स्थिता ।
खरा गोषु प्रजायंते मूषका नकुलैः सह ॥ ३० ॥ मार्जारेण तु युध्यंति पन्नगा गरुडेन
तु । करालो विकटो मुंडः पुरुषः कृष्णपिंगलः ॥ ३१ ॥ कालो गृहाणि सर्वेषां काले
काले त्ववेक्षते । एतान्यन्यानि दृश्यंते निमित्तान्युद्धर्वाति च ॥ ३२ ॥ अतः कुलस्य
रक्षार्थं शांतिं कुरु दशानन । सीतां सत्कृत्य सधनां रामायाशु प्रयच्छ भोः ॥ ३३ ॥
रामं नारायणं विद्धि विद्वेषं त्यज राघवे । यत्पादपोतमाश्रित्य ज्ञानिनो भवसागरम् ॥ ३४ ॥

तरंति भक्तिपूतांतास्ततो रामो न मानुषः । भजस्व भक्तिभावेन रामं सर्वहृदाल-
यम् ॥ ३५ ॥ यद्यपि त्वं दुराचारो भक्त्या पूतो भविष्यसि । मद्वाक्यं कुरु राजेंद्र
कुलकौशलहेतवे ॥ ३६ ॥ तत्तु माल्यवतो वाक्यं हितमुक्तं दशाननः । न मर्षयति
दुष्टात्मा कालस्य वशमागतः ॥ ३७ ॥ मानवं कृपणं राममेकं शाखामृगाश्रयम् । समर्थं
मन्यसे केन हीनं पित्रा मुनिप्रियम् ॥ ३८ ॥ रामेण प्रेषितो नूनं भाषसे त्वमनर्गलम् !
गच्छ वृद्धोऽसि बंधुस्त्वं सोढं सर्वं त्वयोदितम् ॥ ३९ ॥ इतो मत्कर्णपदवीं दहत्येतद्व-
चस्तव । इत्युक्त्वा सर्वसाचिवैः सहितः प्रस्थितस्तदा ॥ ४० ॥ प्रासादाग्रे समासीनः
पश्यन्वानरसैनिकान् । युद्धायायोजयत्सर्वराक्षसान्समुपस्थितान् ॥ ४१ ॥ रामोऽपि
धनुरादाय लक्ष्मणेन समाहृतम् । दृष्ट्वा रावणमासीनं कोपेन कलुषीकृतः ॥ ४२ ॥ किरी
टिनं समासीनं मंत्रिभिः परिवेष्टितम् । शशांकार्धनिभेनैव बाणेनैकेन राघवः ॥ ४३ ॥
श्वेतच्छत्रसहस्राणि किरीटदशकं तथा । चिच्छेद निमिषार्धेन तदद्भुतमिवाभवत्
॥ ४४ ॥ लज्जितो रावणस्तूर्णं विवेश भवनं स्वकम् । आहूय राक्षसान् सर्वान्प्रहस्तप्र-

मुखान् खलः ॥ ४५ ॥ वानरैः सह युद्धाय नोदयामास सत्वरः । ततो भेरीमृदंगाद्यैः
 पणवानकगोमुखैः ॥ ४६ ॥ महिषोष्टैः खरैः सिंहैर्द्वीपिभिः कृतवाहनः । खड्गशूल-
 धनुःपाशयष्टितोमरशक्तिभिः ॥ ४७ ॥ लक्षिताः सर्वतो लंकां प्रतिद्वारमुपाययुः ।
 तत्पूर्वमेव रामेण नोदिता वानरर्षभाः ॥ ४८ ॥ उद्यम्य गिरिशृंगाणि शिखराणि महांति
 च । तरुंश्चोत्पाद्य विविधान्युद्धाय हरियूथपाः ॥ ४९ ॥ प्रेक्षमाणा रावणस्य तान्यनी-
 कानि भागशः । राघवप्रियकामार्थं लंकामारुरुहुस्तदा ॥ ५० ॥ ते द्रुमैः पर्वताग्रैश्च
 मुष्टिभिश्च प्लवंगमाः । ततः सहस्रयूथाश्च कोटियूथाश्च यूथपाः ॥ ५१ ॥ कोटीशतयु-
 ताश्चान्ये रुरुधुर्नगरं भृशम् । आप्लवंतः प्लवंतश्च गर्जतश्च प्लवंगमाः ॥ ५२ ॥ रामो जय-
 त्यतिवलो लक्ष्मणश्च महाबलः । राजा जयति सुग्रीवो राघवेणानुपालितः ॥ ५३ ॥
 इत्येवंघोषयंतश्च समं युयुधिरेऽरिभिः । हनूमानंगदश्चैव कुमुदो नील एव च ॥ ५४ ॥
 नलश्च शरभश्चैव मैदो द्विविद एव च । जांबवान्दधिवक्रश्च केसरी तार एव च ॥ ५५ ॥
 अन्ये च बलिनः सर्वे यूथपाश्च प्लवंगमाः । द्वाराण्युत्प्लुत्य लंकायाः सर्वतो रुरुधुर्भू-

शम् ॥ तदा वृक्षैर्महाकायाः. पर्वताग्रैश्च वानराः ॥ ५६ ॥ निजघ्नुस्तानि रक्षांसि नखै-
र्दंतिश्च वेगिताः । राक्षसाश्च तदा भीमा द्वारेभ्यः सर्वतो रूपा ॥ ५७ ॥ निर्गत्य भिंदि-
पालैश्च खड्गैः शूलैः परश्वधैः । निजघ्नुर्वानरानीकं महाकाया महाबलाः ॥ ५८ ॥ राक्ष-
सांश्च तथा जघ्नुर्वानरा जितकाशिनः ॥ तदा बभूव समरो मांसशोणितकर्दमः ॥ ५९ ॥
रक्षसां वानराणां च संबभूवाद्भुतोपमः । ते हयैश्च गजैश्चैव रथैः कांचनसन्निभैः ॥ ६० ॥
रक्षोव्याघ्रा युयुधिरे नादयंतो दिशो दश । राक्षसाश्च कपींद्राश्च परस्परजयैषिणः
॥ ६१ ॥ राक्षसान्वानरा जघ्नुर्वानरांश्चैव राक्षसाः । रामेण विष्णुना दृष्टा हरयो दिवि-
जांशजाः ॥ ६२ ॥ बभूवुर्वलिनो हृष्टास्तदा पीतामृता इव । सीताभिर्मर्शपापेन रावणे-
नाभिपालितान् ॥ ६३ ॥ हतश्रीकान्दहतबलान् राक्षसाञ्च जघ्नुरोजसा । चतुर्थांशावशे-
षेण निहतं राक्षसं वलम् ॥ ६४ ॥ स्वसैन्यं निहतं दृष्ट्वा मेघनादोऽथ दुष्टधीः । ब्रह्म-
दत्तवरः श्रीमानंतर्धानं गतोऽसुरः ॥ ६५ ॥ सर्वास्त्रकुशलो व्योम्नि ब्रह्मास्त्रेण समंततः ।
नानाविधानि शस्त्राणि वानरानीकमर्दयन् ॥ ६६ ॥ ववर्ष शरजालानि तदद्भुतमिवा-

भवत् । रामोऽपि मानयन्ब्राह्ममस्त्रमस्त्रविदां वरः ॥ ६७ ॥ क्षणं तूष्णीमुवासाथ ददर्श
पतितं बलम् । वानराणां रघुश्रेष्ठश्चक्रोपानलसन्निभः ॥ ६८ ॥ चापमानय सौमित्रे
ब्रह्मास्त्रेणासुरं क्षणात् । भस्मीकरोमि मे पश्य बलमद्य रघूत्तम ॥ ६९ ॥ मेघनादोऽपि
तच्छ्रुत्वा रामवाक्यमतंद्रितः । तूर्णं जगाम नगरं मायया मायिकोऽसुरः ॥ ७० ॥
पातितं वानरानकिं दृष्ट्वा रामोऽतिदुःखितः । उवाच मारुतिं शीघ्रं गत्वा क्षीरमहोदधिम्
॥ ७१ ॥ तत्र द्रोणगिरिर्नाम दिव्यौषधिसमुद्भवः । तमानय द्रुतं गत्वा संजीवय महा
मते ॥ ७२ ॥ वानरौघान्महासत्त्वान्कीर्तिस्ते सुस्थिरा भवेत् । आज्ञाप्रमाणमित्युक्त्वा
जगामानिलनंदनः ॥ ७३ ॥ आनीय च गिरिं सर्वान्वानरान्वानरर्षभः । जीवाये वा
पुनस्तत्र स्थापयित्वा ययौ द्रुतम् ॥ ७४ ॥ पूर्ववद्भैरवं नादं वानराणां बलौघतः । श्रुत्वा
विस्मयमापन्नो रावणो वाक्यमब्रवीत् ॥ ७५ ॥ राघवो मे सहान् शत्रुः प्राप्तो देववि-
निर्मितः । हंतुं तं समरे शीघ्रं गच्छंतु मम यूथपाः ॥ ७६ ॥ मंत्रिणो बांधवाः शूरा ये
च मत्प्रियकाक्षिणः । सर्वे गच्छंतु युद्धाय त्वरितं मम शासनात् ॥ ७७ ॥ ये न गच्छं-

ति युद्धाय भीरवः प्राणविप्लवात् । तान्हनिष्याम्यहं सर्वान्मच्छासनपराङ्मुखान् ॥ ७८ ॥
तच्छ्रुत्वा भयसंत्रस्ता निर्जग्मू रणकोविदाः । अतिकायः प्रहस्तश्च महानादमशेदरी
॥ ७९ ॥ देवशत्रुर्निकुम्भश्च देवांतकनरांतकौ । अपरे बलिनः सर्वे ययुर्युद्धाय वानरैः
॥ ८० ॥ एते चान्ये च बहवः शूराः शतसहस्रशः । प्रविश्य वानरं सैन्यं ममंथुर्वल-
दर्पिताः ॥ ८१ ॥ भुशुंडीभिर्दिपालैश्च बाणैः खड्गैः परश्वधैः । अन्यैश्च त्रिविधैस्त्रैर्निज-
घ्नह्रियूथपान् ॥ ८२ ॥ ते पादपैः पर्वताग्रैर्नखदंष्ट्रैश्च मुष्टिभिः । प्राणैर्विमाचयामासुः
सर्वराक्षसयूथपान् ॥ ८३ ॥ रामेण निहताः केचित्सुग्रीवेण तथापरे । हनूमता चांग-
देन लक्ष्मणेन महात्मना ॥ यूथपैर्वानराणां ते निहताः सर्वराक्षसाः ॥ ८४ ॥ रामतेजः
समाविश्य वानरा बलिनोऽभवन् । रामशक्तिविहीनानामेवं शक्तिः कुतो भवेत् ॥ ८५ ॥
सर्वेश्वरः सर्वमयो विधाता मायामनुष्यत्वविडम्बनेन । सदा चिदानंदमयोऽपि रामो
युद्धादिलीलां वितनोति मायाम् ॥ ८६ ॥ इति श्रीमद० उमामहेश्वर सं० युद्धकांडे
पंचमः सर्गः ॥ ५ ॥

॥ अथ युद्धकांडे षष्ठसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे युद्धकांडे षष्ठसर्गस्य ॥ श्रीभगवान् बादरायण ऋषिः ॥
गायत्री छन्दः ॥ ॐ नमो नारायणो देवता ॥ श्रीलक्ष्मीर्वीजम् ॥ परमा शक्तिः ॥
अव्यक्तं कीलकम् ॥ अमुकसंपुटीकरणसिद्ध्यर्थममुकमंत्रलोमविलोमसंपुटीकरणषो-
डशाध्याये मंत्राष्टाक्षरसंयुक्तं षष्ठसर्गे न्यासध्यानजपमहं करिष्ये ॥ अथ करन्यासः ॥
ॐ मः रः घं अंगुष्ठाभ्यां नमः ॥ ॐ मः रः घं तर्जनीभ्यां नमः ॥ ॐ मः रः घं मध्य-
माभ्यां नमः ॥ ॐ मः रः घं अनामिकाभ्यां नमः ॥ ॐ मः रः घं कनिष्ठिकाभ्यां नमः ॥
ॐ मः रः घं करतलकरपृष्ठाभ्यां नमः ॥ अथ षडंगन्यासः ॥ ॐ मः रः घं हृद-
याय नमः ॥ ॐ मः रः घं शिरसे स्वाहा ॥ ॐ मः रः घं शिखायै वषट् ॥ ॐ मः रः घं
कवचाय हुम् ॥ ॐ मः रः घं नेत्रत्रयाय वौषट् ॥ ॐ मः रः घं अस्त्राय फट् ॥ ॐ मः
रः घं इतिमंत्रेण दिग्बन्धः ॥ अथ ध्यानम् ॥ श्रुत्वा युद्धे बलं नष्टमतिक्राम्यमुखं महत् ॥
रावणो दुःखसंतप्तः क्रोधेन महता वृत्तः ॥ १ ॥ इति ध्यात्वा च श्रीरामचरितं पठ्यते

तदा । इति युद्धकांडे षष्ठसर्गे संकल्पादिन्यासध्यानजपविधिः ॥ ६ ॥ श्रीमहादेव
उवाच ॥ श्रुत्वा युद्धे बलं नष्टमतिकायमुखं महत् । रावणो दुःखसंतप्तः
क्रोधेन महता वृतः ॥ १ ॥ निधायेंद्रजितं लंकारक्षणार्थं महाद्युतिः । स्वयं
जगाम युद्धाय रामेण सह राक्षसः ॥ २ ॥ दिव्यं स्यंदनमारुह्य सर्वशस्त्रास्त्रसंयुतम् ।
राममेवाभिदुद्राव राक्षसेन्द्रो महाबलः ॥ ३ ॥ वानरान्वहुशो हत्वा बाणैराशीविषोप-
मैः । पातयामास सुग्रीवप्रमुखान्यूथनायकान् ॥ ४ ॥ गदापाणिं महासत्त्वं तत्र
दृष्ट्वा विभीषणम् । उत्ससर्ज महाशक्तिं मयदत्तां विभीषणे ॥ ५ ॥ तामापतंतीमालो-
क्य विभीषणविघातिनीम् । दत्ताभयोऽयं रामेण वधाहो नायमासुरः ॥ ६ ॥ इत्युक्त्वा
लक्ष्मणो भीमं चापमादाय वीर्यवान् । विभीषणस्य पुरतः स्थितोऽकंप इवाचलः ॥
॥ ७ ॥ सा शक्तिर्लक्ष्मणतनुं विवेशामोघशक्तितः । यावंत्यः शक्तयो लोके मायायाः
संभवंति हि ॥ ८ ॥ तासामाधारभूतस्य लक्ष्मणस्य महात्मनः । मायाशक्त्या भवेत्किं
वा शेषांशस्य हरेस्तनोः ॥ ९ ॥ तथापि मानुषं भावमापन्नस्तदनुव्रतः ॥ मूर्च्छितः

पतितो भूमौ तमादातुं दशाननः ॥ १० ॥ हस्तैस्तोलयितुं शक्तो न बभूवातिवि-
स्मितः । सर्वस्य जगतः सारं विराजं परमेश्वरम् ॥ ११ ॥ कथं लोकाश्रयं विष्णुं तोल-
येल्लघुराक्षसः । ग्रहीतुकामं सौमित्रिं रावणं वीक्ष्य मारुतिः ॥ १२ ॥ आजघानोरसि
क्रुद्धो वज्रकल्पेन मुष्टिना । तेन मुष्टिप्रहारेण जानुभ्यामपतद्भुवि ॥ १३ ॥ आस्यैश्च नेत्र-
श्रवणैरुद्धमन् रुधिरं बहु । विधूर्णमाननयनो रथोपस्थ उपाविशत् ॥ १४ ॥ अथ लक्ष्म-
णमादाय हनूमान् रावणार्दितम् । आनयद्रामसामीप्यं बाहुभ्यां परिगृह्य तम् ॥ १५ ॥
हनूमतः सुहृत्त्वेन भक्त्या च परमेश्वरः । लघुत्वमगमद्देवो गुरूणां गुरुरप्यजः ॥ १६ ॥
सा शक्तिरपि तं त्यक्त्वा ज्ञात्वा नारायणांशजम् । रावणस्य रथं प्रागाद्रावणोऽपि शनै-
स्ततः ॥ १७ ॥ संज्ञामवाप्य जग्राह बाणासनमथो रूषा । राममेवाभिदुद्राव दृष्ट्वा रामो-
ऽपि तं क्रुधा ॥ १८ ॥ आरुह्य जगतां नाथो हनूमंतं महाबलम् । रथस्थं रावणं दृष्ट्वा
अभिदुद्राव राघवः ॥ १९ ॥ ज्याशब्दमकरोत्तीव्रं वज्रनिष्पेषनिष्ठुरम् । रामो गंभीरया
वाचा राक्षसेन्द्रमुवाच ह ॥ २० ॥ राक्षसाधम तिष्ठान्न क्व गमिष्यसि मे पुरः । कृत्वा-

पराधमेवं मे सर्वत्र समदर्शिनः ॥ २१ ॥ येन बाणेन निहता राक्षसास्ते जनालये ।
तेनैव त्वां हनिष्यामि तिष्ठाद्य मम गोचरे ॥ २२ ॥ श्रीरामस्य वचः श्रुत्वा रावणो
मारुतात्मजम् । वहंतं राघवं संख्ये शरैस्तीक्ष्णैरताडयत् ॥ २३ ॥ हतस्यापि शरैस्तीक्ष्णै-
र्वायुसूनोः स्वतेजसा ! व्यवर्धत पुनस्तेजो ननर्द च महाकपिः ॥ २४ ॥ ततो दृष्ट्वा-
हनूमंतं सत्रणं रघुसत्तमः । क्रोधमाहारयामास कालरुद्र इवापरः ॥ २५ ॥ साश्वं रथं
ध्वजं सूतं शस्त्रौघं धनुरंजसा । छत्रं पताकां तरसा चिच्छेद शितसायकैः ॥ २६ ॥
ततो महाशरेणाशु रात्रणं रघुसत्तमः । विव्याध वज्रकल्पेन पाकारिरिव पर्वतम् ॥ २७ ॥
रामबाणहतो वीरश्चचाल च मुमोह च । हस्तान्निपतितश्चापस्तं समीक्ष्य रघूत्तमः ॥ २८ ॥
अर्धचन्द्रेण चिच्छेद तत्किरीटं रविप्रभम् । अनुजानामि गच्छ त्वमिदानीं बाणपीडितः
॥ २९ ॥ प्रविश्य लंकामाश्वास्य श्वः पश्यसि बलं मम । रामबाणेन संविद्धो हतदर्पोऽथ
रात्रणः ॥ ३० ॥ महत्या लजया युक्तो लंकां प्राविशदातुरः । रामोऽपि लक्ष्मणं दृष्ट्वा
मूर्च्छितं पतितं भुवि ॥ ३१ ॥ मानुषत्वमुपाश्रित्य लीलयानुशुशोच ह । ततः प्राह

हनूमंतं वत्स जीवय लक्ष्मणम् ॥ ३२ ॥ महौषधीः समानीय पूर्ववद्भानुरानपि । तथेति
 राघवेणोक्तो जगामाशु महाकपिः ॥ ३३ ॥ हनूमान्वायुवेगेन क्षणात्तीर्त्वा महोदधिम् ।
 एतस्मिन्नंतरे चारा रावणाय न्यवेदयन् ॥ ३४ ॥ रामेण प्रेषितो देव हनूमान् क्षीरसाग-
 रम् । गतो नेतुं लक्ष्मणस्य जीवनार्थं महौषधीः ॥ ३५ ॥ श्रुत्वा तच्चारवचनं राजा
 चिंतापरोऽभवत् । जगाम रात्रावेकाकी कालनेमिगृहं क्षणात् ॥ ३६ ॥ गृहागतं समा-
 लोक्य रावणं विस्मयान्वितः । कालनेमिरुवाचेदं प्राञ्जलिर्भयविह्वलः ॥ अर्घ्यादिकं ततः
 कृत्वा रावणस्याग्रतः स्थितः ॥ ३७ ॥ किं ते करोमि राजेंद्र किमागमनकारणम् ।
 कालनेमिमुवाचेदं रावणो दुःखपीडितः ॥ ३८ ॥ ममापि कालवशतः कष्टमेतदुपास्थि-
 तम् । मया शक्त्या हतो वीरो लक्ष्मणः पतितो भुवि ॥ ३९ ॥ तं जीवयितुमानेतुमो-
 षधीर्हनुमान् गतः । यथा तस्य भवेद्विघ्नं तथा कुरु महामते ॥ ४० ॥ मायया मुनिवे-
 षेण मोहयस्व महाकपिम् । कालात्ययो यथा भूयात्तथा कृत्वैहि मंदिरे ॥ ४१ ॥ राव-
 णस्य वचः श्रुत्वा कालनेमिरुवाच तम् । रावणेश वचो मेऽद्य शृणु धारय तत्त्वतः

॥ ४२ ॥ प्रियं ते करवाण्येव न प्राणान् धारयाम्यहम् । मारीचस्य यथारण्ये पुराभून्मृ-
गरूपिणः ॥ ४३ ॥ तथैव मे न संदेहो भविष्यति दशानन । हताः पुत्राश्च पौत्राश्च
बांधवा राक्षसाश्च ते ॥ ४४ ॥ घातयित्वाऽसुरकुलं जीवितेनापि किं तव । राज्येन वा
सीतया वा किं देहेन जडात्मना ॥ ४५ ॥ सीतां प्रयच्छ रामाय राज्यं देहि विभीषणे ।
वनं याहि महाबाहो रम्यं मुनिगणाश्रयम् ॥ ४६ ॥ स्नात्वा प्रातः शुभजले कृत्वा
संध्यादिकाः क्रियाः । तत एकांतमाश्रित्य सुखासनपरिग्रहः ॥ ४७ ॥ विसृज्य सर्वतः
संगमितरान्विषयान्वहिः । बहिःप्रवृत्ताक्षगणं शनैः प्रत्यक् प्रवाहय ॥ ४८ ॥ प्रकृतेर्भि-
न्नमात्मानं विचारय सदानघ । चराचरं जगत्कृत्स्नं देहबुद्धीन्द्रियादिकम् ॥ ४९ ॥
आब्रह्मस्तंबपर्यंतं दृश्यते श्रूयते च यत् । सैषा प्रकृतिरित्युक्ता सैव मायेति कीर्तिता
॥ ५० ॥ सर्गस्थितिविनाशानां जगद्भूक्षस्य कारणम् । लोहितश्वेतकृष्णादि प्रजाः सृजति
सर्वदा ॥ ५१ ॥ कामक्रोधादिपुत्राद्यान्हिंसातृष्णादिकन्यकाः । मोहयंत्यनिशं देवमा-
त्मानं स्वैर्गुणैर्विभुम् ॥ ५२ ॥ कर्तृत्वभोक्तृत्वमुखान् स्वगुणानात्मनीश्वरे । आरोप्य

स्ववशं कृत्वा तेन क्रीडति सर्वदा ॥ ५३ ॥ शुद्धोऽध्यात्मा यया युक्तः पश्यतीव सदा
 बहिः । विस्मृत्य च स्वमात्मानं मायागुणविमोहितः ॥ ५४ ॥ यदा सद्गुणा युक्तो
 बोध्यते बोधरूपिणा । निवृत्तदृष्टिरात्मानं पश्यत्येव सदा स्फुटम् ॥ ५५ ॥ जीवन्मुक्तः
 सदा देही मुच्यते प्राकृतैर्गुणैः । त्वमप्येवं सदात्मानं विचार्य नियतेंद्रियः ॥ ५६ ॥
 प्रकृतेरन्यमात्मानं ज्ञात्वा मुक्तो भविष्यसि । ध्यातुं यद्यसमर्थोऽसि सगुणं देवमाश्रय
 ॥ ५७ ॥ हृत्पद्मकर्णिके स्वर्णपीठे मणिगणान्विते । मृदुश्लक्ष्णतरे तत्र जानक्या सह
 संस्थितम् ॥ ५८ ॥ वीरासनं विशालाक्षं विद्युत्पुंजनिभाम्बरम् । किरीटहारकेयूरकौ-
 स्तुभादिभिरन्वितम् ॥ ५९ ॥ नूपुरैः कटकैर्भातं तथैव वनमालया । लक्ष्मणेन धनुर्द्व-
 द्वकरेण परिसेवितम् ॥ ६० ॥ एवं ध्यात्वा सदात्मानं रामं सर्वहृदि स्थितम् । भक्त्या
 परमया युक्तो मुच्यते नात्र संशयः ॥ ६१ ॥ शृणु वै चरितं तस्य भक्तैर्नित्यमनन्यधीः ।
 एवं चेत्कृतपूर्वाणि पापानि च महांत्यपि ॥ क्षणादेव विनश्यति यथाऽग्नेस्तूलराशयः
 ॥ ६२ ॥ भजस्व रामं परिपूर्णमेकं विहाय वैरं निजभक्तियुक्तः । हृदा सदा भावतभा-

वरूपमनामरूपं पुरुषं पुराणम् ॥ ६३ ॥ इति श्रीमद० उमामहेश्वरसंवादे युद्धकांडे
षष्ठः सर्गः ॥ ६ ॥

॥ अथ युद्धकांडे सप्तमसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे युद्धकांडे सप्तमसर्गस्य ॥ श्रीभगवान् वादरायण ऋषिः ॥
गायत्री छंदः ॥ ॐ नमोनारायणो देवता ॥ श्रीलक्ष्मीर्वीजम् ॥ परमा शक्तिः ॥
अव्यक्तं कीलकम् ॥ अमुकसंपुटीकरणसिद्ध्यर्थममुकमंत्रलोमविलोमसंपुटीकरणषोड-
शाध्याये मंत्राष्टाक्षरसंयुक्तं सप्तमसर्गे न्यासध्यानजपमहं करिष्ये ॥ अथ करन्यासः ॥
ॐ मः रः सैं अंगुष्ठाभ्यां नमः ॥ ॐ मः रः सैं तर्जनीभ्यां नमः ॥ ॐ मः रः सैं मध्य-
माभ्यां नमः ॥ ॐ मः रः सैं अनामिकाभ्यां नमः ॥ ॐ मः रः सैं कनिष्ठिकाभ्यां नमः ॥
ॐ मः रः सैं करतलकरपृष्ठाभ्यां नमः ॥ अथ षडंगन्यासः ॥ ॐ मः रः सैं हृद-
याय नमः ॥ ॐ मः रः सैं शिरसे स्वाहा ॥ ॐ मः रः सैं शिखायै वषट् ॥ ॐ मः
रः सैं कवचाय हुम् ॥ ॐ मः रः सैं नेत्रत्रयाय वौषट् ॥ ॐ मः रः सैं अस्त्राय फट् ॥

ॐ मः रः सें इति मंत्रेण दिग्बन्धः ॥ अथ ध्यानम् ॥ ॥ कालनेमिवचः श्रुत्वा
 रावणोऽमृतसन्निभम् ॥ जज्वाल क्रोधताम्राक्षः सर्पिरद्भिरिवाग्निमत् ॥ १ ॥ इति
 ध्यात्वा च श्रीरामचरितं पठ्यते तदा ॥ इति युद्धकांडे सप्तमसर्गे न्यासध्यानजपविधिः
 ॥ ७ ॥ श्रीमहादेव उवाच ॥ कालनेमिवचः श्रुत्वा रावणोऽमृतसन्निभम् । जज्वाल
 क्रोधताम्राक्षः सर्पिरद्भिरिवाग्निमत् ॥ १ ॥ निहन्मि त्वां दुरात्मानं मच्छासनपरा-
 ड्मुखम् । परैः किञ्चिद्गृहीत्वा त्वं भाषसे रामकिंकरः ॥ २ ॥ कालनेमिरूवाचेदं रावणं
 देव किं क्रुधा । न रोचते मे वचनं यदि गत्वा करोमि तत् ॥ ३ ॥ इत्युक्त्वा प्रययौ
 शीघ्रं कालनेमिर्महासुरः । नोदितो रावणेनैव हनूमद्विघ्नकारणात् ॥ ४ ॥ स गत्वा हिमव-
 त्पार्श्वं तपोवनमकल्पयत् । तत्र शिष्यैः परिवृतो मुनिवेषधरः खलः ॥ ५ ॥ गच्छतो
 मार्गमासाद्य वायुसूनुर्महात्मनः । ततो गत्वा ददर्शय हनूमानाश्रमं शुभम् ॥ ६ ॥ चि-
 तयामास मनसा श्रीमान्पवननंदनः । पुरा न दृष्टमेतन्मे मुनिमंडलमुत्तमम् ॥ ७ ॥
 मार्गो विभ्रंशितो वा मे भ्रमो वा चित्तसंभवः । यद्वाविश्याश्रमपदं दृष्ट्वा मुनिमशेषतः

॥ ८ ॥ पीत्वा जलं ततो यामि द्रोणाचलमनुत्तमम् । इत्युक्त्वा प्रविवेशाथ सर्वतो
 योजनायतम् ॥ ९ ॥ आश्रमं कदलीशालखर्जूरपनसादिभिः । समावृतं पक्वफलैर्नम्रशा-
 खैश्च पादपैः ॥ १० ॥ वैरभावविनिर्मुक्तं शुद्धं निर्मललक्षणम् । तस्मिन्महाश्रमे रम्ये-
 कालेनेमिः स राक्षसः ॥ ११ ॥ इन्द्रयोगं समास्थाय चकार शिवपूजनम् । हनूमान-
 भिवाद्याह गौरवेण महासुरम् ॥ १२ ॥ भगवन् रामदूतोऽहं हनूमान्नाम नामतः ।
 रामकार्येण महता क्षीराब्धिं गंतुमुद्यतः ॥ १३ ॥ तृषा मां बाधते ब्रह्मनुदकं कुत्र
 विद्यते । यथेच्छं पातुमिच्छामि कथ्यतां मे मुनीश्वर ॥ १४ ॥ तच्छ्रुत्वा मारुतेर्वाक्यं
 कालेनेमिस्तमब्रवीत् । कमंडलुगतं तोयं मम त्वं पातुमर्हसि ॥ १५ ॥ भुंक्ष्व चेमानि
 पक्वानि फलानि तदनंतरम् । निवसस्व सुखेनात्र निद्रामेहि त्वरास्तु मा ॥ १६ ॥ भूतं
 भव्यं भविष्यं च जानामि तपसा स्वयम् । उत्थितो लक्ष्मणः सर्वे वानरा रामवीक्षिताः ॥
 ॥ १७ ॥ तच्छ्रुत्वा हनुमानाह कमंडलुजलेन मे । नशाम्यत्यधिका तृष्णा ततो दर्शय मे
 जलम् ॥ १८ ॥ तथेत्याज्ञापयामास बटुं मायाविकल्पितम् । बटो दर्शय विस्तीर्णं वायु-

सूनोर्जलाशयम् ॥ १९ ॥ निमील्य चाक्षिणी तोयं पीत्वागच्छ ममांतिकम् । उप-
 देक्ष्यामि ते मंत्रं येन द्रक्ष्यसि चौषधीः ॥ २० ॥ तथेति दर्शितं शीघ्रं बटुना सलिला-
 शयम् । प्रविश्य हनुमांस्तोयमपिबन्मीलितेक्षणः ॥ २१ ॥ ततश्चागत्य मकरी महा-
 साया महाकपिम् । अग्रसत्तं महावेगान्मारुतिं घोररूपिणी ॥ २२ ॥ ततो ददर्श
 हनुमान् ग्रसंतीं मकरीं रुषा । दारयामास हस्ताभ्यां वदनं सा ममार ह ॥ २३ ॥ त-
 तोऽन्तरिक्षे ददृशे दिव्यरूपधरांगना । धान्यमालीति विख्याता हनूमंतमथाब्रवीत् ॥
 ॥ २४ ॥ त्वत्प्रसादादहं शापाद्विमुक्तास्मि कपीश्वर । शप्ताहं मुनिना पूर्वमप्सरा कार-
 णांतरे ॥ २५ ॥ आश्रमे यस्तु ते दृष्टः कालनेमिर्महासुरः । रावणप्रहितो मागे विघ्नं
 कर्तुं तवानघ ॥ २६ ॥ मुनिवेषधरो नासौ मुनिर्विप्रविहिंसकः । जहि दुष्टं गच्छ शीघ्रं
 द्रोणाचलमनुत्तमम् ॥ २७ ॥ गच्छाम्यहं ब्रह्मलोकं त्वत्स्पर्शाद्भूतकल्मषा । इत्युक्त्वा
 सा ययौ स्वर्गं हनूमानप्यथाश्रमम् ॥ २८ ॥ आगतं तं समालोक्य कालनेमिरभाषत ।
 किं विलंबेन महता तव वानरसत्तम ॥ २९ ॥ गृहाण मत्तो मंत्रांस्त्वं देहि मे गुरुद-

क्षिणाम् । इत्युक्तो हनुमान्मुष्टिं दृढं बद्धाह राक्षसम् ॥ ३० ॥ गृहाण दक्षिणामेता-
मित्युक्त्वा निजघ्नान तम् । विसृज्य मुनिवेपं स कालनेर्मिर्महासुरः ॥ ३१ ॥ युयुधे
चायुपुत्रेण नानामायाविधानतः । महामायिकदूतोऽसौ हनूमान्मायिनां रिपुः ॥ ३२ ॥
जघ्नान मुष्टिना शीर्ष्णि भग्नमूर्धा ममार सः । ततः क्षीरनिधिं गत्वा दृष्ट्वा द्रोणं महा-
गिरिम् ॥ ३३ ॥ अदृष्ट्वा चौषधीस्तत्र गिरिमुत्पात्र्य सत्वरः । गृहीत्वा वायुवेगेन गत्वा
रामस्य सन्निधिम् ॥ ३४ ॥ उवाच हनुमान् राममानीतोऽयं महागिरिः । यद्युक्तं कुरु
देवेश विलंघ्यो नात्र युज्यते ॥ ३५ ॥ श्रुत्वा हनूमतो वाक्यं रामः संतुष्टमानसः ।
गृहीत्वा चौषधीः शीघ्रं सुष्रेणेन महामतिः ॥ ३६ ॥ चिकित्सां कारयामास लक्ष्मणाय
महात्मने । ततःसुप्तोत्थित इव बुद्ध्वा प्रोवाच लक्ष्मणः ॥ ३७ ॥ तिष्ठ तिष्ठ क्व गंतसि
हन्मीदानीं दशानन । इति ब्रुवंतमालोक्य मूर्ध्न्यवघ्राय राघवः ॥ ३८ ॥ मारुतिं प्राह
वत्साद्य त्वप्रसादान्महाकपे । निरामयं प्रपश्यामि लक्ष्मणं भ्रातरं मम ॥ ३९ ॥ इत्यु-
क्त्वा वानरेः सार्धं सुग्रीवेण समन्वितः । विभीषणमतेनैव युद्धाय समवस्थितः ॥ ४० ॥

पाषाणैः पादपैश्चैव पर्वताग्रैश्च वानराः । युद्धायाभिमुखा भूत्वा ययुः सर्वे युयुत्सवः
 ॥ ४१ ॥ रावणो विव्यथे रामबाणैर्विद्धो महासुरः । मातंग इव सिंहेन गरुडेनेव पन्नगः
 ॥ ४२ ॥ अभिभूतोऽगमद्राजा राघवेण महात्मना । सिंहासने समाविश्य राक्षसानि-
 दमब्रवीत् ॥ ४३ ॥ मानुषेणैव मे मृत्युमाह पूर्वं पितामहः । मानुषो हि न मां हंतुं
 शक्तोऽस्ति भुवि कश्चन ॥ ४४ ॥ ततो नारायणः साक्षा न्मानुषोऽभून्न संशयः । रामो
 दाशरथिर्भूत्वा मां हंतुं समुपस्थितः ॥ ४५ ॥ अनरण्येन यत्पूर्वं शतोऽहं राक्षसेश्वराः ।
 उत्पस्यते च मद्वंशे परमात्मा सनातनः ॥ ४६ ॥ तेन त्वं पुत्रपौत्रैश्च बांधवैश्च सम-
 न्वितः । हनिष्यसे न संदेह इत्युक्त्वा मां दिवं गतः ॥ ४७ ॥ स एव रामः संजातो
 मदर्थे मां हनिष्यति । कुंभकर्णस्तु मूढात्मा सदा निद्रावशं गतः ॥ ४८ ॥ तं विबोध्य
 महासत्त्वमानयंतु ममांतिकम् । इत्युक्तास्ते महाकायास्तूर्णं गत्वा तु यत्नतः ॥ ४९ ॥
 विबोध्य कुंभश्रवणं निन्यू रावणसन्निधिम् । नमस्कृत्य स राजानमासनोपरि संस्थितः
 ॥ ५० ॥ तमाह रावणो राजा भ्रातरं लीनया गिरा । कुंभकर्ण निबोध त्वं महत्कष्टमुप-

स्थितम् ॥ ५१ ॥ रामेण निहताः शूराः पुत्राः पौत्राश्च बांधवाः । किं कर्तव्यमिदानीं
मे मृत्युकाल उपस्थिते ॥ ५२ ॥ एष दाशरथी रामः सुग्रीवसहितो बली । समुद्रं सब-
लस्तीर्त्वा मूलं नः परिक्रंतति ॥ ५३ ॥ ये राक्षसा मुख्यतमास्ते हता वानरैर्युधि । वान-
राणां क्षयं युद्धे न पश्यामि कदाचन ॥ ५४ ॥ नाशयस्व महाबाहो यदर्थं परिवोधितः ।
भ्रातुरर्थे महासत्त्व कुरु कर्म सुदुष्करम् ॥ ५५ ॥ श्रुत्वा तद्रावणेंद्रस्य वचनं परिदेवि-
तम् । कुंभकर्णो जहासोच्चैर्वचनं चेदमब्रवीत् ॥ ५६ ॥ पुरा मंत्रविचारे ते गदितं यन्म-
या नृप । तदद्य त्वामुपगतं फलं पापस्य कर्मणः ॥ ५७ ॥ पूर्वमेव मया प्रोक्तो रामो
नारायणः परः । सीता च योगमायेति बोधितोऽपि न बुध्यसे ॥ ५८ ॥ एकदाहं वने
सानौ विशालायां स्थितो निशि । दृष्टो मया मुनिः साक्षान्नारदो दिव्यदर्शनः ॥ ५९ ॥
तमब्रुवं महाभाग कुतो गतासि मे वद । इत्युक्तो नारदः प्राह देवानां मंत्रणे स्थितः
॥ ६० ॥ तत्रोत्पन्नमुदंतं ते वक्ष्यामि शृणु तत्त्वतः । युवाभ्यां पीडिता देवाः सर्वे वि-
ष्णुमुपागताः ॥ ६१ ॥ ऊचुस्ते देवदेवेशं स्तुत्वा भक्त्या समाहिताः । जहि रावणम-

क्षोभ्यं देव त्रैलोक्यकण्टकम् ॥ ६२ ॥ मानुषेण मृतिस्तस्य कल्पिता ब्रह्मणा पुरा । अत-
स्त्वं मानुषो भूत्वा जहि रावणकण्टकम् ॥ ६३ ॥ तथेत्याह महाविष्णुः सत्यसंकल्प
ईश्वरः । जातो रघुकुले देवो राम इत्यभिविश्रुतः ॥ ६४ ॥ स हनिष्यति वः सर्वानि-
त्युक्त्वा प्रययौ मुनिः । अतो जानीहि रामं त्वं परं ब्रह्म सनातनम् ॥ ६५ ॥ त्यज नैरं
भजस्वाद्य मायामानुषविग्रहम् । भजतो भक्तिभावेन प्रसीदति रघूत्तमः ॥ ६६ ॥
भक्तिर्जनित्री ज्ञानस्य भक्तिर्मोक्षप्रदायिनी । भक्तिहीनेन यत्किञ्चित्कृतं सर्वमसत्समम्
॥ ६७ ॥ अवताराः सुबहवो विष्णोर्लीलानुकारिणः । तेषां सहस्रसदृशो रामो ज्ञान-
मयः शिवः ॥ ६८ ॥ रामं भजन्ति निपुणा मनसा वचसानिशम् । अनायासेन संसारं
तीर्त्वा यांति हरेः पदम् ॥ ६९ ॥ ये राममेव सततं भुवि शुद्धसत्त्वा ध्यायन्ति तस्य
चारितानि पठन्ति संतः ॥ मुक्तास्त एव भवभोगमहाहिपाशैः सीतापतेः पदमनंतसुखं
प्रयांति ॥ ७० ॥ इति श्रीमद० उमामहे० युद्धकांडे सप्तमः सर्गः ॥ ७ ॥

॥ अथ युद्धकांडे अष्टमसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे युद्धकांडे अष्टमसर्गस्य श्रीभगवान् बादरायण ऋषिः ॥
 गायत्री छंदः ॥ ॐ नमो नारायणो देवता ॥ श्रीलक्ष्मीर्वीजम् ॥ परमाशक्तिः ॥
 अव्यक्तं कीलकम् ॥ अमुकसंटीकरणसिद्ध्यर्थममुकमंत्रलोमविलोमसंपुटीकरणषोड-
 शाध्याये मंत्राष्टाक्षरसंयुक्तं अष्टमसर्गे न्यासध्यानजपमहं करिष्ये ॥ अथ करन्यासः ॥
 ॐ मः रः वीं अंगुष्ठाभ्यां नमः ॥ ॐ मः रः वीं तर्जनीभ्यां नमः ॥ ॐ मः रः वीं
 मध्यमाभ्यां नमः ॥ ॐ मः रः वीं अनामिकाभ्यां नमः ॥ ॐ मः रः वीं कनिष्ठिकाभ्यां
 नमः ॥ ॐ मः रः वीं करतलकरपृष्ठाभ्यां नमः ॥ अथ षडङ्गन्यासः ॥ ॐ मः रः
 वीं हृदयाय नमः ॥ ॐ मः रः वीं शिरसे स्वाहा ॥ ॐ मः रः वीं शिखायै वषट् ॥ ॐ मः
 रः वीं कवचाय हुम् ॥ ॐ मः रः वीं नेत्रत्रयाय वौषट् ॥ ॐ मः रः वीं अस्त्राय फट् ॥
 ॐ मः रः वीं इति मंत्रेण दिग्बंधः ॥ अथ ध्यानम् ॥ कुंभकर्णवचः श्रुत्वा भ्रुकुटी-
 विकटाननः ॥ दशग्रीवो जगादेदमासनादुत्पतन्निव ॥ १ ॥ इति ध्यात्वा च श्रीरामच-

रितं पठ्यते तदा ॥ इति युद्धकांडे अष्टमसर्गे संकल्पादिन्यासध्यानजपविधिः ॥ ८ ॥
 श्रीमहादेव उवाच ॥ कुंभकर्णवचः श्रुत्वा भुक्कुटीविकटाननः ॥ दशग्रीवो जगादे-
 दमासनादुत्पतन्निव ॥ १ ॥ त्वमानीतो न मे ज्ञानबोधनाय सुबुद्धिमान् । मया कृतं
 समीकृत्य युद्धयस्व यदि रोचते ॥ २ ॥ नोचेद्गच्छ सुषुप्त्यर्थं निद्रा त्वं घ्राधतेऽधुना ।
 रावणस्य वचः श्रुत्वा कुंभकर्णो महाबलः ॥ ३ ॥ रूष्टोऽयमिति विज्ञाय तूर्णं युद्धाय
 निर्ययौ । स लंघयित्वा प्राकारं महापर्वतसन्निभः ॥ ४ ॥ निर्ययौ नगरात्तूर्णं भीषयन्ह-
 रिसैनिकान् । स ननाद महानादं समुद्रमभिनादयन् ॥ ५ ॥ वानरान्कालयामास बाहु-
 भ्यां भक्षयन् रुषा । कुंभकर्णं तदा दृष्ट्वा सपक्षमिव पर्वतम् ॥ ६ ॥ दुद्रुवुर्वानराः सर्वे
 कालांतकमिवाखिलाः । भ्रमंतं हरिवाहिन्यां मुद्गरेण महाबलम् ॥ ७ ॥ कालयंतं हरी-
 न्वेगाद्भक्षयंतं समंततः । चूर्णयंतं मुद्गरेण पाणिपादैरनेकधा ॥ ८ ॥ कुंभकर्णं तदा दृष्ट्वा
 गदापाणिर्विभीषणः । ननाम चरणौ तस्य भ्रातुर्ज्येष्ठस्य बुद्धिमान् ॥ ९ ॥ त्रिभीषणोऽहं
 भ्रातुर्मे दयां कुरु महामते । रावणस्तु मया भ्रातर्वहुधा परिवोधितः ॥ १० ॥ सीतां

देहीति रामाय रामः साक्षाज्जनार्दनः । न शृणोति च मां हंतुं खड्गमुद्यम्य चोक्तवान्
 ॥ ११ ॥ धिक् त्वां गच्छेति मां हत्वा पदा पापिभिरावृतः । चतुर्भिर्मन्त्रिभिः सार्धं रामं
 शरणमागतः ॥ १२ ॥ तच्छत्वा कुंभकर्णोऽपि ज्ञात्वा भ्रातरमागतम् । समालिङ्ग्य च
 वत्स त्वं जीव रामपदाश्रयात् ॥ १३ ॥ कुलसंरक्षणार्थाय राक्षसानां हिताय च । महा-
 भागवतोऽसि त्वं पुरा मे नारदाच्छतम् ॥ १४ ॥ गच्छ तात ममेदानीं दृश्यते न च
 किंचन । मदीयो वा परो वापि मदमत्तविलोचनः ॥ १५ ॥ इत्युक्तोऽश्रुमुखो भ्रातुश्च-
 रणावभिवंद्य सः । रामपार्श्वमुपागत्य चिंतापर उपस्थितः ॥ १६ ॥ कुंभकर्णोऽपि हस्ता-
 भ्यां पादाभ्यां पेषयन्हरीन् । चचार वानरीं सेनां कालयन् गंधहस्तिवत् ॥ १७ ॥ दृष्ट्वा
 तं राघवः क्रुद्धो वायव्यं शस्त्रमादरात् । चिक्षेप कुंभकर्णाय तेन चिच्छेद रक्षसः ॥ १८ ॥
 समुद्गरं दक्षहस्तं तेन घोरं ननाद सः । स हस्तः पतितो भूमावनेकानर्दयन्कपीन् ॥ १९ ॥
 पर्यतमाश्रिताः सर्वे वानरा भयवेपिताः । रामराक्षसयोयुद्धं पश्यंतः पर्यवस्थिताः
 ॥ २० ॥ कुंभकर्णश्छिन्नहस्तः शालमुद्यम्य वेगतः । समरे राघवं हंतुं दुद्राव तमथो-

ऽच्छिनत् ॥ २१ ॥ शालेन सहितं वामहस्तमैद्रेण राघवः । छिन्नबाहुमथायातं नर्दतं
 वीक्ष्य राघवः ॥ २२ ॥ द्वावर्धचंद्रौ निशितावादायास्य पदद्वयम् । चिच्छेद पतिती
 पादौ लंकाद्वारि महास्वनौ ॥ २३ ॥ निकृत्तपाणिपादोऽपि कुंभकर्णोऽतिभीषणः । वड-
 वामुखवद्वक्त्रं व्यादाय रघुनंदनम् ॥ २४ ॥ अभिदुद्राव निनदत्राहुश्चंद्रमसं यथा । अपू-
 रयत्सिताग्रैश्च सायकैस्तद्रघूत्तमः ॥ २५ ॥ शरपूरितवक्रोऽसौ चुक्रोशातिभयंकरः ।
 अथ सूर्यप्रतीकाशमैद्रेण शरमनुत्तमम् ॥ २६ ॥ वज्राशनिसमं रामश्चिक्षेपासुरमृत्यवे ।
 स तत्सर्वतसंकाशं स्फुरत्कुंडलदंष्ट्रकम् ॥ २७ ॥ चकर्त रक्षोधिपतेः शिरो वृत्रमिवाश-
 निः । तच्छिरः पतितं लंकाद्वारि कायो महोदधौ ॥ २८ ॥ शिरोऽस्य रोधयद्वारं कायो
 नक्राद्यचूर्णयत् । ततो देवाः सक्लृप्यो गंधर्वाः पन्नगाः खगाः ॥ २९ ॥ सिद्धा यक्षा
 गुह्यकाश्च अप्सरोभिश्च राघवम् । ईडिरे कुसुमासारैर्वर्षतश्चाभिनंदिताः ॥ ३० ॥
 आजगाम तदा रामं द्रष्टुं देवमुनीश्वरः । नारदो गगनात्तूर्णं स्वभासा भासयन्दिशः
 ॥ ३१ ॥ राममिदीवरश्याममुदारांगं धनुर्धरम् । ईषत्तान्नविशालाक्षमैद्रास्त्रांचितबा-

हुक्म ॥ ३२ ॥ दयार्द्रदृष्ट्या पश्यंतं वानराञ् शरपीडितान् । दृष्ट्वा गद्गदया वाचा
भक्त्या स्तोतुं प्रचक्रमे ॥ ३३ ॥ नारद उवाच ॥ देवदेव जगन्नाथ परमात्मन्सनातन-
नारायणाखिलाधार विश्वसाक्षिन्नमोऽस्तु ॥ ३४ ॥ विशुद्धज्ञानरूपोऽपि त्वं लोकान-
तिवंचयन् । मायया मनुजाकारः सुखदुःखादिमानिव ॥ ३५ ॥ त्वं मायया गूह्यमानः
सर्वेषां हृदि संस्थितः । स्वयंज्योतिःस्वभावस्त्वं व्यक्त एवामलात्मनाम् ॥ ३६ ॥ उन्मी-
लयन् सृजस्येतन्नेत्रे राम जगन्नयम् । उपसंह्रियते सर्वं त्वया चक्षुर्निमीलनात् ॥ ३७ ॥
यस्मिन्सर्वमिदं भाति यतश्चैतच्चराचरम् । यस्मान्न किंचिल्लोकेऽस्मिस्तस्मै ते ब्रह्मणे
नमः ॥ ३८ ॥ प्रकृतिं पुरुषं कालं व्यक्ताव्यक्तस्वरूपिणम् । यं जानंति मुनिश्रेष्ठास्तस्मै
रामाय ते नमः ॥ ३९ ॥ विकाररहितं शुद्धं ज्ञानरूपं श्रुतिर्जगौ । त्वां सर्वजगदाकार-
मूर्तिं चाप्याह सा श्रुतिः ॥ ४० ॥ विरोधो दृश्यते देव वैदिको वेदवादिनाम् । निश्चयं
नाधिगच्छंति त्वत्प्रसादं विना बुधाः ॥ ४१ ॥ मायया क्रीडतो देव न विरोधो मनाग-
पि । रश्मिजालं रवेर्यद्वदृश्यते जलवद् भ्रमात् ॥ ४२ ॥ भ्रान्तिज्ञानात्तथा राम त्वयि

सर्वं प्रकल्प्यते । मनसोऽविषयो देव रूपं ते निर्गुणं परम् ॥ ४३ ॥ कथं दृश्यं भवेद्देव
दृश्याभावे भजेत्कथम् । अतस्तवावतारेषु रूपाणि निपुणा भुवि ॥ ४४ ॥ भजन्ति बुद्धि-
संपन्नास्तरंत्येव भवार्णवम् । कामक्रोधादयस्तत्र बहवः परिपंथिनः ॥ ४५ ॥ भीषयन्ति
सदा चेतो मार्जारा मूषकं यथा । त्वन्नाम स्मरतां नित्यं त्वद्रूपमपि मानसे ॥ ४६ ॥
त्वत्पूजानिरतानां ते कथामृतपरात्मनाम् । त्वद्भक्तसंगिनां राम संसारो गोष्पदायते
॥ ४७ ॥ अतस्ते संगुणं रूपं ध्यात्वाहं सर्वदा हृदि । मुक्तश्चरामि लोकेषु पूज्योऽहं सर्व-
दैवतैः ॥ ४८ ॥ रामं त्वया महत्कार्यं कृतं देवहितेच्छया । कुंभकर्णवधेनाद्य भूमारोऽयं
गतः प्रभो ॥ ४९ ॥ श्वो हनिष्यति सौमित्रिरिन्द्रजेतारमाहवे । हनिष्यसेऽथ राम त्वं
परश्वो दशकंधरम् ॥ ५० ॥ पश्यामि सर्वं देवेश सिद्धैः सह नभोगतः । अनुगृह्णीष्व
मां देव गमिष्यामि सुरालयम् ॥ ५१ ॥ इत्युक्त्वा राममामंत्र्य नारदो भगवानृषिः ।
ययौ देवैः पूज्यमानो ब्रह्मलोमकल्मषम् ॥ ५२ ॥ भ्रातरं निहतं श्रुत्वा कुंभकर्णं महा-
बलम् । रावणः शोकसंतप्तो रामेणाक्लिष्टकर्मणा ॥ ५३ ॥ मूर्च्छितः पतितो भूमावु-

तथा विललाप ह । पितृव्यं निहतं श्रुत्वा पितरं चातिविह्वलम् ॥ ५४ ॥ इंद्रजित्प्राह
 शोकार्तेत्यजं शोकं महामते । मयि जीवति राजेंद्र मेघनादे महाबले ॥ ५५ ॥ दुःख-
 स्यावसरः कुत्र देवांतक महामते । व्येतु ते दुःखमखिलं स्वस्थो भव महीपते ॥ ५६ ॥
 सर्वं समीकरिष्यामि हनिष्यामि च वै रिपून् । गत्वा निकुंभिलां सद्यस्तर्पयित्वा हुता-
 शनम् ॥ ५७ ॥ लब्ध्वा रथादिकं तस्मादजेयोऽहं भवाम्यरेः । इत्युक्त्वा त्वरितं गत्वा
 निर्दिष्टं हवनस्थलम् ॥ ५८ ॥ रक्तमाल्यांबरधरो रक्तगन्धानुलेपनः । निकुंभिलास्थले
 मौनी हवनायोपचक्रमे ॥ ५९ ॥ विभीषणोऽथ तच्छ्रुत्वा मेघनादस्य चेष्टितम् । प्राह
 रामाय सकलं होमारंभं दुरात्मनः ॥ ६० ॥ समाप्यते चेद्धोमोऽयं मेघनादस्य दुर्मतेः ।
 तदाऽजेयो भवेद्राम मेघनादः सुरासुरैः ॥ ६१ ॥ अतः शीघ्रं लक्ष्मणेन घातयिष्यामि
 रावणिम् । आज्ञापय मया सार्धं लक्ष्मणं बलिनां वरम् ॥ हनिष्यति न संदेहो मेघनादं
 तवानुजः ॥ ६२ ॥ ॥ श्रीरामचन्द्र उवाच ॥ ॥ अहमेवागमिष्यामि हंतुमिंद्रजितं
 रिपुम् । आग्नेयेन महास्त्रेण सर्वराक्षसघातिना ॥ ६३ ॥ विभीषणोऽपि तं प्राह नासावन्यैर्नि

हन्यते । यस्तु द्वादश वर्षाणि निद्राहारविवर्जितः ॥ ६४ ॥ तेनैव मृत्युर्निर्दिष्टो ब्रह्म-
णास्य दुरात्मनः । लक्षणस्तु अयोध्याया निर्गम्यायात्त्वया सह ॥ ६५ ॥ तदादि निद्रा-
हारादीन्न जानाति रघूत्तम । सेवार्थं तव राजेंद्र ज्ञातं सर्वमिदं मया ॥ ६६ ॥ तदाज्ञा-
पय देवेश लक्ष्मणं त्वरया मया । हनिष्यति न संदेहः शेषः साक्षाद्धराधरः ॥ ६७ ॥
त्वमेव साक्षाजगतामधीशो नारायणो लक्ष्मण एव शेषः । युवां धराभारनिवारणार्थं जातौ
जगन्नाटकसूत्रधारौ ॥ ६८ ॥ इति श्रीमदध्यात्मरामायणे उमामहेश्वरसंवादे युद्धकांडे
अष्टमः सर्गः ॥ ८ ॥

॥ अथ युद्धकांडे नवमसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे युद्धकांडे नवमसर्गस्य ॥ श्रीभगवान् बादरायण ऋषिः ॥
गायत्री छंदः ॥ ॐ नमोनारायणो देवता ॥ श्रीलक्ष्मीवीजम् ॥ परमा शक्तिः ॥ अव्यक्तं
क्रीलकम् ॥ अमुकसंपुटीकरणसिद्ध्यर्थममुकमंत्रलोमविलोमसंपुटीकरणत्रोडशाध्याये
मंत्राष्टाक्षरसंयुक्तं नवमसर्गे न्यासध्यानजपमहं करिष्ये ॥ ॥ अथ करन्यासः ॥

ॐ मः रः तं अंगुष्ठाभ्यां नमः ॥ ॐ मः रः तं तर्जनीभ्यां नमः ॥ ॐ मः रः तं
मध्यमाभ्यां नमः ॥ ॐ मः रः तं अनामिकाभ्यां नमः ॥ ॐ मः रः तं कनिष्ठि-
काभ्यां नमः ॥ ॐ मः रः तं करतलकरपृष्ठाभ्यां नमः ॥ अथ षडङ्गन्यासः ॥ ॐ
संः रः तं हृदयाय नमः ॥ ॐ मः रः तं शिरसे स्वाहा ॥ ॐ मः रः तं शिखायै वषट् ॥
ॐ मः रः तं कवचाय हुम् ॥ ॐ मः रः तं नेत्रत्रयाय वौषट् ॥ ॐ मः रः तं अस्त्राय
फट् ॥ ॐ मः रः तं इति मंत्रेण दिग्बन्धः ॥ अथ ध्यानम् ॥ विभीषणवचः श्रुत्वा रामो
वाक्यमथाब्रवीत् ॥ जानामि तस्य रौद्रस्य मायां कृत्स्नां विभीषण ॥ १ ॥ इति ध्यात्वा
च श्रीरामचरितं पठ्यते तदा ॥ इति युद्धकांडे नवमसर्गे न्यासध्यानजपविधिः ॥ ९ ॥
श्रीमहादेव उवाच ॥ विभीषणवचः श्रुत्वा रामो वाक्यमथाब्रवीत् । जानामि तस्य
रौद्रस्य मायां कृत्स्नां विभीषण ॥ १ ॥ स हि ब्रह्मास्त्रविच्छूरो मायावी च महाबलः ।
जानामि लक्ष्मणस्याऽपि स्वरूपं मम सेवनम् ॥ २ ॥ ज्ञात्वैवासमहं तूष्णीं भविष्यत्कार्य-
गौरवात् । इत्युक्त्वा लक्ष्मणं प्राह रामो ज्ञानवतां वरः ॥ ३ ॥ गच्छ लक्ष्मण सैन्येन

महता जहि रावणिम् । हनूमत्प्रमुखैः सर्वैर्यूथपैः सह लक्ष्मण ॥ ४ ॥ जांबवानृक्षराजोय
सह सैन्येन संवृतः । विभीषणश्च सचिवैः सह त्वामभियास्यति ॥ ५ ॥ अभिशस्तस्य
देशस्य जानाति विवराणि सः । रामस्य वचनं श्रुत्वा लक्ष्मणः सविभीषणः ॥ ६ ॥
जग्राह कार्मुकं श्रेष्ठमन्यद्भीमपराक्रमः । रामपादांबुजं स्पृश्य हृष्टः सौमित्रिरब्रवीत् ॥
॥ ७ ॥ अद्य मत्कार्मुकान्मुक्ताः शरा निर्भिद्य रावणिम् । गमिष्यन्ति हि पातालं स्नातुं
भोगावतीजले ॥ ८ ॥ एवमुक्त्वा स सौमित्रिः परिक्रम्य प्रणम्यतम् । इंद्रजिन्निधनाकांक्षी
ययौ त्वारितविक्रमः ॥ ९ ॥ वानरैर्वहुसाहस्रैर्हनूमान्गृष्टोऽन्वगात् । विभीषणश्च
सहितो मंत्रिभिस्त्वारितं ययौ ॥ १० ॥ जांबवत्प्रमुखा ऋक्षाः सौमित्रि त्वरया-
न्वगुः । गत्वा निकुंभिलादेशं लक्ष्मणो वानरैः सह ॥ ११ ॥ अपश्यद्वलसंघातं दूराद्रा-
क्षससंकुलम् । धनुरायम्य सौमित्रिर्यत्तोऽभूद्भूरिविक्रमः ॥ १२ ॥ अंगदेन च वीरेण
जांबवान् राक्षसाधिपः । तदा विभीषणः प्राह सौमित्रि पश्य राक्षसान् ॥ १३ ॥
यदेतद्राक्षसानीकं मेघश्यामं विलोक्यते । अस्यानीकस्य महतो भेदने यत्नवान् भव ॥

॥ १४ ॥ राक्षसेन्द्रसुतोऽप्यस्मिन् भिन्ने दृश्यो भविष्यति । अभिद्रवाशु यावद्वै नैत-
त्कर्म समाप्यते ॥ १५ ॥ जहि वीर दुरात्मानं हिंसापरमधार्मिकम् । विभीषणवचः
श्रुत्वा लक्ष्मणः शुभलक्षणः ॥ १६ ॥ वर्षशरवर्षाणि राक्षसेन्द्रसुतं प्रति । पाषाणैः
पर्वताग्रैश्च वृक्षैश्च हरियूथपाः ॥ १७ ॥ निर्जघ्नुः सर्वतो दैत्यांस्तेऽपि वानरयूथपान् ।
परश्वधैः शितैर्वाणैरसिंभिर्यष्टितोमरैः ॥ १८ ॥ निर्जघ्नुर्वानरानीकं तदा शब्दो महानभूत् ।
स संप्रहारस्तुमुलः संजज्ञे हरिरक्षसाम् ॥ १९ ॥ इंद्रजित्स्ववलं सर्वमर्द्यमानं विलोक्य
सः । निकुंभिलां च होमं च त्यक्त्वा शीघ्रं विनिर्गतः ॥ २० ॥ रथमारुह्य सधनुः
क्रोधेन महतागमत् । समाह्वयित्वा सौमित्रिं युद्धाय रणमूर्धनि ॥ २१ ॥ सौमित्रे मेघ-
नादोऽहं मया जीवन्न मोक्ष्यसे । तत्र दृष्ट्वा पितृव्यं स प्राह निष्ठुरभाषिणम् ॥ २२ ॥
इहैव जातः संवृद्धः साक्षाद् भ्राता पितुर्मम । यस्त्वं स्वजनमुत्सृज्य परभृत्यत्वमागतः
॥ २३ ॥ कथं द्रुह्यसि पुत्राय पापीयानसि दुर्मतिः । इत्युक्त्वा लक्ष्मणं दृष्ट्वा हनूमत्पृष्ठतः
स्थितम् ॥ २४ ॥ उद्यदायुधनिस्त्रिशे रथे महति संस्थितः । महाप्रमाणमुद्यम्य घोरं

विस्फारयन्धनुः ॥ २५ ॥ अद्य वो मामका बाणाः प्राणान्पास्यन्ति वानराः । ततः शरं
 दाशरथिः संधायाभिन्नकर्शनः ॥ २६ ॥ ससर्ज राक्षसेन्द्राय क्रुद्धः सर्प इव श्वसन् ।
 इंद्रजिद्रक्तनयनो लक्ष्मणं समुदैक्षत ॥ २७ ॥ शक्राशनिसमस्पर्शैर्लक्ष्मणेनाहतः शरैः ।
 मुहूर्तमभवन्मूढः पुनः प्रत्याहर्तेंद्रियः ॥ २८ ॥ ददर्शावस्थितं वीरं वीरो दशरथात्म-
 जम् । सोऽभिचक्राम सौमित्रिं क्रोधसंरक्तलोचनः ॥ २९ ॥ शरान्धनुषि संधाय लक्ष्मणं
 चैदमब्रवीत् । यदि ते प्रथमे युद्धे न दृष्टो मे पराक्रमः ॥ ३० ॥ अद्य त्वां दर्शयि-
 ष्यामि तिष्ठेदानीं व्यवस्थितः । इत्युक्त्वा सप्तभिर्वाणैरभिविव्याध लक्ष्मणम् ॥ ३१ ॥
 दशभिश्च हनूमन्तं तीक्ष्णधारैः शरोत्तमैः । ततः शरशतेनैव संप्रयुक्तेन वीर्यवान् ॥ ३२ ॥
 क्रोधद्विगणसंरब्धो निर्विभेद विभीषणम् । लक्ष्मणोऽपि तथा शत्रुं शरवर्षैरवाकिरत् ॥
 ॥ ३३ ॥ तस्य बाणैः सुसंविद्धं कवचं कांचनप्रभम् । व्यशीर्यत रथोपस्थे तिलशः
 पतितं भुवि ॥ ३४ ॥ ततः शरसहस्रेण संक्रुद्धो रावणात्मजः । विभेद समरे वीरं
 लक्ष्मणं भीमविक्रमम् ॥ ३५ ॥ व्यशीर्यतापतद्दिव्यं कवचं लक्ष्मणस्य च । कृतप्रातिकृ-

तान्योन्यं बभूवतुरभिद्रुतौ ॥ ३६ ॥ अभीक्ष्णं निःश्वसंतौ तौ युद्धयेतां तुमुलं पुनः ।
 शरसंवृतसर्वांगौ सर्वतो रविरोक्षितौ ॥ ३७ ॥ सुदीर्घकालं तौ वीरावन्योन्यं निशितैः
 शरैः । अयुध्येतां महासत्त्वौ जयाजयविवर्जितौ ॥ ३८ ॥ एतस्मिन्नंतरे वीरो लक्ष्मणः
 पंचभिः शरैः । रावणेः सारथिं साश्वं रथं च समचूर्णयत् ॥ ३९ ॥ चिच्छेद कार्मुकं तस्य
 दर्शयन्हस्तलाघवम् । सोऽन्यत्तु कार्मुकं भद्रं सज्यं चक्रे त्वरान्वितः ॥ ४० ॥ तच्चाप-
 मपि चिच्छेद लक्ष्मणस्त्रिभिराशुगैः । तमेव च्छिन्नधन्वानं विव्याधानेकसायकैः ॥ ४१ ॥
 पुनरन्यत्समादाय कार्मुकं भीमविक्रमः । इंद्रजिह्वलक्ष्मणं बाणैः शितैरादित्यसन्निभैः ॥
 ४२ ॥ बिभेद वानरान्सर्वान्बाणैरापूरयन्दिशः । तत ऐंद्रं समादाय लक्ष्मणो रावणिं
 प्रति ॥ ४३ ॥ संघायाकृष्य कर्णांतं कार्मुकं दृढनिष्ठुरम् । उवाच लक्ष्मणो वीरः स्मरन्
 रामपदांबुजम् ॥ ४४ ॥ धर्मात्मा सत्यसंधश्च रामो दाशरथिर्यदि । त्रिलोक्यामप्रतिद्वं-
 द्वस्तदेनं जहि रावणिम् ॥ ४५ ॥ इत्युक्त्वा बाणमाकर्णाद्विकृष्य तमजिहागम् । लक्ष्मणः
 समरे वीरः ससर्जेंद्रजितं प्रति ॥ ४६ ॥ स शरः सशिरस्त्राणं श्रीमज्ज्वलितकुंडलम् ।

प्रमथ्येद्रजितः कायात्पातयामास भूतले ॥ ४७ ॥ ततः प्रमुदिता देवाः कीर्तयन्ता-
 रघूत्तमम् । ववर्षुः पुष्पवर्षाणि स्तुवंतश्च सुहुर्महुः ॥ ४८ ॥ जहर्ष शक्रो भगवान्सह-
 देवैर्महर्षिभिः । आकाशेऽपि च देवानां शुश्रुवे दुंदुभिस्वनः ॥ ४९ ॥ विमलं गगनं
 चासीत्स्थिराभूद्विश्वधारिणी । निहतं रावाणि दृष्ट्वा जयजल्पसमन्वितः ॥ ५० ॥ गतश्रमः
 स सौमित्रिः शंखमापूरयद्रणे । सिंहनादं ततः कृत्वा ज्याशब्दमकरोद्विभुः ॥ ५१ ॥
 तेन नादेन संहृष्टा वानराश्च गतश्रमाः । वानरैर्द्रैश्च सहितः स्तुवद्भिर्दृष्टमानसैः ॥ ५२ ॥
 लक्ष्मणः परितुष्टात्मा ददर्शाम्ब्येत्य राघवम् । हनूमद्राक्षसाभ्यां च सहितो विनयान्वितः
 ॥ ५३ ॥ ववंदे भ्रातरं रामं ज्येष्ठं नारायणं विभुम् । त्वत्प्रसादाद्रघुश्रेष्ठ हतो रावाणि-
 राहवे ॥ ५४ ॥ श्रुत्वा तल्लक्ष्मणान्नक्त्या तमालिङ्ग्य रघूत्तमः । मूर्ध्न्यवघ्राय मुदितः
 सस्नेहमिदमब्रवीत् ॥ ५५ ॥ साधु लक्ष्मण तुष्टोऽस्मि कर्म ते दुष्करं कृतम् । मेघना-
 दस्य निधने जितं सर्वमरिंदम ॥ ५६ ॥ अहोरात्रैस्त्रिभिर्वीरैः कथंचिद्विनिपातितः ।
 निःसपत्नः कृतोऽस्म्यद्य निर्यास्यति हि रावणः ॥ ५७ ॥ पुत्रशोकान्मया योद्धुं तं हनि-

ध्यामि रावणम् । मेघनादं हतं श्रुत्वा लक्ष्मणेन महाबलम् ॥ ५८ ॥ रावणः पतिवो
भूमौ नृच्छितः पुनरुत्थितः । विललापातिदीनात्मा पुत्रशोकेन रावणः ॥ ५९ ॥ पुत्रस्य
गुणकर्माणि संस्मरन्पर्यदेवयत् । अद्य देवगणाः सर्वे लोकपाला महर्षयः ॥ ६० ॥
हतमिंद्रजितं ज्ञात्वा सुखं स्वप्स्यंति निर्भयाः । इत्यादि बहुशः पुत्रलालसो विललाप
ह ॥ ६१ ॥ ततः परमसंकुद्धो रावणो राक्षसाधिपः । उवाच राक्षसान्सर्वान्निनाशायि-
पुराहवे ॥ ६२ ॥ स पुत्रवधसंतप्तः शूरः क्रोधवशं गतः । संवीक्ष्य रावणो बुद्ध्या हंतुं
सीतां प्रदुद्रुवे ॥ ६३ ॥ खड्गपाणिमथायातं क्रुद्धं दृष्ट्वा दशाननम् । राक्षसामध्यगा
सीता भयशोकाकुलाभवत् ॥ ६४ ॥ एतस्मिन्नंतरे तस्य सचिवो बुद्धिमावू ःचिः ।
सुपाश्वो नाम मेधावी रावणं वाक्यमब्रवीत् ॥ ६५ ॥ ननु नाम दशग्रीव साक्षाद्वैश्रव-
णानुजः । वेदविद्याव्रतस्नातः स्वकर्मपरिनिष्ठितः ॥ ६६ ॥ अनेकगुणसंपन्नः कथं स्त्रीवध-
मिच्छसि । अस्माभिः सहितो युद्धे हत्वा रामं च लक्ष्मणम् ॥ प्राप्स्यसे जानकीं शीघ्र-
मित्युक्तः स न्यवर्तत ॥ ६७ ॥ ततो दुरात्मा सुहृदा निवेदितं वचः सुधर्म्यं प्रतिगृह्य

रावणः । गृहं जगामाशु शुचा विमूढधीः पुनः सभां च प्रययौ सुहृदृतः ॥ ६८ ॥
इति श्रीमदध्यात्मरामायणे उमामहेश्वरसंवादे युद्धकांडे नवमः सर्गः ॥ ९ ॥

अथ युद्धकांडे दशमसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे युद्धकांडे दशमसर्गस्य ॥ श्रीभगवान् वादरायण ऋषिः ॥
गायत्री छंदः ॥ ॐ नमो नारायणो देवता ॥ श्रीलक्ष्मीवीजम् ॥ परमा शक्तिः ॥ अव्यक्तं
कीलकम् ॥ अमुकसंपुटीकरणसिद्ध्यर्थममुकमंत्रलोमविलोमसंपुटीकरणषोडशाध्याये
मंत्राष्टाक्षरसंयुक्तं दशमसर्गे न्यासध्यानजपमहं करिष्ये ॥ अथ करन्यासः ॥ ॐ मः रः
चं अगुष्ठाभ्यां नमः ॥ ॐ मः रः चं तर्जनीभ्यां नमः ॥ ॐ मः रः चं मध्यमाभ्यां
नमः ॥ ॐ मः रः चं अनामिकाभ्यां नमः ॥ ॐ मः रः चं कनिष्ठिकाभ्यां नमः ॥ ॐ
मः रः चं करतलकरपृष्ठाभ्यां नमः ॥ ॥ अथ षडंगन्यासः ॥ ॐ मः रः चं हृदयाय
नमः ॥ ॐ मः रः चं शिरसे स्वाहा ॥ ॐ मः रः चं शिखायै वषट् ॥ ॐ मः रः
चं कवचाय हुम् ॥ ॐ मः रः चं नेत्रत्रयाय वौषट् ॥ ॐ मः रः चं अस्त्राय फट् ॥

ॐ मः रः चं इति मंत्रेण दिग्बन्धः ॥ अथ ध्यानम् ॥ स विचार्य सभामध्ये राक्षसैः
सह मंत्रिभिः ॥ निर्ययौ येऽवशिष्टास्तै राक्षसैः सह राघवम् ॥ १ ॥ इति ध्यात्वा च
श्रीरामचरितं पठ्यते तदा ॥ इति युद्धकांडे दशमसर्गे संकल्पादिन्यासध्यानजपविधिः ॥
॥ १० ॥ श्रीमहादेव उवाच ॥ स विचार्य सभामध्ये राक्षसैः सह मंत्रिभिः । निर्य-
यौ येऽवशिष्टास्तै राक्षसैः सह राघवम् ॥ १ ॥ शलभः शलभैर्युक्तः प्रज्वलंतमिवानलम् ।
ततो रामेण निहताः सर्वे ते राक्षसा युधि ॥ २ ॥ स्वयं रामेण निहतस्तीक्ष्णबाणेन
वक्षसि । व्यथितस्त्वरितं लंकां प्रविवेश दशाननः ॥ ३ ॥ दृष्ट्वा रामस्य बहुशः पौरुषं
चाप्यमानुषम् । रावणो मारुतेश्चैव शीघ्रं शुक्रांतिकं ययौ ॥ ४ ॥ नमस्कृत्य दशग्रीवः
शुक्रं प्राञ्जलिरब्रवीत् । भगवन् राघवेणैवं लंका राक्षसयूथपैः ॥ ५ ॥ विनाशिता महा-
दैत्या निहताः पुत्रवांधवाः । कथं मे दुःखसंदोहस्त्वयि तिष्ठति सद्गुरौ ॥ ६ ॥ इति
विज्ञापितो दैत्यगुरुः प्राह दशाननम् । होमं कुरु प्रयत्नेन रहसि त्वं दशानन ॥ ७ ॥
यदि विघ्नो न चेद्दोमे तर्हि होमानलोत्थितः ॥ ८ ॥ महान्नथश्च वाहाश्च चाप-

तूणीरसायकाः । संभविष्यन्ति तैर्युक्तस्त्वमजेयो भविष्यसि ॥ ९ ॥ गृहाण संत्रान्मह-
त्तान् गच्छ होमं कुरु द्रुतम् । इत्युक्तस्त्वरितं गत्वा रावणो राक्षसाधिपः ॥ १० ॥
गुहां पातालसदृशीं मंदिरे स्वे चकार ह । लंकाद्वारकपाटादि बद्धा सर्वत्र यत्नतः
॥ ११ ॥ होमद्रव्याणि संपाद्य यान्युक्तान्याभिचारिके । गुहां प्रविश्य चैकांते मौनी
होमं प्रचक्रमे ॥ १२ ॥ उत्थितं धूममालोक्य महान्तं रावणानुजः । रामाय दर्शयामास
होमधूमं भयाकुलः ॥ १३ ॥ पश्य राम दशग्रीवो होमं कर्तुं समारभत् । यदि होमः
समाप्तः स्यात्तदाऽजेयो भविष्यति ॥ १४ ॥ अतो विघ्नाय होमस्य प्रेषयाशु हरीश्वरान् ।
तथेति रामः सुग्रीवसंमतेनांगदं कपिम् ॥ १५ ॥ हनूमत्प्रमुखान्वीरानादिदेश महाव-
लान् । प्राकारं लघ्नयित्वा ते गत्वा रावणमंदिरम् ॥ १६ ॥ दशकोट्यः प्लवंगानां गत्वा
मंदिररक्षकान् । चूर्णयामासुरक्षांश्च गजांश्च न्यहनन् क्षणात् ॥ १७ ॥ ततश्च सरमा नाम
प्रभाते हस्तसंज्ञया । विभीषणस्य भार्या सा होमस्थानमसूचयत् ॥ १८ ॥ गुहापिधान-
पापाणमंगदः पादवट्टनैः । चूर्णयित्वा महासत्त्वः प्रविवेश महागुहाम् ॥ १९ ॥ दृष्ट्वा

दशाननं तत्र मीलिताक्षं दृढासनम् । ततोऽंगदाशया सर्वे वानरा विविशुर्दुतम् ॥ २० ॥
तत्र कोलाहलं चक्रुस्ताडयन्तश्च सेवकान् । संभारांश्चिक्षिपुस्तत्र होमकुण्डे समन्ततः ॥
॥ २१ ॥ सुवमाच्छिद्य हस्ताच्च रावणस्य बलाद्रुषा । तेनैव संजघानाशु हनूमान् प्लवगा-
ग्रणीः ॥ २२ ॥ घ्नन्ति दन्तैश्च काष्ठैश्च वानरास्तमितस्ततः । न जहौ रावणो ध्यानं हतोऽपि
विजिगीषया ॥ २३ ॥ प्रविश्यांतःपुरे वेश्मन्यंगदो वेगवत्तरः । समानयत्केशवंधे धृत्वा
मंदोदरीं शुभाम् ॥ २४ ॥ रावणस्यैव पुरतो विलपन्तीमनाथवत् । विददारांगदस्तस्या
कंचुकं रत्नभूषितम् ॥ २५ ॥ मुक्ता विमुक्ताः पतिताः समन्ताद्रत्नसंचयैः । श्रोणिसूत्रं
निपतितं त्रुटितं रत्नचित्रितम् ॥ २६ ॥ कटिप्रदेशाद्विस्त्रस्ता नीवी तस्यैव पश्यतः ।
भूषणानि च सर्वाणि पतितानि समन्ततः ॥ २७ ॥ देवगंधर्वकन्याश्च नीता हृष्टैः प्लव-
गमैः । मंदोदरी रुरोदाथ रावणस्याग्रतो भृशम् ॥ २८ ॥ क्रोशन्ती करुणं दीना जगाद
दशकंधरम् । निर्लज्जोऽसि परैरेवं केशपाशे विकृष्यते ॥ २९ ॥ भार्या तवैव पुरतः किं
जुहोषि न लज्जे । हन्यते पश्यतो यस्य भार्या पापैश्च शत्रुभिः ॥ ३० ॥ मर्तव्यं तेन

तत्रैव जीवितान्मरणं वरम् । हा मेघनाद ते माता क्लिश्यते वत वानरैः ॥ ३१ ॥ त्वयि
जीवति मे दुःखमीदृशं च कथं भवेत् । भार्या लज्जा च संत्यक्ता भर्त्रा मे जीविताशया
॥ ३२ ॥ श्रुत्वा तद्देवितं राजा मंदोदर्या दशाननः । उत्तस्थौ खड्गमादाय त्यज देवी-
मिति ब्रुवन् ॥ ३३ ॥ जघानांगदमव्यग्रः कटिदेशे दशाननः । ततोत्सृज्य ययुः सर्वे
विध्वंस्य हवनं महत् ॥ ३४ ॥ रामपार्श्वमुपागम्य तस्थुः सर्वे प्रहर्षिताः । रावणस्तु
ततो भार्यामुवाच परिसांत्वयन् ॥ ३५ ॥ दैवाधीनमिदं भद्रे जीविता किं न दृश्यते ।
त्यज शोकं विशालाक्षि ज्ञानमालंब्य निश्चितम् ॥ ३६ ॥ अज्ञानप्रभवः शोकः शोको
ज्ञानविनाशकृत् । अज्ञानप्रभवाहंधीः शरीरादिष्वनात्मसु ॥ ३७ ॥ तन्मूलः पुत्रदारा-
दिसंबंधः संसृतिस्ततः । हर्षशोकभयक्रोधलोभमोहस्पृहादयः ॥ ३८ ॥ अज्ञानप्रभवा
ह्येते जन्ममृत्युजरादयः । आत्मा तु केवलः शुद्धो व्यतिरिक्तो ह्यलेपकः ॥ ३९ ॥ आनं-
दरूपो ज्ञानात्मा सर्वभावविवर्जितः । न संयोगो वियोगो वा विद्यते केनचित्सतः
॥ ४० ॥ एवं ज्ञात्वा स्वमात्मानं त्यज शोकमनिन्दिते । इदानीमेव गच्छामि हत्वा रामं

सलक्ष्मणम् ॥ ४१ ॥ आगमिष्यामि नो चेन्मां दारयिष्यति सायकैः । श्रीरामो वज्रक-
 ल्पैश्च ततो गच्छामि तत्पदम् ॥ ४२ ॥ तदा त्वया मे कर्तव्या क्रिया मच्छासनात्प्रिये ।
 सीतां हत्वा मया सार्धं त्वं प्रवेक्ष्यसि पावकम् ॥ ४३ ॥ एवं श्रुत्वा वचस्तस्य रावणस्या-
 तिदुःखिता । उवाच नाथ मे वाक्यं शृणु सत्यं तथा कुरु ॥ ४४ ॥ शक्यो न राघवो
 जेतुं त्वया चान्यैः कदाचन । रामो देववरः साक्षात्प्रधानपुरुषेश्वरः ॥ ४५ ॥ मत्स्यो
 भूत्वा पुरा कल्पे मनुं वैवस्वतं प्रभुः । ररक्ष सकलापद्मयो राघवो भक्तवत्सलः ॥ ४६ ॥
 रामः कूर्मोऽभवत्पूर्वं लक्ष्यो जनविस्तृतः । समुद्रमथने पृष्ठे दधार कनकाचलम् ॥ ४७ ॥
 हिरण्याक्षोऽतिदुर्वृत्तो हतोऽनेन महात्मना । क्रोधरूपेण वपुषा क्षोणीमुद्धरता क्वचित्
 ॥ ४८ ॥ त्रिलोककंटकं दैत्यं हिरण्यकशिपुं पुरा । हतवान्नारसिंहेन वपुषा रघुनंदनः
 ॥ ४९ ॥ विक्रमैस्त्रिभिरेवासौ बलिं बद्ध्वा जगत्त्रयम् । आक्रम्यादात्सुरेंद्राय भृत्याय
 रघुसत्तमः ॥ ५० ॥ राक्षसाः क्षत्रियाकारा जाता भूमेर्भरावहाः । तान् हत्वा बहुशो
 रामो भुवं जित्वा ह्यदान्मुनेः ॥ ५१ ॥ स एव सांप्रतं जातो रघुवंशे परात्परः । भवदर्थं

रघुश्रेष्ठो मानुषत्वमुपागतः ॥ ५२ ॥ तस्य भार्या किमर्थं वा हृता सीता वनाद्वलात् ।
 मम पुत्रविनाशार्थं स्वस्याऽपि निधनाय च ॥ ५३ ॥ इतः परं वा वैदेहीं प्रेषयस्व रघु-
 त्तमे । विभीषणाय राज्यं तु दत्त्वा गच्छामहे वनम् ॥ ५४ ॥ मंदोदरीवचः श्रुत्वा
 रावणो वाक्यमब्रवीत् । कथं भद्रे रणे पुत्रान् भ्रातृन् राक्षसमंडलम् ॥ ५५ ॥ घात-
 यित्वा राघवेण जीवामि वनगोचरः । रामेण सह योत्स्यामि रामबाणैः सुशीघ्रगैः
 ॥ ५६ ॥ विदार्यमाणो यास्यामि तद्विष्णोः परमं पदम् । जानामि राघवं विष्णुं लक्ष्मीं
 जानामि जानकीम् । ज्ञात्वैव जानकी सीता मयानीता वनाद्वलात् ॥ ५७ ॥ रामेण
 निधनं प्राप्य यास्यामीति परं पदम् । विमुच्य त्वां तु संसाराद्गमिष्यामि सह प्रिये ॥
 ॥ ५८ ॥ परानन्दमयी शुद्धा सेव्यते या मुमुक्षुभिः । तां गतिं तु गमिष्यामि हतो
 रामेण संयुगे ॥ ५९ ॥ प्रक्षाल्य कल्मषाणीह मुक्तिं यास्यामि दुर्लभाम् ॥ ६० ॥ क्लेशा-
 दिपंचकतरंगयुगं भ्रमाढ्यं दारात्मजाप्तधनबंधुञ्जणाभियुक्तम् । और्वानलाभनिजरोषम-

नंगजालं संसारसागरमतीत्य हरिं व्रजामि ॥ ६१ ॥ इति श्रीमदध्यात्मरामायणे उमामहे
युद्धकांडे दशमः सर्गः ॥ १० ॥

॥ अथ युद्धकांडे एकादशसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे युद्धकांडे एकादशसर्गस्य ॥ श्रीभगवान् बादरायण
ऋषिः ॥ गायत्री छंदः ॥ ॐ नमो नारायणो देवता ॥ श्रीलक्ष्मीवीजम् ॥ परमा शक्तिः ॥
अव्यक्तं कीलकम् ॥ अमुकसंपुटीकरणसिद्ध्यर्थममुकमंत्रलोमविलोमसंपुटीकरणषोड-
शाध्याये मंत्राष्टाक्षरसंयुक्तम् एकादशसर्गे न्यासध्यानजपमहं करिष्ये ॥ अथ करन्यासः ॥
ॐ मः रः रं अगुष्ठाभ्यां नमः ॥ ॐ मः रः रं तर्जनीभ्यां नमः ॥ ॐ मः रः रं
मध्यमाभ्यां नमः ॥ ॐ मः रः रं अनामिकाभ्यां नमः ॥ ॐ मः रः रं कनिष्ठिकाभ्यां नमः ॥
ॐ मः रः रं करतलकरपृष्ठाभ्यां नमः ॥ अथ षडंगन्यासः ॥ ॐ मः रः रं हृदयाय
नमः ॥ ॐ मः रः रं शिरसे स्वाहा ॥ ॐ मः रः रं शिखायै वषट् ॥ ॐ मः रः रं
कवचाय हुम् ॥ ॐ मः रः रं नेत्रत्रयाय वौषट् ॥ ॐ मः रः रं अस्त्राय फट् ॥ ॐ

मः रः रं इति मंत्रेण दिग्बंधः ॥ अथ ध्यानम् ॥ इत्युक्त्वा वचनं प्रेम्णा राज्ञीं मंदो-
दरीं तदा । रावणः प्रययौ योद्धुं रामेण सह संयुगे ॥ १ ॥ इति ध्यात्वा च श्रीरामच-
रितं पठ्यते तदा । इति युद्धकांडे एकादशसर्गे संकल्पादिन्यासध्यानजपविधिः ॥ ११ ॥
श्रीमहादेव उवाच ॥ इत्युक्त्वा वचनं प्रेम्णा राज्ञीं मंदोदरीं तदा । रावणः प्रययौ
योद्धुं रामेण सह संयुगे ॥ १ ॥ दृढं स्यंदनमास्थाय वृतो घोरैर्निशाचरैः । चक्रैः षोडशभि-
र्युक्तं सवल्लभं सकूबरम् ॥ २ ॥ पिशाचवदनैर्घोरैः खरैर्युक्तं भयावहम् । सर्वास्त्रशस्त्र-
सहितं सर्वोपस्करसंयुतम् ॥ ३ ॥ निश्चक्रामाथ सहसा रावणो भीषणाकृतिः । आयातं
रावणं दृष्ट्वा भीषणं रणकर्कशम् ॥ ४ ॥ संव्रस्ताभूत्तदा सेना वानरी रामपालिता ।
॥ ५ ॥ हनुमानथ चोत्प्लुत्य रावणं योद्धुमाययौ । आगत्य हनुमान् रक्षोवक्षस्य-
तुलविक्रमः ॥ ६ ॥ मुष्टिविंधं दृढं बद्ध्वा ताडयामास वेगतः । तेन मुष्टिप्रहारेण जानु-
भ्यामपतद्रथे ॥ ७ ॥ मूर्च्छितोऽथ मुहूर्तेन रावणः पुनरुत्थितः । उवाच च हनुमंतं
शूरोऽसि मम संमतः ॥ ८ ॥ हनुमानाह तं धिक् मां यस्त्वं जीवसि रावण । त्वं ताव-

न्मुष्टिना वक्षो मम ताडय रावण ॥ ९ ॥ पश्चान्मया हतः प्राणान्मोक्ष्यसे नात्र संशयः ।
तथेति मुष्टिना वक्षो रावणेनाऽपि ताडितः ॥ १० ॥ विधूर्णमाननयनः किञ्चित्कश्म-
लमाययौ । संज्ञामवाप्य कपिराड् रावणं हंतुमुद्यतः ॥ ११ ॥ ततोऽन्यत्र गतो भीत्या
रावणो राक्षसाधिपः । हनुमानंगदश्चैव नलो नीलस्तथैव च ॥ १२ ॥ चत्वारः समवे-
ताग्रे दृष्ट्वा राक्षसपुंगवान् । अग्निवर्णं तथा सर्परोमाणं खङ्गरोमकम् ॥ १३ ॥ तथा
वृश्चिकरोमाणं निर्जघ्रुः क्रमशोऽसुरान् । चत्वारश्चतुरो हत्वा राक्षसान् भीमविक्रमान्
॥ १४ ॥ सिंहनादं पृथक्कृत्वा रामपार्श्वमुपागताः । ततः क्रुद्धो दशग्रीवः संदश्य दशन-
च्छदम् ॥ १५ ॥ विवृत्य नयने क्रुरो राममेवान्वधावत । दशग्रीवो रथस्थस्तु रामं
वज्रोपमैः शरैः ॥ १६ ॥ आजघान महाघोरैर्धाराभिरिव तोयदः । रामस्य पुरतः सर्वा-
न्वानरानपि विव्यथे ॥ १७ ॥ ततः पावकसंकाशैः शरैः काञ्चनभूषणैः । अभ्यवर्षद्रणे
रामो दशग्रीवं समाहितः ॥ १८ ॥ रथस्थं रावणं दृष्ट्वा भूमिष्ठं रघुनन्दनम् । आहूय
मातलिं शक्रो वचनं चेदमब्रवीत् ॥ १९ ॥ रथेन मम भूमिष्ठं शीघ्रं याहि रघूत्तमम् ।

त्वारितं भूतलं गत्वा कुरु कार्यं ममानघ ॥ २० ॥ एवमुक्तोऽथ तं नत्वा मातलिर्देवसा-
 रथिः । ततो हयश्च संयोज्य हरितैः स्यंदनोत्तमम् ॥ २१ ॥ स्वर्गाज्यार्थं रामस्य ह्युप-
 चक्राम मातलिः । प्रांजलिर्देवराजेन प्रेषितोऽस्मि रघूत्तम ॥ २२ ॥ रथोऽयं देवराजस्य
 विजयाय तव प्रभो । प्रेषितश्च महाराज धनुरैद्रं च भूषितम् ॥ २३ ॥ अभेद्यं कवचं
 खड्गं दिव्यतूणीयुगं तथा । आरुह्य च रथं राम रावणं जहि राक्षसम् ॥ २४ ॥ मया
 सारथिना देव वृत्रं देवपतिर्यथा । इत्युक्तस्तं परिक्रम्य नमस्कृत्य रथोत्तमम् ॥ २५ ॥
 आरुरोह रथं रामो लोकाल्लक्ष्म्या नियोजयन् । ततोऽभवन्महायुद्धं भैरवं रोमहर्षणम् ॥
 २६ ॥ महात्मनो राघवस्य रावणस्य च धीमतः । आग्नेयेन च आग्नेयं दैवं दैवेन
 राघवः ॥ २७ ॥ अस्त्रं राक्षसराजस्य जघान परमास्त्रवित् । ततस्तु ससृजे घोरं राक्षसं
 चास्त्रमस्त्रवित् ॥ २८ ॥ क्रोधेन महताविष्टो रामस्योपरि रावणः । रावणस्य धनुर्मुक्ताः
 सर्पा भूत्वा महाविषाः । शराः कांचनपुंखाभा राघवं परितोऽपतन् ॥ २९ ॥ तैः शरैः
 सर्पवदनैर्वमद्भिरनलं मुखैः । दिशश्च विदिशश्चैव व्याप्तास्तत्र तदाऽभवन् ॥ ३० ॥ रामः

॥ अध्यात्मरामायणे युद्धकांडे सर्गः ११ ॥

३९९

सर्पास्ततो दृष्ट्वा समंतात्परिपूरितान् । सौपर्णमस्त्रं तद्धोरं पुरः प्रावर्तयद्रणे ॥ ३१ ॥
रामेण मुक्तास्ते बाणा भूत्वा गरुडरूपिणः । चिच्छिदुः सर्पबाणांस्तान्समंतात्सर्पशत्रवः
॥ ३२ ॥ अस्त्रे प्रतिहते युद्धे रामेण दशकंधरः । अभ्यवर्षत्ततो रामं घोराभिः शरवृ-
ष्टिभिः ॥ ३३ ॥ ततः पुनः शरानीकै राममक्लिष्टकारिणम् । अर्दयित्वा तु घोरेण मातलिं
प्रत्यविध्यत ॥ ३४ ॥ पातयित्वा रथोपस्थे रथकेतुं च कांचनम् । ऐन्द्रानश्चानभ्यहनद्रा-
वणः क्रोधमूर्च्छितः ॥ ३५ ॥ विषेदुर्देवगंधर्वाश्चारणाः पितरस्तथा । आर्ताकारं हरिं दृष्ट्वा
व्यथिताश्च महर्षयः ॥ ३६ ॥ व्यथिता वानरेंद्राश्च बभूवुः सविभीषणाः । दशास्यो
विंशतिभुजः प्रगृहीतशरासनः ॥ ३७ ॥ ददृशे रावणस्तत्र मैनाक इव पर्वतः । रामस्तु
भ्रुकुटिं बद्धा क्रोधसंरक्तलोचनः ॥ ३८ ॥ कोपं चकार सदृशं निर्दहन्निव राक्षसम् ।
धनुरादाय देवेंद्रधनुराकारमद्भुतम् ॥ ३९ ॥ गृहीत्वा पाणिना बाणं कालानलसम-
प्रभम् । निर्दहन्निव चक्षुर्भ्यां ददृशे रिपुमंतिके ॥ ४० ॥ पराक्रमं दर्शयितुं तेजसा
प्रज्वलन्निव । प्रचक्रमे कालरूपी सर्वलोकस्य पश्यतः ॥ ४१ ॥ विकृष्य चापं रामस्तु

रावणं प्रतिविध्य च । हर्षयन्वानरानीकं कालांतक इवावभौ ॥ ४२ ॥ क्रुद्धं रामस्य
वदनं दृष्ट्वा शत्रुं प्रधावतः । तत्रसुः सर्वभूतानि चचाल च वसुंधरा ॥ ४३ ॥ रामं दृष्ट्वा
महारौद्रमुत्पातांश्च मुदारुणान् । त्रस्तानि सर्वभूतानि रावणं चाविशद्भयम् ॥ ४४ ॥
विमानस्थाः सुरगणाः सिद्धगंधर्वकिन्नराः । ददृशुः सुमहायुद्धं लोकसंवर्तकोपमम् ॥
ऐन्द्रमस्रं समादाय रावणस्य शिरोच्छिनत् ॥ ४५ ॥ मूर्धानो रावणस्याथ बहवो
रुधिरोक्षिताः । गगनात्प्रपतन्ति स्म तालादिव फलानि हि ॥ ४६ ॥ न दिनं न च वै
रात्रिर्न संध्या न दिशोऽपि वा । प्रकाशंते न तद्रूपं दृश्यते तत्र संगरे ॥ ४७ ॥ ततो
रामो बभूवाथ विस्मयाविष्टमानसः । शतमेकोत्तरं छिन्नं शिरसां चैकवर्चसाम् ॥ ४८ ॥
न चैव रावणः शांतो दृश्यते जीवितक्षयात् । ततः सर्वान्निविद्धीरः कौसल्यानंदवर्धनः
॥ ४९ ॥ अस्त्रैश्च बहुभिर्युक्तश्चितयामास राघवः । यैर्यैर्वाणैर्हता दैत्या महासत्त्वपरा-
क्रमाः ॥ ५० ॥ त एते निष्फलं याता रावणस्य निपातने । इति चिंताकुले रामे स-
मीपस्थो विभीषणः ॥ ५१ ॥ उवाच राघवं वाक्यं ब्रह्मदत्तवरो ह्यसौ । विच्छिन्ना

बाहवोऽप्यस्य विच्छिन्नानि शिरांसि च ॥ ५२ ॥ उत्पत्स्यंति पुनः शीघ्रमित्याह भगवा-
नजः । नाभिदेशेऽमृतं तस्य कुंडलाकारसंस्थितम् ॥ ५३ ॥ तच्छोषयानलास्त्रेण तस्य
मृत्युस्ततो भवेत् । विभीषणवचः श्रुत्वा रामः शीघ्रपराक्रमः ॥ ५४ ॥ पाव-
कास्त्रेण संयोज्य नाभिं विव्याध रक्षसः । अनंतरं च चिच्छेद शिरांसि च महा-
बलः ॥ ५५ ॥ बाहूनपि च संरब्धो रावणस्य रघूत्तमः । ततो घोरां महाशक्तिमा-
दाय दशकंधरः ॥ ५६ ॥ विभीषणवधार्थाय चिक्षेप क्रोधविह्वलः । चिच्छेद राघवो
बाणैस्तां शितैर्हेमभूषितैः ॥ ५७ ॥ दशग्रीवशिरश्छेदात्तदा तेजो विनिर्गतम् । म्लान-
रूपो बभूवाथ छिन्नैः शीर्षैर्भयंकरैः ॥ ५८ ॥ एकेन मुख्यशिरसा बाहुभ्यां रावणो बभौ ।
रावणस्तु पुनः क्रुद्धो नानाशस्त्रास्त्रवृष्टिभिः ॥ ५९ ॥ ववर्ष रामं तं रामस्तथा बाणैर्व-
वर्ष च । ततो युद्धमभूद्धोरं तुमुलं लोमहर्षणम् ॥ ६० ॥ अथ संस्मारयामास मातली
राघवं तदा । विसृज्यास्त्रं वधायास्य ब्राह्मं शीघ्रं रघूत्तम ॥ ६१ ॥ विनाशकालः प्रथितो
यः सुरैः सोऽद्य वर्तते । उत्तमांगं न चैतस्य छेत्तव्यं राघव त्वया ॥ ६२ ॥ नैव शीर्ष्णि

प्रभो वध्यो वध्य एवहि मर्मणि । ततः संस्मारितो रामस्तेन वाक्येन मातलेः ॥ ६३ ॥
जग्राह सशरं दीप्तं निःश्वसंतमिवोरगम् । यस्य पार्श्वे तु पवनः फले भास्करपावकौ
॥ ६४ ॥ शरीरमाकाशमयं गौरवे भेरुमंदरौ । पर्वस्वपि च विन्यस्ता लोकपाला महौ-
जसः ॥ ६५ ॥ जाज्वल्यमानं वपुषा भातं भास्करवर्चसा । तमुग्रमस्त्रं लोकानां भयना-
शनमद्भुतम् ॥ ६६ ॥ अभिमंच्य ततो रामस्तं महेषुं महाभुजः । वेदप्रोक्तेन विधिना
संदधे कार्मुके बलो ॥ ६७ ॥ तस्मिन्संधीयमाने तु राघवेण शरोत्तमे । सर्वभूतानि
वित्रेसुश्चाल च वसुंधरा ॥ ६८ ॥ स रावणाय संकुद्धो भृशमानम्य कार्मुकम् । चिक्षेप
परमायत्तस्तमस्त्रं मर्मघातिनम् ॥ ६९ ॥ स वज्र इव दुर्धर्षो वज्रपाणिविसर्जितः ।
कृतांत इव घोरास्यो न्यपतद्रावणोरसि ॥ ७० ॥ स निमग्नो महाघोरः शरीरांतकरः परः ।
विभेद हृदयं तूर्णं रावणस्य महात्मनः ॥ ७१ ॥ रावणस्याहरत्प्राणान्विवेश धरणीतले ।
स शरो रावणं हत्वा रामतूणीरमाविशत् ॥ ७२ ॥ तस्य हस्तात्पपाताशु सशरं कार्मुकं
महत् । गतासुभ्रमिवेगेन राक्षसेन्द्रोऽपतद्भुवि ॥ ७३ ॥ तं द्रष्ट्वा पतितं भूमौ हतशेषाश्च

राक्षसाः । हतनाथा भयत्रस्ता दुद्रुवुः सर्वतोदिशम् ॥ ७४ ॥ दशग्रीवस्य निधनं
 विजयं राघवस्य च । ततो विनेदुः संहृष्टा वानरा जितकाशिनः ॥ ७५ ॥ वदंतो राम-
 विजयं रावणस्य च तद्वधम् । अथांतरिक्षे व्यनदत्सौम्यस्त्रिदशदुंदुभिः ॥ ७६ ॥ पपात पुष्प-
 वृष्टिश्च समंताद्राघवोपरि । तुष्टुवुर्मुनयः सिद्धाश्चारणाश्च दिवौकसः ॥ ७७ ॥ अथांतरिक्षे
 ननृतुः सर्वतोऽप्सरसो मुदा । रावणस्य च देहोत्थं ज्योतिरादित्यवत्स्फुरत् ॥ ७८ ॥
 प्रविवेश रघुश्रेष्ठं देवानां पश्यतां सताम् । देवा ऊचुरहो भाग्यं रावणस्य महात्मनः ॥
 ७९ ॥ वयं तु सात्त्विका देवा विष्णोः कारुण्यभाजनाः । भयदुःखादिभिर्व्याप्ताः सं-
 सारे परिवर्तिनः ॥ ८० ॥ अयं तु राक्षसः क्रूरो ब्रह्महातीव तामसः । परदाररतो वि-
 ष्णुद्वेषी तापसहिंसकः ॥ ८१ ॥ पश्यत्सु सर्वभूतेषु राममेव प्रविष्टवान् । एवं ब्रुवत्सु
 देवेषु नारदः प्राह सुस्मितः ॥ ८२ ॥ शृणुतात्र सुरा यूयं धर्मतत्त्वविचक्षणाः । रावणो
 राघवद्वेषादनिशं हृदि भावयन् ॥ ८३ ॥ भृत्यैः सह सदा रामचरितं द्वेषसंयुतः । श्रुत्वा
 रामात्स्वनिधनं भयात्सर्वत्र राघवम् ॥ ८४ ॥ पश्यन्ननुदिनं स्वप्ने राममेवानुप-

श्यति । क्रोधोऽपि रावणस्याशु गुरुबोधाधिकोऽभवत् ॥ ८५ ॥ रामेण निहतश्चांते
निर्धूताशेषकल्मषः । रामसायुज्यमेवाप रावणो मुक्तबंधनः ॥ ८६ ॥ पापिष्ठो वा दुरा-
त्मा परधनपरदारेषु रक्तो यदि स्यान्नित्यं स्नेहाद्भयाद्वा रघुकुलतिलकं भावयन्संपरेतः ।
भूत्वा शुद्धांतरंगो भवशतजनितानेकदोषैर्विमुक्तः सद्यो रामस्य विष्णोः सुरवरविनुतं
याति वैकुण्ठमाद्यम् ॥ ८७ ॥ हत्वा युद्धे दशास्यं त्रिभुवनविषमं वामहस्तेन चापं भूमौ विष्टभ्य
तिष्ठन्नितरकरधृतं भ्रामयन्वाणमेकम् । आरक्तोपांतनेत्रः शरदलितवपुः सूर्यकोटिप्रकाशो
वीरश्रीबंधुरांगस्त्रिदशपतिनुतः पातु मां वीररामः ॥ ८८ ॥ इति श्रीमदध्यात्मरामायणे
उमामहेश्वरसंवादे युद्धकांडे एकादशः सर्गः ॥ ११ ॥

॥ अथ युद्धकांडे द्वादशसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे युद्धकांडे द्वादशसर्गस्य ॥ श्रीभगवान् वादरायण ऋषिः ॥
गायत्री छंदः ॥ ॐ नमो नारायणो देवता ॥ श्रीलक्ष्मीवीजम् ॥ परमा शक्तिः ॥
अव्यक्तं कीलकम् ॥ अमुकसंपुटीकरणसिद्ध्यर्थम् अमुकमंत्रलोमाविलोमसंपुटीकरणपोडशा-

ध्याये मंत्राष्टाक्षरसंयुक्तं द्वादशसर्गे न्यासध्यानजपमहं करिष्ये ॥ अथ करन्यासः ॥
 ॐ मः रः णं अंगुष्ठाभ्यां नमः ॥ ॐ मः रः णं तर्जनीभ्यां नमः ॥ ॐ मः रः
 णं मध्यमाभ्यां नमः ॥ ॐ मः रः णं अनामिकाभ्यां नमः ॥ ॐ मः रः णं
 कनिष्ठिकाभ्यां नमः ॥ ॐ मः रः णं करतलकरपृष्ठाभ्यां नमः ॥ अथ षडंगन्यासः ॥
 ॐ मः रः णं हृदयाय नमः ॥ ॐ मः रः णं शिरसे स्वाहा ॥ ॐ मः रः णं शिखायै
 वषट् ॥ ॐ मः रः णं कवचाय हुम् ॥ ॐ मः रः णं नेत्रत्रयाय वौषट् ॥ मः रः णं
 अस्त्राय फट् ॥ ॐ मः रः णं इति मंत्रेण दिग्बन्धः ॥ अथ ध्यानम् ॥ रामो विभी-
 षणं दृष्ट्वा हनूमंतं तथांगदम् । लक्ष्मणं कपिराजं च जांबवंतं तथा परान् ॥ १ ॥ इति
 ध्यात्वा च श्रीरामचरितं पठ्यते तदा ॥ इति युद्धकांडे द्वादशसर्गे न्यासध्यानजप-
 विधिः ॥ १२ ॥ श्रीमहादेव उवाच ॥ रामो विभीषणं दृष्ट्वा हनूमंतं तथांगदम् ।
 लक्ष्मणं कपिराजं च जांबवंतं तथा परान् ॥ १ ॥ परितुष्टेन मनसा सर्वानेवाब्रवीद्वचः ।
 भवतां बाहुवीर्येण निहतो रावणो मया ॥ २ ॥ कीर्तिः स्थास्यति वः पुण्या यावच्चंद्र-

दिवाकरौ । कीर्तयिष्यन्ति भवतां कथं त्रैलोक्यपावनीम् ॥ ३ ॥ जयोपेतां कलिहरां
यास्यन्ति परमां गतिम् । एतस्मिन्नंतरे दृष्ट्वा रावणं पतितं भुवि ॥ ४ ॥ मंदोदरीमुखाः
सर्वाः स्त्रियो रावणपालिताः । पतिता रावणस्याग्रे शोचन्त्यः पर्यदेवयन् ॥ ५ ॥ विभी-
षणः शुशोचार्तः शोकेन महतावृतः । पतितो रावणस्याग्रे बहुधा पर्यदेवयत् ॥ ६ ॥
रामस्तु लक्ष्मणं प्राह बोधयस्व विभीषणम् । करोतु भ्रातृसंस्कारं किं विलम्बेन मानद
॥ ७ ॥ स्त्रियो मंदोदरीमुख्याः पतिता विलपन्ति च । निवारयतु ताः सर्वा राक्षसी
रावणप्रियाः ॥ ८ ॥ एवमुक्तोऽथ रामेण लक्ष्मणोऽगाद्विभीषणम् । उवाच मृतकोपांते
पतितं मृतकोपमम् ॥ ९ ॥ शोकेन महताविष्टं सौमित्रिरिदमब्रवीत् । यं शोचसि त्वं
दुःखेन कोऽयं तव विभीषण ॥ १० ॥ त्वं वास्य कतमः सृष्टेः पुरेदानीमतः परम् ।
यद्वक्तोयौवपतिताः सिकता यांति तद्वशाः ॥ ११ ॥ संयुज्यन्ते वियुज्यन्ते तथा कालेन
देहिनः । यथा धानासु वै धाना भवंति न भवंति च ॥ १२ ॥ एवं भूतेषु भूतानि
प्रेरितानीशमायया । त्वं चेमे वयमन्ये च तुल्याः कालवशोद्भवाः ॥ १३ ॥ जन्ममृत्यु

यदा यस्मात्तदा तस्मान्द्रविष्यतः । ईश्वरः सर्वभूतानि भूतैः सृजति हंत्यजः ॥ १४ ॥
 आत्मसृष्टैरस्वतंत्रैरनपेक्षोऽपि बालवत् । देहेन देहिनो जीवा देहादेहोऽभिजायते
 ॥ १५ ॥ बीजादेव यथा बीजं देहान्य इव शाश्वतः । देहिदेहविभागोऽयमविवेककृतः
 पुरा ॥ १६ ॥ नानात्वं जन्म नाशश्च क्षयो वृद्धिः क्रिया फलम् । द्रष्टुराभांत्यतद्धर्मा
 यथाग्नेर्दारुविक्रियाः ॥ १७ ॥ त इमे देहसंयोगादात्मना भ्रांत्यसद्गहात् । प्रथा यथा
 तथा चान्यद्द्वयायतोसत्सदाग्रहात् ॥ १८ ॥ प्रसुप्तस्यानहंभावात्तदा भाति न संसृतिः ।
 जीवतोऽपि तथा तद्वद्विमुक्तस्यानहंकृतेः ॥ १९ ॥ तस्मान्मायामनोधर्मं जह्यहंममता-
 भ्रमम् । रामभद्रे भगवति मनो धेह्यात्मनीश्वरे ॥ २० ॥ सर्वभूतात्मनि परे मायामा-
 नुषरूपिणि । बाह्येन्द्रियार्थसंबंधात्याजयित्वा मनः शनैः ॥ २१ ॥ तत्र दोषान्दर्शयित्वा
 रामानंदे नियोजय । देहबुद्ध्या भवेद्भाता पिता माता सुहृत्प्रियः ॥ २२ ॥ विलक्षणं यदा
 देहाजानात्यात्मानमात्मना । तदा कः कस्य वा बंधुर्भाता माता पिता सुहृत् ॥ २३ ॥
 मिथ्याज्ञानवशाज्जाता दारागारादयः सदा । शब्दादयश्च विषया विविधाश्चैव संपदः ॥ २४ ॥

बलं कोशो भृत्यवर्गो राज्यं भूमिः सुतादयः । अज्ञानजत्वात्सर्वे ते क्षणसंगम-
 भंगुराः ॥ २५ ॥ अथोत्तिष्ठ हृदा रामं भावयन् भक्तिभावितम् । अनुवर्तस्व राज्यादि-
 भुञ्जन्प्रारब्धमन्वहम् ॥ २६ ॥ भूतं भविष्यदभजन्वर्तमानमथाचरन् । विहरस्व यथा-
 न्यायं भवदोषैर्न लिप्यसे ॥ २७ ॥ आज्ञापयति रामस्त्वां तद्भ्रातुः सांपरायिकम् । तत्कु-
 रूष्व यथाशास्त्रं रुदतीश्चापि योषितः ॥ २८ ॥ निवारय महाबुद्धे लंकां गच्छंतु मा चिरम् ।
 श्रुत्वा यथावद्वचनं लक्ष्मणस्य विभीषणः ॥ २९ ॥ त्यक्त्वा शोकं च मोहं च रामपार्श्वमुपा-
 गमत् । विमृश्य बुद्ध्या धर्मज्ञो धर्मार्थसहितं वचः ॥ ३० ॥ रामस्यैवानुवृत्त्यर्थमुत्तरं
 पर्यभाषत । नृशंसमनृतं क्रूरं सत्यधर्मव्रतप्रभो ॥ ३१ ॥ नार्होऽस्मि देव संस्कर्तुं
 परदारभिमर्शिनम् । श्रुत्वा तद्वचनं प्रीतो रामो वचनमब्रवीत् ॥ ३२ ॥ मरणांतानि
 वैराणि निर्वृत्तं नः प्रयोजनम् । क्रियतामस्य संस्कारो ममाप्येष यथा तव ॥ ३३ ॥
 रामाज्ञां शिरसा श्रुत्वा शीघ्रमेव विभीषणः । सांत्ववाक्यैर्महाबुद्धिं राज्ञां मंदोदरीं
 तदा ॥ ३४ ॥ सांत्वयामास धर्मात्मा धर्मबुद्धिर्विभीषणः । त्वरयामास धर्मज्ञः संस्का-

रार्थं स्ववांधवान् ॥ ३५ ॥ चित्यां निवेश्य विधिवत्पितृमेधविधानतः । आहिताग्नेर्य-
थाकार्यं रावणस्य विभीषणः ॥ ३६ ॥ तथैव सर्वमकरोद्वंधुभिः सह मंत्रिभिः । ददौ च
पावकं तस्य विधियुक्तं विभीषणः ॥ ३७ ॥ स्नात्वा चैवाद्रवस्त्रेण तिलान्दर्भाभिर्मिश्रि-
तान् । उदकेन च संमिश्रान्प्रदाय विधिपूर्वकम् ॥ ३८ ॥ प्रदाय चोदकं तस्मै मूर्ध्ना
चैनं प्रणम्य च । ताः स्त्रियोऽनुनयामास सांत्वमुक्त्वा पुनः पुनः ॥ ३९ ॥ गम्यतामिति
ताः सर्वा विविशुर्नगरं तदा । प्रविष्टासु च सर्वासु राक्षसीषु विभीषणः ॥ ४० ॥ राम-
पार्श्वमुपागत्य तदातिष्ठद्विनीतवत् । रामोऽपि सह सैन्येन ससुग्रीवः सलक्ष्मणः ॥ ४१ ॥
हर्षं लेभे रिपून्हत्वा यथा वृत्रं शतक्रतुः । मातलिश्च तदा रामं परिक्रम्याभिवंद्य च
॥ ४२ ॥ अनुज्ञातश्च रामेण ययौ स्वर्गं विहायसा । ततो हृष्टमना रामो लक्ष्मणं चेद-
मब्रवीत् ॥ ४३ ॥ विभीषणाय मे लंकाराज्यं दत्तं पुरैव हि । इदानीमपि गत्वा त्वं
लंकामध्ये विभीषणम् ॥ ४४ ॥ अभिषेचय विप्रैश्च मंत्रवद्विधिपूर्वकम् । इत्युक्तो लक्ष्म-
णस्तूर्णं जगाम सह वानरैः ॥ ४५ ॥ लंकां सुवर्णकलशैः समुद्रजलसंयुतैः । अभिषेकं

शुभं चक्रे राक्षसेन्द्रस्य धीमतः ॥ ४६ ॥ ततः पौरजनैः सार्धं नानोपायनपाणिभिः ।
 विभीषणः ससौमित्रिरुपायनपुरस्कृतः ॥ ४७ ॥ दंडप्रणाममकरोद्रामस्याक्लिष्टकर्मणः ।
 रामो विभीषणं दृष्ट्वा प्राप्तराज्यं मुदान्वितः ॥ ४८ ॥ कृतकृत्यमिवात्मानममन्यत सहा-
 नुजः । सुग्रीवं च समालिङ्ग्य रामो वाक्यमथाब्रवीत् ॥ ४९ ॥ सहायेन त्वया वीर-
 जितो मे रावणो महान् । विभीषणोऽपि लंकायामभिषिक्तो मयानघ ॥ ५० ॥ ततः
 प्राह हनूमंतं पार्श्वस्थं विनयान्वितम् । विभीषणस्यानुमते गच्छ त्वं रावणालयम् ॥
 ॥ ५१ ॥ जानक्यै सर्वमाख्याहि रावणस्य वधादिकम् । जानक्याः प्रतिवाक्यं मे शीघ्र-
 मेव निवेदय ॥ ५२ ॥ एवमाज्ञापितो धीमान् रामेण पवनात्मजः । प्रविवेश पुरीं लंकां
 पूज्यमानो निशाचरैः ॥ ५३ ॥ प्रविश्य रावणगृहं शिशपामूलमाश्रिताम् । ददर्श जानकीं
 तत्र कृशां दीनामनिदिताम् ॥ ५४ ॥ राक्षसीभिः परिवृतां ध्यायंतीं राममेव हि ।
 विनयावनतो भूत्वा प्रणम्य पवनात्मजः ॥ ५५ ॥ कृतांजलिपुटो भूत्वा प्रहो भक्त्या-
 ग्रतः स्थितः । तं दृष्ट्वा जानकी तूष्णीं स्थित्वा पूर्वस्मृतिं ययौ ॥ ५६ ॥ ज्ञात्वा तं राम-

दूतं सा हर्षात्सौम्यमुखी भवत् । स तां सौम्यमुखीं दृष्ट्वा तस्यै पवननन्दनः ॥ रामस्य मा
 पितं सर्वमाख्यातुमुपचक्रमे ॥ ५७ ॥ देवि रामः समुग्रीवो विभीषणसहायवान् ।
 कुशली वानराणां च सैन्यैश्च सहलक्ष्मणः ॥ ५८ ॥ रावणं समुतं हत्वा सवलं
 सह मंत्रिभिः । त्वामाह कुशलं रामो राज्ये कृत्वा विभीषणम् ॥ ५९ ॥ श्रुत्वा
 भर्तुः प्रियं वाक्यं हर्षगद्गदया गिरा । किं ते प्रियं करोम्यद्य न पश्यामि जगत्त्रये ॥ ६० ॥
 समं ते प्रियवाक्यस्य रत्नान्याभरणानि च । एवमुक्तस्तु वैदेह्या प्रत्युवाच प्लवंगमः
 ॥ ६१ ॥ रत्नौघाद्विविधाद्वापि देवराज्याद्विशिष्यते । हतशत्रुं विजयिनं रामं पश्यामि
 सुस्थिरम् ॥ ६२ ॥ तस्य तद्वचनं श्रुत्वा मैथिली प्राह मारुतिम् । सर्वे सौम्या गुणाः
 सौम्य त्वय्येव परिनिष्ठिताः ॥ ६३ ॥ रामं द्रक्ष्यामि शीघ्रं मामाज्ञापयतु राघवः । तथेति
 तां नमस्कृत्य ययौ द्रष्टुं रघूत्तमम् ॥ ६४ ॥ जानक्या भाषितं सर्वं रामस्याग्रे न्यवेदयत् ।
 यन्निमित्तोऽयमारंभः कर्मणां च फलोदयः ॥ ६५ ॥ तां देवीं शोकसंनतां
 द्रष्टुमर्हसि मैथिलीम् । एवमुक्तो हनुमता रामो ज्ञानवतां वरः ॥ ६६ ॥ मायासीतां

परित्यक्तुं जानकीमनले स्थिताम् । आदातुं मनसा ध्यात्वा रामः प्राह विभीषणम्
 ॥ ६७ ॥ गच्छ राजन् जनकजामानयाशु ममांतिकम् । स्नातां विरजवस्त्राढ्यां सर्वा-
 भरणभूषिताम् ॥ ६८ ॥ विभीषणोऽपि तच्छत्वा जगाम सहमारुतिः ! राक्षसीभिः
 सुवृद्धाभिः स्नापयित्वा तु मैथिलीम् ॥ ६९ ॥ सर्वाभरणसंपन्नमारोप्य शिविकोत्तमे ।
 याष्टीकैर्वहुभिर्गुप्तां कंचुकोष्णीभिः शुभाम् ॥ ७० ॥ तां द्रष्टुमागताः सर्वे वानरा
 जनकात्मजाम् । तान्वारयंतो बहवः सर्वतो वेत्रपाणयः ॥ ७१ ॥ कोलाहलं प्रकुर्वंतो
 रामपार्श्वमुपाययुः । दृष्ट्वा तां शिविकारूढां दूरादथ रघूत्तमः ॥ ७२ ॥ विभीषण किमर्थं
 ते वानरान्वारयंति हि । पश्यंतु वानराः सर्वे मैथिलीं मातरं यथा ॥ ७३ ॥ पादचारेण
 सायातु जानकी मम सन्निधिम् । श्रुत्वा तद्रामवचनं शिविकादवरुह्य सा ॥ ७४ ॥
 पादचारेण शनकैरागता रामसन्निधिम् । रामोऽपि दृष्ट्वा तां मायासीतां कार्यार्थनिर्मि-
 ताम् ॥ ७५ ॥ अवाच्यवादान्वहुशः प्राह तां रघुनेदनः । अमृष्यमाणा सा सीता वचनं
 राघवोदितम् ॥ ७६ ॥ लक्ष्मणं प्राह मे शीघ्रं प्रज्वालय हुताशनम् । विश्वासार्थं हि

रामस्य लोकानां प्रत्ययाय च ॥ ७७ ॥ राघवस्य मतं ज्ञात्वा लक्ष्मणोऽपि तदैव हि ।
महाकाष्ठचयं कृत्वा ज्वालयित्वा हुताशनम् ॥ ७८ ॥ रामपार्श्वमुपागम्य तस्थौ तूष्णी-
मरिंदमः । ततः सीता परिक्रम्य राघवं भक्तिसंयुता ॥ ७९ ॥ पश्यतां सर्वलोकानां
देवराक्षसयोषिताम् । प्रणम्य देवताभ्यश्च ब्राह्मणेभ्यश्च मैथिली ॥ ८० ॥ बद्धांजलिपुट्य
चेदमुवाचाग्निसमीपगा । यथा मे हृदयं नित्यं नापसर्पति राघवात् ॥ ८१ ॥ तथा
लोकस्य साक्षी मां सर्वतः पातु पावकः । एवमुक्त्वा तदा सीता परिक्रम्य हुताशनम्
॥ ८२ ॥ विवेश ज्वलनं दीप्तं निर्भयेन हृदा सती ॥ ८३ ॥ दृष्ट्वा ततो भूतगणाः
ससिद्धाः सीतां महाबह्निगतां भृशार्ताः । परस्परं प्राहुरहो स सीतां रामः श्रियं स्वां
कथमत्यज्ज्ञः ॥ ८४ ॥ इति श्रीमदध्यात्मरामायणे उषामहेश्वरसंवादे युद्धकांडे
द्वादशः सर्गः ॥ १२ ॥

॥ अथ युद्धकाण्डे त्रयोदशसर्गे संकल्पादिन्यासध्यानजपक्रमः ॥

॥ ॐ अस्य श्रीमदध्यात्मरामायणे युद्धकांडे त्रयोदशसर्गस्य ॥ श्रीभगवान् वादरायण

ऋषिः ॥ गायत्री छंदः ॥ ॐ नमो नारायणो देवता ॥ श्रीलक्ष्मीर्वीजम् ॥ परमा
शक्तिः ॥ अव्यक्तं कीलकम् ॥ अमुकसंपुटीकरणसिद्ध्यर्थम् अमुकमंत्रलोमविलोमसंपुटी-
करणषोडशाध्याये मंत्राष्टाक्षरसंयुक्तं त्रयोदशसर्गे न्यासध्यानजपमहं करिष्ये ॥ अथ
करन्यासः ॥ ॐ मः रः कं अंगुष्ठाभ्यां नमः ॥ ॐ मः रः कं तर्जनीभ्यां नमः ॥
ॐ मः रः कं मध्यमाभ्यां नमः ॥ ॐ मः रः कं अनामिकाभ्यां नमः ॥ ॐ मः रः कं
कनिष्ठिकाभ्यां नमः ॥ ॐ मः रः कं करतलकरपृष्ठाभ्यां नमः ॥ अथ षडंगन्यासः ॥
ॐ मः रः कं हृदयाय नमः ॥ ॐ मः रः कं शिरसे स्वाहा ॥ ॐ मः रः कं शिखायै
वषट् ॥ ॐ मः रः कं कवचाय हुम् ॥ ॐ मः रः कं नेत्रत्रयाय वौषट् ॥ ॐ मः रः कं
अस्त्राय फट् ॥ ॐ मः रः कं इति मंत्रेण दिग्बन्धः ॥ अथ ध्यानम् ॥ ततः शक्रः सह-
स्राक्षो यमश्च वरुणस्तथा । कुबेरश्च महातेजाः पिनाकी वृषवाहनः ॥ इति ध्यात्वा
च श्रीरामचरितं पठ्यते तदा ॥ इति युद्धकांडे त्रयोदशसर्गे संकल्पादिन्यासध्यानजप-
विधिः ॥ १३ ॥ ॥ श्रीमहादेव उवाच ॥ ततः शक्रः सहस्राक्षो यमश्च वरुणस्तथा ।

कुबेरश्च महातेजाः पिनाकी वृषवाहनः ॥ १ ॥ ब्रह्मा ब्रह्मविदां श्रेष्ठो मुनिभिः सिद्ध-
चारणैः ॥ पितरो ऋषयः साध्या गंधर्वाप्सरसोरगाः ॥ २ ॥ एते चान्ये विमानाश्चैराज-
गुर्यत्र राघवः । अब्रुवन्परमात्मानं रामं प्रांजलयश्च ते ॥ ३ ॥ कर्ता त्वं सर्वलोकानां
साक्षी विज्ञानविग्रहः । वसूनामष्टमोऽसि त्वं रुद्राणां शंकरो भवान् ॥ ४ ॥ आदि-
कर्तासि लोकानां ब्रह्मा त्वं चतुराननः । अश्विनी घ्राणभूतौ ते चक्षुषी चंद्रभास्करो
॥ ५ ॥ लोकानामादिरंतोऽसि नित्य एकः सदोदितः । सदा शुद्धः सदा बुद्धः सदा
मुक्तोऽगुणोऽद्वयः ॥ ६ ॥ त्वन्मायासंवृतानां त्वं भासि मानुषविग्रहः । त्वन्नाम स्मरतां
राम सदा भासि चिदात्मकः ॥ ७ ॥ रावणेन हृतं स्थानमस्माकं तेजसा सह । त्वयाद्य
निहतो दुष्टः पुनः प्राप्तं पदं स्वकम् ॥ ८ ॥ एवं स्तुवत्सु देवेषु ब्रह्मा साक्षात्पितामहः ।
अब्रवीत्प्रणतो भूत्वा रामं सत्यपथे स्थितम् ॥ ९ ॥ ब्रह्मोवाच ॥ वंदे देवं विष्णुम-
शेषस्थितिदेतुं त्वामध्यात्मज्ञानिभिरंतर्हृदि भाव्यम् । हेयादेयद्वंद्वविहीनं परमेकं
सत्तामात्रं सर्वहृदिस्थं दृशिरूपम् ॥ १० ॥ प्राणापानौ निश्चयबुद्ध्या हृदि रुद्धा छित्वा

सर्वं संशयबन्धं विषयौघान् । पश्यंतीशं यं गतमोहा यतयस्तं वंदे रामं रत्नकिरीटं
 रविभासम् ॥ ११ ॥ मायातीतं माधवमाद्यं जगदादिं मानातीतं मोहविनाशं मुनिव-
 द्यम् । योगिध्येयं योगविधानं परिपूर्णं वंदे रामं रंजितलोकं रमणीयम् ॥ १२ ॥ भावा-
 भावप्रत्ययहीनं भवमुख्यैर्योगासक्तैरर्चितपादांबुजयुग्मम् । नित्यं शुद्धं बुद्धमनंतं
 प्रणवाख्यं वंदे रामं वीरमशेषासुरदावम् ॥ १३ ॥ त्वं मे नाथो नाथितकार्याखिलकारी
 मानातीतो माधवरूपोऽखिलधारी । भक्त्या गम्यो भावितरूपो भवहारी योगाभ्यासै-
 र्भावितचेतःसहचारी ॥ १४ ॥ त्वामाद्यंतं लोकततीनां परमीशं लोकानां नो लौकिक-
 मानैरधिगम्यम् । भक्तिश्रद्धाभावसमेतैर्भजनीयं वंदे रामं सुंदरमिंदीवरनीलम् ॥
 ॥ १५ ॥ को वा ज्ञातुं त्वामतिमानं गतमानं मायासक्तो माधव शक्तो मुनिमान्यम् ।
 वृंदारण्ये वंदितवृंदारकवृंदं वंदे रामं भवमुखवंद्यं सुखकंदम् ॥ १६ ॥ नानाशास्त्रैर्वेद-
 कदंबैः प्रतिपाद्यं नित्यानंदं निर्विषयज्ञानमनादिम् । मत्सेवार्थं मानुषभावं प्रतिपन्नं
 वंदे रामं मरकतवर्णं मथुरेशम् ॥ १७ ॥ श्रद्धायुक्तो यः पठतीमं स्तवमाद्यं ब्राह्मं ब्रह्म-

ज्ञानविधानं भुवि मर्त्यः । रामं श्यामं कामितकामप्रदमीशं ध्यात्वा ध्याता पातकजा-
लैर्विगतः स्यात् ॥ १८ ॥ श्रुत्वा स्तुतिं लोकगुरोर्विभावसुः स्वांके समादाय विदेहपु-
त्रिकाम् । विभ्राजमानां विमलारुणद्युतिं रक्तांबरां दिव्यविभूषणन्विताम् ॥ १९ ॥
प्रोवाच साक्षी जगतां रघुत्तमं प्रपन्नसर्वातिहरं हुताशनः । गृहाण देवीं रघुनाथ
जानकीं पुरा त्वया मय्यवरोपितां वने ॥ २० ॥ विधाय मायाजनकात्मजां हरे दशान-
नप्राणविनाशनाय च । हतो दशास्यः सह पुत्रबांधवैर्निराकृतोऽनेन भरो भुवः प्रभो
॥ २१ ॥ तिरोहिता सा प्रतिबिम्बरूपिणी कृता यदर्थं कृतकृत्यतां गता । ततोऽतिदृष्टां
परिगृह्य जानकीं रामः प्रदृष्टः प्रतिपूज्य पावकम् ॥ २२ ॥ स्वांके समावेश्य सदान-
पायिनीं श्रियं त्रिलोकीजननीं श्रियः पतिः । दृष्ट्वाथ रामं जनकात्मजायुतं श्रिया
स्फुरंतं सुरनायको मुदा ॥ २३ ॥ भक्त्या गिरा गद्वदया समेत्य कृतांजलिः स्तोतुमथो-
पचक्रमे ॥ इंद्र उवाच ॥ भजेऽहं सदा राममिंदीवराभं भवारण्यदावानलाभाभि-
धानम् । भवानीहृदा भावितानंदरूपं भवाभावहेतुं भवादिप्रपन्नम् ॥ २४ ॥ सुरानी-

कदुःखौघनाशैकहेतुं नराकारदेहं निराकारमीड्यम् । परेशं परानंदरूपं वरेण्यं हरिं
 राममीशं भजे भारनाशम् ॥ २५ ॥ प्रपन्नाखिलानंददोहं प्रपन्नं प्रपन्नार्तिनिःशेषना-
 शाभिधानम् । तपोयोगयोगीशभावाभिभाव्यं कपीशादिमित्रं भजे राममित्रम् ॥ २६ ॥
 सदा भोगभाजाः सुदूरे विभांतं सदा योगभाजामदूरे विभांतम् । चिदानंदकंदं सदा
 राघवेशं विदेहात्मजानंदरूपं प्रपद्ये ॥ २७ ॥ महायोगमायाविशेषानुयुक्तो विभासीश
 लीलानराकारवृत्तिः । त्वदानंदलीलाकथापूर्णकर्णाः सदानंदरूपा भवंतीह लोके ॥ २८ ॥
 अहं मानपानाभिमत्तप्रमत्तो न वेदाखिलेशाभिमानाभिमानः । इदानीं भवत्पादपद्म-
 प्रसादात्रिलोकाधिपत्याभिमानो विनष्टः ॥ २९ ॥ स्फुरद्रत्नकेयूरहाराभिरामं धराभार-
 भूतासुरानीकदावम् । शरच्चंद्रवक्त्रं लसत्पद्मनेत्रं दुरावारपारं भजे राघवेशम् ॥ ३० ॥
 सुराधीशनीलाभ्रनीलांगकांतिं विराधादिरक्षोवधालोकशांतिम् । किरीटादिशोभं पुरा-
 रातिलाभं भजे रामचंद्रं रघूणामधीशम् ॥ ३१ ॥ लसच्चंद्रकोटिप्रकाशादिपीठे समासी-
 नमंके समाधाय सीताम् । स्फुरद्वेमवर्णां तडित्पुंजभासां भजे रामचंद्रं निवृत्तार्तित-

द्रम् ॥ ३२ ॥ ततः प्रोवाच भगवान्भवान्या सहितो भवः । रामं कमलपत्रार्क्षं विमानस्थो नभःस्थले ॥ ३३ ॥ आगमिष्याम्ययोध्यायां द्रष्टुं त्वां राज्यसत्कृतम् । इदानीं पश्य पितरमस्य देहस्य राघव ॥ ३४ ॥ ततोऽपश्यद्विमानस्थं रामो दशरथं पुरः । ननाम शिरसा पादौ मुदा भक्त्या सहानुजः ॥ ३५ ॥ आलिंग्य मूर्ध्न्यवघ्राय रामं दशरथोऽब्रवीत् । तारितोऽस्मि त्वया क्स संसाराहुःखसागरात् ॥ ३६ ॥ इत्युक्त्वा पुनरालिंग्य ययौ रामेण पूजितः । रामोऽपि द्वेवराजं तं दृष्ट्वा प्राह कृताञ्जलिम् ॥ ३७ ॥ मत्कृते निहतान्संख्ये वानरान्पतितान् भुवि । जीवयाशु सुधावृष्ट्या सहस्राक्ष ममाज्ञया ॥ ३८ ॥ तथेत्यमृतवृष्ट्या ताञ् जीवयामास वानरान् । ये ये मृता मृगे पूर्वं ते ते सुप्तोत्थिता इव । पूर्ववद्वलिनो हृष्टा रामपार्श्वमुपाययुः ॥ ३९ ॥ नोत्थिता राक्षसास्तत्र पीयूषस्पर्शनादपि । विभीषणस्तु साष्टांगं प्रणिपत्याब्रवीद्वचः ॥ ४० ॥ देव मामनुगृहीष्व मयि भक्तिर्यदा तव । मंगलस्नानमद्य त्वं कुरु सीतासमन्वितः ॥ ४१ ॥ अलंकृत्य सह भ्रात्रा श्वो गमिष्यामहे वयम् । विभीषणवचः श्रुत्वा प्रत्युवाच रघूत्तमः ॥

॥ ४२ ॥ सुकुमारोऽतिभक्तो मे भरतो मामवेक्षते । जटावल्कलधारी स शब्दब्रह्मस-
माहितः ॥ ४३ ॥ कथं तेन विना स्नानमलंकारादिकं मम । अतः सुग्रीवमुख्यांस्त्वं
पूजयाशु विशेषतः ॥ ४४ ॥ पूजितेषु कर्पीद्रेषु पूजितोऽहं न संशयः । इत्युक्तो राघ-
वेणाशु स्वर्णरत्नांबराणि च ॥ ४५ ॥ ववर्ष राक्षसश्रेष्ठो यथाकामं यथारुचि । ततस्ता-
नपूजितान्दृष्ट्वा रामो रत्नैश्च यूथपान् ॥ ४६ ॥ अभिनंद्य यथान्यायं विससर्ज हरीश्वरान् ।
विभीषणसमानीतं पुष्पकं सूर्यवर्चसम् ॥ ४७ ॥ आरुरोह ततो रामस्तद्विमानमनुत्त-
मम् । अंके निधाय वैदेहीं लज्जमानां यशस्विनीम् ॥ ४८ ॥ लक्ष्मणेन सह भ्रात्रा
विक्रांतेन धनुष्मता । अब्रवीच्च विमानस्थः श्रीरामः सर्ववानरान् ॥ ४९ ॥ सुग्रीवं
हरिराजं च अंगदं च विभीषणम् । मित्रकार्यं कृतं सर्वं भवान्द्रिः सह वानरैः ॥ ५० ॥
अनुज्ञाता मया सर्वे यथेष्टं गंतुमर्हथ । सुग्रीव प्रतियाह्याशु किष्किं धां सर्वसैनिकैः ॥ ५१ ॥
स्वराज्ये वस लंकायां मम भक्तो विभीषण । न त्वां धर्मयितुं शक्ताः सैद्रा अपि दिवौ-
कसः ॥ ५२ ॥ अयोध्यां गंतुमिच्छामि राजंधानीं पितुर्मम । एवमुक्तास्तु रामेण वान-

रास्ते महाबलाः ॥ ५३ ॥ उचुः प्रांजलयः सर्वे राक्षसश्च विभीषणः । अयोध्यां गतु-
मिच्छामस्त्वया सह रघूत्तम ॥ ५४ ॥ दृष्ट्वा त्वामभिषिक्तं तु कौसल्यामभिवाद्य च ।
पश्चाद्वृणीमहे राज्यमनुज्ञां देहि नः प्रभो ॥ ५५ ॥ रामस्तथेति सुग्रीववानरैः सविभी-
षणः । पुष्पकं सहनूमांश्च शीघ्रमारोह सांप्रतम् ॥ ५६ ॥ ततस्तु पुष्पकं दिव्यं सुग्रीवः
सह सेनया । विभीषणश्च सामात्यः सर्वे चारुरुद्भुतम् ॥ ५७ ॥ तेष्वारूढेषु सर्वेषु
कौवेरं परमासनम् । राघवेणाभ्यनुज्ञातमुत्पपात विहायसा ॥ ५८ ॥ बभौ तेन विमा-
नेन हंसयुक्तेन भास्वता । प्रहृष्टश्च तदा रामश्चतुर्मुख इवापरः ॥ ५९ ॥ ततो बभौ
भास्कराविवतुल्यं कुवेरयानं तपसानुलब्धम् ॥ रामेण शोभां नितरां प्रपेदे सीतासमेतेन
सहानुजेन ॥ ६० ॥ इति श्रीमदध्यात्मरामायणे उमाम० युद्धकांडे त्रयोदशः सर्गः ॥ १३ ॥

॥ अथ युद्धकांडे चतुर्दशसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे युद्धकांडे चतुर्दशसर्गस्य ॥ श्रीभगवान् वादरायण ऋषिः ॥
गायत्री छंदः ॥ ॐ नमोनारायणो देवता ॥ श्रीलक्ष्मीर्वीजम् ॥ परमाशक्तिः ॥ अव्यक्तं

कीलकम् ॥ अमुकसंपुटीकरणसिद्ध्यर्थममुकमंत्रलोमविलोमसंपुटीकरणषोडशाध्याये
मंत्राष्टाक्षरसंयुक्तं चतुर्दशसर्गे न्यासध्यानजपमहं करिष्ये ॥ ॥ अथ करन्यासः ॥
ॐ मः रः मं अंगुष्ठाभ्यां नमः ॥ ॐ मः रः मं तर्जनीभ्यां नमः ॥ ॐ मः रः मं
मध्यमाभ्यां नमः ॥ ॐ मः रः मं अनामिकाभ्यां नमः ॥ ॐ मः रः मं कनिष्ठिकाभ्यां
नमः ॥ ॐ मः रः मं करतलकरपृष्ठाभ्यां नमः ॥ अथ षडंगन्यासः ॥ ॐ मः रः मं
हृदयाय नमः ॥ ॐ मः रः मं शिरसे स्वाहा ॥ ॐ मः रः मं शिखायै वषट् ॥ ॐ
मः रः मं कवचाय हुम् ॥ ॐ मः रः मं नेत्रत्रयाय वौषट् ॥ ॐ मः रः मं अस्त्राय
फट् ॥ ॐ मः रः मं इति मंत्रेण दिग्बन्धः ॥ अथ ध्यानम् ॥ ॥ पातयित्वा
ततश्चक्षुः सर्वतो रघुनन्दनः ॥ अब्रवीन्मैथिलीं सीतां रामः शशिनिभाननाम् ॥ १ ॥
इति ध्यात्वा च श्रीरामचरितं पठ्यते तदा ॥ इति युद्धकांडे चतुर्दशसर्गे न्यासध्यान-
जपविधिः ॥ १४ ॥ श्रीमहादेव उवाच ॥ पातयित्वा ततश्चक्षुः सर्वतो रघुनन्दनः ।
अब्रवीन्मैथिलीं सीतां रामः शशिनिभाननाम् ॥ १ ॥ त्रिकूटशिखराग्रस्थां पश्य लंकां

महाप्रभाम् । एतां रणभुवं पश्य मांसकर्दमपंकिलाम् ॥ २ ॥ असुराणां प्लवंगानामत्र
वैशसनं महत् । अत्र मे निहतः शेते रावणो राक्षसेश्वरः ॥ ३ ॥ कुम्भकर्णेन्द्रजिन्मुख्याः
सर्वे चात्र निपातिताः । एष सेतुर्मया बद्धः सागरे सलिलाशये ॥ ४ ॥ एतच्च दृश्यते
तीर्थं सागरस्य महात्मनः । सेतुबंधमिति ख्यातं त्रैलोक्येन च पूजितम् ॥ ५ ॥ एतत्प-
वित्रं परमं दर्शनात्पातकापहम् । अत्र रामेश्वरो देवो मया शंभुः प्रतिष्ठितः ॥ ६ ॥
अत्र मां शरणः प्राप्तो मंत्रिभिश्च विभीषणः । एषा सुग्रीवनगरी किष्किंधा चित्रकानना
॥ ७ ॥ तत्र रामाज्ञया ताराप्रमुखा हरियोषितः । आनयामास सुग्रीवः सीतायाः
प्रियकाम्यया ॥ ८ ॥ ताभिः सहोत्थितं शीघ्रं विमानं प्रेक्ष्य राघवः । प्राह चाद्रिमृष्य-
मूकं पश्य वाल्यत्र मे हतः ॥ ९ ॥ एषा पंचवटी नाम राक्षसा यत्र मे हताः । अगस्त्य-
स्य सुतीक्ष्णस्य पश्याश्रमपदे शुभे ॥ १० ॥ एते ते तापसाः सर्वे दृश्यन्ते वरवर्णिनि ।
असौ शैलवरो देवि चित्रकूटः प्रकाशते ॥ ११ ॥ अत्र मां कैकयीपुत्रः प्रसादयितुमा-
गतः । भरद्वाजाश्रमं पश्य दृश्यते यमुनातटे ॥ १२ ॥ एषा भांगीरथी गंगा दृश्यते

लोकपावनी । एषा सा दृश्यते सीते सरयूर्युपमालिनी ॥ १३ ॥ एषा सा दृश्यतेऽयोध्या
 प्रणामं कुरु भामिनि । एवं क्रमेण संप्राप्तो भरद्वाजाश्रमं हरिः ॥ १४ ॥ पूर्णे चतुर्दशे
 वर्षे पंचम्यां रघुनंदनः । भरद्वाजं मुनिं दृष्ट्वा ववंदे सानुजः प्रभुः ॥ १५ ॥ पप्रच्छ
 मुनिमासीनं विनयेन रघूत्तमः । शृणोषि कच्चिद्भरतः कुशल्यास्ते सहानुजः ॥ १६ ॥
 सुभिक्षा वर्ततेऽयोध्या जीवंति च हि मातरः । श्रुत्वा रामस्य वचनं भरद्वाजः प्रहृष्टधीः
 ॥ १७ ॥ प्राह सर्वे कुशलिनो भरतस्तु महामनाः । फलमूलकृताहारो जटावल्कलधा-
 रकः ॥ १८ ॥ पादुके सकलं न्यस्य राज्यं त्वां सुप्रतीक्षते । यद्यत्कृतं त्वया कर्म दंडके
 रघुनंदन ॥ १९ ॥ राक्षसानां विनाशं च सीताहरणपूर्वकम् । सर्वं ज्ञातं मया राम
 तपसा ते प्रसादतः ॥ २० ॥ त्वं ब्रह्म परमं साक्षादादिमध्यांतवर्जितः । त्वमग्रे सलिलं
 सृष्ट्वा तत्र सुप्तोऽसि भूतकृत् ॥ २१ ॥ नारायणोऽसि विश्वात्मन्नराणामंतरात्मकः ।
 त्वन्नाभिकमलोत्पन्नो ब्रह्मा लोकपितामहः ॥ २२ ॥ अतस्त्वं जगतामीशः सर्वलोकनम-
 स्कृतः । त्वं विष्णुर्जानकी लक्ष्मीः शेषोऽयं लक्ष्मणाभिधः ॥ २३ ॥ आत्मना सृजसीदं

त्वमात्मन्येवात्ममायया । न सज्जसे नभोवत्त्वं चिच्छक्त्या सर्वसाक्षिकः ॥ २४ ॥ बहि-
रंतश्च भूतानां त्वमेव रघुनंदन । पूर्णोऽपि मूढदृष्टीनां विच्छिन्न इव लक्ष्यसे ॥ २५ ॥
जगत्त्वं जगदाधारस्त्वमेव परिपालकः । त्वमेव सर्वभूतानां भोक्ता भोज्यं जगत्पते
॥ २६ ॥ दृश्यते श्रूयते यद्यत्स्मर्यते वा रघूत्तम । त्वमेव सर्वमखिलं त्वाद्विनान्यन्न
किंचन ॥ २७ ॥ माया सृजति लोकांश्च स्वगुणैरहमादिभिः । त्वच्छक्तिप्रेरिता राम
तस्मात्त्वय्युपचर्यते ॥ २८ ॥ यथा चुंबकसान्निध्याच्चलंत्येवायआदयः । जडास्तथा
त्वया दृष्टा माया सृजति वै जगत् ॥ २९ ॥ देहद्वयमदेहस्य तव विश्वं रिरक्षिणोः ।
विराट् स्थूलं शरीरं ते सूत्रं सूक्ष्ममुदाहृतम् ॥ ३० ॥ विराजः संभवंत्येते अवताराः
सहस्रशः । कार्यांते प्रविशंत्येव विराजं रघुनंदन ॥ ३१ ॥ अवतारकथां लोके ये गायंति
गृणंति च । अनन्यमनसो मुक्तिस्तेषामेव रघूत्तम ॥ ३२ ॥ त्वं ब्रह्मणा पुरा भूमेर्भा
रहाराय राघव । प्रार्थितस्तपसा तुष्टस्त्वं जातोऽसि रघोः कुले ॥ ३३ ॥ देवकार्यमशेषेण
कृतं ते राम दुष्करम् । बहुवर्षसहस्राणि मानुषं देहमाश्रितः ॥ ३४ ॥ कुर्वन्दुष्करक-

माणि लोकद्वयहिताय च । पापहारीणि भुवनं यशसा पूरयिष्यसि ॥ ३५ ॥ प्रार्थयामि
 जगन्नाथ पवित्रं कुरु मे गृहम् । स्थित्वाद्य भुक्त्वा सबलः श्वो गमिष्यसि पत्तनम्
 ॥ ३६ ॥ तथेति राघवोऽतिष्ठत्तस्मिन्नाश्रम उत्तमे । ससैन्यः पूजितस्तेन सीतया लक्ष्म-
 णेन च ॥ ३७ ॥ ततो रामश्चितयित्वा मुहूर्तं प्राह मारुतिम् । इतो गच्छ हनूमंस्त्वम-
 योध्यां प्रति सत्वरः ॥ ३८ ॥ जानीहि कुशली कश्चिज्जनो नृपतिमंदिरे । शृंगवेरपुरं
 गत्वा ब्रूहि मित्रं गुहं मम ॥ ३९ ॥ जानकीलक्ष्मणोपेतमागतं मां निवेदय । नंदिग्रामं
 ततो गत्वा भ्रातरं भरतं मम ॥ ४० ॥ दृष्ट्वा ब्रूहि सभार्यस्य सभ्रातुः कुशलं मम ।
 सीतापहरणादीनि रावणस्य वधादिकम् ॥ ४१ ॥ ब्रूहि क्रमेण मे भ्रातुः सर्वं तत्र
 विचेष्टितम् । हत्वा शत्रुगणान्सर्वान्सभार्यः सहलक्ष्मणः ॥ ४२ ॥ उपयाति समृद्धार्थः
 सह ऋक्षहरीश्वरैः । इत्युक्त्वा तत्र वृत्तांतं भरतस्य विचेष्टितम् ॥ ४३ ॥ सर्वं ज्ञात्वा
 पुनः शीघ्रमागच्छ मम सन्निधिम् । तथेति हनुमांस्तत्र मानुषं वपुरास्थितः ॥ ४४ ॥
 नंदिग्रामं ययो तूर्णं वायुवेगेन मारुतिः । गरुत्मानिव वेगेन जिवृक्षन् भुजगोत्तमम् ॥

॥ ४५ ॥ शृंगवेरपुरं प्राप्य गुहमासाद्य मारुतिः । उवाच मधुरं वाक्यं प्रहृष्टेनांतरा-
 त्मना ॥ ४६ ॥ रामो दाशरथिः श्रीमान्सखा ते सह सीतया । सलक्ष्मणस्त्वां धर्मात्मा
 श्वेमी कुशलमब्रवीत् ॥ ४७ ॥ अनुज्ञातोऽद्य मुनिना भरद्वाजेन राघवः । आगमिष्यति
 तं देवं द्रक्ष्यति त्वं रघूत्तमम् ॥ ४८ ॥ एवमुक्त्वा महातेजाः संप्रहृष्टतनूरुहम् । उत्पपा-
 त महावेगो वायुवेगेन मारुतिः ॥ ४९ ॥ सोऽपश्यद्रामतीर्थं च सरयूं च महानदीम् ।
 तामतिक्रम्य हनुमान्निदिग्रामं ययौ मुदा ॥ ५० ॥ क्रोशमात्रे त्वयोध्यायाश्चीरकृष्णा-
 जिनांबरम् । ददर्श भरतं दीनं कृशमाश्रमवासिनम् ॥ ५१ ॥ मलपंकविदिग्धांगं
 जटिलं वल्कलांबरम् । फलमूलकृताहारं रामचिंतापरायणम् ॥ ५२ ॥ पादुके ते पुर-
 स्कृत्य शासयंतं वसुंधराम् । मंत्रिभिः पौरमुख्यैश्च काषायांबरधारिभिः ॥ ५३ ॥ वृत-
 देहं मूर्तिमंतं साक्षाद्धर्ममिव स्थितम् । उवाच प्रांजलिर्वाक्यं हनूमान्मारुतात्मजः
 ॥ ५४ ॥ यं त्वं चिंतयसे रामं तापसं दंडके स्थितम् । अनुशोचसि काकुत्स्थः स त्वां
 कुशलमब्रवीत् ॥ ५५ ॥ प्रियमाख्यामि ते देव शोकं त्यज सुदारुणम् । अस्मिन्मुहूर्ते

भ्रात्रा त्वं रामेण सह संगतः ॥ ५६ ॥ समरे रावणं हत्वा रामः सीतामवाप्य च ।
 उपयाति समृद्धार्थः ससीतः सहलक्ष्मणः ॥ ५७ ॥ एवमुक्तो महातेजा भरतो हर्ष-
 मूर्च्छितः । पपात भुवि चास्वस्थः कैकयीप्रियनंदनः ॥ ५८ ॥ आलिंग्य भरतः शीघ्रं-
 मारुतिं प्रियवादिनम् । आनंदजैरश्रुजलैः सिषेच भरतः कपिम् ॥ ५९ ॥ देवो वा मानुषो
 वा त्वमनुक्रोशादिहागतः । प्रियाख्यानस्य ते सौम्य ददामि ब्रुवतः प्रियम् ॥ ६० ॥ गवां
 शतसहस्रं च ग्रामाणां च शतं वरम् । सर्वाभरणसंपन्ना मुग्धाः कन्यास्तु षोडश ॥ ६१ ॥
 एवमुक्त्वा पुनः प्राह भरतो मारुतात्मजम् । बहूनीमानि वर्षाणि गतस्य सुमहद्वनम्
 ॥ ६२ ॥ शृणोम्यहं प्रीतिकरं मम नाथस्य कीर्तनम् । कल्याणी वत गाथेऽयं लौकिकी
 प्रतिभाति मे ॥ ६३ ॥ एति जीवंतमानंदो नरं वर्षशतादपि । राघवस्य हरीणां च कथ-
 मासीत्समागमः ॥ ६४ ॥ तत्त्वमाख्याहि भद्रं ते विश्वसेयं वचस्तव । एवमुक्तोऽथ हनु-
 मान् भरतेन महात्मना ॥ ६५ ॥ आचक्षेऽथ रामस्य चरितं कृत्स्नशः क्रमात् । श्रुत्वा
 तु परमानंदं भरतो मारुतात्मजात् ॥ ६६ ॥ आज्ञापयच्छत्रुहणं मुदा युक्तं मुदान्वितः ।

दैवतानि च यावंति नगरे रघुनंदन ॥ ६७ ॥ नानोपहारबलिभिः पूजयंतु महाधियः ।
सूता वैतालिकाश्चैव बंदिनः स्तुतिपाठकाः ॥ ६८ ॥ वारमुख्याश्च शतशो निर्यात्वद्यैव
संघशः । राजदारास्तथामात्याः सेनाहस्त्यश्चपत्तयः ॥ ६९ ॥ ब्राह्मणाश्च तथा पौरा
राजानो ये समागताः । निर्यातु राघवस्याद्य द्रष्टुं शशिनिभाननम् ॥ ७० ॥ भरत-
स्य वचः श्रुत्वा शत्रुघ्नपरिचोदिताः । अलंचक्रुश्च नगरीं मुक्तारत्नमयोज्ज्वलैः ॥ ७१ ॥
तोरणैश्च पताकाभिर्विचित्राभिरनेकधा । अलंकुर्वन्ति वेश्मानि नानाबलिविचक्षणाः ॥
७२ ॥ निर्याति वृंदशः सर्वे रामदर्शनलालसाः । हयानां शतसाहस्रं गजानामयुतं
तथा ॥ ७३ ॥ रथानां दशसाहस्रं स्वर्णसूत्रविभूषितम् । पारमेष्ठीन्युपादाय द्रव्याण्यु-
च्चावचानि च ॥ ७४ ॥ ततस्तु शिविकारूढा निर्ययू राजयोषितः । भरतः पादुके न्यस्य
शिरस्येव कृतांजलिः ॥ ७५ ॥ शत्रुघ्नसहितो रामं पादचारेण निर्ययौ । तदैव दृश्यते
दूराद्विमानं चन्द्रसन्निभम् ॥ ७६ ॥ पुष्पकं सूर्यसंकाशं मनसा ब्रह्मनिर्मितम् । एतस्मिन्
भ्रातरौ वीरौ वैदेह्या रामलक्ष्मणौ ॥ ७७ ॥ सुग्रीवश्च कपिश्रेष्ठो मंत्रिभिश्च विभीषणः ।

भ्रात्रा त्वं रामेण सह संगतः ॥ ५६ ॥ समरे रावणं हत्वा रामः सीतामवाप्य च ।
 उपयाति समृद्धार्थः ससीतः सहलक्ष्मणः ॥ ५७ ॥ एवमुक्तो महातेजा भरतो हर्ष-
 मूर्च्छितः । पपात भुवि चास्वस्थः कैकयीप्रियनंदनः ॥ ५८ ॥ आलिंग्य भरतः शीघ्रं-
 मारुतिं प्रियवादिनम् । आनंदजैरश्रुजलैः सिषेच भरतः कपिम् ॥ ५९ ॥ देवो वा मानुषो
 वा त्वमनुक्रोशादिहागतः । प्रियाख्यानस्य ते सौम्य ददामि ब्रुवतः प्रियम् ॥ ६० ॥ गवां
 शतसहस्रं च ग्रामाणां च शतं वरम् । सर्वाभरणसंपन्ना मुग्धाः कन्यास्तु षोडश ॥ ६१ ॥
 एवमुक्त्वा पुनः प्राह भरतो मारुतात्मजम् । बहूनीमानि वर्षाणि गतस्य सुमहद्वनम्
 ॥ ६२ ॥ शृणोम्यहं प्रीतिकरं मम नाथस्य कीर्तनम् । कल्याणी वत गाथेऽयं लौकिकी
 प्रतिभाति मे ॥ ६३ ॥ एति जीवंतमानंदो नरं वर्षशतादपि । राघवस्य हरीणां च कथ-
 मासीत्समागमः ॥ ६४ ॥ तत्त्वमाख्याहि भद्रं ते विश्वसेयं वचस्तव । एवमुक्तोऽथ हनु-
 मान् भरतेन महात्मना ॥ ६५ ॥ आचक्षेऽथ रामस्य चरितं कृत्स्नशः क्रमात् । श्रुत्वा
 तु परमानंदं भरतो मारुतात्मजात् ॥ ६६ ॥ आज्ञापयच्छत्रुहणं मुदा युक्तं मुदान्वितः ।

दैवतानि च यावन्ति नगरे रघुनंदन ॥ ६७ ॥ नानोपहारबलिभिः पूजयंतु महाधियः ।
सूता वैतालिकाश्चैव बंदिनः स्तुतिपाठकाः ॥ ६८ ॥ वारमुख्याश्च शतशो निर्यात्वद्यैव
संघशः । राजदारास्तथामात्याः सेनाहस्त्यश्चपत्तयः ॥ ६९ ॥ ब्राह्मणाश्च तथा पौरा
राजानो ये समागताः । निर्यातु राघवस्याद्य द्रष्टुं शशिनिभाननम् ॥ ७० ॥ भरत-
स्य वचः श्रुत्वा शत्रुघ्नपरिचोदिताः । अलंचक्रुश्च नगरं मुक्तारत्नमयोज्ज्वलैः ॥ ७१ ॥
तोरणैश्च पताकाभिर्विचित्राभिरनेकधा । अलंकुर्वन्ति वेश्मानि नानाबलिविचक्षणाः ॥
॥ ७२ ॥ निर्याति वृंदशः सर्वे रामदर्शनलालसाः । हयानां शतसाहस्रं गजानामयुतं
तथा ॥ ७३ ॥ रथानां दशसाहस्रं स्वर्णसूत्रविभूषितम् । पारमेष्ठीन्युपादाय द्रव्याण्यु-
च्चावचानि च ॥ ७४ ॥ ततस्तु शिविकारूढा निर्ययू राजयोषितः । भरतः पादुके न्यस्य
शिरस्येव कृतांजलिः ॥ ७५ ॥ शत्रुघ्नसहितो रामं पादचारेण निर्ययौ । तदैव दृश्यते
दूराद्विमानं चन्द्रसन्निभम् ॥ ७६ ॥ पुष्पकं सूर्यसंकाशं मनसा ब्रह्मनिर्मितम् । एतस्मिन्
भ्रातरौ वीरौ वैदेह्या रामलक्ष्मणौ ॥ ७७ ॥ सुग्रीवश्च कपिश्रेष्ठो मंत्रिभिश्च विभीषणः ।

दृश्यते पश्यत जना इत्याह पवनात्मजः ॥ ७८ ॥ ततो हर्षसमुद्भूतो निःस्वनो दिवम-
स्पृशत् । स्त्रीबालयुववृद्धानां रामोऽयमिति कीर्तनात् ॥ ७९ ॥ रथकुंजरवाजिस्था
अवतीर्य महीं गताः । ददृशुस्ते विमानस्थं जनाः सोममिवांबरे ॥ ८० ॥ प्रांजलिर्भरतो
भूत्वा प्रहृष्टो राघवोन्मुखः । ततो विमानाग्रगतं भरतो राघवं मुदा ॥ ८१ ॥ ववंदे
प्रणतो रामं मेरुस्थमिव भास्करम् । ततो रामाभ्यनुज्ञातं विमानमपतद्भुवि ॥ ८२ ॥
अरोपितो विमानं तद्भरतः सानुजस्तदा । राममासाद्य मुदितः पुनरेवाभ्यवादयत् ॥
॥ ८३ ॥ समुत्थाप्य चिरादृष्टं भरतं रघुनन्दनः । भ्रातरं स्वांकमारोप्य मुदा तं परिष्व-
जे ॥ ८४ ॥ ततो लक्ष्मणमासाद्य वैदेहीं नाम कीर्तयन् । अभ्यवादयत प्रीतो भरतः
प्रेमविह्वलः ॥ ८५ ॥ सुग्रीवं जांघ्रवंतं च युवराजं तथांगदम् । मैदद्विविदनीलांश्च
ऋषभं चैव सस्वजे ॥ ८६ ॥ सुषेणं च नलं चैव गवाक्षं गंधमादनम् । शरभं पनसं
चैव भरतः परिष्वजे ॥ ८७ ॥ सर्वे ते मानुषं रूपं कृत्वा भरतमादृताः । पप्रच्छुः
कुशलं सौम्याः प्रहृष्टाश्च प्लवंगमाः ॥ ८८ ॥ ततः सुग्रीवमालिङ्ग्य भरतः प्राह भक्तितः ।

त्वत्सहायेन रामस्य जयोऽभूद्रावणो हतः ॥ ८९ ॥ त्वमस्माकं चतुर्णां तु भ्राता सुग्रीव
पंचमः । शत्रुघ्नश्च तदा राममभिवाद्य सलक्ष्मणम् ॥ ९० ॥ सीतायाश्चरणौ पश्चाद्वन्दे
विनयान्वितः । रामो मातरमासाद्य विवर्णीं शोकविह्वलाम् ॥ ९१ ॥ जग्राह प्रणतः
पादौ मनो मातुः प्रसादयन् । कैकेयीं च सुमित्रां च ननामेतरमातरः ॥ ९२ ॥ भरतः
पादुके ते तु राघवस्य सुपूजिते । योजयामास रामस्य पादयोर्भक्तिसंयुतः ॥ ९३ ॥
राज्यमेतद्व्यासभूतं मया निर्यातितं तव । अद्य मे सफलं जन्म फलितो मे मनोरथः
॥ ९४ ॥ यत्पश्यामि समायातमयोध्यां त्वामहं प्रभो । कोष्ठागारं बलं कोशं कृतं दश-
गुणं मया ॥ ९५ ॥ त्वत्तेजसा जगन्नाथ पालयस्व पुरं स्वकम् । इति ब्रुवाणं भरतं दृष्ट्वा
सर्वे कपीश्वराः ॥ ९६ ॥ मुमुचुर्नैत्रजं तोयं प्रशशंसुर्मुदान्विताः । ततो रामः प्रहृष्टात्मा
भरतं स्वांकगं मुदा ॥ ९७ ॥ ययौ तेन विमानेन भरतस्याश्रमं तदा । अवरुह्य तदा
रामो विमानाग्र्यान्महीतलम् ॥ ९८ ॥ अब्रवीत्पुष्पकं देवो गच्छ वैश्रवणं वह । अनु-
गच्छानुजानामि कुबेरं धनपालकम् ॥ ९९ ॥ रामो वसिष्ठस्य गुरोः पदांबुजं नत्वा

दृश्यते पश्यत जना इत्याह पवनात्मजः ॥ ७८ ॥ ततो हर्षसमुद्भूतो निःस्वनो दिवम-
स्पृशत् । स्त्रीबालयुववृद्धानां रामोऽयमिति कीर्तनात् ॥ ७९ ॥ रथकुंजरवाजिस्था
अवतीर्थ महीं गताः । ददृशुस्ते विमानस्थं जनाः सोममिवांबरे ॥ ८० ॥ प्रांजलिर्भरतो
भूत्वा प्रहृष्टो राघवोन्मुखः । ततो विमानाग्रगतं भरतो राघवं मुदा ॥ ८१ ॥ ववंदे
प्रणतो रामं मेरुस्थमिव भास्करम् । ततो रामाभ्यनुज्ञातं विमानमपतद्भुवि ॥ ८२ ॥
अरोपितो विमानं तद्भरतः सानुजस्तदा । राममासाद्य मुदितः पुनरेवाभ्यवादयत् ॥
॥ ८३ ॥ समुत्थाप्य चिरादृष्टं भरतं रघुनन्दनः । भ्रातरं स्वांकमारोप्य मुदा तं परिष्व-
जे ॥ ८४ ॥ ततो लक्ष्मणमासाद्य वैदेहीं नाम कीर्तयन् । अभ्यवादयत प्रीतो भरतः
प्रेमविह्वलः ॥ ८५ ॥ सुग्रीवं जात्रवंतं च युवराजं तथांगदम् । मैदद्विविदनीलांश्च
ऋषभं चैव सस्वजे ॥ ८६ ॥ सुषेणं च नलं चैव गवाक्षं गंधमादनम् । शरभं पनसं
चैव भरतः परिष्वजे ॥ ८७ ॥ सर्वे ते मानुषं रूपं कृत्वा भरतमादृताः । पप्रच्छुः
कुशलं सौम्याः प्रहृष्टाश्च प्लवंगमाः ॥ ८८ ॥ ततः सुग्रीवमालिङ्ग्य भरतः प्राह भक्तितः ।

त्वत्सहायेन रामस्य जयोऽभूद्रावणो हतः ॥ ८९ ॥ त्वमस्माकं चतुर्णां तु भ्राता सुग्रीव
पंचमः । शत्रुघ्नश्च तदा राममभिवाद्य सलक्ष्मणम् ॥ ९० ॥ सीतायाश्चरणौ पश्चाद्वन्दे
विनयान्वितः । रामो मातरमासाद्य विवर्णीं शोकविह्वलाम् ॥ ९१ ॥ जग्राह प्रणतः
पादौ मनो मातुः प्रसादयन् । कैकेयीं च सुमित्रां च ननामेतरमातरः ॥ ९२ ॥ भरतः
पादुके ते तु राघवस्य सुपूजिते । योजयामास रामस्य पादयोर्भक्तिसंयुतः ॥ ९३ ॥
राज्यमेतन्मयासभूतं मया निर्यातितं तव । अद्य मे सफलं जन्म फलितो मे मनोरथः
॥ ९४ ॥ यत्पश्यामि समायातमयोध्यां त्वामहं प्रभो । कोष्ठागारं बलं कोशं कृतं दश-
गुणं मया ॥ ९५ ॥ त्वत्तेजसा जगन्नाथ पालयस्व पुरं स्वकम् । इति ब्रुवाणं भरतं दृष्ट्वा
सर्वे कपीश्वराः ॥ ९६ ॥ मुमुचुर्नेत्रजं तोयं प्रशशंसुर्मुदान्विताः । ततो रामः प्रहृष्टात्मा
भरतं स्वांकगं मुदा ॥ ९७ ॥ ययौ तेन विमानेन भरतस्याश्रमं तदा । अवरुह्य तदा
रामो विमानाग्र्यान्महीतलम् ॥ ९८ ॥ अब्रवीत्पुष्पकं देवो गच्छ वैश्रवणं वह । अनु-
गच्छानुजानामि कुबेरं धनपालकम् ॥ ९९ ॥ रामो वसिष्ठस्य गुरोः पदांबुजं नत्वा

यथा देवगुरोः शतक्रतुः । दत्त्वा महार्हासनमुत्तमं गुरोरुपाविवेशाथ गुरोः समीपतः
॥ १०० ॥ इति श्रीमदध्यात्मरामायणे उमामहेश्वरसंवादे युद्धकांडे चतुर्दशः सर्गः ॥ १४ ॥

॥ अथ युद्धकांडे पंचदशसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे युद्धकांडे पंचदशसर्गस्य ॥ श्रीभगवान् बादरायण ऋषिः
गायत्री छंदः ॥ ॐ नमोनारायणो देवता ॥ श्रीलक्ष्मीबीजम् ॥ परमा शक्तिः ॥
अव्यक्तं कीलकम् ॥ अनुकसंपुटीकरणसिद्ध्यर्थममुकमंत्रलोमं विलोमसंपुटीकरणषोड-
शाध्याये मंत्राष्टाक्षरसंयुक्तं पञ्चदशसर्गे न्यासध्यानजपमहं करिष्ये ॥ अथ करन्यासः ॥
ॐ मः रः लां अंगुष्ठाभ्यां नमः ॥ ॐ मः रः लां तर्जनीभ्यां नमः ॥ ॐ मः रः लां
मध्यमाभ्यां नमः ॥ ॐ मः रः लां अनामिकाभ्यां नमः ॥ ॐ मः रः लां कनिष्ठिकाभ्यां
नमः ॥ ॐ मः रः लां करतलकरपृष्ठाभ्यां नमः ॥ अथ षडंगन्यासः ॥ ॐ मः रः
लां हृदयाय नमः ॥ ॐ मः रः लां शिरसे स्वाहा ॥ ॐ मः रः लां शिखायै वषट् ॥
ॐ मः रः लां कवचाय हुम् ॥ ॐ मः रः लां नेत्रत्रयाय वौषट् ॥ ॐ मः रः लां अस्त्राय

फट् ॥ ॐ मः रः लां इति मंत्रेण दिग्बंधः ॥ अथ ध्यानम् ॥ ततस्तु कैकयीपुत्रो
 भरतो भक्तिसंयुतः ॥ शिरस्यंजलिमाधाय ज्येष्ठं भ्रातरमब्रवीत् ॥ १ ॥ इति ध्यात्वा च
 श्रीरामचरितं पठ्यते तदा ॥ इति युद्धकांडे पंचदशसर्गे सङ्कल्पादिन्यासध्यानजपविधिः
 ॥ १५ ॥ श्रीमहोदेव उवाच ॥ ततस्तु कैकयीपुत्रो भरतो भक्तिसंयुतः । शिरस्यं-
 जलिमाधाय ज्येष्ठं भ्रातरमब्रवीत् ॥ १ ॥ माता मे सत्कृता राम दत्तं राज्यं त्वया मम ।
 ददामि तत्ते च पुनर्यथा त्वमददा मम ॥ २ ॥ इत्युक्त्वा पादयोर्भक्त्या साष्टांगं प्रणि-
 पत्य च । बहुधा प्रार्थयामास कैकेय्या गुरुणा सह ॥ ३ ॥ तथेतिप्रतिजग्राह भरताद्रा-
 ज्यमीश्वरः । मायामाश्रित्य सकलां नरचेष्टामुपागतः ॥ ४ ॥ स्वाराज्यानुभवो यस्य
 सुखज्ञानैकरूपिणः । निरस्तातिशयानंदरूपिणः परमात्मनः ॥ ५ ॥ मानुषेण तु राज्येन
 किं तस्य जगदीशितुः । यस्य भ्रूभंगमात्रेण त्रिलोकी नश्यति क्षणात् ॥ ६ ॥ यस्यानु-
 ग्रहमात्रेण भवंत्याखंडलश्रियः । लीलासृष्टमहासृष्टेः कियदेतद्रमापतेः ॥ ७ ॥ तथापि
 भजतां नित्यं कामपूरविधित्सया । लीलामानुषदेहेन सर्वमप्यनुवर्तते ॥ ८ ॥ ततः

यथा देवगुरोः शतक्रतुः । दत्त्वा महार्हासनमुत्तमं गुरोरुपाविवेशाथ गुरोः समीपतः ॥ १०० ॥ इति श्रीमदध्यात्मरामायणे उमामहेश्वरसंवादे युद्धकांडे चतुर्दशः सर्गः ॥ १४ ॥

॥ अथ युद्धकांडे पंचदशसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे युद्धकांडे पंचदशसर्गस्य ॥ श्रीभगवान् बादरायण ऋषिः
गायत्री छंदः ॥ ॐ नमोनारायणो देवता ॥ श्रीलक्ष्मीवीजम् ॥ परमा शक्तिः ॥
अव्यक्तं कीलकम् ॥ अमुकसंपुटीकरणसिद्ध्यर्थममुकमंत्रलोमं विलोमसंपुटीकरणषोड-
शाध्याये मंत्राष्टाक्षरसंयुक्तं पञ्चदशसर्गे न्यासध्यानजपमहं करिष्ये ॥ अथ करन्यासः ॥
ॐ मः रः लां अंगुष्ठाभ्यां नमः ॥ ॐ मः रः लां तर्जनीभ्यां नमः ॥ ॐ मः रः लां
मध्यमाभ्यां नमः ॥ ॐ मः रः लां अनामिकाभ्यां नमः ॥ ॐ मः रः लां कनिष्ठिकाभ्यां
नमः ॥ ॐ मः रः लां करतलकरपृष्ठाभ्यां नमः ॥ अथ षडंगन्यासः ॥ ॐ मः रः
लां हृदयाय नमः ॥ ॐ मः रः लां शिरसे स्वाहा ॥ ॐ मः रः लां शिखायै वषट् ॥
ॐ मः रः लां कवचाय हुम् ॥ ॐ मः रः लां नेत्रत्रयाय वौषट् ॥ ॐ मः रः लां अस्त्राय

फट् ॥ ॐ मः रः लां इति मंत्रेण दिग्बन्धः ॥ अथ ध्यानम् ॥ ततस्तु कैकयीपुत्रो
 भरतो भक्तिसंयुतः ॥ शिरस्यंजलिमाधाय ज्येष्ठं भ्रातरमब्रवीत् ॥ १ ॥ इति ध्यात्वा च
 श्रीरामचरितं पठ्यते तदा ॥ इति युद्धकांडे पंचदशसर्गे सङ्कल्पादिन्यासध्यानजपविधिः
 ॥ १५ ॥ श्रीमहोदेव उवाच ॥ ततस्तु कैकयीपुत्रो भरतो भक्तिसंयुतः । शिरस्यं-
 जलिमाधाय ज्येष्ठं भ्रातरमब्रवीत् ॥ १ ॥ माता मे सत्कृता राम दत्तं राज्यं त्वया मम ।
 ददामि तत्ते च पुनर्यथा त्वमददा मम ॥ २ ॥ इत्युक्त्वा पादयोर्भक्त्या साष्टांगं प्रणि-
 पत्य च । बहुधा प्रार्थयामास कैकेय्या गुरुणा सह ॥ ३ ॥ तथेतिप्रतिजग्राह भरताद्रा-
 ज्यमीश्वरः । मायामाश्रित्य सकलां नरचेष्टामुपागतः ॥ ४ ॥ स्वाराज्यानुभवो यस्य
 सुखज्ञानैकरूपिणः । निरस्तातिशयानंदरूपिणः परमात्मनः ॥ ५ ॥ मानुषेण तु राज्येन
 किं तस्य जगदीशितुः । यस्य भ्रूभंगमात्रेण त्रिलोकी नश्यति क्षणात् ॥ ६ ॥ यस्यानु-
 ग्रहमात्रेण भवंत्याखंडलश्रियः । लीलासृष्टमहासृष्टेः कियदेतद्रमापतेः ॥ ७ ॥ तथापि
 भजतां नित्यं कामपूरविधित्सया । लीलामानुषदेहेन सर्वमप्यनुवर्तते ॥ ८ ॥ ततः

शत्रुघ्नवचनान्निपुणः श्मश्रुकृतकः । संभाराश्चाभिषेकार्थमानीता राघवस्य हि ॥ ९ ॥ पूर्वं
तु भरते स्नाते लक्ष्मणे च महात्मनि । सुग्रीवे वानरेन्द्रे च राक्षसेन्द्रेः विभीषणे
॥ १० ॥ विशोधितजटः स्नातश्चित्रमाल्यानुलेपनः । महार्हवसनोपेतस्तस्थौ तत्र श्रिया
ज्वलन् ॥ ११ ॥ प्रतिकर्म च रामस्य लक्ष्मणश्च महामतिः । कारयामास भरतः सीताया
राजयोषितः ॥ १२ ॥ महार्हवस्त्राभरणैरलंचक्रुः सुमध्यमाम् । ततो वानरपत्नीनां सर्वा-
सामेव शोभना ॥ १३ ॥ अकारयत कौसल्या प्रहृष्टा पुत्रवत्सला । ततः स्यंदनमादाय
शत्रुघ्नवचनात्सुधीः ॥ १४ ॥ सुमंत्रः सूर्यसंकाशं योजयित्याग्रतः स्थितः । आसुरोह रथं
रामः सत्यधर्मपरायणः ॥ १५ ॥ सुग्रीवो युवराजश्च हनुमांश्च विभीषणः । स्नात्वा
दिव्यांबरधरा दिव्याभरणभूषिताः ॥ १६ ॥ राममन्वीयुरग्रे च रथाश्वगजवाहनाः ।
सुग्रीवपत्न्यः सीता च ययुर्यानैः पुरं महत् ॥ १७ ॥ वज्रपाणिर्यथा देवैर्हरिताश्चरथे
स्थितः । प्रययौ रथमास्थाय तथा रामो महत्पुरम् ॥ १८ ॥ सारथ्यं भरतश्चक्रे रत्नदंडं
महाद्युतिः । श्वेतातपत्रं शत्रुघ्नो लक्ष्मणो व्यजनं दधे ॥ १९ ॥ चामरं च समीपस्थो

न्यवीजयदरिंदमः । शशिप्रकाशं त्वपरं जग्राहासुरनायकः ॥ २० ॥ दिविजैः सिद्धसंघैश्च
 ऋषिभिर्दिव्यदर्शनैः । स्तूयमानस्य रामस्य शुश्रुवे मधुरध्वनिः ॥ २१ ॥ मानुषं रूप-
 मास्थाय वानरा गजवाहनाः । भेरीशंखनिनादैश्च मृदंगपणवानकैः ॥ २२ ॥ प्रययौ
 राघवश्रेष्ठस्तां पुरीं समलंकृताम् । ददृशुस्ते समायातं राघवं पुरवासिनः ॥ २३ ॥ दूर्वा-
 दलश्यामतनुं महार्हकिरीटरत्नाभरणाचितांगम् । आरक्तकंजायतलोचनांतं दृष्ट्वा ययु-
 मोदमतीव पुण्याः ॥ २४ ॥ विचित्ररत्नांचितसूत्रनद्धपीतांबरं पीनभुजांतरालम् ।
 अनर्घ्यमुक्ताफलीदिव्यहारैर्विरोचमानं रघुनंदनं प्रजाः ॥ २५ ॥ सुग्रीवमुख्यैर्हरिभिः प्रशां-
 तैर्निषेव्यमाणं रवितुल्यभासम् । कस्तूरिकाचंदनलिप्तगात्रं निर्वीतकल्पद्रुमपुष्पमालम्
 ॥ २६ ॥ श्रुत्वा स्त्रियो राममुपागतं मुदा प्रहर्षवेगोत्कलिताननश्रियः । अपास्य सर्वं
 गृहकार्यमाहितं हर्म्याणि चैवारुरुहुः स्वलंकृताः ॥ २७ ॥ दृष्ट्वा हरिं सर्वदृगुत्सवाकृतिं
 पुष्पैः किरंत्यः स्मितशोभिताननाः । दृग्भिः पुनर्नैत्रमनोरसायनं स्वानन्दमूर्तिं मनसा-
 भिरेमिरे ॥ २८ ॥ रामः स्मितस्निग्धदृशा प्रजास्तथा पश्यन्प्रजानाथ इवापरः प्रभुः ।

शनैर्जगामाथ पितुः स्वलंकृतं गृहं महेंद्रालयसन्निभं हरिः ॥ २९ ॥ प्रविश्य वेश्मांत-
रसंस्थितो मुदा रामो ववंदे चरणौ स्वमातुः । क्रमेण सर्वाः पितृयोषितः प्रभुर्ननाम
भक्त्या रघुवंशकेतुः ॥ ३० ॥ ततो भरतमाहेदं रामः सत्यपराक्रमः । सर्वसंपत्समायुक्तं
मम मंदिरमुत्तमम् ॥ ३१ ॥ मित्राय वानरेंद्राय सुग्रीवाय प्रदीयताम् । सर्वेभ्यः सुख-
वासार्थं मंदिराणि प्रकल्पय ॥ ३२ ॥ रामेणैव समादिष्टो भरतश्च तथाकरोत् । उवाच
च महातेजाः सुग्रीवं राघवानुजः ॥ ३३ ॥ राघवस्याभिषेकार्थं चतुःसिंधुजलं शुभम् ।
आनेतुं प्रेषयस्वाशु दूतांस्त्वरितविक्रमान् ॥ ३४ ॥ प्रेषयामास सुग्रीवो जांबवंतं मरु-
त्सुतम् । अंगदं च सुप्रेणं च ते गत्वा वायुवेगतः ॥ ३५ ॥ जलपूर्णान् शातकुंभकल-
शांश्च समानयन् । आनीतं तीर्थसलिलं शत्रुघ्नो मंत्रिभिः सह ॥ ३६ ॥ राघवस्याभिषे-
कार्थं वसिष्ठाय न्यवेदयत् । ततस्तु प्रयतो वृद्धो वसिष्ठो ब्राह्मणैः सह ॥ ३७ ॥ रामं
रत्नमये पीठे ससीतं संन्यवेशयत् । वसिष्ठो वामदेवश्च जाबालिगौतमस्तथा ॥ ३८ ॥
वाल्मीकिश्च तथा चक्रुः सर्वे रामाभिषेचनम् । कुशाग्रतुलसीयुक्तपुण्यगन्धजलैर्मुदा ॥

॥ ३९ ॥ अभ्यर्षिचन् रघुश्रेष्ठं वासवं वसवो यथा । ऋत्विग्भिर्ब्राह्मणैः श्रेष्ठैः कन्याभिः
सह मंत्रिभिः ॥ ४० ॥ सर्वौषधिरसैश्चैव दैवतैर्नभसि स्थितैः । चतुर्भिर्लोकपालैश्च
स्तुवद्भिः सगणैस्तथा ॥ ४१ ॥ छत्रं च तस्य जग्राह शत्रुघ्नः पांडुरं शुभम् । सुग्रीवरा-
क्षसेन्द्रौ तौ दधतुः श्वेतचामरे ॥ ४२ ॥ मालां च कांचनीं वायुर्ददौ वासवचोदितः ।
सर्वरत्नसमायुक्तं मणिकांचनभूषितम् ॥ ४३ ॥ ददौ हारं नरेन्द्राय स्वयं शक्रस्तु भक्तितः ।
प्रजगुर्देवगन्धर्वा ननृतुश्चाप्सरोगणाः ॥ ४४ ॥ देवदुन्दुभयो नेदुः पुष्पवृष्टिः पपात खात् ।
नवदूर्वादलश्यामं पद्मपत्रायतेक्षणम् ॥ ४५ ॥ रविकोटिप्रभायुक्तकिरीटेन विराजितम् ।
कोटिकंदर्पलावण्यं पीतांबरसमावृतम् ॥ ४६ ॥ दिव्याभरणसंपन्नं दिव्यचन्दनलेपनम् ।
अयुतादित्यसंकाशं द्विभुजं रघुनन्दनम् ॥ ४७ ॥ वामभागे समासीनां सीतां कांचन-
सन्निभाम् । सर्वाभरणसंपन्नां वामाङ्गे समुपस्थिताम् ॥ ४८ ॥ रक्तोत्पलकरांभोजां
वामेनालिङ्ग्य संस्थिताम् । सर्वातिशयशोभाढ्यं दृष्ट्वा भक्तिसमन्वितः ॥ ४९ ॥ उमया
सहितो देवः शंकरो रघुनन्दनम् । सर्वदेवगणैर्युक्तः स्तोतुं समुपचक्रमे ॥ ५० ॥

श्रीमहादेव उवाच ॥ नमोऽस्तु रामाय सशक्तिकाय नीलोत्पलश्यामलकोमलाय ।
 किरीटहारांगदभूषणाय सिंहासनस्थाय महाप्रभाय ॥ ५१ ॥ त्वमादिमध्यांतविहीन
 एकः सृजस्यवस्यत्सि च लोकजातम् । स्वमायया तेन न लिप्यसे त्वं यत्स्वे सुखेऽजस्त-
 रतोऽनवद्यः ॥ ५२ ॥ लीलां विधत्से गुणसंवृतस्त्वं प्रपन्नभक्तानुविधानहेतोः । नाना-
 वतारैः सुरमानुषाद्यैः प्रतीयसे ज्ञानिभिरेव नित्यम् ॥ ५३ ॥ स्वांशेन लोकं सकलं वि-
 धाय तं विभर्षि च त्वं तदधः फणीश्वरः । उपर्यथो भान्वनिलोडुपौषधीप्रवर्षरूपोऽव-
 सि नैकधा जगत् ॥ ५४ ॥ त्वमिह देहभृतां शिखिरूपः पचसि भुक्तमशेषमजस्रम् ।
 पवनपंचकरूपसहायो जगदखंडमनेन विभर्षि ॥ ५५ ॥ चंद्रसूर्यशिखिमध्यगतं यत्तेज
 ईश चिदशेषतनूनाम् । प्राभवत्तनुभृतामिव धैर्यं शौर्यमायुरखिलं तव सत्त्वम् ॥ ५६ ॥
 त्वं विरिंचिशिवविष्णुविभेदात्कालकर्मशशिसूर्याविभागात् । वादिनां पृथगिवेश वि-
 भासि ब्रह्मनिश्चितमनन्यदिहैकम् ॥ ५७ ॥ मत्स्यादिरूपेण यथा त्वमेकः श्रुतौ पुराणेषु
 च लोकसिद्धः । तथैव सर्वं सदसद्विभागस्त्वमेव नान्यद्भवतो विभाति ॥ ५८ ॥ यद्य-

त्समुत्पन्नमनंतसृष्टावुत्पत्स्यते यच्च भवच्च यच्च । न दृश्यते स्थावरजंगमादौ त्वया वि-
नातः परतः परस्त्वम् ॥ ५९ ॥ तत्त्वं न जानन्ति परात्मनस्ते जनाः समस्तास्तव माय-
यातः । त्वद्भक्तसेवामलमानसानां विभाति तत्त्वं परमेकमैशम् ॥ ६० ॥ ब्रह्मादयस्ते
न विदुः स्वरूपं चिदात्मतत्त्वं बहिरर्थभावाः । ततो बुधस्त्वामिदमेव रूपं भक्त्या
भजन्मुक्तिमुपैत्यदुःखः ॥ ६१ ॥ अहं भवन्नाम गृणन्कृतार्थो वसामि काश्यामनिशं
भवान्या । मुमूर्षमाणस्य विमुक्तयेऽहं दिशामि मंत्रं तव राम नाम ॥ ६२ ॥ इमं
स्तवं नित्यमनन्यभक्त्या शृण्वन्ति गायन्ति लिखन्ति ये वै । ते सर्वसौख्यं परमं च
लब्ध्वा भवत्पदं यांतु भवत्प्रसादात् ॥ ६३ ॥ इंद्र उवाच ॥ रक्षोधिपेनाखिलदेव
सौख्यं हृतं च मे ब्रह्मवरेण देव । पुनश्च सर्वं भवतः प्रसादात्प्राप्तं हतो राक्षसदुष्टशत्रुः
॥ ६४ ॥ देवा ऊचुः ॥ हृता यज्ञभागा धरादेवदत्ता मुरारे खलेनादिदैत्येन विष्णो ।
हतोऽद्य त्वया नो वितानेषु भागाः पुराबद्धविष्यन्ति युष्मत्प्रसादात् ॥ ६५ ॥ पितर
ऊचुः ॥ हतोऽद्य त्वया दुष्टदैत्यो महात्मन् गयादौ नरैर्दत्तपिंडादिकान्नः । बलादत्ति

हत्वा गृहीत्वा समस्तानिदानीं पुनर्लब्धसत्त्वा भवामः ॥ ६६ ॥ यक्षा ऊचुः ॥
सदा विष्टिकर्मण्यनेनाभियुक्ता वहामो दशास्यं बलाहुःखयुक्ताः । दुरात्मा हतो रावणो
राघवेश त्वया ते वयं दुःखजाताद्विमुक्ताः ॥ ६७ ॥ गंधर्वा ऊचुः ॥ वयं संगीत-
निपुणा गायंतस्ते कथामृतम् । आनंदामृतसंदोहयुक्ताः पूर्णाः स्थिताः पुरा ॥ ६८ ॥
पश्चाद्दुरात्मना राम रावणेनाभिविद्रुताः । तमेव गायमानाश्च तदाराधनतत्पराः ॥ ६९ ॥
स्थितास्त्वया परित्राता हतोऽयं दुष्टराक्षसः । एवं महोरगाः सिद्धाः किन्नरा मरुत-
स्तथा ॥ ७० ॥ वसवो मुनयो गावो गुह्यकाश्च पतत्रिणः । सप्रजापतयश्चैते तथा चा-
प्सरसां गणाः ॥ ७१ ॥ सर्वे रामं समासाद्य दृष्ट्वा नेत्रमहोत्सवम् । स्तुत्वा पृथक्
पृथक् सर्वे राघवेणाभिर्वदिताः ॥ ७२ ॥ ययुः स्वं स्वं पदं सर्वं ब्रह्मरुद्रादयस्तथा ।
प्रशंसतो मुदा रामं गायंतस्तस्य चेष्टितम् ॥ ७३ ॥ ध्यायंतस्त्वभिषेकार्द्रं सीतालक्ष्म-
णसंयुतम् । सिंहासनस्थं राजेंद्रं ययुः सर्वे हृदि स्थितम् ॥ ७४ ॥ खे वाद्येषु ध्वनत्सु
प्रमुदितहृयैर्देववृंदैः स्तुवद्भिर्वप्रद्भिः पुष्पवृष्टिं दिवि मुनिनिकरैरीज्यमानं समंतात् ।

रामः श्यामः प्रसन्नस्मितरुचिरमुखः सूर्यकोटिप्रकाशः सीतासौमित्रिवातात्मजमुनि
हंरभिः सेव्यमानो विभाति ॥ ७५ ॥ इति श्रीमदध्यात्मरामायणे उमामहेश्वरसंवादे
युद्धकांडे पंचदशः सर्गः ॥ १५ ॥

॥ अथ युद्धकांडे षोडशसर्गे संकल्पादिन्यासध्यानजपक्रमः ॥

ॐ अस्य श्रीमदध्यात्मरामायणे युद्धकांडे षोडशसर्गस्य ॥ श्रीभगवान् बादरायण
ऋषिः ॥ गायत्री छंदः ॥ ॐ नमो नारायणो देवता ॥ श्रीलक्ष्मीर्बीजम् ॥ परमा शक्तिः ॥
अव्यक्तं कीलकम् ॥ अमुकसंपुटीकरणसिद्ध्यर्थममुकमंत्रलोमविलोमसंपुटीकरणषोडशा-
ध्याये मंत्राष्टाक्षरसंयुक्तं षोडशसर्गे न्यासध्यानजपमहं करिष्ये ॥ अथ करन्यासः ॥
ॐ मः रः यं अंगुष्ठाभ्यां नमः ॥ ॐ मः रः यं तर्जनीभ्यां नमः ॥ ॐ मः रः यं
मध्यमाभ्यां नमः ॥ ॐ मः रः यं अनामिकाभ्यां नमः ॥ ॐ मः रः यं कनिष्ठिकाभ्यां
नमः ॥ ॐ मः रः यं करतलकरपृष्ठाभ्यां नमः ॥ अथ षडंगन्यासः ॥ ॐ मः रः यं
हृदयाय नमः ॥ ॐ मः रः यं शिरसे स्वाहा ॥ ॐ मः रः यं शिखायै वषट् ॥ ॐ मः रः यं

कवचाय हुम् ॥ ॐ मः रः यं नेत्रत्रयाय वौषट् ॥ ॐ मः रः यं अस्त्राय फट् ॥ ॐ
मः रः यं इति मंत्रेण दिग्बन्धः ॥ अथ ध्यानम् ॥ रामेऽभिषिक्ते राजेंद्रे सर्वलोकसु-
खावहे ॥ वसुधा सस्यसंपन्ना फलवंतो महीरुहाः ॥ १ ॥ इति ध्यात्वा च श्रीरामच-
रितं पठ्यते तदा ॥ इति युद्धकांडे षोडशसर्गे न्यासध्यानजपविधिः ॥ १६ ॥
॥ श्रीमहादेव उवाच ॥ रामेऽभिषिक्ते राजेंद्रे सर्वलोकसुखावहे । वसुधा सस्यसंपन्ना
फलवंतो महीरुहाः ॥ १ ॥ गंधहीनानि पुष्पाणि गंधवंति चकाशिरे । सहस्रशतम-
श्वानां धेनूनां च गवां तथा ॥ २ ॥ ददौ शतवृषान्पूर्वं द्विजेभ्यो रघुनंदनः । त्रिंशत्कोटिं
सुवर्णस्य ब्राह्मणेभ्यो ददौ पुनः ॥ ३ ॥ वस्त्राभरणरत्नानि ब्राह्मणेभ्यो मुदा तथा ।
सूर्यक्रांतिसमप्रख्यां सर्वरत्नमयीं स्रजम् ॥ ४ ॥ सुग्रीवाय ददौ प्रीत्या राघवो भक्त-
वत्सलः । अंगदाय ददौ दिव्ये ह्यंगदे रघुनंदनः ॥ ५ ॥ चंद्रकोटिप्रतीकाशं मणिरत्न-
विभूषितम् । सीतायै प्रददौ हारं प्रीत्या रघुकुलोत्तमः ॥ ६ ॥ अवमुच्यात्मनः कंठाद्वारं
जनकनंदिनी । अवैक्षत हरीन्सर्वान् भर्तारं च मुहुर्मुहुः ॥ ७ ॥ रामस्तामाह वैदेही-

मिंगितशो विलोकयन् । वैदेहि यस्य तुष्टासि देहि तस्मै वरानने ॥ ८ ॥ हनूमते ददौ
हारं पश्यतो राघवस्य च । तेन हारेण शुशुभे मारुतिर्गौरवेण च ॥ ९ ॥ रामोऽपि
मारुतिं दृष्ट्वा कृतांजलिमुपास्थितम् । भक्त्या परमया तुष्ट इदं वचनमब्रवीत् ॥ १० ॥
हनूमंस्ते प्रसन्नोऽस्मि वरं वरय कांक्षितम् । दास्यामि देवैरपि यदुर्लभं भुवनत्रये
॥ ११ ॥ हनूमानपि तं प्राह नत्वा रामं प्रहृष्टधीः । त्वन्नाम स्मरतो राम न तृप्यति
मनो मम ॥ १२ ॥ अतस्त्वन्नाम सततं स्मरन् स्थास्यामि भूतले । यावत्स्थास्यति ते
नाम लोके तावत्कलेवरम् ॥ १३ ॥ मम तिष्ठतु राजेंद्र वरोऽयं मेऽभिकांक्षितः । राम-
स्तथेति तं प्राह मुक्तस्तिष्ठ यथासुखम् ॥ १४ ॥ कल्पांते मम सायुज्यं प्राप्स्यसे नात्र
संशयः । तमाह जानकी प्रीता यत्र कुत्रापि मारुते ॥ १५ ॥ स्थितं त्वामनुयास्यांति
भोगाः सर्वे ममाज्ञया । इत्युक्तो मारुतिस्ताभ्यामीश्वराभ्यां प्रहृष्टधीः ॥ १६ ॥ आनंदा-
श्रुपरीताक्षो भूयोभूयः प्रणम्य तौ । कृच्छ्राद्ययौ तपस्तप्तुं हिमवंतं महामतिः ॥ १७ ॥
ततो गुहं समासाद्य रामः प्रांजलिमब्रवीत् । सखे गच्छ पुरं रम्यं शृंगवेरमनुत्तमम् ॥

॥ १८ ॥ मामेव चिंतयन्नित्यं भुंक्ष्व भोगान्निजार्जितान् । अंते ममैव सारूप्यं प्राप्स्यसे
त्वं न संशयः ॥ १९ ॥ इत्युक्त्वा प्रददौ तस्मै दिव्यान्याभरणानि च । राज्यं च विपुलं
दत्त्वा विज्ञानं च ददौ विभुः ॥ २० ॥ रामेणालिंगितो हृष्टो यथौ स्वभवनं गुहः । ये
चान्ये वानराः श्रेष्ठा अयोध्यां समुपागताः ॥ २१ ॥ अमूल्याभरणैर्वस्त्रैः पूजयामास
राघवः । सुग्रीवप्रमुखाः सर्वे वानराः सविभीषणाः ॥ २२ ॥ यथार्हं पूजितास्तेन रामेण
परमात्मना । प्रहृष्टमनसः सर्वे जग्मुरेव यथागतम् ॥ २३ ॥ सुग्रीवप्रमुखाः सर्वे
किष्किंधां प्रययुर्मुदा । विभीषणस्तु संप्राप्य राज्यं निहतकंटकम् ॥ २४ ॥ रामेण
पूजितः प्रीत्या ययौ लंकामनिंदितः । राघवो राज्यमखिलं शशासाखिलवत्सलः ॥ २५ ॥
अनिच्छन्नपि रामेण यौवराज्येऽभिषेचितः । लक्ष्मणः परया भक्त्या रामसेवापरोऽभवत्
॥ २६ ॥ रामस्तु परमात्माऽपि कर्माध्यक्षोऽपि निर्मलः । कर्तृत्वादिविहीनोऽपि निर्वि-
कारोऽपि सर्वदा ॥ २७ ॥ स्वानंदेनापि तुष्टः सन् लोकानामुपदेशकृत् । अश्वमेधा-
दियज्ञैश्च सर्वैर्विपुलदक्षिणैः ॥ २८ ॥ अयजत्परमानंदो मानुषं वपुराश्रितः । न पर्यदेव-

न्विधवा न च व्यालकृतं भयम् ॥ २९ ॥ न व्याधिजं भयं चासीद्रामे राज्यं प्रशासति ।
 लोके दस्युभयं नासीदनर्थो नास्ति कश्चन ॥ ३० ॥ वृद्धेषु संत्सु बालानां नासीन्मृत्यु-
 भयं तथा । रामपूजापराः सर्वे सर्वे राघवचिंतकाः ॥ ३१ ॥ ववर्षुर्जलदास्तोयं यथाकालं
 यथारुचि । प्रजाः स्वधर्मनिरता वर्णाश्रमगुणान्विताः ॥ ३२ ॥ औरसानिव रामोऽपि
 जुगोप पितृवत्प्रजाः । सर्वलक्षणसंयुक्तः सर्वधर्मपरायणः ॥ ३३ ॥ दशवर्षसहस्राणि
 रामो राज्यमुपास्त सः ॥ ३४ ॥ इदं रहस्यं धनधान्यऋद्धिमदीर्घायुरारोग्यकरं सुपुण्य-
 दम् । पवित्रमाध्यात्मिकसंशितं पुरा रामायणं भाषितमादिशंभुना ॥ ३५ ॥ शृणोति
 भक्त्या मनुजः समाहितो भक्त्या पठेद्वा परितुष्टमानसः । सर्वाः समाप्नोति मनोगता-
 शिषो विमुच्यते पातककोटिभिः क्षणात् ॥ ३६ ॥ रामाभिषेकं प्रयतः शृणोति यो धनाभि-
 लाषी लभते महद्वनम् । पुत्राभिलाषी सुतमार्यसंमतं प्राप्नोति रामायणमादितः पठन्
 ॥ ३७ ॥ शृणोति योऽध्यात्मिकरामसंहितां प्राप्नोति राजा भुवमृद्धसंपदम् । शत्रून्वि-
 जित्यारिभिरप्रधर्षितो व्यपेतदुःखो विजयी भवेन्नृपः ॥ ३८ ॥ स्त्रियोऽपि शृण्वंत्याधि-

रामसंहितां भवंति ता जीवसुताश्च पूजिताः । वंध्याऽपि पुत्रं लभते सुरूपिणं कथामिमां
भक्तियुता शृणोति या ॥ ३९ ॥ श्रद्धान्वितो यः शृणुयात्पठेन्नरो विजित्य कोपं च तथा
विमत्सरः । दुर्गाणि सर्वाणि विजित्य निर्भयो भवेत्सुखी राघवभक्तिसंयुतः ॥ ४० ॥
सुराः समस्ता अपि यांति तुष्टतां विघ्नाः समस्ता अपयांति शृण्वताम् । अध्यात्मरामा-
यणमादितो नृणां भवंति सर्वा अपि संपदः पराः ॥ ४१ ॥ रजस्वला वा यदि रामतत्परा
शृणोति रामायणमेतदादितः । पुत्रं प्रसूते ऋषभं चिरायुषं पतिव्रता लोकसुपूजिता
भवेत् ॥ ४२ ॥ पूजयित्वा तु ये भक्त्या नमस्कुर्वन्ति नित्यशः । सर्वैः पापैर्विनिर्मुक्ता
विष्णोर्यांति परं पदम् ॥ ४३ ॥ अध्यात्मरामचरितं कृत्स्नं शृण्वन्ति भक्तितः । पठन्ति वा
स्वयं वक्त्रात्तेषां रामः प्रसीदति ॥ ४४ ॥ राम एव परं ब्रह्म तस्मिंस्तुष्टेऽखिलात्मनि ।
धर्मार्थकाममोक्षाणां यद्यदिच्छति तद्भवेत् ॥ ४५ ॥ श्रोतव्यं नियमेनैतद्रामायणमखं-
डितम् । आयुष्यमारोग्यकरं कल्पकोट्यघनाशनम् ॥ ४६ ॥ देवाश्च सर्वे तुष्यन्तु ग्रहाः
सर्वे महर्षयः । रामायणस्य श्रवणे तृप्यन्ति पितरस्तथा ॥ ४७ ॥ अध्यात्मरामायणमे-

तदद्भुतं वैराग्यविज्ञानयुतं पुरातनम् । पठन्ति शृण्वन्ति लिखन्ति ये नरास्तेषां भवेऽ-
स्मिन्न पुनर्भवो भवेत् ॥ ४८ ॥ आलोड्याखिलवेदराशिमसकृद्यत्तारकं ब्रह्म तद्रामो-
विष्णुरहस्यमूर्तिरिति यो विज्ञाय भूतेश्वरः । उद्धृत्याखिलसारसंग्रहमिदं संक्षेपतः
प्रस्फुटं श्रीरामस्य निगूढतत्त्वमखिलं प्राह प्रियायै भवः ॥ ४९ ॥ इति श्रीमदध्यात्मरा-
मायणे उमामहेश्वरसंवादे युद्धकांडे षोडशः सर्गः ॥ १६ ॥

कांडे युद्धात्मके सर्गा तर्केदुनीलकंठोक्ताः । सार्धैकादश-
शतश्लोका मनुसंख्यायुताः ॥ इति युद्धकांडं समाप्तम् ॥



॥ इति युद्धकांडं समाप्तम् ॥

॥ अथ उत्तरकांडं प्रारभ्यते ॥

उत्तरकांडम् ।



श्रीगणेशाय नमः ॥ अथ उत्तरकांडप्रारंभः ॥

जयति रघुवंशतिलकः कौसल्याहृदयनन्दनो रामः । दशवदननिधनकारी दाशरथिः
 पुंडरीकाक्षः ॥ १ ॥ पार्वत्युवाच ॥ अथ रामः किमकरोत्कौसल्यानन्दवर्धनः । हत्वा-
 मृगे रावणादीन् राक्षसान्भीमविक्रमः ॥ २ ॥ अभिषिक्तस्त्वयोध्यायां सीतया सह
 राघवः । मायामानुषतां प्राप्य कति वर्षाणि भूतले ॥ ३ ॥ स्थितवाँल्लीलया देवः
 परमात्मा सनातनः । अत्यजन्मानुषं लोकं कथमंते रघूद्वहः ॥ ४ ॥ एतदाख्याहि
 भगवन् श्रद्धधत्या मम प्रभो । कथापीयूषमास्वाद्य तृष्णा मेऽतीव वर्धते ॥ रामचन्द्रस्य
 भगवन् ब्रूहि विस्तरशः कथाम् ॥ ५ ॥ श्रीमहादेव उवाच ॥ राक्षसानां वधं
 कृत्वा राज्यं राम उपस्थिते । आययुर्मुनयः सर्वे श्रीराममभिवंदितुम् ॥ ६ ॥ विश्वा-
 मित्रोऽसितः कण्वो दुर्वासा भृगुरंगिराः । कश्यपो वामदेवोऽत्रिस्तथा सप्तर्षयोऽमलाः
 ॥ ७ ॥ अगस्त्यः सह शिष्यैश्च मुनिभिः सहितोऽभ्यगात् । द्वारमासाद्य रामस्य द्वार-
 पालमथाब्रवीत् ॥ ८ ॥ ब्रूहि रामाय मुनयः समागत्य बहिः स्थिताः । अगस्त्यप्रमुखाः

सर्वे आशीर्भिरभिनंदितुम् ॥ ९ ॥ प्रतीहारस्ततो राममगस्त्यवचनाद् द्रुतम् । नमस्कृत्वा-
 ब्रवीद्वाक्यं विनयावनतः प्रभुम् ॥ १० ॥ कृतांजलिर्वाचेदमगस्त्यो मुनिभिः सह । देव
 त्वद्दर्शनार्थाय प्राप्तो बहिरुपस्थितः ॥ ११ ॥ तमुवाच द्वारपालं प्रवेशय यथासुखम् ।
 पूजिता विविशुर्वेदम नानारत्नविभूषितम् ॥ १२ ॥ दृष्ट्वा रामो मुनीन् शीघ्रं प्रत्युत्थाय
 कृतांजलिः । पाद्यार्घ्यादिभिरापूज्य गां निवेद्य यथाविधि ॥ १३ ॥ नत्वा तेभ्यो ददौ
 दिव्यान्यासनानि यथार्हतः । उपविष्टाः प्रहृष्टाश्च मुनयो रामपूजिताः ॥ १४ ॥ संपृष्ट-
 कुशलाः सर्वे रामं कुशलमब्रुवन् । कुशलं ते महाबाहो सर्वत्र रघुनन्दन ॥ १५ ॥
 दिष्टयेदानीं प्रपश्यामो हतशत्रुमरिंदम । नहि भारः स ते राम रावणो राक्षसेश्वरः ॥
 १६ ॥ सधनुस्त्वं हि लोकांस्त्रीन् विजेतुं शक्त एव हि । दिष्ट्या त्वया हताः सर्वे
 राक्षसा रावणादयः ॥ १७ ॥ सह्यमेतन्महाबाहो रावणस्य निवर्हणम् । असह्यमेतत्सं-
 प्राप्तं रावणेर्यन्निषूदनम् ॥ १८ ॥ अंतकप्रतिमाः सर्वे कुम्भकर्णादयो मृगे । अंतकप्रति-
 मैर्वाणैर्हतास्ते रघुसत्तम ॥ १९ ॥ दत्ता चेयं त्वयास्माकं पुरा ह्यभयदक्षिणा । हत्वा

रक्षोगणान्संख्ये कृतकृत्योऽद्य जीवसि ॥ २० ॥ श्रुत्वा तु भाषितं तेषां मुनीनां भावि-
तात्मनाम् । विस्मयं परमं गत्वा रामः प्रांजलिरब्रवीत् ॥ २१ ॥ रावणार्दनतिक्रम्य
कुंभकर्णादिराक्षसान् । त्रिलोकजयिनो हित्वा किं प्रशंसथ रावणिम् ॥ २२ ॥ ततस्त-
द्वचनं श्रुत्वा राघवस्य महात्मनः । कुंभयोनिर्महातेजा रामं प्रीत्या वचोऽब्रवीत् ॥ २३ ॥
शृणु राम यथा वृत्तं रावणे रावणस्य च । जन्म कर्म वरादानं संक्षेपाद्ब्रूतो मम ॥ २४ ॥
पुरा कृतयुगे राम पुलस्त्यो ब्रह्मणः सुतः । तपस्तप्तुं गतो विद्वान्मेरोः पार्श्वं महामतिः
॥ २५ ॥ तृणविंदोराश्रमेऽसौ न्यवसन्मुनिपुंगवः । तपस्तेपे महातेजाः स्वाध्यायनिरतः
सदा ॥ २६ ॥ तत्राश्रमे महारम्ये देवगंधर्वकन्यकाः । गायंत्यो ननृतुस्तत्र हसंत्यो
वादयन्ति च ॥ २७ ॥ पुलस्त्यस्य तपोविघ्नं चक्रुः सर्वा अनिदिताः । ततः क्रुद्धो महा-
तेजा व्याजहार वचो महत् ॥ २८ ॥ या मे दृष्टिपथं गच्छेत्सा गर्भं धारयिष्यति । ताः
सर्वाः शापसंविज्ञा न तं देशं प्रचक्रमुः ॥ २९ ॥ तृणविंदोस्तु राजर्षेः कन्या तन्ना-
शृणोद्वचः । विचचार मुनेरग्रे निर्भया तं प्रपश्यती ॥ ३० ॥ बभूव पांडुरतनुर्व्यजि-

तांतःशरीरजा । दृष्ट्वा सा देहवैवर्ण्यं भीता पितरमन्वगात् ॥ ३१ ॥ तृणविंदुश्च तां
दृष्ट्वा राजर्षिरामेतद्युतिः । ध्यात्वा मुनिकृतं सर्वमवैद्विज्ञानचक्षुषा ॥ ३२ ॥ तां कन्यां
मुनिवर्याय पुलस्त्याय ददौ पिता । तां प्रगृह्याब्रवीत्कन्यां वाढमित्येव स द्विजः ॥ ३३ ॥
शुश्रूषणपरां दृष्ट्वा मुनिः प्रीतोऽब्रवीद्वचः । दास्यामि पुत्रमेकं ते उभयोर्वंशवर्धनम्
॥ ३४ ॥ ततः प्रासूत सा पुत्रं पुलस्त्याल्लोकविश्रुतम् । विश्रवा इति विख्यातः पौ-
लस्त्यो ब्रह्मविन्मुनिः ॥ ३५ ॥ तस्य शीलादिकं दृष्ट्वा भरद्वाजो महामुनिः । भार्याय
स्वां दुहितरं ददौ विश्रवसे मुदा ॥ ३६ ॥ तस्यां तु पुत्रः संजज्ञे पौलस्त्याल्लोकसंमतः ।
पितृतुल्यो वैश्रवणो ब्रह्मणा चानुमोदितः ॥ ३७ ॥ ददौ तत्तपसा तुष्टो ब्रह्मा तस्मै वरं
शुभम् । मनोभिलषितं तस्य धनेशत्वमखंडितम् ॥ ३८ ॥ ततो लब्धवरः सोऽपि पितरं
द्रष्टुमागतः । पुष्पकेण धनाध्यक्षो ब्रह्मदत्तेन भास्वता ॥ ३९ ॥ नमस्कृत्वाथ पितरं
निवेद्य तपसः फलम् । प्राह मे भगवान् ब्रह्मा दत्त्वा वरमनिंदितम् ॥ ४० ॥ निवासाय
न मे स्थानं दत्तवान्परमेश्वरः । ब्रूहि मे नियतं स्थानं हिंसा यत्र न कस्यचित् ॥ ४१ ॥

विश्रवा अपि तं प्राह लंका नाम पुरी शुभा । राक्षसानां निवासाय निर्मिता विश्वक-
र्मणा ॥ ४२ ॥ त्यक्त्वा विष्णुभयाद्दैत्या विविशुस्ते रसातलम् । सा पुरी दुष्प्रधर्षान्यै-
र्मध्ये सागरमास्थिता ॥ ४३ ॥ तत्र वासाय गच्छ त्वं नान्यैः साधिष्ठिता पुरा । पित्रा-
दिष्टस्त्वसौ गत्वा तां पुरीं धनदोऽविशत् ॥ ४४ ॥ स तत्र सुचिरं कालमुवास पितृसं-
मतः । कस्यचित्त्वथ कालस्य सुमाली नाम राक्षसः ॥ ४५ ॥ रसातलान्मर्त्यलोकं चचार
पिशिताशनः ॥ गृहीत्वा तनयां कन्यां साक्षाद्देवीमिव श्रियम् ॥ ४६ ॥ अपश्यद्धनदं
देवं चरंतं पुष्पकेण सः । हिताय चिंतयामास राक्षसानां महामनाः ॥ ४७ ॥ उवाच
तनयां तत्र कैकसीं नाम नामतः । वत्से विवाहकालस्ते यौवनं चातिवर्तते ॥ ४८ ॥
प्रत्याख्यानाच्च भीतैस्त्वं न वरैर्गृह्यसे शुभे । सा त्वं वरय भद्रं ते मुनिं ब्रह्मकुलोद्भवम्
॥ ४९ ॥ स्वयमेव ततः पुत्रा भविष्यन्ति महाबलाः । ईदृशाः सर्वशोभाढ्या धनदेन
समाः शुभे ॥ ५० ॥ तथेति साश्रमं गत्वा मुनेरग्रे व्यवस्थिता । लिखन्ती भुवमग्रेण
पादेनाधोमुखी स्थिता ॥ ५१ ॥ तामपृच्छन्मुनिः का त्वं कन्यासि वरवर्णिनि । सा

ब्रवीत्प्रांजलिर्ब्रह्मन् ध्यानेन ज्ञातुमर्हसि ॥ ५२ ॥ ततो ध्यात्वा मुनिः सर्वं ज्ञात्वा तां
 प्रत्यभाषत । ज्ञातं तवाभिलषितं मत्तः पुत्रानभीप्ससि ॥ ५३ ॥ दारुणायां तु वेलया-
 मागतासि सुमध्यमे । अतस्ते दारुणौ पुत्रौ राक्षसौ संभविष्यतः ॥ ५४ ॥ सा ब्रवीन्मु-
 निशार्दूल त्वत्तोऽप्येवंविधौ सुतौ । तामाह पश्चिमो यस्ते भविष्यति महामतिः ॥ ५५ ॥
 महाभागवतः श्रीमान् रामभक्त्येकतत्परः । इत्युक्ता सा तथा काले सुषुवे दशकंध-
 रम् ॥ ५६ ॥ रावणं विंशति भुजं दशशीर्षं सुदारुणम् । तद्रक्षोजातमात्रेण चचाल च
 वसुंधरा ॥ ५७ ॥ बभूवुर्नाशहेतूनि निमित्तान्यखिलान्यपि । कुंभकर्णस्ततो जातो
 महापर्वतसन्निभः ॥ ५८ ॥ ततः शूर्पणखा नाम जाता रावणसौदरी । ततो विभीषणो
 जातः शांतात्मा सौम्यदर्शनः ॥ ५९ ॥ स्वाध्यायी नियताहारो नित्यकर्मपरायणः ।
 कुंभकर्णस्तु दुष्टात्मा द्विजान् संतुष्टचेतसः ॥ ६० ॥ भक्षयन्नपिसंवांश्च विचचारातिदा-
 रुणः । रावणोऽपि महासत्त्वो लोकानां भयदायकः ॥ ववृधे लोकनाशाय ह्यामयो देहि-
 नामिव ॥ ६१ ॥ राम त्वं सकलान्तरस्थमभितो जानास विज्ञानदृक् साक्षी सर्वहृदि

स्थितो हि परमो नित्योदितो निर्मलः । त्वं लीलामनुजाकृतिः स्वमहिमन् मायागुणै-
र्नाज्यसे लीलार्थं प्रतिचोदितोऽद्य भवता वक्ष्यामि रक्षोद्भवम् ॥ ६२ ॥ जानामि केव-
लमनंतमचिंत्यशक्तिं चिन्मात्रमक्षरमजं विदितात्मतत्त्वम् । त्वां राम गूढनिजरूपमनु-
प्रवृत्तो मूढोऽप्यहं भवदनुग्रहतश्चरामि ॥ ६३ ॥ एवं वदंतमिनवंशपवित्रकीर्तिः कुंभो-
द्भवं रघुपतिः प्रहसन्वभाषे । मायाश्रितं सकलमेतदनन्यकत्वान्मत्कीर्तनं जगति पापहरं
निबोध ॥ ६४ ॥ इति श्रीमदध्यात्मरामायणे उमामहेश्वरसंवादे उत्तरकांडे प्रथमः सर्गः ॥ १ ॥

॥ श्रीमहादेव उवाच ॥ श्रीरामवचनं श्रुत्वा परमानंदनिर्भरः । मुनिः प्रोवाच
सदसि सर्वेषां तत्र शृण्वताम् ॥ १ ॥ अथ वित्तेश्वरो देवस्तत्र कालेन केनचित् ।
आययौ पुष्पकारूढः पितरं द्रष्टुमंजसा ॥ २ ॥ दृष्ट्वा तं कैकसी तत्र भ्राजमानं महौ-
जसम् । राक्षसी पुत्रसामीप्यं गत्वा रावणमब्रवीत् ॥ ३ ॥ पुत्र पश्य धनाध्यक्षं ज्वलंतं
स्वेन तेजसा । त्वमप्येवं यथा भूयास्तथा यत्नं कुरु प्रभो ॥ ४ ॥ तच्छ्रुत्वा रावणो
रोषात् प्रतिज्ञामकरोद्भुतम् । धनदेन समो वापि ह्यधिको वा चिरेण तु ॥ ५ ॥ भवि-

ध्याम्यंवा मां पश्य संतापं त्यज सुव्रते । इत्युक्त्वा दुष्करं कर्तुं तपः स दशकंधरः
 ॥ ६ ॥ अगमत्फलसिद्ध्यर्थं गोकर्णं तु सहानुजः । स्वं स्वं नियममास्थाय भ्रातरस्ते तपो
 महत् ॥ ७ ॥ आस्थिता दुष्करं घोरं सर्वलोकैकतापनम् । दशवर्षसहस्राणि कुंभकर्णो-
 ऽकरोत्तपः ॥ ८ ॥ विभीषणोऽपि धर्मात्मा सत्यधर्मपरायणः । पंचवर्षसहस्राणि पादे-
 नैकेन तस्थिवान् ॥ ९ ॥ दिव्यवर्षसहस्रं तु निराहारो दशाननः । पूर्णे वर्षसहस्रे तु
 शीर्षमग्नौ जुहाव सः ॥ एवं वर्षसहस्राणि नव तस्यातिचक्रमुः ॥ १० ॥ अथ वर्षसहस्रे
 तु दशमे दशमं शिरः । छेतुकामस्य धर्मात्मा प्राप्तश्चाथ प्रजापतिः ॥ वत्स वत्स दशग्रीव
 प्रीतोऽसीत्यभ्यभाषत ॥ ११ ॥ वरं वरय दास्यामि यत्ते मनसि कांक्षितम् । दशग्रीवो-
 ऽपि तच्छ्रुत्वा प्रहृष्टेनांतरात्मना ॥ १२ ॥ अमरत्वं वृणोमीश वरदो यदि मे भवान् ।
 सुपर्णनागयक्षाणां देवतानां तथासुरैः ॥ अवध्यत्वं तु मे देहि तृणभूता हि मानुषाः
 ॥ १३ ॥ तथास्त्विति प्रजाध्यक्षः पुनराह दशाननम् । अग्नौ हुतानि शीर्षाणि यानि
 तेऽसुरपुंगव ॥ १४ ॥ भविष्यंति यथापूर्वमक्षयाणि च सत्तम ॥ १५ ॥ एवमुक्त्वा ततो

राम दशग्रीवं प्रजापतिः । विभीषणमुवाचेदं प्रणतं भक्तवत्सलः ॥ १६ ॥ विभीषण
त्वया वत्स कृतं धर्मार्थमुत्तमम् । तपस्ततो वरं वत्स वृणीष्वभिमतं हितम् ॥ १७ ॥
विभीषणोऽपि तं नत्वा प्रांजलिर्वाक्यमब्रवीत् । देव मे सर्वदा बुद्धिर्धर्मे तिष्ठतु शाश्वती ।
मा रोचयत्वधर्मं मे बुद्धिः सर्वत्र सर्वदा ॥ १८ ॥ ततः प्रजापतिः प्रीतो विभीषणम-
थाब्रवीत् । वत्स त्वं धर्मशीलोऽसि तथैव च भविष्यसि ॥ १९ ॥ अयाचितोऽपि ते
दास्ये ह्यमरत्वं विभीषण । कुंभकर्णमथोवाच वरं वरय सुव्रत ॥ २० ॥ वाण्या व्याप्तो-
ऽथ तं प्राह कुंभकर्णः पितामहम् । स्वप्स्यामि देव षण्मासान्दिनमेकं तु भोजनम्
॥ २१ ॥ एवमस्त्विति तं प्राह ब्रह्मा दृष्ट्वा दितौकसः । सरस्वती च तद्वक्त्रान्निर्गता
प्रययौ दिवम् ॥ २२ ॥ कुंभकर्णस्तु दुष्टात्मा चिंतयामास दुःखितः । अनभिप्रेतमे-
वास्यात्किं निर्गतमहो विधिः ॥ २३ ॥ सुमाली वरलब्धांस्ताञ् शत्वा पौत्रान् निशा-
चरान् । पातालान्निर्भयः प्रायात् प्रहस्तादिभिरन्वितः ॥ २४ ॥ दशग्रीवं परिष्वज्य
वचनं चेदमब्रवीत् । दिष्ट्या ते पुत्र संवृत्तो वाञ्छितो मे मनोरथः ॥ २५ ॥ यद्भयाच्च

वयं लंकां त्यक्त्वा याता रसातलम् । तद्गतं नो महाबाहो महद्विष्णुकृतं भयम् ॥ २६ ॥
 अस्माभिः पूर्वमुषिता लंकेयं धनदेन ते । भ्रात्राऽऽक्रांतामिदानीं त्वं प्रत्यानेतुमिदार्हसि
 ॥ २७ ॥ साम्रा वाथ बलेनापि राज्ञां बंधुः कुतः सुहृत् । इत्युक्तो रावणः प्राह नार्ह-
 स्येवं प्रभाषितुम् ॥ २८ ॥ वित्तेशो गुरुरस्माकमेवं श्रुत्वा तमब्रवीत् । प्रहस्तः प्रश्रितं
 वाक्यं रावणं दशकन्धरम् ॥ २९ ॥ शृणु रावण यत्नेन नैवं त्वं वक्तुमर्हसि । नाधीता
 राजधर्मास्ते नीतिशास्त्रं तथैव च ॥ ३० ॥ शूराणां नहिं सौभ्रात्रं शृणु मे वदतः प्रभो ।
 कश्यपस्य सुता देवा राक्षसाश्च महाबलः ॥ ३१ ॥ परस्परमयुर्ध्वंत त्यक्त्वा सौहृदमा-
 युधैः । नैवेदानींतनं राजन् वैरं देवैरनुष्ठितम् ॥ ३२ ॥ प्रहस्तस्य वचः श्रुत्वा दशग्रीवो
 दुरात्मनः । तथेति क्रोधताम्राक्षल्लिकूटाचलमन्वगात् ॥ ३३ ॥ दूतं प्रहस्तं संप्रेष्य
 निष्कास्य धनदेश्वरम् । लंकामाक्रम्य सचिवै राक्षसैः सुखमास्थितः ॥ ३४ ॥ धनदः
 पितृवाक्येन त्यक्त्वा लंकां महाययाः । गत्वा कैलासशिखरं तपसातोषयच्छिवम् ॥
 ॥ ३५ ॥ तेन सख्यमनुप्राप्य तेनैव परिपालितः । अलंकां नगरीं तत्र निर्ममे विश्व-

कर्मणा ॥ ३६ ॥ दिक्पालत्वं चकारात्र शिवेन परिपालितः । रावणो राक्षसैः सार्धमभि-
 प्लुतः सहानुजैः ॥ ३७ ॥ राज्यं चकारासुराणां त्रिलोकीं बाधयन्खलः । भगिनीं का-
 लखंजाय ददौ विकटरूपिणीम् ॥ ३८ ॥ विद्युज्जिह्वाय नाम्नासौ महामायी निशाचरः ।
 ततो मयो विश्वकर्मा राक्षसानां दितेः सुतः ॥ ३९ ॥ सुतां मंदोदरीं नाम्ना ददौ लोकै-
 कसुंदरीम् । रावणाय पुनः शक्तिममोघां प्रीतमानसः ॥ ४० ॥ वैरोचनस्य दौहित्रीं
 वृत्रज्वालेति विश्रुताम् । स्वयं दत्तामुदवहत्कुंभकर्णाय रावणः ॥ ४१ ॥ गंधर्वराजस्य
 सुतां शैलघ्नस्य महात्मनः । विभीषणस्य भार्यायै धर्मज्ञां समुदावहत् ॥ ४२ ॥ सरमां
 नाम सुभगां सर्वलक्षणसंयुताम् । ततो मंदोदरी पुत्रं मेघनादमजीजनत् ॥ ४३ ॥
 जातमात्रस्तु यो नादं मेघवत्प्रमुमोच ह । ततः सर्वेऽब्रुवन्मेघनादोऽयमिति चासकृत् ॥
 ॥ ४४ ॥ कुंभकर्णस्ततः प्राह निद्रा मां बाधते प्रभो । ततश्च कारयामास गुहां दीर्घां
 सुविस्तराम् ॥ ४५ ॥ तत्र सुष्वापमूढात्मा कुंभकर्णो विघूर्णितः । निद्रिते कुंभकर्णे तु
 रावणो लोकरावणः ॥ ४६ ॥ ब्राह्मणान् ऋषिमुख्यांश्च देवदानवाकिन्नरान् । देवश्रियो

मनुष्यांश्च निजघ्ने समहोरगान् ॥ ४७ ॥ धनदोऽपि ततः श्रुत्वा रावणस्याक्रमं प्रभुः ।
 अधर्मं मा कुरुष्वेति दूतवाक्यैर्न्यवारयत् ॥ ४८ ॥ ततः क्रुद्धो दशग्रीवो जगाम धन-
 दालयम् । विनिर्जित्य धनाध्यक्षं जहारोत्तमपुष्पकम् ॥ ४९ ॥ ततो यमं च वरुणं
 निर्जित्य समरेऽसुरः । स्वर्गलोकमगात्तूर्णं देवराजजिघांसया ॥ ५० ॥ ततोऽभवन्मह-
 द्युद्धमिद्रेण सह दैवतैः । ततो रावणमभ्येत्य ब्रबध त्रिदशेश्वरः ॥ ५१ ॥ तच्छत्वा सह-
 सागत्य मेघनादः प्रतापवान् । कृत्वा घोरं महद्युद्धं जित्वा त्रिदशपुंगवान् ॥ ५२ ॥
 इंद्रं गृहीत्वा बद्धासौ मेघनादो महाबलः । मोचयित्वा तु पितरं गृहीत्वैंद्रं ययौ पुरम् ॥ ५३ ॥
 ब्रह्मा तु मोचयामास देवैंद्रं मेघनादतः । दत्त्वा वरान्बहूस्तस्मै ब्रह्मा स्वभ-
 वनं ययौ ॥ ५४ ॥ रावणो विजयी लोकान्सर्वाञ्जित्वा क्रमेण तु । कैलासं तोलया-
 मास बाहुभिः परिघोपमैः ॥ ५५ ॥ तत्र नंदीश्वरेणैवं शप्तोऽयं राक्षसेश्वरः । वानरैर्मा-
 नुषैश्चैव नाशं गच्छेति कोपिना ॥ ५६ ॥ शप्तोऽप्यगणयन् वाक्यं ययौ हैहयपत्तनम् ।
 तेन बद्धो दशग्रीवः पुलस्त्येन विमोचितः ॥ ५७ ॥ ततोऽतिवलमासाद्य जिघांसुर्हारीपुं-

गवम् । धृतस्तेनैव कक्षेण वालिना दशकंधरः ॥ ५८ ॥ भ्रामयित्वा तु चतुरः समुद्रान्
 रावणं हरिः । विसर्जयामास ततस्तेन सख्यं चकार सः ॥ ५९ ॥ रावणः परमप्रीत एवं लो
 कान्महाबलः । चकार स्ववशे राम बुभुजे स्वयमेव तान् ॥ ६० ॥ एवंप्रभावो राजेंद्र
 दशग्रीवः सहेंद्रजित् । त्वया विनिहतः संख्ये रावणो लोकरावणः ॥ ६१ ॥ मेघनादश्च
 निहतो लक्ष्मणेन महात्मना । कुंभकर्णश्च निहतस्त्वया पर्वतसन्निभः ॥ ६२ ॥ भवा-
 न्नारायणः साक्षाजगतामादिकृद्विभुः । त्वत्स्वरूपमिदं सर्वं जगत्स्थावरजंगमम् ॥ ६३ ॥
 त्वन्नाभिकमलोत्पन्नो ब्रह्मा लोकपितामहः । अग्निस्ते मुखतो जातो वाचा सह रघूत्तम
 ॥ ६४ ॥ बाहुभ्यां लोकपालौघाश्चक्षुभ्यां चंद्रभास्करो । दिशश्च विदिशश्चैव कर्णाभ्यां
 ते समुत्थिताः ॥ ६५ ॥ घ्राणात्प्राणः समुत्पन्नश्चाश्विनौ देवसत्तमौ । जंघाजानूरुजघना-
 न्ध्रुवलोकादयोऽभवन् ॥ ६६ ॥ कुक्षिदेशात्समुत्पन्नाश्चत्वारः सागरा हरेः । स्तनाभ्या-
 मिंद्रवरुणौ बालखिल्याश्च रेतसः ॥ ६७ ॥ मेढ्राद्यमो गुदान्मृत्युर्मन्यो रुद्रास्त्रिलोचनः ।
 अस्थिभ्यः पर्वता जाताः केशेभ्यो मेघसंहतिः ॥ ६८ ॥ औषध्यस्तव रोमभ्यो नखेभ्यश्च

खरादयः । त्वं विश्वरूपः पुरुषो मायाशक्तिसमन्वितः ॥ ६९ ॥ नानारूप इवाभासि
 गुणव्यतिकरे सति । त्वामाश्रित्यैव विबुधाः पिबन्त्यमृतमध्वरे ॥ ७० ॥ त्वया सृष्टमिदं
 सर्वं विश्वं स्थावरजंगमम् । त्वामाश्रित्यैव जीवंति सर्वे स्थावरजंगमाः ॥ ७१ ॥ त्वद्यु-
 क्तमखिलं वस्तु व्यवहारेऽपि राघव । क्षीरमध्यगतं सर्पिर्यथा व्याप्याखिलं पयः
 ॥ ७२ ॥ त्वद्भासा भासतेऽर्कादि न त्वं तेनावभाससे । सर्वगं नित्यमेकं त्वां ज्ञानच-
 क्षुर्विलोकयेत् ॥ ७३ ॥ नाज्ञानचक्षुस्त्वां पश्येदधटक् भास्करं यथा । योगिनस्त्वां
 विचिन्वन्ति स्वदेहे परमेश्वरम् ॥ ७४ ॥ अतन्निरसनमुखैर्वेदशीर्षैरहर्निशम् । त्वत्पाद-
 भक्तिलेशेन गृहीता यदि योगिनः ॥ ७५ ॥ विचिन्वंतो हि पश्यन्ति चिन्मात्रं त्वां न
 चान्यथा । मया प्रलपितं किञ्चित्सर्वज्ञस्य तवाग्रतः ॥ अंतुमर्हसि देवेश तवानुग्रह-
 मागहम् ॥ ७६ ॥ दिग्देशकालपरिहानमनन्यमेकं चिन्मात्रमक्षरमजं चलनादिहीनम् ।
 सर्वज्ञमीश्वरमनंतगुणं व्युदस्तमायं भजे रघुपतिं भजतामभिन्नम् ॥ ७७ ॥ इति श्रीम-
 दध्यात्मरामायणे उमामहेश्वरसंवादे उत्तरकांडे द्वितीयः सर्गः ॥ २ ॥ ॥ ॥

॥ श्रीराम उवाच ॥ ॥ वालिसुग्रीवयोर्जन्म श्रोतुमिच्छामि तत्त्वतः । रवीन्द्रौ वान-
सकारौ जज्ञात इति नः श्रुतम् ॥ १ ॥ ॥ अगस्त्य उवाच ॥ मेरोः स्वर्णमयस्याद्रे-
र्मध्यशृंगे मणिप्रभे । तस्मिन्तभास्ते विस्तीर्णा ब्रह्मणः शतयोजना ॥ २ ॥ तस्यां
चतुर्मुखः साक्षात्कदाचिद्योगमास्थितः । नेत्राभ्यां पतितं दिव्यमानंदसलिलं
बहु ॥ ३ ॥ तद्रूढीत्वा करे ब्रह्मा ध्यात्वा किञ्चित्तदत्यजत् । भूमौ पतितमात्रेण
तस्माज्जातो महाकपिः ॥ ४ ॥ तमाह द्रुहिणो वत्स किञ्चित्कालं वसात्र मे । समीपे
सर्वशोभाढ्ये ततः श्रेयो भविष्यति ॥ ५ ॥ इत्युक्तो न्यवसत्तत्र ब्रह्मणा वानरोत्तमः ।
एवं बहुतिथे काले गते ऋक्षाधिपः सुग्रीः ॥ ६ ॥ कदाचित्पर्यटन्नद्रौ फलमूलार्थमु-
द्यतः । अपश्यद्विव्यसलिला वापीं मणिशिलान्विताम् ॥ ७ ॥ पानीयं पातुमागच्छत्तत्र
छायामयं कपिम् । दृष्ट्वा प्रतिकपिं मत्वा निपपात जलान्तरे ॥ ८ ॥ तत्रादृष्ट्वा हरिं शीघ्रं
पुनरुत्प्लुत्य वानरः । अपश्यत्सुंदरीं रामामात्मानं विस्मयं गतः ॥ ९ ॥ ततः सुरेशो
दवेशं पूजयित्वा चतुर्मुखम् । गच्छन्मध्याह्नसमये दृष्ट्वा नारीं मनोरमाम् ॥ १० ॥

कंदर्पशरविद्वांगस्त्यक्तवान्वीर्यमुत्तमम् । तामप्राप्यैव तद्वीजं वालदेशेऽपतद्भुवि ॥ ११ ॥
 वाली समभवत्तत्र शक्रतुल्यपराक्रमः । तस्य दत्त्वा सुरेशानः स्वर्णमालां दिवं गतः
 ॥ १२ ॥ भानुरप्यागतस्तत्र तदानीमेव भामिनीम् । दृष्ट्वा कामवशो भूत्वा ग्रीवादेशे-
 ऽसृजन्महत् ॥ १३ ॥ वीजं तस्यास्ततः सद्यो महाकायोऽभवद्धरिः । तस्य दत्त्वा हनू-
 मंतं सहायार्थं गतो रविः ॥ १४ ॥ पुत्रद्वयं समादाय गत्वा सा निद्रिता क्वचित् ।
 प्रभातेऽपश्यदात्मानं पूर्ववद्धानराकृतिम् ॥ १५ ॥ फलमूलदिभिः सार्धं पुत्राभ्यां
 सहितः कपिः । नत्वा चतुर्मुखस्याग्रे ऋक्षराजः स्थितः सुधीः ॥ १६ ॥ ततोऽब्रवीत्स-
 माश्वास्य बहुशः कपिकुंजरम् । तत्रैकं देवतादूतमाहूयामरसन्निभम् ॥ १७ ॥ गच्छ दूत
 मयादिष्टो गृहीत्वा वानरोत्तमम् । किष्किं कंधां दिव्यनगरीं निर्मितां विश्वकर्मणा ॥ १८ ॥
 सर्वसौभाग्यवलितां देवैरपि दुरासदाम् । तस्यां सिंहासने वीरं राजानमभिषेचय ॥
 ॥ १९ ॥ सप्तद्वीपगता ये ये वानराः संति दुर्जयाः । सर्वे ते ऋक्षराजस्य भविष्यन्ति
 वशेऽनुशाः ॥ २० ॥ यदा नारायणः साक्षाद्रामो भूत्वा सनातनः । भूभारासुरनाशाय

संभविष्यति भूतले ॥ २१ ॥ तदा सर्वे सहायार्थे तस्य गच्छतु वानराः । इत्युक्तो
 ब्रह्मणा दूतो देवानां स महामतिः ॥ २२ ॥ यथाज्ञप्तस्तथा चक्रे ब्रह्मणा तं हरीश्वरम् ।
 देवदूतस्ततो गत्वा ब्रह्मणे तन्निवेदयत् ॥ २३ ॥ तदादि वानराणां सा किष्किंधाऽभू-
 नृपाश्रयः । सर्वेश्वरस्त्वमेवासीरिदानीं ब्रह्मणाऽर्थितः ॥ २४ ॥ भूमेर्भारो हृतः कृत्स्न-
 स्त्वया लीलानृदेहिना । सर्वभूतांतरस्थस्य नित्यमुक्तचिदात्मनः ॥ २५ ॥ अखंडानंदरू-
 पस्य कियानेष पराक्रमः । तथाऽपि वर्ण्यते सद्भिर्लीलामानुषरूपिणः ॥ २६ ॥ य-
 शस्ते सर्वलोकानां पापहृत्यै सुखाय च । य इदं कीर्तयेन्मर्त्यो वालिसुग्रीवयोर्महत् ॥
 ॥ २७ ॥ जन्म त्वदाश्रयत्वात्स मुच्यते सर्वपातकैः । अथान्यां संप्रवक्ष्यामि कथां राम
 त्वदाश्रयाम् ॥ २८ ॥ सीता हृता यदर्थं सा रावणेन दुरात्मना । पुरा कृतयुगे राम
 प्रजापतिसुतं विभुम् ॥ २९ ॥ सनत्कुमारमेकांते समासीनं दशाननः । विनयावनतो
 भूत्वा ह्यभिवाद्येदमब्रवीत् ॥ ३० ॥ को न्वस्मिन्प्रवरो लोके देवानां बलवत्तरः । देवाश्च
 यं समाश्रित्य युद्धे शत्रुं जयन्ति हि ॥ ३१ ॥ कं यजन्ति द्विजा नित्यं कं ध्यायन्ति च यो-

गिनः । एतन्मे शंस भगवन् प्रश्नं प्रश्नविदांवर ॥ ३२ ॥ ज्ञात्वा तस्य हृदिस्थं यत्त-
दशेषेण योगदृक् । दशाननमुवाचेदं शृणु वक्ष्यामि पुत्रक ॥ ३३ ॥ भर्ता यो जगतां
नित्यं यस्य जन्मादिकं नहि । सुरासुरैर्नुतो नित्यं हरिर्नारायणोऽव्ययः ॥ ३४ ॥ यन्ना-
भिपंकजाजातो ब्रह्मा विश्वसृजां पतिः । सृष्टं येनैव सकलं जगत्स्थावरजंगमम् ॥ ३५ ॥
तं समाश्रित्य विबुधा जयन्ति समरे रिपून् । योगिनो ध्यानयोगेन तमेवानुजयन्ति हि
॥ ३६ ॥ महर्षेर्वचनं श्रुत्वा प्रत्युवाच दशाननः । दैत्यदानवरक्षांसि विष्णुना निह-
तानि च ॥ ३७ ॥ कां वा गतिं प्रपद्यते प्रेत्य ते मुनिपुंगव । तमुवाच मुनिश्रेष्ठो रावणं
राक्षसाधिपम् ॥ ३८ ॥ देवतैर्निहता नित्यं गत्वा स्वर्गमनुत्तमम् । भोगक्षये पुनस्त-
स्माद् भ्रष्टा भूमौ भवन्ति ते ॥ ३९ ॥ पूर्वार्जितैः पुण्यपापैर्म्रियन्ते चोद्भवंति च । विष्णुना
ये हतास्ते तु प्राप्नुवन्ति हेरर्गतिम् ॥ ४० ॥ श्रुत्वा मुनिमुखात्सर्वं रावणो हृष्टमानसः ।
योत्स्येऽहं हरिणा सार्धमिति चितापरोऽभवत् ॥ ४१ ॥ मनःस्थितं परिज्ञात्वा रावणस्य
महामुनिः । उवाच वत्स तेऽभीष्टं भविष्यति न संशयः ॥ ४२ ॥ कंचित्कालं प्रती-

क्षस्व सुखी भव दशानन । एवमुक्त्वा महाबाहो मुनिः पुनरुवाच तम् ॥ ४३ ॥
 तस्य स्वरूपं वक्ष्यामि ह्यरूपस्यापि मायिनः । स्थावरेषु च सर्वेषु नदेषु च नदीषु च
 ॥ ४४ ॥ ओंकारश्चैव सत्यं च सावित्री पृथिवी च सः । समस्तजगदाधारः शेषरूप-
 धरो हि सः ॥ ४५ ॥ सर्वे देवाः समुद्राश्च कालः सूर्यश्च चंद्रमाः । सूर्योदयो दिवा
 रात्री यमश्चैव तथाऽनिलः ॥ ४६ ॥ अग्निरिंद्रस्तथा मृत्युः पर्जन्यो वसवस्तथा । ब्रह्मा
 रुद्रादयश्चैव ये चान्ये देवदानवाः ॥ ४७ ॥ विद्योतति ज्वलत्येष पाति चात्तीति विश्व-
 कृत् । क्रीडां करोत्यव्ययात्मा सोऽयं विष्णुः सनातनः ॥ ४८ ॥ तेन सर्वमिदं व्याप्तं त्रैलो-
 क्यं सचराचरम् । नीलोत्पलदलश्यामो विद्युद्वर्णावरावृतः ॥ ४९ ॥ शुद्धजांबूनद-
 प्रख्यां श्रियं वामांकसंस्थिताम् । सदानपायिनीं देवीं पश्यन्नालिंग्य तिष्ठति ॥ ५० ॥
 द्रष्टुं न शक्यते कैश्चिद्देवदानवपन्नगैः । यस्य प्रसादं कुरुते स चैनं द्रष्टुमर्हति ॥ ५१ ॥
 न च यज्ञतपोभिर्वा न दानाध्ययनादिभिः । शक्यते भगवान्द्रष्टुमुपायैरितरैरपि ॥ ५२ ॥
 तद्भक्तैस्तद्गतप्राणैस्तच्चित्तैर्धूतकल्मषैः । शक्यते भगवान्विष्णुर्वेदांतामलदृष्टिभिः ॥ ५३ ॥

गिनः । एतन्मे शंस भगवन् प्रश्नं प्रश्नविदांवर ॥ ३२ ॥ ज्ञात्वा तस्य हृदिस्थं यत्त-
दशेषेण योगदृक् । दशाननमुवाचेदं शृणु वक्ष्यामि पुत्रक ॥ ३३ ॥ भर्ता यो जगतां
नित्यं यस्य जन्मादिकं नहि । सुरासुरैर्नुतो नित्यं हरिर्नारायणोऽव्ययः ॥ ३४ ॥ यन्ना-
भिपंकजाजातो ब्रह्मा विश्वसृजां पतिः । सृष्टं येनैव सकलं जगत्स्थावरजंगमम् ॥ ३५ ॥
तं समाश्रित्य विबुधा जयन्ति समरे रिपून् । योगिनो ध्यानयोगेन तमेवानुजयन्ति हि
॥ ३६ ॥ महर्षेर्वचनं श्रुत्वा प्रत्युवाच दशाननः । दैत्यदानवरक्षांसि विष्णुना निह-
तानि च ॥ ३७ ॥ कां वा गतिं प्रपद्यन्ते प्रेत्य ते मुनिपुंगव । तमुवाच मुनिश्रेष्ठो रावणं
राक्षसाधिपम् ॥ ३८ ॥ देवतैर्निहता नित्यं गत्वा स्वर्गमनुत्तमम् । भोगक्षये पुनस्त-
स्माद् भ्रष्टा भूमौ भवन्ति ते ॥ ३९ ॥ पूर्वार्जितैः पुण्यपापैर्भ्रियन्ते चोद्भवंति च । विष्णुना
ये हतास्ते तु प्राप्नुवन्ति हेरर्गतिम् ॥ ४० ॥ श्रुत्वा मुनिमुखात्सर्वं रावणो हृष्टमानसः ।
योत्स्येऽहं हरिणा सार्धमिति चिन्तापरोऽभवत् ॥ ४१ ॥ मनःस्थितं परिज्ञात्वा रावणस्य
महामुनिः । उवाच वत्स तेऽभीष्टं भविष्यति न संशयः ॥ ४२ ॥ कंचित्कालं प्रती-

क्षस्व सुखी भव दशानन । एवमुक्त्वा महाबाहो मुनिः पुनरुवाच तम् ॥ ४३ ॥
 तस्य स्वरूपं वक्ष्यामि ह्यरूपस्यापि मायिनः । स्थावरेषु च सर्वेषु नदेषु च नदीषु च
 ॥ ४४ ॥ ओंकारश्चैव सत्यं च सावित्री पृथिवी च सः । समस्तजगदाधारः शेषरूप-
 धरो हि सः ॥ ४५ ॥ सर्वे देवाः समुद्राश्च कालः सूर्यश्च चंद्रमाः । सूर्योदयो दिवा
 रात्री यमश्चैव तथाऽनिलः ॥ ४६ ॥ अग्निरिंद्रस्तथा मृत्युः पर्जन्यो वसवस्तथा । ब्रह्मा
 रुद्रादयश्चैव ये चान्ये देवदानवाः ॥ ४७ ॥ विद्योतति ज्वलत्येष पाति चात्तीति विश्व-
 कृत् । क्रीडां करोत्यव्ययात्मा सोऽयं विष्णुः सनातनः ॥ ४८ ॥ तेन सर्वमिदं व्याप्तं त्रैलो-
 क्यं सचराचरम् । नीलोत्पलदलश्यामो विद्युद्वर्णावरावृतः ॥ ४९ ॥ शुद्धजांबूनद-
 प्रख्यां श्रियं वामांकसंस्थिताम् । सदानपायिनीं देवीं पश्यन्नालिंग्य तिष्ठति ॥ ५० ॥
 द्रष्टुं न शक्यते कैश्चिद्देवदानवपन्नगैः । यस्य प्रसादं कुरुते स चैनं द्रष्टुमर्हति ॥ ५१ ॥
 न च यज्ञतपोभिर्वा न दानाध्ययनादिभिः । शक्यते भगवान्द्रष्टुमुपायैरितरैरपि ॥ ५२ ॥
 तद्भक्तैस्तद्गतप्राणैस्तच्चित्तैर्धूतकल्मषैः । शक्यते भगवान्विष्णुर्वेदांतामलदृष्टिभिः ॥ ५३ ॥

अथ वा द्रष्टुमिच्छा ते शृणु त्वं परमेश्वरम् । त्रेतायुगे स देवेशो भविता नृपविग्रहः
 ॥ ५४ ॥ हितार्थं देवमर्त्यानामिक्श्वाकूणां कुले हरिः । रामो दाशरथिर्भूत्वा महासत्त्व-
 पराक्रमः ॥ ५५ ॥ पितुर्नियोगात्स भ्रात्रा भार्यया दंडके वने । विचारिष्यति धर्मात्मा
 जगन्मात्रा स्वमायया ॥ ५६ ॥ एवं ते सर्वमाख्यातं मया रावण विस्तरात् । भजस्व
 भक्तिभावेन सदा रामं श्रिया युतम् ॥ ५७ ॥ एवं श्रुत्वाऽसुराध्यक्षो ध्यात्वा किञ्चिद्वि-
 चार्य च । त्वया सह विरोधेऽसुर्मुमुदे रावणो महान् ॥ ५८ ॥ युद्धार्थी सर्वतो लोकान्
 पर्यटन् समवास्थितः । एतदर्थं महाराज रावणोऽतीव बुद्धिमान् । हतवान् जानकीं
 देवीं त्वयात्मबधकांक्षया ॥ ५९ ॥ इमां कथां यः शृणुयात्पठेद्वा संश्रावयेद्वा श्रव-
 णार्थिनां सदा । आयुष्यमारोग्यमनंतसौख्यं प्राप्नोति लाभं धनमक्षयं च ॥ ६० ॥ इति
 श्रीमदध्यात्मरामायणे उमामहेश्वरसंवादे उत्तरकांडे तृतीयः सर्गः ॥ ३ ॥
 ॥ श्रीमहादेव उवाच ॥ एकदा ब्रह्मणो लोकादायातं नारदं मुनिम् । पर्यटन्
 रावणो लोकान्दृष्ट्वा नत्वाब्रवीद्वचः ॥ १ ॥ भगवन्ब्रूहि मे योद्धुं कुत्र संति महाबलाः ।

योद्धुमिच्छामि बलिमिस्त्वं ज्ञातासि जगन्नयम् ॥ २ ॥ मुनिर्ध्यात्वाह सुचिरं श्वेतद्वी-
पनिवासिनः । महाबला महाकायास्तत्र याहि महामते ॥ ३ ॥ विष्णुपूजारता ये वै
विष्णुना निहताश्च ये । त एव तत्र संजाता अजेयाश्च सुरासुरैः ॥ ४ ॥ श्रुत्वा तद्रा-
वणो वेगान्मंत्रिभिः पुष्पकेण तान् । योद्धुकामः समागत्य श्वेतद्वीपसमीपतः ॥ ५ ॥
तत्प्रभाहतेजस्कं पुष्पकं नाचलत्ततः । त्यक्त्वा विमानं प्रययौ मंत्रिणश्च दशाननः ॥ ६ ॥
प्रविशन्नेष तद्वीपं धृतो हस्तेन योषिता । पृष्ठश्च त्वं कुतः कोऽसि प्रेषितः केन वा वद
॥ ७ ॥ इत्युक्तो लीलया स्त्रीभिर्हसंतीभिः पुनः पुनः । कृच्छ्राद्वस्ताद्विनिर्मुक्तस्तासां
स्त्रीणां दशाननः ॥ ८ ॥ आश्चर्यमतुलं लब्ध्वा चिंतयामास दुर्मतिः । विष्णुना निहतो
यामि वैकुण्ठमिति निश्चितः ॥ ९ ॥ मयि विष्णुर्यथा कुप्येत्तथा कार्यं करोम्यहम् । इति
निश्चित्य वैदेहीं जहार विपिनेऽसुरः ॥ १० ॥ जानन्नेव परात्मानं स जहारावनीसुताम् ।
मातृवत्पालयामास त्वत्तः कंक्षन्वधं स्वकम् ॥ ११ ॥ राम त्वं परमेश्वरोऽसि सकलं
जानासि विज्ञानदृक् भूतं भव्यमिदं त्रिकालकलनासाक्षी विकल्पोज्झितः । भक्ताना-

मनुवर्तनाय सकलां कुर्वन् क्रियासंहतिं त्वां शृण्वन्मनुजाकृतिर्मुनिवचो भासीश लोका-
 र्चितः ॥ १२ ॥ स्तुतवैवं राघवं तेन पूजितः कुंभसंभवः । स्वाश्रमं मुनिभिः सार्धं
 प्रययौ हृष्टमानसः ॥ १३ ॥ रामस्तु सीतया सार्धं भ्रातृभिः सह मंत्रिभिः । संसा-
 रीव रमानाथो रममाणोऽवसद्गृहे ॥ १४ ॥ अनासक्तोऽपि विषयान्बुभुजे प्रियया सह ।
 हनुमत्प्रमुखैः सद्भिर्वानरैः परिवेष्टितः ॥ १५ ॥ पुष्पकं चागमद्राममेकदा पूर्ववत्प्रभुम् ।
 प्राह देव कुबेरेण प्रेषितं त्वामहं ततः ॥ १६ ॥ जितं त्वं रावणेनादौ पश्चाद्रामेण निर्जि-
 तम् । अतस्त्वं राघवं नित्यं वह यावद्वसेद्भुवि ॥ १७ ॥ यदा गच्छेद्रघुश्रेष्ठो वैकुण्ठं याहि
 मां तदा । तच्छ्रुत्वा राघवः प्राह पुष्पकं सूर्यसन्निभम् ॥ १८ ॥ यदा स्मरामि भद्रं ते
 तदागच्छ ममांतिकम् । तिष्ठांतर्धाय सर्वत्र गच्छेदानीं ममाज्ञया ॥ १९ ॥ इत्युक्त्वा
 रामचन्द्रोऽपि पौरकार्याणि सर्वशः । भ्रातृभिर्मंत्रिभिः सार्धं यथान्यायं चकार सः ॥
 ॥ २० ॥ राघवे शासति भुवं लोकनाथे रमापतौ । वसुधा सस्यसंपन्ना फलवंतश्च भूरुहाः
 ॥ २१ ॥ जना धर्मपराः सर्वे पतिभक्तिपराः न्वियः । नापश्यत्पुत्रमरणं कश्चिद्राजानि

राघवे ॥ २२ ॥ समारुह्य विमानाग्र्यं राघवः सीतया सह । वानरैर्भ्रातृभिः सार्धं
संचचारावनिं प्रभुः ॥ २३ ॥ अमानुषाणि कार्याणि चकार बहुशो भुवि । ब्राह्मणस्य
सुतं दृष्ट्वा बालं मृतमकालतः ॥ २४ ॥ शोचंतं ब्राह्मणं चापि ज्ञात्वा रामो महामतिः ।
तपस्यंतं वने शूद्रं हत्वा ब्राह्मणबालकम् ॥ २५ ॥ जीवयामास शूद्रस्य ददौ स्वर्गमनु-
त्तमम् । लोकानामुपदेशार्थं परमात्मा रघूत्तमः ॥ २६ ॥ कोटिशःस्थापयामास शिव-
लिंगानि सर्वशः । सीतां च रमयामास सर्वभोगैरमानुषैः ॥ २७ ॥ शशास रामो धर्मेण
राज्यं परमधर्मवित् । कथां संस्थापयामास सर्वलोकमलापहाम् ॥ २८ ॥ दशवर्ष-
सहस्राणि मायामानुषविग्रहः । चकार राज्यं विधिवल्लोकवन्द्यपदांबुजः ॥ २९ ॥
एकपत्नीव्रतो रामो राजर्षिः सर्वदा शुचिः । गृहमेधीयमखिलमाचरन् शिक्षयन्
जनान् ॥ ३० ॥ सीता प्रेम्णाऽनुवृत्त्या च प्रश्रयेण दमेन च । भर्तुर्मनोहरा साध्वी
भावज्ञा सा ह्रिया भिया ॥ ३१ ॥ एकदाक्रीडविपिने सर्वभोगसमन्विते । एकांते दिव्य-
भवने सुखासीनं रघूत्तमम् ॥ ३२ ॥ नीलमाणिक्यसंकाशं दिव्याभरणभूषितम् । प्रस-

ब्रवदनं शातं विद्युत्पुंजनिभांबरम् ॥ ३३ ॥ सीता कमलपत्राक्षी सर्वाभरणभूषिता ।
 राममाह कराभ्यां सा लालयंती पदांबुजे ॥ ३४ ॥ देवदेव जगन्नाथ परमात्मन्सना-
 तन । चिदानन्दादिमध्यांतरहिताशेषकारण ॥ ३५ ॥ देव देवाः समासाद्य मामेकांतेऽ-
 ब्रुवन्वचः । बहुशोऽर्थयमानास्ते वैकुण्ठागमनं प्रति ॥ ३६ ॥ त्वया समेतश्चिच्छक्त्या
 रामीस्तष्ठति भूतले । विसृज्यास्मान्स्वकं धाम वैकुण्ठं च सनातनम् ॥ ३७ ॥ आस्ते
 त्वया जगद्धात्रि रामः कमललोचनः । अग्रतो याहि वैकुण्ठं त्वं तथा चेद्रघूत्तमः ॥ ३८ ॥
 आगमिष्यति वैकुण्ठं सनाथान्नः करिष्यति । इति विज्ञापिताहं तैर्मया विज्ञापितो भवान् ॥
 ॥ ३९ ॥ यद्युक्तं तत्कुरुष्वद्य नाहमाज्ञापये प्रभो । सीतायास्तद्वचः श्रुत्वा रामो
 ध्यात्वाऽब्रवीत्क्षणम् ॥ ४० ॥ देवि जानामि सकलं तत्रोपायं वदामि ते । कल्पयित्वा-
 मिषं देवि लोकवादं त्वदाश्रयम् ॥ ४१ ॥ त्यजामि त्वां वने लोकवादाद्भीत इवापरः । भवि-
 ष्यतः कुमारौ द्वौ वाल्मीकेराश्रमांतिके ॥ ४२ ॥ इदानीं दृश्यते गर्भः पुनरागत्य भैं-
 तिकम् । लोकानां प्रत्ययार्थं त्वं कृत्वा शपथमादरात् ॥ ४३ ॥ भूमेर्विवरमात्रेण वैकुण्ठं

यास्यसि द्रुतम् । पश्चादहं गमिष्यामि एष एव सुनिश्चयः ॥ ४४ ॥ इत्युक्त्वा तां वि-
सृज्याथ रामो ज्ञानैकलक्षणः । मंत्रिभिर्मन्त्रतत्त्वज्ञैर्वलमुख्यैश्च संवृतः ॥ ४५ ॥ तत्रोप-
विष्टं श्रीरामं सुहृदः पर्युपासत । हास्यप्रौढकथासुज्ञा हासयंतः स्थिता हरिम् ॥ ४६ ॥
कथाप्रसंगात्प्रच्छ रामो विजयनामकम् । पौरा जानपदा मे किं वदंतीह शुभाशुभम् ॥
॥ ४७ ॥ सीतां वा मातरं वा मे भ्रातृन्वा कैकयीमथ । न भेतव्यं त्वया ब्रूहि शापि-
तोऽसि ममोपरि ॥ ४८ ॥ इत्युक्तः प्राह विजयो देव सर्वे वदन्ति ते । कृतं सुदुष्करं सर्वं
रामेण विदितात्मना ॥ ४९ ॥ किंतु त्वा दशग्रीवं सीतामाहृत्य राघवः । अमर्षि पृष्ठतः
कृत्वा स्वं वेदम प्रत्यपादयत् ॥ ५० ॥ कीदृशं हृदये तस्य सीतासंभोगजं सुखम् । या
हता विजनेऽरण्ये रावणेन दुरात्मना ॥ ५१ ॥ अस्माकमपि दुष्कर्म योषितां मर्षणं
भवेत् । यादृग् भवति वै राजा तादृश्यो नियतं प्रजाः ॥ ५२ ॥ श्रुत्वा तद्वचनं रामः
स्वजनान्पर्यपृच्छत । तेऽपि नत्वाऽब्रुवन् राममेवमेतन्न संशयः ॥ ५३ ॥ ततो विसृज्य
सचिवान्विजयं सुहृदस्तथा । आहूय लक्ष्मणं रामो वचनं चेदमब्रवीत् ॥ ५४ ॥ लोका-

पवादस्तु महान्सीतामाश्रित्य मेऽभवत् । सीतां प्रातः समानीय वाल्मीकेराश्रमांतिके ॥
 ॥ ५५ ॥ त्यक्त्वा शीघ्रं रथेन त्वं पुनरायाहि लक्ष्मण । वक्ष्यसे यादे वा किञ्चित्तदा मां
 हतवानसि ॥ ५६ ॥ इत्युक्तो लक्ष्मणो भीत्या प्रातरुत्थाय जानकीम् । सुमंत्रेण रथे
 कृत्वा जगाम सहसा वनम् ॥ ५७ ॥ वाल्मीकेराश्रमस्यांते त्यक्त्वा सीतामुवाच सः ।
 लोकापवादभीत्या त्वां त्यक्तवान् रावघ्नो वने ॥ ५८ ॥ दोषो न काश्चिन्मे मातर्गच्छा-
 श्रमपदं मुनेः । इत्युक्त्वा लक्ष्मणः शीघ्रं गतवान् रामसन्निधिम् ॥ ५९ ॥ सीताऽपि
 दुःखसंतप्ता विललापातिमुग्धवत् । शिष्यैः श्रुत्वा च वाल्मीकिः सीतां ज्ञात्वा स
 दिव्यदृक् ॥ ६० ॥ अर्घ्यादिभिः पूजयित्वा समाश्रास्य च जानकीम् । ज्ञात्वा भविष्यं
 सकलमार्पयन्मुनियोषिताम् ॥ ६१ ॥ तास्तां संपूजयन्ति स्म सीतां भक्त्या दिनेदिने ।
 ज्ञात्वा परात्मनो लक्ष्मीं मुनिवाक्येन योषितः । सेवां चक्रुः सदा तस्या विनयादिभि-
 रादरात् ॥ ६२ ॥ रामोऽपि सीताराहितः परात्मा विज्ञानदृक्केवल आदिदेवः । सत्यं ज्य
 भोगानाखिलान्विरक्तो मुनिव्रतोऽभून्मुनिसेवितांघ्रिः ॥ ६३ ॥ इति श्रीमदध्यात्मरामायणे
 उमामहेश्वरसंवादे उत्तरकांडे चतुर्थः सर्गः ॥ ४ ॥

॥ श्रीमहादेव उवाच ॥ ततो जगन्मंगलमंगलात्मना विधाय रामायणकीर्तिमुत्त-
माम् । चचार पूर्वाचरितं रघूत्तमो राजर्षिवर्यैरभिसेवितं यथा ॥ १ ॥ सौमित्रिणा पृष्ट
उदारबुद्धिना रामः कथाः प्राह पुरातनीः शुभाः । राज्ञः प्रमत्तस्य नृगस्य शापतो
द्विजस्य तिर्यक्त्वमथाह राघवः ॥ २ ॥ कदाचिदेकांत उपस्थितं प्रभुं रामं रमाललित-
पादपंकजम् । सौमित्रिरासादितशुद्धभावनः प्रणम्य भक्त्या विनयान्वितोऽब्रवीत् ॥
॥ ३ ॥ त्वं शुद्धबोधोऽसि हि सर्वदेहिनामात्माऽस्यधीशोऽसि निराकृतिः स्वयम् ।
प्रतीयसे ज्ञानदृशां महामते पादाब्जभृंगाहितसंगसंगिनाम् ॥ ४ ॥ अहं प्रपन्नोऽस्मि
पदांबुजं प्रभो भवापवर्गं तव योगिभावितम् । यथांजसा ज्ञानमपारवारिधिं सुखं
तरिष्यामि तथानुशाधि माम् ॥ ५ ॥ श्रुत्वाऽथ सौमित्रिवचोऽखिलं तदा प्राह प्रपन्ना-
तिहरः प्रसन्नधीः । विज्ञानमज्ञानतमोपशान्तये श्रुतिप्रपन्नं क्षितिपालभूषणः ॥ ६ ॥
आदौ स्ववर्णाश्रमवर्णिताः क्रियाः कृत्वा समासादितशुद्धमानसः । समाप्य तत्पूर्व-
मुपात्तसाधनः समाश्रेयस्सद्गुरुमात्मलब्धये ॥ ७ ॥ क्रिया शरीरोद्भवहेतुरादृता प्रिया-

प्रियौ तौ भवतः सुरागिणः । धर्मेतरौ तत्र पुनः शरीरकं पुनः क्रिया चक्रवदीर्यते
भवः ॥ ८ ॥ अज्ञानमेवास्य हि मूलकारणं तद्भानमेवात्र विधौ विधीयते । विद्यैव
तन्नाशविधौ पटीयसी न कर्म तज्जं सविरोधमीरितम् ॥ ९ ॥ नाज्ञानहानिर्न च रागसं-
क्षयो भवेत्ततः कर्म सदोषमुद्भवेत् । ततः पुनः संसृतिरप्यवारिता तस्माद्बुधो ज्ञान-
विचारवान्भवेत् ॥ १० ॥ ननु क्रिया वेदमुखेन चोदिता यथैव विद्या पुरुषार्थसाधनम् ।
कर्तव्यता प्राणभृतः प्रचोदिता विद्यासहायत्वमुपैति सा पुनः ॥ ११ ॥ कर्माकृतौ दोष-
मपि श्रुतिर्जगौ तस्मात्सदा कार्यमिदं मुमुक्षुणा । ननु स्वतंत्रा ध्रुवकार्यकारिणी विद्या
न किञ्चिन्मनसाऽप्यपेक्षते ॥ १२ ॥ न सत्यकार्योऽपि हि यद्वदध्वरः प्रकांक्षतेऽन्यानपि
कारकादिकान् । तथैव विद्या विधितः प्रकाशितैर्विशिष्यते कर्मभिरेव मुक्तये ॥ १३ ॥
केचिद्वदंतीति वितर्कवादिनस्तदप्यसदृष्टविरोधकारणात् । देहाभिमानादभिवर्धते
क्रिया विद्या गताहंकृतिताः प्रसिद्ध्यति ॥ १४ ॥ विशुद्धविज्ञानविरोचनांविता विद्याऽ-
त्मवृत्तिश्चरमेति भण्यते । उदेति कर्माखिलकारकादिभिर्निहन्ति विद्याऽखिलकारका-

दिकम् ॥ १५ ॥ तस्मात्त्यजेत्कार्यमशेषतः सुधीर्विद्याविरोधान्न समुच्चयो भवेत् ।
 आत्मानुसंधानपरायणः सदा निवृत्तसर्वेन्द्रियवृत्तिगोचरः ॥ १६ ॥ यावच्छरीरादिषु
 माययाऽऽत्मधीस्तावद्विधेयो विधवादकर्मणाम् । नेतीति वाक्यैरखिलं निषिद्ध्य तज्ज्ञा-
 त्वा परात्मानमथ त्यजेत्क्रियाः ॥ १७ ॥ यदा परात्मात्मविभेदभेदकं विज्ञानमात्मन्य-
 वभाति भास्वरम् । तदैव माया प्रविलीयतेजसा सकारका कारणमात्मसंसृतेः ॥ १८ ॥
 श्रुतिप्रमाणाभिविनाशिता च सा कथं भविष्यत्यपि कार्यकारिणी । विज्ञानमात्रादमला-
 द्वितीयतस्तस्मादविद्या न पुनर्भविष्यति ॥ १९ ॥ यदि स्म नष्टा न पुनः प्रसूयते
 कर्ताऽहमस्येति मतिः कथं भवेत् । तस्मात्स्वतंत्रा न किमप्यपेक्षते विद्या विमोक्षाय
 विभाति केवला ॥ २० ॥ सा तैत्तिरीयश्रुतिराह सादरं न्यासं प्रशस्ताखिलकर्मणां
 स्फुटम् । एतावदित्याह च वाजिनां श्रुतिज्ञानं विमोक्षाय न कर्मसाधनम् ॥ २१ ॥
 विद्यासमत्वेन तु दर्शितस्त्वया क्रतुर्न दृष्टान्त उदाहृतः समः । फलैः पृथक्त्वाद्वहुकारकैः
 क्रतुः संसाध्यते ज्ञानमतो विपर्ययम् ॥ २२ ॥ स प्रत्यवायो ह्यहमित्यनात्म-

धीरज्ञप्रसिद्धा न तु तत्त्वदर्शिनः । तस्माद्बुधैस्त्याज्यमविक्रियात्मभिर्विधानतः
 कर्म विधिप्रकाशितम् ॥ २३ ॥ श्रद्धान्वितस्तत्त्वमसीति वाक्यतो गुरोः प्रसा-
 दादपि शुद्धमानसः । विज्ञाय चैकात्म्यमथात्मजीवयोः सुखी भवेन्मेरुरिवाप्रकंपनः
 ॥ २४ ॥ आदौ पदार्थावगतिर्हि कारणं वाक्यार्थविज्ञानविधौ विधानतः । तत्त्वंपदार्थौ
 परमात्मजीवकावसीति चैकात्म्यमथानयोर्भवेत् ॥ २५ ॥ प्रत्यक्परोक्षादिविरोधमात्म-
 नोर्विहाय संगृह्य तयोश्चिदात्मताम् । संशोधितां लक्षणया च लक्षितां ज्ञात्वा स्वमा-
 त्मानमथाद्वयो भवेत् ॥ २६ ॥ एकात्मकत्वाज्जहती न संभवेत्तथाऽजहल्लक्षणता विरो-
 धतः । सोऽयंपदार्थाविव भागलक्षणा युज्येत तत्त्वंपदयोरदोषतः ॥ २७ ॥ रसादिपं-
 चीकृतभूतसंभवं भोगालयं दुःखसुखादिकर्मणाम् । शरीरमाद्यंतवदादिकर्मजं मायामयं
 स्थूलमुपाधिमात्मनः ॥ २८ ॥ सूक्ष्मं मनो बुद्धिदशेन्द्रियैर्युतं प्राणैरपंचीकृतभूतसंभवम् ।
 भोक्तुः सुखादेरनुसाधनं भवेच्छरीरमन्यद्विदुरात्मनो बुधाः ॥ २९ ॥ अनाद्यनिर्वाच्यम-
 पोह कारणं मायाप्रधानं तु परं शरीरकम् । उपाधिभेदात्तु यतः पृथक् स्थितं स्वात्मा-

नमात्मन्यवधारयेत्क्रमात् ॥ ३० ॥ कोशेष्वयं तेषु तु सत्तदाकृतिर्विभाति संगत्स्फाटि
कोपलो यथा । असंगरूपोऽयमजो यतोऽद्वयो विशायतेऽस्मिन्परितो विचारिते ॥ ३१ ॥
बुद्धेस्त्रिधा वृत्तिरपीह दृश्यते स्वप्नादिभेदेन गुणत्रयात्मनः । अन्योन्यतोऽस्मिन्व्यभिचा-
रतो मृषा नित्ये परे ब्रह्मणि केवले शिवे ॥ ३२ ॥ देहेंद्रियप्राणमनश्चिदात्मनां संघाद-
जसं परिवर्तते धियः । वृत्तिस्तमोमूलतयाश्लक्षणा याक्द्रवेत्तावदसौ भवोद्भवः ॥ ३३ ॥
नेतिप्रमाणेन निराकृताखिलो हृदा समास्वादितचिद्ब्रह्मनामृतः । त्यजेदशेषं जगदात्तस-
द्रसं पीत्वा यथाऽभः प्रजहाति तत्फलम् ॥ ३४ ॥ कदाचिदात्मा न मृतो न जायते
न क्षीयते नापि विवर्धतेऽनवः । निरस्तसर्वातिशयः सुखात्मकः स्वयंप्रभः सर्वगतोऽ-
यमद्वयः ॥ ३५ ॥ एवंविधे ज्ञानमये सुखात्मके कथं भवो दुःखमयः प्रतीयते । अज्ञान-
तोऽध्यासवशात्प्रकाशते ज्ञाने विलीयेत विरोधतः क्षणात् ॥ ३६ ॥ यदन्यदन्यत्र विभा-
व्यते भ्रमादध्यासमित्याहुरमुं विपश्चितः । असर्पभूतेऽहिविभावनं यथा रज्ज्वादिके
तद्वदपीश्वरे जगत् ॥ ३७ ॥ विकल्पमायारहिते चिदात्मकेऽहंकार एष प्रथमः प्रक-

ल्पितः । असाध्य एवात्मनि सर्वकारणे निरामये ब्रह्मणि केवले परे ॥ ३८ ॥ इच्छादि-
रागादिसुखादिधर्मिकाः सदा धियः संसृतिहेतवः परे । यस्मात्प्रसुप्तौ तदभावतः परः
सुखस्वरूपेण विभाव्यते हि नः ॥ ३९ ॥ ॥ अनाद्यविद्योद्भवबुद्धिर्विवितो जीवः प्रकाशो-
ऽयमितीर्यते चितः । आत्मा धियः साक्षितया पृथक् स्थितो बुद्ध्या परिच्छिन्नपरः स
एव हि ॥ ४० ॥ चिद्विब्रसाक्षात्मधियां प्रसंगतस्त्वेकत्र वासादनलाक्तलोहवत् । अन्यो-
ऽन्यमध्यासवशात्प्रतीयते जडाजडत्वं च चिदात्मचेतसोः ॥ ४१ ॥ गुरोः सकाशादपि
वेदवाक्यतः संजातविद्यानुभवो निरीक्ष्य तम् । स्वात्मानमात्मस्थमुपाधिवर्जितं त्यजे-
दशेषं जडमात्मगोचरम् ॥ ४२ ॥ प्रकाशरूपोऽहमजोऽहमद्वयोऽसकृद्विभातोऽहमतीव
निर्मलः । विशुद्धविज्ञानघनो निरामयः संपूर्ण आनंदमयोऽहमक्रियः ॥ ४३ ॥ सदैव
मुक्तोऽहमचित्यशक्तिमानतोऽद्वियज्ञानमविक्रियात्मकः । अनंतपारोऽहमहर्निशं बुधैर्वि-
भावितोऽहं हृदि वेदवादिभिः ॥ ४४ ॥ एवं सद्रात्मानमखंडितात्मना विचारमाणस्य
विशुद्धभावना । हन्यादविद्यामचिरेण कारकै रसायनं यद्वदुपासितं रुजः ॥ ४५ ॥

विविक्त आसीन उपारतेंद्रियो विनिर्जितात्मा विमलांतराशयः । विभावयंदेकमनन्य-
साधनो विज्ञानदृक्कैवल आत्मसंस्थितः ॥ ४६ ॥ विश्वं यदेतत्परमात्मदर्शनं विलापये-
दात्मनि सर्वकारणे । पूर्णाश्चिदानंदमयोऽवतिष्ठते न वेद बाह्यं न च किञ्चिदांतरम्
॥ ४७ ॥ पूर्वं समाधेरखिलं विचित्तयेदोङ्कारमात्रं सचराचरं जगत् । तदेव वाच्यं प्रणवो
हि वाचको विभाव्यते ज्ञानवशान्न बोधतः ॥ ४८ ॥ अकारसंज्ञः पुरुषो हि विश्वको
ह्युकारकस्तैजस ईर्यते क्रमात् । प्राज्ञो मकारः परिपठ्यतेऽखिलैः समाधिपूर्वं न तु
तत्त्वतो भवेत् ॥ ४९ ॥ विश्वं त्वकारं पुरुषं विलापयेदुकारमध्ये बहुधा व्यवस्थितम् ।
ततो मकारे प्रविलाप्य तैजसं द्वितीयवर्णं प्रणवस्य चांतिमे ॥ ५० ॥ मकारमप्यात्मनि
चिद्धने परे विलापयेत्प्राज्ञमपोह कारणम् । सोऽहं परं ब्रह्म सदा विमुक्तिमद्विज्ञानदृ-
ङ्मुक्त उपाधितोऽमलः ॥ ५१ ॥ एवं सदा जातपरात्मभावनः स्वानंदतुष्टः परिविस्मृता-
खिलः । आस्ते स नित्यात्मसुखप्रकाशकः साक्षाद्विमुक्तोऽचलवारिसंधुवत् ॥ ५२ ॥
एवं सदाऽभ्यस्तसमाधियोगिनो निवृत्तसर्वेन्द्रियगोचरस्य हि । विनिर्जिताशेषरिपोरहं
सदा दृश्यो भवेयं जितषड्गुणात्मनः ॥ ५३ ॥ ध्यात्वैवमात्मानमर्हनिशं मुनिस्तिष्ठेत्सदा

मुक्तसमस्तबंधनः । प्रारब्धमश्रन्नभिमानवर्जितो मय्येव साक्षात्प्रविलीयते ततः ॥
 ॥ ५४ ॥ आदौ च मध्ये च तथैव चांततो भवं विदित्वा भयशोककारणम् । हित्वा
 समस्तं विधिवादचोदितं भजेत्स्वमात्मानमथाखिलात्मनाम् ॥ ५५ ॥ आत्मन्यभेदेन
 विभावयन्निदं भवत्यभेदेन मयात्मना तदा । यथा जलं वारिनिधौ यथा पयः क्षीरे
 वियद्वयोमन्यनिले यथानिलः ॥ ५६ ॥ इत्थं यदीक्षेत हि लोकसंस्थितो जगन्मृषैवेति
 विभावयन्मुनिः । निराकृतत्वाच्छ्रुतियुक्तिमानतो यथेदुभेदो दिशि दिग्भ्रमादयः ॥ ५७ ॥
 यावन्न पश्येदखिलं मदात्मकं तावन्मदाराधनतत्परो भवेत् । श्रद्धालुरत्यूर्जितभक्ति-
 लक्षणो यस्तस्य दृश्योऽहमहर्निशं हृदि ॥ ५८ ॥ रहस्यमेतच्छ्रुतिसारसंग्रहं मया विनि-
 श्रित्य तवेदितं प्रिय । यस्त्वेतदालोचयतीह बुद्धिमान्स मुच्यते पातकराशिभिः क्षणात्
 ॥ ५९ ॥ भ्रातर्यदीदं परिदृश्यते जगन्मायैव सर्वं परिहृत्य चेतसा । मद्भावनाभावित-
 शुद्धमानसः सुखी भवानंदमयो निरामयः ॥ ६० ॥ यः सेवते मामगुणं गुणात्परं हृदा-
 कदा वा यदि वा गुणात्मकम् । सोऽहं स्वपादांचितरेणुभिः स्पृशन् पुनाति लोकत्रितयं
 यथा रविः ॥ ६१ ॥ विज्ञानमेतदखिलं श्रुतिसारमेकं वेदांतवेद्यचरणेन मयैव गीतम् ।

यः श्रद्धया परिपठेद्गुरुभक्तियुक्तो मद्रूपमेति यदि मद्रचनेषु भक्तिः ॥ ६२ ॥ इति
 श्रीम० रा० उमामहेश्वरसंवादे उत्तरकांडे श्रीरामगीतायां पंचमः सर्गः ॥ ५ ॥
 ॥ श्रीमहादेव उवाच ॥ एकदा मुनयः सर्वे यमुनातीरवासिनः । आजग्मू राघवं
 द्रष्टुं भयाल्लवणरक्षसः ॥ १ ॥ कृत्वाग्रे तु मुनिश्रेष्ठं भार्गवं च्यवनं द्विजाः । असंख्याताः
 समायाता रामादभयकांक्षिणः ॥ २ ॥ तान्पूजयित्वा परया भक्त्या रघुकुलोत्तमः ।
 उवाच मधुरं वाक्यं हर्षयन्मुनिमंडलम् ॥ ३ ॥ करवाणि मुनिश्रेष्ठाः किमागमनकार-
 णम् । धन्योऽस्मि यदि यूयं मां प्रीत्या द्रष्टुमिहागताः ॥ ४ ॥ दुष्करं चापि यत्कार्यं
 भवतां तत्करोम्यहम् । आज्ञापयंतु मां भृत्यं ब्राह्मणा दैवतं हि मे ॥ ५ ॥ तच्छ्रुत्वा
 सहसा हृष्टश्च्यवनो वाक्यमब्रवीत् । मधुनामा महादैत्यः पुरा कृतयुगे प्रभो ॥ ६ ॥
 आसीदतीव धर्मात्मा देवब्राह्मणपूजकः । तस्य तुष्टो महादेवो ददौ शूलमनुत्तमम् ॥
 ७ ॥ प्राह चानेन यं हंसि स तु भस्मीभविष्यति । रावणस्यानुजा भार्या तस्य कुंभी-
 नसी श्रुता ॥ ८ ॥ तस्यां तु लवणो नाम राक्षसो भीमविक्रमः । आसीदुरात्मा दुर्धर्षो
 देवब्राह्मणहिंसकः ॥ ९ ॥ पीडितास्तेन राजेंद्र वयं त्वां शरणं गताः । तच्छ्रुत्वा राघ-

वोऽप्याह मा भीर्वो मुनिपुंगवाः ॥ १० ॥ लवणं नाशयिष्यामि गच्छंतु विगतज्वराः ।
 इत्युक्त्वा प्राह रामोऽपि भ्रातृन् को वा हनिष्यति ॥ ११ ॥ लवणं राक्षसं दद्याद्ब्राह्मणे-
 भ्योऽभयं महत् । तच्छ्रुत्वा प्रांजलिः प्राह भरतो राघवाय वै ॥ १२ ॥ अहमेव हनि-
 ष्यामि देवाज्ञापय मां प्रभो । ततो रामं नमस्कृत्य शत्रुघ्नो वाक्यमब्रवीत् ॥ १३ ॥
 लक्ष्मणेन महत्कार्यं कृतं राघव संयुगे । नंदिग्रामे महाबुद्धिर्भरतो दुःखमन्वभूत् ॥ १४ ॥
 अहमेव गमिष्यामि लवणस्य वधाय च । त्वत्प्रसादाद्रघुश्रेष्ठ हन्यां तं राक्षसं युधि
 ॥ १५ ॥ तच्छ्रुत्वा स्वांकमारोप्य शत्रुघ्नं शत्रुसूदनः ॥ प्राहाद्यैवाभिषेक्ष्यामि मथुरा-
 राज्यकारणात् ॥ १६ ॥ आनाय्य च सुसंभारौलक्ष्मणेनाभिषेचने । अनिच्छंतमपि स्नेहा-
 दभिषेकमकारयत् ॥ १७ ॥ दत्त्वा तस्मै शरं दिव्यं रामः शत्रुघ्नमब्रवीत् । अनेन जहि
 बाणेन लवणं लोककंटकम् ॥ १८ ॥ स तु संपूज्य तच्छूलं गेहे गच्छति काननम् ।
 भक्षणार्थं तु जंतूनां नानाप्राणिवधाय च ॥ १९ ॥ स तु नायाति सदनं यावद्वनचरो
 भवेत् । तावदेव पुरद्वारि तिष्ठ त्वं धृतकार्मुकः ॥ २० ॥ योत्स्यते स त्वया क्रुद्धस्तदा
 वध्यो भविष्यति । तं हत्वा लवणं क्रूरं तद्वनं मधुसंज्ञितम् ॥ २१ ॥ निवेदय नगरं

तत्र तिष्ठ त्वं मेऽनुशासनात् । अश्वानां पंचसाहस्रं रथानां च तदर्धकम् ॥ २२ ॥
 गजानां षट् शतानीह पत्तीनामयुतत्रयम् । आगमिष्यति पश्चात्त्वमग्रे साधय राक्षसम् ॥
 ॥ २३ ॥ इत्युक्त्वा मूर्ध्ववघ्राय प्रेषयामास राघवः । शत्रुघ्नं मुनिभिः सार्धमाशीर्भिर-
 भिनंद्य च ॥ २४ ॥ शत्रुघ्नोऽपि तथा चक्रे यथा रामेण चोदितः । हत्वा मधुसुतं युद्धे
 मथुरामकरोत्पुरीम् ॥ २५ ॥ स्फीतां जनपदां चक्रे मथुरां दानमानतः । सीतापि
 सुषुवे पुत्रौ द्वौ वाल्मीकेरथाश्रमे ॥ २६ ॥ मुनिस्तयोर्नाम चक्रे कुशो ज्येष्ठोऽनुजो लवः ।
 क्रमेण विद्यासंपन्नौ सीतापुत्रौ बभूवतुः ॥ २७ ॥ उपनीतौ च मुनिना वेदाध्ययनत-
 त्परौ । कृत्स्नं रामायणं प्राह काव्यं बालकयोर्मुनिः ॥ २८ ॥ शंकरेण पुरा प्रोक्तं पार्वत्यै
 पुरहारिणा । वेदोपबृंहणार्थाय तावग्राहयत प्रभुः ॥ २९ ॥ कुमारौ स्वरसंपन्नौ सुंदरा-
 वश्विनाविव । तंत्रीतालसमायुक्तौ गायंतौ चेरतुर्वने ॥ ३० ॥ तत्र तत्र मुनीनां तौ
 समाजे सुररूपिणौ । गायंतावभितो दृष्ट्वा विस्मिता मुनयोऽब्रुवन् ॥ ३१ ॥ गंधर्वेष्विव
 किन्नरेषु भुवि वा देवेषु देवालये पातालैष्वथवा चतुर्मुखगृहे लोकेषु सर्वेषु च । अस्मा-
 मिश्चिरजीविभिश्चिरतरं दृष्ट्वा दिशः सर्वतो नाज्जयीदृशगीतवाद्यगरिमा नादांशं नाश्रा

वि च ॥ ३२ ॥ एवं स्तुवद्भिरखिलैर्मुनिभिः प्रतिवासस्मृ । आसाते सुखमेकांते वाल्मी-
 केराश्रमे चिरम् ॥ ३३ ॥ अथ रामोऽश्वमेधादींश्चकार बहुदक्षिणान् । यज्ञान् स्वर्ण-
 मयीं सीतां विधाय विपुलद्युतिः ॥ ३४ ॥ तस्मिन्विताने ऋषयः सव राजर्षयस्तथा ।
 ब्राह्मणाः क्षत्रिया वैश्याः समाजग्मुर्दिदृक्षवः ॥ ३५ ॥ वाल्मीकिरपि संगृह्य गायंतौ
 तौ कुशीलवौ । जगाम ऋषिवाटस्य समीपं मुनिपुंगवः ॥ ३६ ॥ तत्रैकांते स्थितं शांतं
 समाधिविरमे मुनिम् । कुशः पप्रच्छ वाल्मीकिं ज्ञानशास्त्रं कथांतरे ॥ ३७ ॥ भगवज्-
 श्रोतुमिच्छामि संक्षेपाद्भवतोऽखिलम् । देहिनः संसृतिर्विधः कथमुत्पद्यते दृढः ॥ ३८ ॥
 कथं विमुच्यते देही दृढबंधाद्भवाभिधात् । वक्तुमर्हसि सर्वज्ञ मह्यं शिष्याय ते मुने
 ॥ ३९ ॥ वाल्मीकिरुवाच ॥ शृणु वक्ष्यामि ते सर्वं संक्षेपाद्वंधमोक्षयोः । स्वरूपं
 साधनं चापि मत्तः श्रुत्वा यथोदितम् ॥ ४० ॥ तथैवाचर भद्रं ते जीवन्मुक्तो भवि-
 ष्यसि । देह एव महागेहमदेहस्य चिदात्मनः ॥ ४१ ॥ तस्माद्देहकार एवास्मिन्मन्त्री
 तेनैव कल्पितः । देहगेहाभिमानं स्वं समारोप्य चिदात्मनि ॥ ४२ ॥ तेन तादात्म्य-
 मापन्नः स्वचेष्टितमशेषतः । विदधाति चिदानंदे तद्वासितवपुः स्वयम् ॥ ४३ ॥ तेन

संकल्पितो देही संकल्पनिगडावृतः । पुत्रदारगृहादीनि संकल्पयति चानिशम् ॥ ४४ ॥

संकल्पयन्स्वयं देही परिशोचति सर्वदा । त्रयस्तस्याहमो देहा अधमोत्तममध्यमाः

॥ ४५ ॥ तमः सत्वरजःसंज्ञा जगतः कारणं स्थितेः । तमोरूपाद्धि संकल्पान्नित्यं ताम-

सचेष्टया ॥ ४६ ॥ अत्यंतं तामसो भूत्वा कृमिकोटत्वमाप्नुयात् । सत्त्वरूपो हि संकल्पो

धर्मज्ञानपरायणः ॥ ४७ ॥ अदूरमोक्षसाम्राज्यः सुखरूपो हि तिष्ठति । रजोरूपो हि

संकल्पो लोके स व्यवहारवान् ॥ ४८ ॥ परितिष्ठति संसारे पुत्रदारानुरंजितः । त्रिविधं

तु परित्यज्य रूपमेतन्महामते ॥ ४९ ॥ संकल्पः परमाप्नोति पदमात्मपरिक्षये । दृष्टीः

सर्वाः परित्यज्य नियम्य मनसा मनः ॥ ५० ॥ सबाह्याभ्यंतरार्थस्य संकल्पस्य क्षयं कुरु ।

यदि वर्षसहस्राणि तपश्चरसि दारुणम् ॥ ५१ ॥ पातालस्थस्य भूस्थस्य स्वर्गस्थस्यापि

तेऽनघ । नान्यः कश्चिदुपायोऽस्ति संकल्पोपशमादृते ॥ ५२ ॥ अनावाधेविकारे स्वे

सुखे परमपावने । संकल्पोपशमे यत्नं पौरुषेण परं कुरु ॥ ५३ ॥ संकल्पतंतौ निखिला

भावाः प्रोक्ताः किलानघ । छिन्ने तंतौ न जानीमः क्व यांति विभवाः पराः ॥ ५४ ॥

निःसंकल्पो यथाप्राप्तव्यवहारपरो भव । क्षये संकल्पजालस्य जीवो ब्रह्मत्वमाप्नुयात्
॥ ५५ ॥ अधिगतपरमार्थतामुपेत्य प्रसभमपास्य विकल्पजालमुच्चैः । अधिगमय पदं
तदद्वितीयं विततसुखाय सुषुप्तचित्तवृत्तिः ॥ ५६ ॥ इति श्रीमदध्यात्मरामायणे उमा-
महेश्वरसंवादे उत्तरकांडे षष्ठः सर्गः ॥ ६ ॥

॥ श्रीमहादेव उवाच ॥ वाल्मीकिना बोधितोऽसौ कुशः सद्यो गतभ्रमः । अंत-
र्मुक्तो बहिःसर्वमनुकुर्वंश्चचार सः ॥ १ ॥ वाल्मीकिरपि तौ प्राह सीतापुत्रौ महा-
धियौ । तत्रतत्र च गायंतौ पुरे वीथिषु सर्वतः ॥ २ ॥ रामस्याग्रे प्रगायेतां शुश्रूषुर्यदि
राघवः । न ग्राह्यं वै युवाभ्यां तद्यदि किंचित्प्रदास्यति ॥ ३ ॥ इति तौ चोदितौ तत्र
गायमानौ विचेरतुः । यथोक्तं ऋषिणा पूर्वं तत्रतत्राभ्यगायताम् ॥ ४ ॥ तां स शुश्राव
काकुत्स्थः पूर्वचर्यां ततस्ततः । अपूर्वपाठजातिं च गेयेन समभिप्लुताम् ॥ ५ ॥ बालयो
राघवः श्रुत्वा कौतूहलमुपेयिवान् । अथ कर्मांतरे राजा समाहूय महामुनीन् ॥ ६ ॥
राज्ञश्चैव नरव्याघ्रः पंडितांश्चैव नैगमान् । पौराणिकाञ्छब्दविदो ये च वृद्धा द्विजातयः

॥ ७ ॥ एतान्सर्वान्समाहूय गायकौ संप्रवेशयत् । ते सर्वे हृष्टमनसो राजानो ब्राह्मणा-
दयः ॥ ८ ॥ रामं तौ दारकौ दृष्ट्वा विस्मिता ह्यनिमेषणाः । अवोचन् सर्व एवैते पर-
स्परमथागताः ॥ ९ ॥ इमौ रामस्य सदृशौ विवाद्बिम्बमिवोदितौ । जटिलौ यदि न
स्यातां न च वल्कलधारिणौ ॥ १० ॥ विशेषं नाधिगच्छामो राघवस्यानयोस्तदा । एवं
संवदतां तेषां विस्मितानां परस्परम् ॥ ११ ॥ उपचक्रमतुर्गातुं तावुभौ मुनिदारकौ ।
ततः प्रवृत्तं मधुरं गांधर्वमतिमानुषम् ॥ १२ ॥ श्रुत्वा तन्मधुरं गीतमपराह्णे रघूत्तमः ।
उवाच भरतं चाभ्यां दीयतामयुतं वसु ॥ १३ ॥ दीयमानं सुवर्णं तु न तज्जग्रहतुस्तदा ।
किमनेन सुवर्णेन राजन्नौ वन्यभोजिनौ ॥ १४ ॥ इति संत्यज्य संदत्तं जग्मतुर्मुनिस-
न्निधिम् । एवं श्रुत्वा तु चरितं रामः स्वस्यैव विस्मितः ॥ १५ ॥ ज्ञात्वा सीताकुमारौ
तौ शत्रुघ्नं चेदमब्रवीत् । हनूमन्तं सुषेणं च विभीषणमथांगदम् ॥ १६ ॥ भगवंतं
महात्मानं वाल्मीकिं मुनिसत्तमम् । आनयध्वं मुनिवरं ससीतं देवसंमितम् ॥ १७ ॥
अस्यास्तु पर्वदो मध्ये प्रत्ययं जनकात्मजा । करोतु शपथं सर्वे जानंतु गतकल्मषाम्
॥ १८ ॥ सीतां तद्वचनं श्रुत्वा गताः सर्वेऽतिविस्मिताः । ऊचुर्यथोक्तं रामेण वाल्मीकिं

रामपार्षदाः ॥ १९ ॥ रामस्य हृद्गतं सर्वं ज्ञात्वा वाल्मीकिरब्रवीत् । श्वः करिष्यति वै
सीता शपथं जनसंसदि ॥ २० ॥ योषितां परमं दैवं पतिरेव न संशयः । तच्छ्रुत्वा
सहसा गत्वा सर्वं प्रोचुर्मुनेर्वचः ॥ २१ ॥ राघवस्यापि रामोऽपि श्रुत्वा मुनिवचस्तथा ।
राजानो मुनयः सर्वे शृणुध्वमिति चाब्रवीत् ॥ २२ ॥ सीतायाः शपथं लोका विजानंतु
शुभाशुभम् । इत्युक्ता राघवेणाथ लोकाः सर्वे दिदृक्षवः ॥ २३ ॥ ब्राह्मणाः क्षत्रिया
वैश्याः शूद्राश्चैव महर्षयः । वानराश्च समाजग्मुः कौतूहलसमन्विताः ॥ २४ ॥ ततो
मुनिवरस्तूर्णं ससीतः समुपागमत् । अग्रतस्तमृषिं कृत्वा यांती किञ्चिदवाङ्मुखी
॥ २५ ॥ कृताञ्जलिर्वाष्पकंठा सीता यज्ञं विवेश तम् ॥ दृष्ट्वा लक्ष्मीमिवायांतीं ब्रह्मा-
णमनुयायिनीम् ॥ २६ ॥ वाल्मीकेः पृष्ठतः सीतां साधुवादो महानभूत् । तदा मध्ये
जनौघस्य प्रविश्य मुनिपुंगवः ॥ २७ ॥ सीतासहायो वाल्मीकिरिति प्राह च राघवम् ।
इयं दाशरथे सीता सुव्रता धर्मचारिणी ॥ २८ ॥ अपापा ते पुरा त्यक्ता ममाश्रमसमी-
पतः । लोकापवादभीतेन त्वया राम महावने ॥ २९ ॥ प्रत्ययं दास्यते सीता तदनु-

ज्ञातुमर्हसि । इमौ तु सीतातनयाविमौ यमलजातकौ ॥ ३० ॥ सुतौ तु तव दुर्धर्षौ
तथ्यमेतद्वीभि ते । प्रचेतसोऽहं दशमः पुत्रो रघुकुलोद्भव ॥ ३१ ॥ अनृतं न स्मरा-
भ्युक्तं यथेमौ तव पुत्रकौ ॥ बहून्वर्षगणान् सम्यक्तपश्चर्या मया कृता ॥ ३२ ॥ नोपा-
श्रीयां फलं तस्या दुष्ट्यं यदि मौथिली । वाल्मीकेनैवमुक्तस्तु राघवः प्रत्यभाषत ॥ ३३ ॥
एवमेतन्महाप्राज्ञ यथा वदसि सुव्रत । प्रत्ययो जनितो मह्यं तव वाक्यैरकिल्बिषैः
॥ ३४ ॥ लंकायामपि दत्तो मे वैदेह्या प्रत्ययो महान् ॥ देवानां पुरतस्तेन मंदिरे संप्रवे-
शिता ॥ ३५ ॥ सेयं लोकभयाद्ब्रह्मन्नपापापि सती पुरा । सीता मया परित्यक्ता भवांस्त-
त्क्षंतुमर्हति ॥ ३६ ॥ ममैव जातौ जानामि पुत्रावेतौ कुशीलवौ । शुद्धायां जगतीमध्ये
सीतायां प्रीतिरस्तु मे ॥ ३७ ॥ देवाः सर्वे परिज्ञाय रामाभिप्रायमुत्सुकाः । ब्रह्माण-
मग्रतः कृत्वा समाजग्मुः सहस्रशः ॥ ३८ ॥ प्रजाः समागमन्हृष्टाः सीता कौशेयवा-
सिनी । उदङ्मुखी ह्यधोदृष्टिः प्राञ्जलिर्वाक्यमब्रवीत् ॥ ३९ ॥ रामादन्यं यथाहं वै
मनसापि न चिंतये । तथा मे धरणी देवी विवरं दातुमर्हति ॥ ४० ॥ तथा शपन्त्याः

सीतायाः प्रादुरासीन्महान्द्रुतम् । भूतलादिव्यमत्यर्थं सिंहासनमनुत्तमम् ॥ ४१ ॥
 नागैर्द्रैर्धियमाणं च दिव्यदेहै रविप्रभम् । भूदेवी जानकीं दोभ्यां गृहीत्वा स्नेहसंयुता ।
 ॥ ४२ ॥ स्वागतं तामुवाचैनामासने संन्यवेशयत् । सिंहासनस्थां वैदेहीं प्रविशन्तीं
 रसातलम् ॥ ४३ ॥ निरंतरा पुष्पवृष्टिर्दिव्या सीतामवाकिरत् । साधुवादश्च सुमहान्
 देवानां परमाद्भुतः ॥ ४४ ॥ ऊचुश्च बहुधा वाचो अन्तरिक्षगताः सुराः । अंतरिक्षे च
 भूमौ च सर्वे स्थावरजंगमाः ॥ ४५ ॥ वानराश्च महाकायाः सीताशपथकारणात् ।
 केचिच्चितापरास्तस्याः केचिद्ध्यानपरायणाः ॥ ४६ ॥ केचिद्रामं निरीक्षन्तः केचित्सी-
 तामचेतसः । मुहूर्तमात्रं तत्सर्वं तूष्णीं भूतमचेतनम् ॥ ४७ ॥ सीताप्रवेशनं दृष्ट्वा सर्वं
 संमोहितं जगत् । रामस्तु सर्वं ज्ञात्वैव भविष्यत्कार्यगौरम् ॥ ४८ ॥ अजानन्निव
 दुःखेन शुशोच जनकात्मजाम् । ब्रह्मणा ऋषिभिः सार्धं बोधितो रघुनन्दनः ॥ ४९ ॥
 प्रतिबुद्ध इव स्वप्नाच्चकारानन्तराः क्रियाः । विससर्ज ऋषीन् सर्वानृत्विजो ये समागताः
 ॥ ५० ॥ तान् सर्वान् धनरत्नाद्यैस्तोषयामास भूरिशः । उपादाय कुमारौ तावयोध्याम-

गमत्यभुः ॥ ५१ ॥ तदादि निःस्पृहो रामः सर्वभोगेषु सर्वदा । आत्मचिंतापरो नित्य-
मेकांते समुपस्थितः ॥ ५२ ॥ एकांते ध्याननिरते एकदा राघवे सति । ज्ञात्वा नारायणं
साक्षात्कौसल्या प्रियवादिनी ॥ ५३ ॥ भक्त्यागत्य प्रसन्नं तं प्रणता प्राह हृष्टधीः ।
राम त्वं जगतामादिरादिमध्यांतवर्जितः ॥ ५४ ॥ परमात्मा परानन्दः पूर्णः पुरुष ईश्वरः ।
जातोऽसि मे गर्भगृहे मम पुण्यातिरेकतः ॥ ५५ ॥ अवसाने ममाप्यद्य समयोऽभूद्रघू-
त्तम । नाद्याप्यबोधजः कृत्स्नो भवबंधो निवर्तते ॥ ५६ ॥ इदानीमपि मे ज्ञानं भवग्रन्ध-
निवर्तकम् । यथा संक्षेपतो भूयात्तथा बोधय मां विभो ॥ ५७ ॥ निर्वेदवादिनीमेवं
मातरं मातृवत्सलः । दयालुः प्राह धर्मात्मा जराजर्जरितां शुभाम् ॥ ५८ ॥ मार्गा-
स्त्रयो मया प्रोक्ताः पुरा मोक्षप्तिसाधकाः । कर्मयोगो ज्ञानयोगो भक्तियोगश्च शाश्वतः
॥ ५९ ॥ भक्तिर्विभिद्यते मातस्त्रिविधा गुणभेदतः । स्वभावो यस्य यस्तेन तस्य भक्ति-
र्विभिद्यते ॥ ६० ॥ यस्तु हिंसां समुद्दिश्य दंभं मात्सर्यमेव वा । भेददृष्टिश्च संरंभी
भक्तो मे तामसः स्मृतः ॥ ६१ ॥ फलाभिसंधिर्भोगार्थी धनकामो यशस्तथा । अर्चादौ

भेदबुद्ध्या मां पूजयेत्स तु राजसः ॥ ६२ ॥ परस्मिन्नर्पितं यस्तु कर्मनिर्हरणाय वा । कर्त्त-
व्यमिति वा कुर्याद्भेदबुद्ध्या स सात्विकः ॥ ६३ ॥ मद्गुणाश्रयणादेव मय्यनंतगुणालये ।
अविच्छिन्ना मनोवृत्तिर्यथा गंगाबुनोऽबुधौ । तदेव भक्तियोगस्य लक्षणं निर्गुणस्य हि
॥ ६४ ॥ अहैतुक्यव्यवहिता या भक्तिर्मयि जायते । सा मे सालोक्यसामीप्यसार्ष्टि-
सायुज्यमेव वा ॥ ६५ ॥ ददात्यपि न गृह्णांति भक्ता मत्सेवनं विना । स एवात्यंतिको
योगो भक्तिमार्गस्य भामिनि ॥ ६६ ॥ मद्भावं प्राप्नुयात्तेन अतिक्रम्य गुणत्रयम् । महता
कामहीनेन स्वधर्माचरणेन च ॥ ६७ ॥ कर्मयोगेन शस्तेन वर्जितेन विहिंसनम् । मद्दर्श-
नस्तुतिमहापूजाभिः स्मृतिवन्दनैः ॥ ६८ ॥ भूतेषु मद्भावनया संगेनासत्यवर्जनैः ।
बहुमानेन महतां दुःखिनामनुकंपया ॥ ६९ ॥ स्वसमानेषु मैत्र्या च यमादीनां निषे-
वया । वेदान्तवाक्यश्रवणान्मम नामानुकीर्तनात् ॥ ७० ॥ सत्संगेनार्जवेणैव ह्यहमः
परिवर्जनात् । कांक्षया मम धर्मस्य परिशुद्धांतरो जनः ॥ ७१ ॥ मद्गुणश्रवणादेव
याति मामंजसा जनः । यथा वायुवशाद्गन्धः स्वाश्रयाद्घ्राणमाविशेत् ॥ ७२ ॥ योगाभ्या-

सरतं चित्तमेवमात्मानमाविशेत् । सर्वेषु प्राणिजातेषु ह्यहमात्मा व्यवस्थितः ॥ ७३ ॥
तमज्ञात्वा विमूढात्मा कुरुते केवलं बहिः । क्रियोत्पन्नैर्नैकभेदैर्द्रव्यैर्मै नां व तोषणम् ॥
॥ ७४ ॥ भूतावमानिनाचार्यामर्चितोऽहं न पूजितः ॥ ७५ ॥ तावन्मामर्चयेद्देवं प्रति-
मादौ स्वकर्माभिः । यावत्सर्वेषु भूतेषु स्थितं चात्मनि न स्मरेत् ॥ ७६ ॥ यस्तु भेदं
प्रकुरुते स्वात्मनश्च परस्य च । भिन्नदृष्टेर्भयं मृत्युस्तस्य कुर्यान्न संशयः ॥ ७७ ॥ मामतः
सर्वभूतेषु परिच्छिन्नेषु संस्थितम् । एकं ज्ञानेन मानेन मैत्र्या आर्चयेद्भिन्नधीः ॥ ७८ ॥
चेतसैवानिशं सर्वभूतानि प्रणमेत्सुधीः । ज्ञात्वा मां चेतनं शुद्धं जीवरूपेण संस्थितम् ॥
॥ ७९ ॥ तस्मात्कदाचिन्नेक्षेत भेदमीश्वरजीवयोः । भक्तियोगो ज्ञानयोगो मया गात-
रुदीरितः ॥ ८० ॥ आलंब्यैकतरं वापि पुरुषः शममृच्छति । ततो मां भक्तियोगेन
मातः सर्वहृदि स्थितम् ॥ ८१ ॥ पुत्ररूपेण वा नित्यं स्मृत्वा शांतिमवाप्स्यसि । श्रुत्वा
रामस्य वचनं कौसल्यानंदसंयुता ॥ ८२ ॥ रामं सदा हृदि ध्यात्वा छित्त्वा संसारबंध-
नम् ॥ अतिक्रम्य गतीस्तिष्ठोऽप्यवाप परमां गतिम् ॥ ८३ ॥ कैकेयी चापि योगं रघुप-

तिगदितं पूर्वमेवाधिगम्य श्रद्धाभक्तिप्रशान्ता हृदि रघुतिलकं भावयन्ती गतासुः ।
गत्वा स्वर्गं स्फुरन्ती दशरथसहिता मोदमानावतस्थे माता श्रीलक्ष्मणस्याप्यतिविमल-
मतिः प्राप भर्तुः समीपम् ॥ ८४ ॥ इति श्रीमदध्यात्मरामायणे उमामहेश्वरसंवादे
उत्तरकांडे मातृणां स्वर्गप्रस्थानं नाम सप्तमः सर्गः ॥ ७ ॥

श्रीमहादेव उवाच ॥ अथ काले गते कस्मिन् भरतो भीमविक्रमः । युधा-
जिता मातुलेन ह्याहूतोऽगात्ससैनिकः ॥ १ ॥ रामाज्ञया गतस्तत्र हत्वा गंधर्वनायकान् ।
तिस्रः कोटीः पुरे द्वे तु निवेश्य रघुनन्दनः ॥ २ ॥ पुष्करं पुष्करावल्यां तक्षं तक्षशिला-
ह्वये । अभिषिच्य सुतौ तत्र धनधान्यसुहृद्वृतौ ॥ ३ ॥ पुनरागत्य भरतो रामसेवापरोऽ-
भवत् । ततः प्रीतो रघुश्रेष्ठो लक्ष्मणं प्राह सादरम् ॥ ४ ॥ उभौ कुमारौ सौमित्रे
गृहीत्वा पश्चिमां दिशम् । तत्र भिल्लान्विनिर्जित्य दुष्टान् सर्वापकारिणः ॥ ५ ॥ अंगद-
श्चित्रकेतुश्च महासत्वपराक्रमौ । द्वयोर्द्वे नगरे कृत्वा गजाश्वधनरत्नकैः ॥ ६ ॥ अभि-
षिच्य सुतौ तत्र शीघ्रमागच्छ मां पुनः । रामस्याज्ञां पुरस्कृत्य गजाश्ववलवाहनः ॥ ७ ॥

गत्वा हत्वा रिपून् सर्वान् स्थापयित्वा कुमारकौ । सौमित्रिः पुनरागत्य रामसेवाप-
 रोऽभवत् ॥ ८ ॥ ततस्तु काले महति प्रयाते रामं सदा धर्मपथे स्थितं हरिम् । द्रष्टुं
 समागादृषिवेषधारी कालस्ततो लक्ष्मणमित्युवाच ॥ ९ ॥ निवेदयस्वातिबलस्य दूतं
 मां द्रष्टुकामं पुरुषोत्तमाय । रामाय विज्ञापनमस्ति तस्य महर्षिमुख्यस्य चिराय धीमन्
 ॥ १० ॥ तस्य तद्वचनं श्रुत्वा सौमित्रिस्त्वरयान्वितः । आचचक्षेऽथ रामाय स संप्राप्तं
 तपोधनम् ॥ ११ ॥ एवं ब्रुवंतं प्रोवाच लक्ष्मणं राघवो वचः । शीघ्रं प्रवेश्यतां तात
 मुनिः सत्कारपूर्वकम् ॥ १२ ॥ लक्ष्मणस्तु तथेत्युक्त्वा प्रावेशयत तापसम् । स्वतेजसा
 ज्वलंतं तं घृतसिक्तं यथानलम् ॥ १३ ॥ सोऽभिगम्य रघुश्रेष्ठं दीप्यमानः स्वतेजसा ।
 मुनिर्मधुरवाक्येन वर्धस्वेत्याह राघवम् ॥ १४ ॥ तस्मै स मुनये रामः पूजां कृत्वा
 यथाविधि । पृष्ठानामयमव्यग्रो रामः पृष्ठोऽथ तेन सः ॥ १५ ॥ दिव्यासने समासीनो
 रामः प्रोवाच तापसम् । यदर्थमागतोऽसि त्वमिह तत्प्रापयस्व मे ॥ १६ ॥ वाक्येन
 चोदितस्तेन रामेणाह मुनिर्वचः । द्वंद्वमेव प्रयोक्तव्यमनालक्ष्यं तु तद्वचः ॥ १७ ॥
 नान्येन चैतच्छ्रोतव्यं नाख्यातव्यं च कस्यचित् । शृणुयाद्वा निरीक्षेद्वा यः स वध्यस्त्व

या प्रभो ॥ १८ ॥ तथेति च प्रतिशाय रामो लक्ष्मणमब्रवीत् । तिष्ठ त्वं द्वारि सौमित्रे
 नायात्वत्र जनो रहः ॥ १९ ॥ यद्यागच्छति को वापि स वध्यो मे न संशयः । ततः प्राह
 मुनिं रामो येन वा त्वं विसर्जितः ॥ २० ॥ यत्ते मनीषितं वाक्यं तद्वदस्व ममाग्रतः ।
 ततः प्राह मुनिर्नाक्यं शृणु राम यथातथम् ॥ २१ ॥ ब्रह्मणा प्रेषितोऽस्मीश कार्यार्थे
 तैत्तिकं प्रभो । अहं हि पूर्वजो देव तव पुत्रः परंतप ॥ २२ ॥ मायासंगमजो वीर
 कालः सर्वहरः स्मृतः । ब्रह्मा त्वामाह भगवान् सर्वदेवर्षिपूजितः ॥ २३ ॥ रक्षितुं
 स्वर्गलोकस्य समयस्ते महामते । पुरा त्वमेक एवासील्लोकान् संहृत्य मायया ॥ २४ ॥
 भार्यया सहितस्त्वं मामादौ पुत्रमजीजनः । तथा भोगवतं नागमनंतमुदकेशयम् ॥
 ॥ २५ ॥ मायया जनयित्वा त्वं द्वौ ससत्त्वौ महाबलौ । मधुकैटभकौ दैत्यौ हत्वा मेदो-
 ऽस्थिसंचयम् ॥ २६ ॥ इमां पर्वतसंबद्धां मेदिनीं पुरुषर्षभ । पद्मे दिव्यार्कसंकाशे
 नाभ्यामुत्पाद्य मामपि ॥ २७ ॥ मां विधाय प्रजाव्यक्षं मयि सर्वं न्यवेदयत् । सोऽहं
 संयुक्तसंभारस्त्वामवोचं जगत्पते ॥ २८ ॥ रक्षां विधत्स्व भूतेभ्यो ये मे वीर्यापहारिणः ।

ततस्त्वं कश्यपाजातो विष्णुर्वामनरूपधृक् ॥ २९ ॥ हृतवानसि भूभारं वधाद्रक्षोगणस्य
च । सर्वासूत्सार्यमाणसु प्रजासु धरणीधर ॥ ३० ॥ रावणस्य वधाकांक्षी मर्त्यलोक
मुपागतः । दशवर्षसहस्राणि दशवर्षशतानि च ॥ ३१ ॥ कृत्वा वासस्य समयं त्रिदशे-
ष्वात्मनः पुरा । स ते मनोरथः पूर्णः पूर्णं चायुषि ते नृषु ॥ ३२ ॥ कालस्तापसरूपेण
त्वत्समीपमुपागमत् । ततो भूयश्च ते बुद्धिर्यदि राज्यमुपासितुम् ॥ ३३ ॥ तत्तथा भव
भद्रं ते एवमाह पितामहः । यदि ते गमने बुद्धिर्देवलोकं जितेंद्रिय ॥ ३४ ॥ सनाथा
विष्णुना देवा भवंतु विगतज्वराः । चतुर्मुखस्य तद्वाक्यं श्रुत्वा कालेन भाषितम् ॥
॥ ३५ ॥ हसन् रामस्तदा वाक्यं कृत्स्नस्यांतकमब्रवीत् । श्रुतं तव वचो मेऽद्य ममापीष्ट-
तरं तु तत् ॥ ३६ ॥ संतोषः परमो ज्ञेयस्त्वदागमनकारणात् । त्रयाणामपि लोकानां
कार्यार्थं मम संभवः ॥ ३७ ॥ भद्रं तेऽस्त्वगमिष्यामि यत एवाहमागतः । मनोरथस्तु
संप्राप्तो न मेऽत्रास्ति विचारणा ॥ ३८ ॥ मत्सेवकानां देवानां सर्वकार्येषु वै मया ।
स्थातव्यं मायया पुत्र यथा चाह प्रजापतिः ॥ ३९ ॥ एवं तयोः कथयतोर्दुर्वासा मुनि-

रम्यगात् । राजद्वारं राघवस्य दर्शनापेक्षया द्रुतम् ॥ ४० ॥ मुनिर्लक्ष्मणमासाद्य दुर्वा-
सा वाक्यमब्रवीत् । शीघ्रं दर्शय रामं मे कार्यं मेऽत्यंतमाहितम् ॥ ४१ ॥ तच्छ्रुत्वा
प्राह सौमित्रिर्मुनिं ज्वलनतेजसम् । रामेण कार्यं किं तेऽद्य किं तेऽभीष्टं करोम्यहम् ॥
४२ ॥ राजा कार्यांतरे व्यग्रो मुहूर्तं संप्रतीक्ष्यताम् । तच्छ्रुत्वा क्रोधसंतप्तो मुनिः
सौमित्रिमब्रवीत् ॥ ४३ ॥ अस्मिन् क्षणे तु सौमित्रे न दर्शयसि चेद्विभुम् । रामं
सविषयं वंशं भस्मीकुर्यां न संशयः ॥ ४४ ॥ श्रुत्वा तद्वचनं घोरमृषेर्दुर्वाससो भृशम् । स्वरूपं
तस्य वाक्यस्य चिंतयित्वा स लक्ष्मणः ॥ ४५ ॥ सर्वनाशाद्वरं मेऽद्य नाशो ह्येकस्य कारणात् ।
निश्चित्यैवं ततो गत्वा रामाय प्राह लक्ष्मणः ॥ ४६ ॥ सौमित्रेर्वचनं श्रुत्वा रामः कालं व्यसर्ज-
यत् । शीघ्रं निर्गम्य रामोऽपि ददर्शात्रेः सुतं मुनिम् ॥ ४७ ॥ रामोऽभिवाद्य संप्रीतो मुनिं
पप्रच्छ सादरम् । किं कार्यं ते करोमीति मुनिमाह रघूत्तमः ॥ ४८ ॥ तच्छ्रुत्वा रामवचनं दुर्वासा
राममब्रवीत् । अद्य वर्षसहस्राणामुपवाससमापनम् ॥ ४९ ॥ अतो भोजनमिच्छामि सिद्धं यत्ते
रघूत्तम । रामो मुनिवचः श्रुत्वा संतोषेण समन्वितः ॥ ५० ॥ स सिद्धमन्नं मुनये यथावत्समुपा-

हरत् । मुनिर्भुक्त्वान्नममृतं संतुष्टः पुनरभ्यगात् ॥ ५१ ॥ स्वमाश्रमं गते तस्मिन् रामः सस्मार
भाषितम् । कालेन शोकदुःखार्तो विमनाश्चातिविह्वलः ॥ ५२ ॥ अवाङ्मुखो दीनमना न शशा-
काभिभाषितुम् । मनसा लक्ष्मणं ज्ञात्वा हतप्रायं रघूद्वहः ॥ ५३ ॥ अवाङ्मुखो बभूवाथ तूष्णी-
मेवाखिलेश्वरः । ततो रामं विलोक्याह सौमित्रिर्दुःखसंप्लुतम् ॥ ५४ ॥ तूष्णींभूतं चिंतयन्तं
गर्हतं स्नेहबंधनम् । मत्कृते त्यज संतापं जहि मां रघुनंदन ॥ ५५ ॥ गतिः कालस्य कलिता
पूर्वमेवेदंशी प्रभो । त्वयि हीनप्रतिज्ञे तु नरको मे ध्रुवं भवेत् ॥ ५६ ॥ मयि प्रीतिर्यदि भवेद्यद्य-
नुग्राह्यता तव । त्यक्त्वा शंकां जहि प्राज्ञ मा मा धर्मं त्यज प्रभो ॥ ५७ ॥ सौमित्रिणोक्तं त-
च्छ्रुत्वा रामश्चलितमानसः । आहूय मंत्रिणः सर्वान् वसिष्ठं चेदमब्रवीत् ॥ ५८ ॥ मुनेरा-
गमनं यत्तु कालस्यापि हि भाषितम् । प्रतिज्ञामात्मनश्चैव सर्वमावेदयत्प्रभुः ॥ ५९ ॥ श्रुत्वा
रामस्य वचनं मंत्रिणः सपुरोहिताः । ऊचुः प्रांजलयः सर्वे राममक्लिष्टकारिणम् ॥ ६० ॥ पूर्व-
मेव हि निर्दिष्टं तव भूभारहारिणः । लक्ष्मणेन वियोगस्ते ज्ञातो विज्ञानचक्षुषा ॥ ६१ ॥ त्यजाशु
लक्ष्मणं राम मा प्रतिज्ञां त्यज प्रभो । प्रतिज्ञाते परित्यक्ते धर्मो भवति निष्फलः ॥ ६२ ॥ धर्मं

नष्टेऽखिले राम त्रैलोक्यं नश्यति ध्रुवम् । त्वं तु सर्वस्य लोकस्य पालकोऽसि रघूत्तम ॥६३॥
 त्यक्त्वा लक्ष्मणमेवैकं त्रैलोक्यं त्रातुमर्हसि । रामो धर्मार्थसहितं वाक्यं तेषामनिंदितम्
 ॥६४॥सभामध्ये समाश्रुत्य प्राह सौमित्रिमंजसा।यथेष्टं गच्छ सौमित्रे माभूद्धर्मस्य संशयः
 ॥ ६५ ॥ परित्यागो वधो वापि सतामेवोभयं समम् । एवमुक्ते रघुश्रेष्ठे दुःखव्याकुलि-
 तेक्षणः ॥६६॥ रामं प्रणम्य सौमित्रिः शीघ्रं गृहमगात्स्वकम् । ततोऽगात्सरयूतीरमाचम्य स
 कृतांजलिः॥६७॥नव द्वाराणि संयम्य मूर्ध्नि प्राणमधारयत्।यदक्षरं परं ब्रह्म वासुदेवाख्यमव्य-
 यम् ॥६८॥पदं तत्परमं धाम चेतसा सोऽभ्यर्चितयत् । वायुरोधेन संयुक्तं सर्वे देवाः सहर्षयः
 ॥ ६९ ॥ साग्नयो लक्ष्मणं पुष्पैस्तुष्टुबुधश्च समाकिरन् । अदृश्यं विबुधैः कैश्चित्सशरीरं स वासवः
 ॥७०॥गृहीत्वा लक्ष्मणं शक्रः स्वर्गलोकमथागतम् । ततो विष्णोश्चतुर्भागं तं देवं सुरसत्तमः।
 सर्वे देवर्षयो दृष्ट्वा लक्ष्मणं समपूजयन्॥७१॥लक्ष्मणे हि दिवमागते हरौ सिद्धलोकगतयोगिन-
 स्तदा । ब्रह्मणा सह समागमन्मुदा द्रष्टुमाहितमहाहिरूपकम्॥७२॥इति श्रीमदध्यात्मरामा-
 यणे उमामहेश्वरसंवादे उत्तरकांडे अष्टमः सर्गः ॥ ८ ॥

॥ श्रीमहादेव उवाच ॥ लक्ष्मणं तु परित्यज्य रामो दुःखसमन्वितः । मंत्रिणो नैगमां-
 श्रैव वसिष्ठं चेदमब्रवीत् ॥ १ ॥ अभिषेक्ष्यामि भरतमधिराज्ये महामतिम् । अद्य चाहं गमिष्यामि
 लक्ष्मणस्य पदानुगः ॥ २ ॥ एवमुक्ते रघुश्रेष्ठे पौरजानपदास्तदा । द्रुमा इव च्छिन्नमूला दुःखाताः
 पतिता भुवि ॥ ३ ॥ मूर्च्छितो भरतो वापि श्रुत्वा रामाभिभाषितम् । गर्हयामास राज्यं स प्राहेदं
 रामसन्निधौ ॥ ४ ॥ सत्येन च शपे नाहं त्वां विना दिवि वा भुवि । कांक्षे राज्यं रघुश्रेष्ठ शपे त्व-
 त्पादयोः प्रभो ॥ ५ ॥ इमौ कुशलवौ राजन्नभिषिचस्व राघव । कोशलेषु कुशं वीरमुत्तरेषु लवं
 तथा ॥ ६ ॥ गच्छंतु दूतास्त्वरितं शत्रुघ्नानयनाय हि । अस्माकमेतद्गमनं स्वर्वासाय शृणोतु सः
 ॥ ७ ॥ भरतेनोदितं श्रुत्वा पतितास्ताः समीक्ष्य तम् । प्रजाश्च भयसंविग्ना रामविश्लेषकातराः
 ॥ ८ ॥ वसिष्ठो भगवान्नाममुवाच सद्यं वचः । पश्य तातादरात्सर्वाः पतिता भूतले प्रजाः ॥
 ॥ ९ ॥ तासां भावानुगं राम प्रसादं कर्तुमर्हसि । श्रुत्वा वसिष्ठवचनं ताः समुत्थाप्य पूज्य च ॥ १० ॥
 सस्नेहो रघुनाथस्ताः किं करोमीति चाब्रवीत् । ततः प्रांजलयः प्रोचुः प्रजा भक्त्या रघूद्वहम् ॥
 ॥ ११ ॥ गंतुमिच्छसि यत्र त्वमनुगच्छामहे वयम् । अस्माकमेषा परमा प्रीतिर्धर्मोऽयमक्षयः १२
 तवानुगमने राम दृढता नो दृढा मतिः । पुत्रदारादिभिः सार्धमनुयामोऽद्य सर्वथा ॥ १३ ॥

तपोवनं वा स्वर्गं वा पुरं वा रघुनंदन। ज्ञात्वा तेषां मनोदार्ढ्यं कालस्य वचनं यथा ॥ १४ ॥ भक्तं
 पौरजनं चैव बाढमित्याह राघवः। कृत्वैव निश्चयं रामस्तस्मिन्नेवाहनिप्रभुः ॥ १५ ॥ प्रस्थापयामास
 च तौ रामभद्रः कुशीलवौ। अष्टौ गृथसहस्राणि सहस्रं चैव दांतिनाम् ॥ १६ ॥ पष्टिं चाश्वसह-
 स्ताणामेकैकस्मै ददौ बलम्। बहुरत्नौ बहुधनौ दृष्टपुष्टजनावृतौ ॥ १७ ॥ अभिवाद्य गतौ रामं
 कृच्छ्रेण तु कुशीलवौ। शत्रुघ्नानयने दूतान्प्रेषयामास राघवः। ते दूतास्त्वरितं गत्वा शत्रुघ्नाय
 न्यवेदयन् ॥ १८ ॥ कालस्यागमनं पश्चादत्रिपुत्रस्य चेष्टितम्। लक्ष्मणस्य च निर्याणं प्रतिज्ञां
 राघवस्य च ॥ १९ ॥ पुत्राभिषेचनं चैव सर्वं रामचिकीर्षितम्। श्रुत्वा तदूतवचनं शत्रुघ्नः
 कुलनाशनम् ॥ २० ॥ व्यथितोऽपि धृतिं लब्ध्वा पुत्रावाहूय सत्वरः। अभिषिच्य सुबाहुं वै
 मथुरायां महाबलः ॥ २१ ॥ यूपकेतुं च विदिशानगरे शत्रुसूदनः। अयोध्यां त्वरितं प्रागात्स्वयं
 रामदिदृक्षया ॥ २२ ॥ ददर्श च महात्मानं तेजसा ज्वलनप्रभम्। दुकूलयुगसंवीतं ऋषिभिश्चा-
 क्षयैर्वृतम् ॥ २३ ॥ अभिवाद्य रमानाथं शत्रुघ्नो रघुपुंगवम्। प्रांजलिर्धर्मसाहितं वाक्यं प्राह
 महासतिः ॥ २४ ॥ अभिषिच्य सुतौ तत्र राज्ये राजीवलोचन। तवानुगमने राजन्विद्धि
 मां कृतनिश्चयम् ॥ २५ ॥ त्यक्तुं नार्हसि मां वीर भक्तं तव विशेषतः। शत्रुघ्नस्य दृढां

बुद्धिं विज्ञाय रघुनंदनः ॥२६॥ सजीभवतु मध्याह्ने भवानित्यब्रवीद्वचः । अथ क्षणात्स-
मुत्पेतुर्वानराः कामरूपिणः ॥२७॥ ऋक्षाश्च राक्षसाश्चैव गोपुच्छाश्च सहस्रशः । ऋषीणां
देवतानां च पुत्रा रामस्य निर्गमम् ॥२८॥ श्रुत्वा प्रोचू रघुश्रेष्ठं सर्वे वानरराक्षसाः ।
तवानुगमने विद्धि निश्चितार्थान्हि नः प्रभो ॥२९॥ एतस्मिन्नंतरे रामं सुग्रीवोऽपि महाबलः ।
यथावदभिवाद्याह राघवं भक्तवत्सलम् ॥३०॥ अभिषिच्यांगदं राज्ये आगतोऽस्मि महा-
बलम् । तवानुगमने राम विद्धि मां कृतनिश्चयम् ॥३१॥ श्रुत्वा तेषां दृढं वाक्यं ऋक्ष-
वानररक्षसाम् । विभीषणमुवाचेदं वचनं मृदु सादरम् ॥३२॥ धरिष्यति धरा यावत्प्रजा-
स्तावत्प्रशाधि मे । वचनाद्राक्षसं राज्यं शापितोऽसि समोपरि ॥३३॥ न किञ्चिदुत्तरं वाच्यं
त्वया मत्कृतकारणात् । एवं विभीषणं तूक्त्वा हनूमंतमथाब्रवीत् ॥३४॥ मास्ते त्वं चिरं जीव
ममाज्ञां मा मृषा कृथाः । जांबवंतमथ प्राह तिष्ठ त्वं द्वापरांतरे ॥३५॥ मया सार्धं भवेद्युद्धं
यत्किञ्चित्कारणांतरे । ततस्तान् राघवः प्राह ऋक्षराक्षसवानरान् । सर्वानेव मया सार्धं
प्रयातेति दयान्वितः ॥३६॥ ततः प्रभाते रघुवंशनाथो विशालवक्षाः सितकंजनेत्रः । पुरोधसं

प्राह वसिष्ठमार्यं यांत्वग्निहोत्राणि पुरो गुरो मे ॥ ३७ ॥ ततो वसिष्ठोऽपि चकार सर्वं प्रास्थानिकं
कर्म सहद्विधानात् । क्षौमांवरो दर्भपवित्रपाणिर्महाप्रयाणाय गृहीतबुद्धिः ॥ ३८ ॥ निष्क्रम्य
रामो नगरात्सिताश्राच्छशीव यातः शशिकोटिकांतिः । रामस्य सव्ये सितपद्महस्ता पद्मा
गता पद्मविशालनेत्रा ॥ ३९ ॥ पार्श्वेऽथ दक्षेऽरुणकंजहस्ता श्यामा ययौ भूरपि दीप्यमाना ।
शास्त्राणि शस्त्राणि धनुश्च बाणा जग्मुः पुरस्ताद्धृतविग्रहास्ते ॥ ४० ॥ वेदाश्च सर्वे धृतवि-
ग्रहाश्च ययुश्च सर्वे मुनयश्च दिव्याः । माता श्रुतीनां प्रणवेन साध्वी ययौ हरिं व्याहृतिभिः
समेता ॥ ४१ ॥ गच्छंतमेवानुगता जनास्ते सपुत्रदाराः सह बंधुवर्गैः । अनावृतद्वारमिवाप
वर्गं रामं व्रजंतं ययुराप्तकामाः ॥ ४२ ॥ सांतःपुरः सानुचरः सभार्यः शत्रुघ्नयुक्तो भरतोऽ
नुयायात् । गच्छंतमालोक्य रमासमेतं श्रीराघवं पौरजनाः समस्ताः ॥ ४३ ॥ सवालवृद्धाश्च
ययुर्द्विजाग्र्याः सामात्यवर्गाश्च समंत्रिणो ययुः । सर्वे गताः क्षत्रमुखा प्रहृष्टा वैश्याश्च शूद्राश्च
तथा परेच ॥ ४४ ॥ सुग्रीवमुख्या हरिपुंगवाश्च स्नाता विशुद्धाः शुभशब्दयुक्ताः । न कश्चिदासी-
द्भवदुःखयुक्तो दीनोऽथवा बाह्यमुखेषु सक्तः ॥ ४५ ॥ आनंदरूपानुगता विरक्ता ययुश्च

रामं पशुभृत्यवर्गैः । भूतान्यदृश्यानि च यानि तत्र ये प्राणिनः स्थावरजंगमाश्च ॥ ४६ ॥
 साक्षात्परात्मानमनंतशक्तिं जग्मुर्विरक्ताः परमेकमीशम् । नासीदयोध्यानगरे तु जंतुः कश्चित्तदा
 राममना न यातः ॥ ४७ ॥ शून्यं बभूवाखिलमेव तत्र पुरं गते राजनि रामचंद्रे । ततोऽति-
 दूरं नगरात्स गत्वा दृष्ट्वा नदीं तां हरिनेत्रजाताम् ॥ ४८ ॥ ननंद रामः स्मृतपावनोऽतो ददर्श
 चाशेषमिदं हृदिस्थम् । अथागतस्तत्र पितामहो महान् देवाश्च सर्वे ऋषयश्च सिद्धाः ॥ ४९ ॥
 विमानकोटीभिरपारपारं समावृतं खं सुरसेविताभिः । रविप्रकाशाभिरभिस्फुरत्स्वं ज्योति-
 र्भयं तत्र नभो बभूव ॥ ५० ॥ स्वयंप्रकाशैर्महतां महद्भिः समावृतं पुण्यकृतां वरिष्ठैः । ववुश्च
 वाताश्च सुगंधवंतो ववर्ष वृष्टिः कुसुमावलीनाम् ॥ ५१ ॥ उपस्थिते देवमृदंगनादे गायत्सु
 विद्याधरकिन्नरेषु । रामस्तु पद्भ्यां सरयूजलं सकृत्स्पृष्ट्वा परिक्रामदनंतशक्तिः ॥ ५२ ॥ ब्रह्मा
 तदा प्राह कृतांजलिस्तं रामं परात्मन् परमेश्वरस्त्वम् । विष्णुः सदानंदमयोऽसि पूर्णो
 जानासि तत्त्वं निजमैशमेकम् ॥ ५३ ॥ तथापि दासस्य ममाखिलेश कृतं वचो भक्तपरोऽसि
 विद्वन् । त्वं भ्रातृभिर्वैष्णवमेवमाद्यं प्रविश्य देहं परिपाहि देवान् ॥ ५४ ॥ यद्वा परो-

वा यदि रोचते तं प्रविश्य देहं परिपाहि नस्त्वम् । त्वमेव देवाधिपतिश्च विष्णुर्जानंति
न त्वां पुरुषा विना माम् ॥५५॥ सहस्रकृत्वस्तु नमो नमस्ते प्रसीद देवेश पुनर्नमस्ते । पिता-
महप्रार्थनया स रामः पश्यत्सु देवेषु महाप्रकाशः ॥५६॥ मुष्णंश्च चक्षूंषि दिवौकसां तदा
बभूव चक्रादियुतश्चतुर्भुजः । शेषो बभूवेश्वरतत्पभूतः सौमित्रिरत्यद्भुतभोगधारी ॥५७॥ बभू-
वतुश्चक्रदरो च दिव्यौ कैकेयिसूनुर्लवणांतकश्च । सीता च लक्ष्मीरभवत्पुरैव रामो हि विष्णुः
पुरुषः पुराणः ॥५८॥ सहानुजः पूर्वशरीरकेण बभूव तेजोमयदिव्यमूर्तिः । विष्णुं समासाद्य
सुरेन्द्रमुख्या देवाश्च सिद्धा मुनयश्च यक्षाः ॥५९॥ पितामहाद्याः पारितः परेशं स्तवैर्गुणंतः
परिपूजयंतः । आनंदसंप्लावितपूर्णचित्ता बभूविरे प्राप्तमनोरथास्ते ॥६०॥ तदाह विष्णुर्द्रुहिणं
महात्मा एते हि भक्ता मयि चानुरक्ताः । यातं दिवं मामनुयांति सर्वे तिर्यक्शरीरा अपि
पुण्ययुक्ताः ॥६१॥ वैकुण्ठसाम्यं परमं प्रयांतु समाविशस्वाशु ममाज्ञया त्वम् । श्रुत्वा हरे-
र्वाक्यमथाब्रवीत्क्रः सांतानिकान्यांतु विचित्रभोगान् ॥६२॥ लोकान्मदीयोपरि दीप्यमानां-
स्त्वद्भावयुक्ताः कृतपुण्यपुंजाः । ये चापि ते राम पवित्रनाम गृणति मर्त्या लयकाल

एव ॥ ६३ ॥ अज्ञानतो वापि भजंतु लोकांस्तानेव योगैरपि चाधिगम्यान् । ततोऽति-
हृष्टा हरिराक्षसाद्याः स्पृष्ट्वा जलं त्यक्तकलेवरास्ते ॥ ६४ ॥ प्रपेदिरे प्राक्तनमेव रूपं यदंशजा
ऋक्षहरीश्वरास्ते । प्रभाकरं प्राप हरिप्रवीरः सुग्रीव आदित्यजवीर्यवच्चात् ॥ ६५ ॥ ततो वि-
मग्नाः सरयूजलेषु नराः परित्यज्य मनुष्यदेहम् । आरुह्य दिव्याभरणा विमानं प्राप्नुश्च ते
सांतनिकाख्यलोकान् ॥ ६६ ॥ तिर्यक्प्रजाता अपि रामदृष्टा जलं प्रविष्टा दिवमेव याताः ।
दिदृक्षवो जानपदाश्च लोका रामं समालोक्य विमुक्तसंगाः ॥ ६७ ॥ स्मृत्वा हरिं लोकगुरुं
परेशं स्पृष्ट्वा जलं स्वर्गमवापुरंजः । एतावदेवोत्तरमाह शंभुः श्रीरामचंद्रस्य कथावशेषम् ॥
॥ ६८ ॥ यः पादमप्यत्र पठेत्स पापाद्विमुच्यते जन्मसहस्रजातात् । दिने दिने पापचयं प्रकु-
र्वन्पठेन्नरः श्लोकमपीह भक्त्या ॥ ६९ ॥ विमुक्तसर्वाघचयः प्रयाति रामेति सालोक्यमनन्य-
लभ्यम् । आख्यानमेतद्रघुनायकस्य कृतं पुरा राघवचोदितेन ॥ ७० ॥ महेश्वरेणाप्तभविष्य-
दर्थं श्रुत्वा तु रामः परितोषमेति । रामायणं काव्यमनंतपुण्यं श्रीशंकरेणाभिहितं भवान्यै
॥ ७१ ॥ भक्त्या पठेद्यः शृणुयात्स पापैर्विमुच्यते जन्मशतोद्भवैश्च । अध्यात्मरामं पठतश्च

नित्यं श्रोतुश्च भक्त्या लिखितुश्च रामः ॥ ७२ ॥ अतिप्रसन्नश्च सदा समीपे सीतासमेतः
श्रियमातनोति ॥ ७३ ॥ रामायणं जनमनोहरमादिकाव्यं ब्रह्मादिभिः सुरवरैरपि संस्तुतं
च । श्रद्धान्वितः पठति यः- शृणुयात्तु नित्यं विष्णोः प्रयाति सदनं स विशुद्धदेहः ॥ ७४ ॥
इति श्रीमदध्यात्मरामायणे उमामहेश्वरसंवादे उत्तरकांडे नवमः सर्गः ॥ ९ ॥

॥ समाप्तमिदमुत्तरकांडम् ॥

अध्यात्मोत्तरकांडे सर्गा ग्रहसंख्यया परिक्षिप्ताः ।

ऋतुशतसंख्याः श्लोकाः पुराणसंख्याश्च पुरहरेणोक्ताः ॥ १ ॥

इदं पुस्तकं मुम्बय्यां खेमराज श्रीकृष्णदास श्रेष्ठिना स्वकीये

“श्रीवेङ्कटेश्वर” स्टीम्-मुद्रणयन्त्रागारेऽङ्कयित्वा

प्रकाशितम् ।

संवत् १९६६, शके १८३१.

विदुषामभ्यर्थना ।

अत्रास्माकं मुद्रणालये ऋगादयो वेदा उपनिषदो वेदान्तग्रन्था महाभार-
तादीतिहासाः श्रीमद्भागवतादिमहापुराणोपपुराणानि धर्मशास्त्र-कर्मकाण्ड-
व्याकरण-न्याय-योग-सांख्य-मीमांसादिशास्त्रीयग्रन्थाः, काव्य-नाटक-
चम्पू-प्रहसन-व्यायोग-सट्टकाऽऽख्यायिकादिग्रन्थाः, सहस्रनामाद्यनेकस्तो-
त्रग्रन्था विविधभाषाग्रन्थाश्च सीसकोत्तममहलुब्धक्षरैर्मनोहरं मुद्रिता योग्यमूल्येन
क्रय्याः सन्ति, तांश्च ग्राहका यथापुस्तकसूचीपत्रं मूल्यप्रेषणेन प्राप्नुयुः ।

अधिकवृत्तमस्मदयि “सूचीपत्र” प्राषणेन “श्रीवेङ्कटेश्वरसमाचार”-

पत्रप्रापणद्वारा च ज्ञेयमिति शम् ।

खेमराज श्रीकृष्णदास “श्रीवेङ्कटेश्वर” (स्टीम्) यन्त्रालयाध्यक्ष-मुंवई-

